

إِنَّا مَكْنَأَلُهُ فِي الْأَرْضِ وَآتَيْنَاهُ مِنْ كُلِّ شَيْءٍ سَبَبًا ﴿٨٣﴾

”ہم نے اس (ذوالقرنین) کو زمین میں اقتدار عطا کر رکھا تھا اور اسے ہر قسم کے اسباب و سائل بخشے تھے۔“ (الزمر: ۸۳)

حیاتِ حضرت ذوالقرنین علیہ السلام اور یاجوج ماجوج

تحقیق و تخریج: عبداللہ صدیق حیدر

تالیف: نوید احمد ربانی



وَيَسْأَلُونَكَ عَنِ الْقَرْنَيْنِ قُلْ سَأَتْلُوا
عَلَيْكُمْ مِمَّنْهُ ذِكْرًا ۖ إِنَّا مَكْنَانَاهُ فِي الْأَرْضِ
وَأَتَيْنَاهُ مِنْ كُلِّ شَيْءٍ سَبَبًا ۝

” (اے محمد ﷺ) یہ لوگ آپ سے ذوالقرنین کے بارے میں پوچھتے ہیں ان سے کہو میں اس کا کچھ حال تم کو سناتا ہوں ہم نے اس کو زمین میں اقتدار عطا کر رکھا تھا اور اسے ہر قسم کے اسباب و وسائل بخشے تھے۔“

(سورة الكهف، آیت ۸۳ تا ۸۴)

ختم نبوت ﷺ زندہ باد

عظمت صحابہ زندہ باد

السلام علیکم ورحمۃ اللہ وبرکاتہ:

معزز ممبران: آپ کا وٹس ایپ گروپ ایڈمن "اردو بکس" آپ سے مخاطب ہے۔

آپ تمام ممبران سے گزارش ہے کہ:

- ❖ گروپ میں صرف PDF کتب پوسٹ کی جاتی ہیں لہذا کتب کے متعلق اپنے کمنٹس / ریویوز ضرور دیں۔ گروپ میں بغیر ایڈمن کی اجازت کے کسی بھی قسم کی (اسلامی و غیر اسلامی، اخلاقی، تحریری) پوسٹ کرنا سختی سے منع ہے۔
- ❖ گروپ میں معزز، پڑھے لکھے، سلجھے ہوئے ممبرز موجود ہیں اخلاقیات کی پابندی کریں اور گروپ رولز کو فالو کریں بصورت دیگر معزز ممبرز کی بہتری کی خاطر ریموو کر دیا جائے گا۔
- ❖ کوئی بھی ممبر کسی بھی ممبر کو انباکس میں میسج، مس کال، کال نہیں کرے گا۔ رپورٹ پر فوری ریموو کر کے کارروائی عمل میں لائے جائے گی۔
- ❖ ہمارے کسی بھی گروپ میں سیاسی و فرقہ واریت کی بحث کی قطعاً کوئی گنجائش نہیں ہے۔
- ❖ اگر کسی کو بھی گروپ کے متعلق کسی قسم کی شکایت یا تجویز کی صورت میں ایڈمن سے رابطہ کیجئے۔
- ❖ سب سے اہم بات:

گروپ میں کسی بھی قادیانی، مرزائی، احمدی، گستاخ رسول، گستاخ امہات المؤمنین، گستاخ صحابہ و خلفائے راشدین حضرت ابو بکر

صدیق، حضرت عمر فاروق، حضرت عثمان غنی، حضرت علی المرتضیٰ، حضرت حسنین کریمین رضوان اللہ تعالیٰ اجمعین، گستاخ اہلبیت یا

ایسے غیر مسلم جو اسلام اور پاکستان کے خلاف پراپیگنڈا میں مصروف ہیں یا ان کے روحانی و ذہنی سپورٹرز کے لئے کوئی گنجائش نہیں

ہے لہذا ایسے اشخاص بالکل بھی گروپ جو ان کرنے کی زحمت نہ کریں۔ معلوم ہونے پر فوراً ریموو کر دیا جائے گا۔

❖ تمام کتب انٹرنیٹ سے تلاش / ڈاؤنلوڈ کر کے فری آف کاسٹ وٹس ایپ گروپ میں شیئر کی جاتی ہیں۔ جو کتاب نہیں ملتی اس کے لئے معذرت کر

لی جاتی ہے۔ جس میں محنت بھی صرف ہوتی ہے لیکن ہمیں آپ سے صرف دعاؤں کی درخواست ہے۔

❖ عمران سیریز کے شوقین کیلئے علیحدہ سے عمران سیریز گروپ موجود ہے۔

❖ لیڈیز کے لئے الگ گروپ کی سہولت موجود ہے جس کے لئے ویریفیکیشن ضروری ہے۔

❖ اردو کتب / عمران سیریز یا سٹیڈی گروپ میں ایڈ ہونے کے لئے ایڈمن سے وٹس ایپ پر بذریعہ میسج رابطہ کریں اور جواب کا انتظار فرمائیں۔ برائے

مہربانی اخلاقیات کا خیال رکھتے ہوئے موبائل پر کال یا ایم ایس کرنے کی کوشش ہرگز نہ کریں۔ ورنہ گروپس سے توریوو کیا ہی جائے گا بلاک بھی کیا

جائے گا۔

نوٹ: ہمارے کسی گروپ کی کوئی فیس نہیں ہے۔ سب فی سبیل اللہ ہے

0333-8033313

0343-7008883

0306-7163117

راؤ ایاز

پاکستان زندہ باد

محمد سلمان سلیم

پاکستان پائمنڈ باد

پاکستان زندہ باد

اللہ تبارک تعالیٰ ہم سب کا حامی و ناصر ہو

حیاتِ حضرت ذوالقرنین علیہ السلام



تالیف: نوید احمد ربانی



اور یاجوج ماجوج

فون نمبر 0544-614977
فون نمبر 0544-621953
موبائل 0323-5777931
موبائل 0321-5440882

بالمقابل اقبال لائبریری
بک سٹریٹ جہانم پاکستان
بک کارنر شوزروم

Join us on Facebook: www.facebook.com/bookcornershowroom

Hayat-e-Hazrat Zulqarnain ﷺ aur Yajooj Majooj

Naveed Ahmed Rabbani

Jhelum: Book Corner Showroom.

2013. 528p.

1. Biography - History of Islam

ISBN: 978-969-9396-37-3

جملہ حقوق بحق ناشر محفوظ ہیں

اس کتاب کے جملہ حقوق بحق ادارہ ”بک کارنر شو روم جہلم“ محفوظ ہیں
اس کا کوئی بھی حصہ بغیر اجازت کے شائع کرنا یا کسی بھی اشتعال میں لانا غیر قانونی ہوگا۔
خلاف ورزی کی صورت میں ناشر قانونی کارروائی کا حق محفوظ رکھتا ہے۔
قانونی مشیر: عبدالجبار بیٹ (ایڈووکیٹ ہائی کورٹ)

مارچ 2013ء

اشاعت

حیاتِ حضرت ذوالقرنین ﷺ اور یاجوج ماجوج

نام کتاب

نوید احمد ربانی

تالیف

عبداللہ صدیق حیدر

تحقیق و تخریج

شہزاد محمد خان

نظر ثانی

شاہد حمید

پروف ریڈنگ

سنگن شاہد۔ امر شاہد

پیکرز ایڈیٹنگ

ابو امامہ

سرورق

بی پی ایچ پرنٹرز، لاہور

مطبوع



”بک کارنر شو روم جہلم“ کا مقصد ایسی کتب کی اشاعت کرنا ہے جو تحقیق کے لحاظ سے اعلیٰ معیار کی ہوں۔ اس ادارے کے تحت جو کتب شائع ہوتی ہیں ان کا مقصد قطعاً کسی کی دل آزاری یا کسی کو نشانہ بنانا نہیں بلکہ اشاعتی دنیا میں ایک نئی جدت پیدا کرنا ہے۔ جب کوئی مصنف کتاب لکھتا ہے تو اس میں اس کی اپنی تحقیق اور اپنے خیالات شامل ہوتے ہیں، یہ ضروری نہیں کہ آپ اور ہمارا ادارہ مصنف کے نظریات سے متفق ہوں۔ اللہ رب العزت کے فضل و کرم سے انسانی طاقت اور بساط کے مطابق کتاب کی تصنیف، پروف ریڈنگ، پیکرز ایڈیٹنگ، طباعت اور جلد بندی میں مکمل احتیاط کی گئی ہے۔ تاہم لفظی کا احتمال بہر حال باقی رہتا ہے۔ بشر ہوئے کے ناظر اگر سبواً غلطی رہ گئی ہو یا صفحات درست نہ ہوں تو براہ کرم مطلع فرمادیں تاکہ آئندہ ایڈیشن میں درستگی عمل لائی جاسکے۔ ادارہ بک کارنر جہلم کے متعلقین اپنے کرم فرماؤں کے تعاون کیلئے بے حد شکر گزار ہیں۔ (ناشر)



Book Corner Showroom

Opposite Iqbal Library, Book Street, Jhelum, Pakistan

Ph: +92 (0544) 614977, 621953 - Mob: 0323-577931, 0321-5440882

http://www.bookcorner.com.pk - email: bookcornershowroom@gmail.com



سائرس اعظم

کورش کبیر جو سائرس اعظم کے نام سے بھی جانا جاتا ہے، قدیم ایران کا ایک عظیم بادشاہ تھا۔ اس نے ایران میں بخاشی سلطنت کی بنیاد رکھی۔ اس کی قیادت میں ایران نے جنوب مغربی ایشیا، وسطی ایشیا، یورپ کے کچھ علاقے اور کوہ قاف فتح کیا۔ مغرب میں بحیرہ روم اور درانیال سے لے کر مشرق میں دریائے سندھ تک کا علاقہ فتح کر کے سائرس نے اس وقت تک کی تاریخ کی عظیم ترین سلطنت قائم کی۔ سائرس کو یہودیت میں بھی احترام کی نظر سے دیکھا جاتا ہے کیونکہ اس نے بابل فتح کر کے یہودیوں کو آزاد کرایا تھا جو اس وقت سلطنت بابل کے غلام تھے۔ اسی بادشاہ کے بارے میں یہ غالب گمان رکھا جاتا ہے کہ حضرت ذوالقرنین علیہ السلام کا مصداق یہی ہے۔





ایران کے شہر پاسارگار (Pasargadae) میں واقع سائرس اعظم کا مقبرہ




دیوار قفقاز



یہ وہی دیوار ہے جس کے متعلق متقدمین مفسرین اور دیگر مذہبی کالرز کی ایک کثیر جماعت
یہ رائے رکھتی ہے کہ یہی دیوار سد ذوالقرنین کی مصداق ہے لیکن حقیقت اسکے برعکس ہے۔



جبل قفقاز میں واقع درۂ داریال کا منظر جہاں دیوار قفقاز تعمیر کی گئی



مورخین کے نزدیک اسی عباسی خلیفہ والی بالیہ کے بارے میں یہ گمان کیا جاتا ہے کہ انہوں نے اپنے
ایک فوجی دستے کو سلام الترمذی نامی شخص کی زیر قیادت اس دیوار کا سراغ لگانے کے لئے بھیجا
جسے ”سدہ ذوالقرنین“ سمجھا جاتا تھا



عباسی خلیفہ واثق باللہ کے محل کا منظر



سلام الترمذی کے زیر قیادت دستے کا منظر

دیوار چین



حضرت عیسیٰ علیہ السلام کی پیدائش سے تقریباً دو سو سال قبل چین کے بادشاہ چن شی ہوانگ (Qin Shi Huang) نے اپنے ملک کو دشمنوں کے حملوں سے محفوظ کرنے کے لیے شمالی سرحد پر ایک دیوار بنانے کی خواہش کی۔ اس دیوار کی ابتدا چین اور منچو کو کی سرحد کے پاس سے کی گئی۔ چین کے دشمن اس زمانے میں ہن اور تاتار تھے جو وسط ایشیا میں کافی طاقتور سمجھے جاتے تھے۔ یہ دیوار خلیج لیاؤنگ سے منگولیا اور تبت کے سرحدی علاقے تک پھیلی ہوئی ہے۔ اس کی لمبائی تقریباً پندرہ سو میل ہے اور یہ بیس سے لے کر تیس فٹ تک اونچی ہے۔ چوڑائی نیچے سے پچیس فٹ اور اوپر سے بارہ فٹ کے قریب ہے۔ ہر دو سو گز کے فاصلے پر پہریداروں کے لیے مضبوط پناہ گاہیں بنی ہوئی ہیں۔ بعض اہل قلم کا یہ کہنا ہے کہ سدّ ذوالقرنین کی صفات اسی دیوار پر پوری اُترتی ہیں لیکن تاریخی حقائق اس کے برعکس نظر آتے ہیں۔




دیوار برلن

دوسری جنگ عظیم میں جب جرمنی کو شکست ہوئی تو فاتح قوموں نے اس ملک پر کنٹرول قائم کرنے کی خاطر اس کو چار حصوں میں تقسیم کر دیا۔ شمالی علاقہ میں برطانیہ، وسطی علاقہ میں امریکہ، جنوبی علاقہ میں فرانس اور مشرقی علاقہ میں روس نے قبضہ جما لیا۔ برلن شہر کی اہمیت کو سامنے رکھتے ہوئے اس کو کسی بھی علاقہ میں شامل نہیں کیا گیا بلکہ اس کو چار سیکٹروں میں تقسیم کر دیا گیا۔ 1948ء میں تینوں مغربی طاقتوں اور روس کے درمیان اختلافات کا سلسلہ شروع ہو گیا۔ 1949ء میں تینوں مغربی حصوں پر ملک مغربی جرمنی اور روسی حصہ پر مشتمل مشرقی جرمنی وجود میں آ گئے اس طرح برلن شہر کے تینوں مغربی حصے مغربی برلن اور روسی سیکٹر مشرقی برلن کہلانے لگا۔ ابتداء میں تو برلن کے دونوں حصوں میں کوئی دیوار نہیں تھی چنانچہ جب 35 لاکھ لوگ مشرق سے مغرب منتقل ہو گئے تو بارڈر کے دروازے بند کر دیئے گئے۔ آخر کار 13 اگست 1961ء مغربی برلن کے چاروں طرف مشرقی جرمنی کے علاقے میں 168 کلومیٹر لمبی دیوار کی تعمیر شروع ہوئی۔ بعض حضرات کا کہنا ہے کہ اس دیوار کی لمبائی 155 کلومیٹر ہے۔ چنانچہ 9 نومبر 1989ء کو مشرقی جرمنی کی عوام اس دیوار کا پوری طرح خاتمہ کر دیا۔ یوں اس دیوار نے 28 سال تک جرمنی اور روس کے درمیان ایک بارڈر کا کردار ادا کیا۔ بعض حضرات کی رائے ہے کہ یہی سید ذوالقرنین ہے جس کی تفصیل اس کتاب میں زیر بحث ہے۔

مشرقی شہر "برلن" کی تقسیم کا منظر

KOH-E-TOOR (EGYPT)



کوہ طور

مصر میں واقع کوہ طور کا منظر جہاں یاجوج
ماجوج کے خروج کے وقت سیدنا عیسیٰ علیہ السلام
اپنے مومن ساتھیوں کے ساتھ پناہ لیں گے۔





طبرية کی اُس جھیل کا منظر جس کے بارے میں احادیث پاک میں بیان کیا گیا ہے
کہ یا جوج ماجوج اپنے خروج کے وقت اس جھیل کا سارا پانی پی جائیں گے




یاجوج ماجوج کے خروج کا نقشہ

”حتیٰ کہ جب یاجوج ماجوج کو کھول دیا جائے گا اور وہ ہر بلند جگہ سے دوڑتے آئیں گے۔“

(الانبیاء، آیت ۹۶)

(مکمل غرض القرآن، ج ۱، ص ۱۵۵)



A close-up photograph of a large, rectangular, yellowish-brown object, likely a piece of ancient papyrus or a similar material, showing a distinct horizontal ribbed texture. The object is mounted on a white display stand with two visible legs.

سیئھیا

بحیرۂ ارال

صغد (ماوراء النہر)

شتر (بلخ)

آریا

پارتھیا (خراسان)

راکوسیا (حاروسیتان)

گدروشیا (ان و کرمان)

فارس

کلدان (کالڈیا)

بابل

آرمینیا

آشور (اسیریا)

شام

فلسطین

مصر

عرب

بحیرۂ اسود (بنطس) (Pontus Fuxinus)

قباذق (کیپڈوشیا)

لیڈیا

ایشیاۓ کوچک

بحیرۂ روم (میدیشینین)

مقدونیا

تھریس

0 200 400

انتساب مبارک

میں اپنی اس کاوش کو دنیا کی اس واحد عظیم المرتبت شخصیت

سرور کائنات، محسن انسانیت، امام الانبیاء، بدر الدجی، سید الشہداء، حبیب خدا، ساقی کوثر،
شافع محشر، خیر الناس، صاحب مقام محمود، صاحب التاج، صاحب المعراج، صاحب البرہان،
صاحب البیان، صاحب القرآن، سراج المنیر، سید الثقلین، جد الحسن والحسین،
سید المرسلین، سرور کونین، رحمۃ للعالمین، خاتم النبیین

مُحَمَّدٌ ﷺ

صَلَّى اللّٰهُ عَلَيْهِ وَعَلَىٰ آلِهِ وَسَلَّمَ


کے اسم گرامی سے بعد عقیدت و احترام منسوب کرنے کی سعادت حاصل کرتا ہوں

﴿جن کی خاموشی بھی قانون کا درجہ رکھتی ہے﴾

زندگیاں بیت گئیں اور قلم ٹوٹ گئے

تیرے اوصاف کا اک باب بھی پورا نہ ہوا

نوید احمد ربانی



وَأَحْسَنُ مِنَ الْمَرْقُطِ عَيْنِي
وَأَجْمَلُ مِنَ الْبُرْتُلَانِ لِسَانِي
خُلِقْتُ مِثْرًا قُرْبِي كُلِّ عَيْبٍ
كَأَنَّا قَدْ خُلِقْتُ كَمَا تَشَاءُ

”آپ ﷺ سے زیادہ حسین میری آنکھ نے کبھی دیکھا ہی نہیں
اور آپ ﷺ سے زیادہ خوبصورت کسی ماں نے جنا نہیں،
آپ ﷺ کو ہر عیب سے مبرا پیدا کیا گیا، گویا آپ ﷺ
کی تخلیق آپ ﷺ کی مرضی اور چاہت کے عین مطابق کی گئی
ہے۔“

(دیوان حسان بن ثابت رضی اللہ عنہ)

فہرست

29	مقدمہ
38	پیش لفظ
40	باب ۱ قصہ حضرت ذوالقرنین علیہ السلام
44	اس باب میں سند اضعیف اور کمزور روایات
52	باب ۲ حضرت ذوالقرنین علیہ السلام کا تعارف
52	نام
55	نسب
55	لقب ذوالقرنین اور اس کی وجہ تسمیہ
59	دور ذوالقرنین
64	ذوالقرنین اور اسکندر مقدونی (رومی)
72	اسکندر مقدونی
77	قرآن عظیم میں مذکور ذوالقرنین کی صفات
80	حضرت ذوالقرنین علیہ السلام اور اسکندر مقدونی کی صفات کا تقابلی جائزہ
83	اس باب میں سند کمزور اور ضعیف روایات
90	باب ۳ حضرت ذوالقرنین علیہ السلام اور سائر اس عظیم

94	سائرس اعظم اور انبیائے بنی اسرائیل کی پیشین گوئیاں
103	سائرس اور تاریخی مصادر
107	ابتدائی حالاتِ زندگی
108	مجسمہ سائرس کا انکشاف
110	سائرس کا دورِ حیات
111	سائرس کی فتوحات
112	لیڈیا کی فتح
113	مشرقی فتوحات
113	مغربی فتوحات
115	شمالی فتوحات
116	فتح بابل
120	بنی اسرائیل کی آزادی اور ہیکل کی تعمیر
121	سائرس کے عقائد و نظریات
122	سائرس کا مذہب
128	سائرس کے دین کا تعین
128	زردشت کے ظہور کا زمانہ
129	سائرس دین زردشتی کا پہلا حکمران تھا
132	زردشت اور سائرس
134	دین زردشتی کی حقیقی تعلیم
134	میڈیا کا قدیم مذہب
135	زردشت کی تعلیم

136	تعلیم کی عملی خصوصیت
137	عبادت کا تصور
137	آخرت کی زندگی
138	پیروان زردشت کا اخلاقی تقدم
139	دارا کے فرامین
139	صراط مستقیم کی دعوت
140	زردشت مذہب کا انحطاط و تغیر
141	اہور موزدہ کی مزعومہ شبیہ
147	امام الہند ابوالکلام آزاد علیہ السلام کی تحقیق
150	تین مہمیں
150	مغربی مہم
152	وجدها تغرب فی عین حمئة
153	مشرقی مہم
154	شمالی مہم
156	شمالی قوم
157	سائرس کے غیر معمولی فضائل
159	کروئسس کا واقعہ اور یونانی روایات
161	سائرس کے احکام و قوانین
162	مورخین کی عام شہادت
164	سائرس کی شخصیت کی غیر معمولی نمود
165	سائرس اور سکندر (مقدونی)

166	زمانہ حال کے محققین کی شہادت
169	صحائف تورات کی تصریحات
169	مودود و منتظر ہستی
171	خدا کا بھیجا ہوا چرواہا
172	خدا کا مسیح
173	اسرائیلی نبیوں کی شہادت
174	یہودیوں کا اعتراف
176	تطبیق نمبر 1
178	تطبیق نمبر 2
178	تطبیق نمبر 3
179	تطبیق نمبر 4
180	تطبیق نمبر 5
181	تطبیق نمبر 6
182	تطبیق نمبر 7
185	تطبیق نمبر 8
187	مفکر اسلام سید ابوالاعلیٰ مودودی رحمہ اللہ کی تحقیق
190	مؤلف کا نکتہ نظر
192	باب ۴ سید ذوالقرنین
193	دیوار اول
194	دیوار دوم
197	دیوار سوم

- 198 دیوار چہارم
- 198 دیوار پنجم
- 199 مذکورہ دیواروں کا تحقیقی جائزہ
- 200 دیوار چین
- 201 دیوار قفقاز یا دیوار سمرقند
- 202 علامہ ابن حزم الاندلسی رحمہ اللہ کی رائے
- 204 امام الہند ابوالکلام آزاد رحمہ اللہ کی تحقیق
- 206 مولانا حفظ الرحمن سیوہاروی رحمہ اللہ کی تحقیق
- 209 مفکر اسلام سید ابوالاعلیٰ مودودی رحمہ اللہ کی تحقیق
- 212 مولانا امین احسن اصلاحی رحمہ اللہ کی تحقیق
- 213 شارح ترمذی علامہ انور شاہ کشمیری رحمہ اللہ کا موقف
- 214 ابو محمد عبدالحق حقانی دہلوی رحمہ اللہ کا موقف
- 215 جسٹس پیر محمد کرم شاہ الازہری رحمہ اللہ کی تحقیق
- 216 مولانا عبدالرحمن کیلانی رحمہ اللہ کی تحقیق
- 218 مذکورہ فریق کے دلائل کا تحقیقی جائزہ
- 229 جاوید احمد غامدی کی رائے اور اس کا تحقیقی جائزہ
- 231 دیوار برلن کا تعارف
- 235 مؤلف کا نکتہ نظر
- 235 ایک شبہ اور اس کا ازالہ
- 242 باب ۵ حضرت ذوالقرنین علیہ السلام کون تھے؟ نبی یا صالح حکمران
- 242 نبوت کے قائلین کی آراء

- 248 صالح حکمران کے قائلین کی آراء
- 256 مؤلف کا نکتہ نظر
- 258 حضرت ذوالقرنین علیہ السلام کے متعلق ہارون یحییٰ کی تحقیق اور اس کا تحقیقی جائزہ باب ۶
- 259 حضرت ذوالقرنین علیہ السلام
- 260 ذوالقرنین روحانی پیشوا بھی تھے
- 260 حضرت ذوالقرنین علیہ السلام نے لوگوں کی مدد کی
- 262 ایک مختلف تعبیر
- 274 ایک شبہ اور اس کا ازالہ
- 274 ایک اور انداز تحقیق
- 275 قرآن پاک
- 275 احادیث صحیحہ
- 276 اجماع امت
- 278 اجتہاد و قیاس
- 279 ہارون یحییٰ کے دلائل کا تجزیہ
- 290 باب ۷ یاجوج و ماجوج کے حالات و واقعات پر ایک نظر
- 292 یاجوج و ماجوج کی لغوی تعریف
- 293 اصطلاحی تعریف
- 294 یاجوج و ماجوج کا خاندانی نسب
- 299 یاجوج و ماجوج قرآن کی نظر میں
- 301 یاجوج و ماجوج احادیث مبارکہ کی نظر میں
- 301 یاجوج و ماجوج کی شکل و صورت

- 303 یاجوج و ماجوج کا شر و فساد اور حملے کی داستان
- 306 یاجوج و ماجوج کے خروج کی علامات
- 307 یاجوج و ماجوج کا خروج قیامت کی بڑی علامات میں سے ہے
- 309 یاجوج و ماجوج کا فتنہ اور شر و فساد
- 314 یاجوج و ماجوج کی کثرتِ تعداد
- 318 یاجوج و ماجوج کی ہلاکت و بربادی
- 322 یاجوج و ماجوج کے بعد زمین میں جنگ و جدل کا خاتمہ
- 323 یاجوج و ماجوج کے خاتمے کے بعد لوگ حج کریں گے
- 332 یاجوج و ماجوج کی اکثریت جہنم کا ایندھن بنے گی
- 337 تقدیر الہی قرآن کی روشنی میں
- 338 تقدیر الہی احادیث کی روشنی میں
- 353 مسئلہ تقدیر علمائے امت کے اقوال کی روشنی میں
- 359 دوسری مثال
- 364 یاجوج و ماجوج کے متعلق جدید مفکرین کی آراء اور ان کا تحقیقی و تنقیدی جائزہ
- 364 ۱۔ شاہ عبدالحق محدث دہلوی رحمہ اللہ کی رائے
- 367 ۲۔ مولانا ابوالکلام آزاد رحمہ اللہ کی تحقیق
- 368 حزقی ایل نبی کی پیشین گوئی
- 370 گಾಗ اور مے گاک (God & Magog)
- 370 شمال مشرقی قبائل
- 371 منگولیا
- 371 ۳۔ مفکر اسلام سید ابوالاعلیٰ مودودی رحمہ اللہ کی رائے

- ۳- سید قطب شہید رحمہ اللہ کی رائے 373
- ۵- مولانا حفظ الرحمن سیوہاروی رحمہ اللہ کی تحقیق 376
- ۶- مولانا امین احسن اصلاحی رحمہ اللہ کا نکتہء نظر 384
- ۷- مفسر قرآن مولانا جلال الدین القاسمی رحمہ اللہ کی رائے 385
- ۸- جسٹس پیر محمد کرم شاہ الازہری رحمہ اللہ کی رائے 386
- ۹- سید شبیر احمد عثمانی رحمہ اللہ کی رائے 387
- ۱۰- جاوید احمد غامدی کی رائے 387
- مذکورہ مفکرین کی آراء کا تحقیقی جائزہ 389
- سید شبیر احمد عثمانی رحمہ اللہ کی رائے کا تحقیقی جائزہ 394
- یاجوج و ماجوج کے متعلق ہمارا موقف 399
- یاجوج و ماجوج کے متعلق علماء کا صحیح موقف 406
- ۱- ابوالفضل قاضی عیاض مالکی رحمہ اللہ کی رائے 406
- ۲- امام ابن قدامہ رحمہ اللہ (المتوفی 620ھ) کی رائے 407
- ۳- علامہ ابن عزالدین الحنفی رحمہ اللہ کی نفیس کلام 408
- ۴- امام سفارینی رحمہ اللہ کی رائے 409
- ۵- علامہ آلوسی بغدادی رحمہ اللہ کا نکتہء نظر 410
- ۶- مفسر قرآن علامہ ابو حیان اندلسی رحمہ اللہ کی رائے 412
- ۷- عظیم مفسر و محدث علامہ محمد امین شفقیطی رحمہ اللہ کی رائے 413
- ۸- مولانا محمد ادریس کاندھلوی رحمہ اللہ کی رائے 416
- ۹- الشیخ محمد صالح المنجد رحمہ اللہ کا فتویٰ 419
- سوال 419

- الجواب 420
- مفتی اقتدار احمد نعیمی رحمہ اللہ کی رائے 424
- علامہ غلام رسول سعیدی رحمہ اللہ کی رائے 427 -۱۰
- مفسر قرآن حافظ صلاح الدین یوسف رحمہ اللہ کی رائے 428 -۱۱
- ڈاکٹر سعید حسن عابدی رحمہ اللہ کی بے مثال تحقیق 429
- کیا یاجوج و ماجوج ابھی تک بند ہیں 433
- کیا تاتاری یاجوج و ماجوج تھے؟ 437
- اس باب میں کمزور وضعیف روایات 445
- باب ۸ قصہ ذوالقرنین علیہ السلام میں امت محمدیہ کے لئے پیغامات 460
- قرآن حکیم میں قصص کو ذکر کرنے کے اسباب 462
- نبی کریم صلی اللہ علیہ وسلم کی نصرت و حمایت 462
- صحابہ کرام رضی اللہ عنہم کی حوصلہ افزائی 464
- درس عبرت 465
- حضرت ذوالقرنین علیہ السلام بادشاہ کی کہانی 468
- قصہ ذوالقرنین علیہ السلام میں امت محمدیہ کیلئے پیغامات 473
- کیا ہمیں بھی مل سکتا ہے حضرت ذوالقرنین علیہ السلام جیسا بادشاہ؟ 474
- ﴿ماخذ و مراجع للكتاب﴾ 491

قَالَ اللَّهُ تَعَالَى فِي الْقُرْآنِ الْعَزِيزِ الْحَكِيمِ

مُكَالِّفًا
مُحَمَّدًا

أَبَا أَحَدٍ مِنْ رِجَالِكُمْ

وَلَكِنْ رَسُولُ اللَّهِ وَخَاتَمُ النَّبِيِّينَ

وَمَا لَكُمْ كُلُّكُمْ عَرِفًا
صَدَقَ الْعَظِيمُ

”(مسلمانو!) محمد (ﷺ) تم مردوں میں سے کسی کے باپ نہیں ہیں، لیکن وہ اللہ کے رسول ہیں، اور تمام نبیوں میں سب سے آخری نبی (سلسلہ نبوت ختم کر نیوالے) ہیں۔ اور اللہ ہر بات کو خوب جاننے والا ہے۔“
(سورۃ احزاب ۳۳، آیت: ۴۰)

مُقَدِّمَةٌ

روزِ اوّل سے ہر دور میں بعض ایسی شخصیات نے جنم لیا ہے جن کے بعض کارناموں یا کچھ دیگر صفات نے ان کو دنیا میں مشہور و معروف کر دیا ہے اور انہوں نے دنیا سے رخصت ہونے کے بعد ایسے نقوش چھوڑے جن کی بدولت ان کی شخصیت ہمیشہ کے لئے تاریخ کا حصہ بن کر رہ گئی ہے۔

ان میں سے بعض شخصیات کو تو اس دنیا سے رخصت ہوئے سینکڑوں صدیاں گزر چکی ہیں لیکن دنیا میں آج بھی ہر اہل علم کی زبان پر ان کا نام زد عام ہے یہ ایک الگ بحث ہے کہ بعض کو دنیا والے برے الفاظ میں یاد کرتے ہیں اور بعض کا نام بڑے ادب و احترام کے ساتھ لیا جاتا ہے مثلاً جب بھی ایسی شخصیات کا ذکر ہو جنہوں نے بنی نوع انسان پر ظلم و تشدد کے بے پناہ پہاڑ توڑے ہیں تو سکندر اعظم کا نام صف اول میں آتا پھر ایک لمبا عرصہ گزرنے کے بعد ہٹلر نے اس کے نقش قدم پر چلتے ہوئے انسانیت کے ساتھ انتہائی وحشیانہ سلوک کیا ہے۔ اسی طرح تاتاریوں کی قتل و غارت بربریت اور ظلم کی داستان تاریخ کا حصہ بنی۔

جب بھی کوئی اہل علم، اہل فلسفہ کو یاد کرے گا تو ارسطو کے نام کو ہرگز نہیں بھلائے گا کیونکہ وہ اس علم کے بانی تسلیم کیے جاتے ہیں جب کسی محفل کا موضوع اسلامی جرنیلوں کا ذکر کرنا ہوگا تو اس میں حضرت عمر فاروق اعظم، سیدنا علی المرتضیٰ، حضرت خالد بن ولید رضی اللہ عنہ، سلطان محمد فاتح، داؤد غزنوی، محمد بن قاسم اور سلطان صلاح الدین ایوبی رضی اللہ عنہ کی خدمات کو کسی

صورت میں بھی فراموش نہیں کیا جاسکتا۔

جب دنیا کے جابر و ظالم حکمرانوں کو شمار کیا جائے تو نمرود، فرعون جیسے بد بخت نام فی الفور زبانوں پر آ جاتے ہیں۔ بعینہ جب دنیا کے ان عظیم بادشاہوں کا ذکر خیر کیا جائے جن کے عدل و انصاف اور رحم و کرم کی مثالیں دی جاتی ہیں تو جہاں اس وصف میں سیدنا عمر فاروق رضی اللہ عنہ، حضرت عمر بن عبدالعزیز رضی اللہ عنہ بڑے نمایاں نام ہیں وہاں تاریخ اسلام کے اوراق میں حضرت ذوالقرنین علیہ السلام کا نام بھی بڑا روشن نظر آتا ہے جن کی شخصیت کو تمام بادشاہوں میں یہ ایک امتیازی مقام حاصل ہے کہ جنہوں نے زمین کی تینوں اطراف مشرق، مغرب اور شمال کی جانب آخری انتہا تک کا سفر زمانہ قدیم میں کیا ہے۔ پہلے تین سفر ان کی شخصیت کا ایسا درخشندہ باب ہے کہ جن سفروں میں رونما ہونے حیرت انگیز کارناموں نے ان کی ذات مبارک کو دنیا کے کائنات کے سامنے نکھار کر پیش کیا ہے۔

حضرت ذوالقرنین علیہ السلام بادشاہ کو اس دنیا سے رخصت ہوئے آج سینکڑوں صدیاں گزر چکی ہیں لیکن ان کا نام مبارک تقریباً ہر مسلمان کی زبان پر زوہ عام ہے جس کی بنیادی وجہ ان کی سیرت طیبہ کے خلاصہ کو قرآن مجید نے اپنے اوراق کا حصہ بنانے کا شرف عظیم بخشا ہے، جس قصہ کی تلاوت کے ذریعہ ہر مسلمان ثواب حاصل کرتا ہے اس سلسلہ میں پر لطف بات یہ ہے کہ قصہ ذوالقرنین قرآن مجید کی جس سورۃ مبارکہ میں مذکور ہے وہ سورۃ الکہف ہے جس کے بارے میں نبی کریم ﷺ نے ارشاد فرمایا:

”من قرأ سورۃ الکہف فی یوم الجمعة أضاء له من

النور مابین الجمعین۔“

”جس شخص نے جمعہ کے دن سورۃ الکہف پڑھی اس کے لئے دو

جمعوں کے درمیان نور چمکتا رہتا ہے۔“ (۱)

اسی طرح جس گھر میں اس سورۃ کی تلاوت کی جائے وہاں سکینت و اطمینان کا

نزول ہوتا ہے جیسا کہ حضرت براء بن عازب رضی اللہ عنہ سے روایت ہے کہ ایک شخص سورۃ الکہف کی تلاوت کر رہا تھا اور اس کے پہلو میں دو رسیوں کے درمیان ایک گھوڑا بندھا ہوا تھا اتنے میں اس شخص کو ایک بادل نے ڈھانپ لیا پھر وہ بادل اس شخص کے اس قدر قریب ہونے لگا کہ یہ دیکھ کر اس کا گھوڑا بدکنے لگا انہوں نے نبی کریم صلی اللہ علیہ وسلم کی خدمت میں حاضر ہو کر اس واقعہ کو بیان کیا تو نبی کریم صلی اللہ علیہ وسلم نے فرمایا:

”تلك السكينة تنزلت بالقرآن.“

”یہ سکینت (اطمینان) ہے جو کہ قرآن کے ساتھ نازل ہوا۔“ (۲)

سورۃ الکہف کے ان فضائل کی وجہ سے مسلمانوں کی اکثریت اس سورۃ مبارکہ کی تلاوت کرتی ہے جس سے قصہ ذوالقرنین علیہ السلام اکثر اوقات ان کی تلاوت کا حصہ بنتا رہتا ہے۔

سوانح حیات کو قلمبند کرنے کا بنیادی مقصد

علمی دنیا میں سیرت نگاری کو ایک خاص اور اعلیٰ مقام حاصل ہے جہاں کسی بھی شخصیت کی سیرت و سوانح حیات کے مطالعہ کرنے کا مقصد ان کے بارے میں اہم معلومات کا حاصل کرنا ہوتا ہے وہاں ایک صالح انسان کے لیل و نہار کا بغور مطالعہ کرنے کا خاص اور بنیادی مقصد ان کی سیرت سے اپنے لیے کچھ کرنے کے کاموں کا انتخاب کیا جاتا

۱. السنن الکبریٰ للبیہقی: 353/3، رقم الحدیث: 5996، مشکوٰۃ المصابیح: 492/1، رقم: 2175، المستدرک علی الصحیحین للحاکم: 399/2، رقم: 3392

۲. صحیح بخاری: 201/4، رقم: 3614، صحیح مسلم: 547/1، رقم: 240، مسند احمد بن حنبل: 424/30، رقم: 18474، مشکوٰۃ المصابیح: 480/1، رقم: 2117

ہے جو لوگ اس دنیا میں کچھ بننا چاہتے ہیں یا اگر اہل اسلام روز قیامت خود کو سرخرو کرنا چاہتے ہیں وہ نیک و صالح شخصیات کی سیرت کا مطالعہ کرتے وقت اپنی عملی زندگی میں ان شخصیات سے رہنمائی حاصل کرتی رہتی ہیں۔

صد افسوس! لیکن دورِ حاضر کے مسلمانوں نے اس مقصد کو بھلا دیا ہے یہاں اس بات کو اچھے انداز میں سمجھنے کے لئے ہم حضور نبی کریم ﷺ کی سیرت طیبہ کی مثال لے لیتے ہیں کہ ہم جب بھی سیرت النبی ﷺ کے کسی واقعہ کا مطالعہ کرتے ہیں یا پھر کسی محفل میں بیان کرتے ہیں وہاں ہمارا طرزِ عمل اکثر اوقات یہی ہوتا ہے کہ واقعہ کا مطالعہ کرنے کے بعد ہم کہتے ہیں کہ سبحان اللہ! ہمارے نبی کریم ﷺ کتنے اچھے اور عظیم ترین انسان تھے۔

اگر ہم سیرت النبی ﷺ کے کسی دردناک واقعہ کو بیان کرتے ہیں تو زیادہ سے زیادہ آنکھوں سے ایک دو آنسو ٹپک پڑتے ہیں یا سیرت النبی ﷺ کا کوئی بھی واقعہ سن لیتے ہیں تو ہماری زبانوں سے پہلے یک زبان سبحان اللہ نکلتا ہے پھر نعرہ رسالت زندہ باد، حرمت رسول ﷺ پر جان بھی قربان ہے، کے نعرے لگنا شروع ہو جاتے ہیں لیکن جب بھی ہم اپنے پیارے نبی کریم ﷺ کی سیرت کو سامنے رکھتے ہوئے اپنی عملی زندگی پر نگاہ ڈالتے ہیں تو سر شرم سے جھک جاتے ہیں۔

لیکن اگر یہاں ہم ایک قدم اور آگے بڑھاتے ہوئے یہ بات بھی رقم کر دیں تو بات بے دلیل نہیں ہوگی کہ ایسے موڑ پر ہم میں سے اکثر حضرات کی زندگیاں تو زیادہ تر سیرت النبی ﷺ کے پہلوؤں کے متضاد نظر آتی ہیں۔ ایسا سب کچھ ہونے کے بعد ہم سب سے بڑے عاشقِ رسول ﷺ بھی کہلواتے ہیں اور نہ ہی ہمارے محبتِ رسول ﷺ کے دعویٰ میں کسی قسم کی کمی آتی ہے۔

قارئین کرام! ایسے موڑ پر یہ بات آخر کار ہر مسلمان کو سوچنے پر مجبور کر دیتی ہے

کہ آخر وہ کون سی صفت تھی جو آج سے چودہ، پندرہ سو سال پہلے کے مسلمانوں میں تو موجود تھی لیکن آج کا مسلمان اس سے محروم ہے تو پھر ہم باوثوق انداز میں یہ کہہ سکتے ہیں کہ ہر مسلمان اس فرق کو بآسانی تلاش کر سکتا ہے جو ہمارے اور چودہ پندرہ سو سال پہلے کے مسلمانوں میں پایا جاتا ہے تو ہمیں یقین ہے کہ ہر مسلمان یک زبان یہ کہنے پر مجبور ہے کہ ان مسلمانوں نے صحیح معنی میں سیرت النبی ﷺ کو اپنے لیے اسوۂ حسنہ بنایا۔ انہوں نے صرف محبوب کائنات ﷺ کی ذات ہی سے پیار نہیں کیا بلکہ بات سے بھی محبت کی اور ان میں سے ہر ایک سنت رسول ﷺ پر عمل کرنے کے سلسلہ میں ایک دوسرے سے بڑھ کر نظر آتا ہے جہاں ان کی نبی کریم ﷺ کی ذات سے اس قدر محبت تھی کہ میدان احد میں جب اہل کفار کے تیر نبی کریم ﷺ کی طرف رخ کر رہے تھے تو سیدنا سعد رضی اللہ عنہ کا سینہ آپ ﷺ کے لئے ان تیروں کو روکنے کے لئے ایک مضبوط ڈھال کا کام کرتا ہوا تاریخ کا ایک روشن باب بن جاتا ہے۔

ادب و احترام کی بات آئے تو ہماری نظروں کے سامنے سیدنا ثابت بن قیس رضی اللہ عنہ کا واقعہ آ جاتا ہے۔

امام بخاری رحمہ اللہ اس واقعہ کو یوں نقل فرماتے ہیں:

”حضرت ثابت بن قیس رضی اللہ عنہ کئی دن تک نبی کریم ﷺ کی مجلس میں نظر نہ آئے اس پر ایک صحابی نے عرض کیا: یا رسول اللہ ﷺ اس کے متعلق میں آپ کو بتاؤں گا (کہ وہ کیوں آپ ﷺ کی مجلس میں حاضر نہیں ہو رہے) چنانچہ وہ حضرت ثابت بن قیس رضی اللہ عنہ کے گھر آئے، دیکھا تو وہ سر جھکائے بیٹھے ہوئے ہیں پوچھا کیا حال ہے؟ جواب ملا برا حال ہے، میری آواز تو نبی کریم ﷺ کی آواز سے بلند ہو جاتی تھی اس لیے میرے تو اعمال برباد ہو گئے اور میں جہنمی ہو گیا یہ

شخص نبی کریم ﷺ کی خدمت میں حاضر ہوا اور سارا قصہ سنایا پھر تو وہ حضور نبی کریم ﷺ کے فرمان سے ایک زبردست بشارت لے کر دوبارہ حضرت ثابت بن قیس رضی اللہ عنہ کے پاس گئے کہ حضور نبی کریم ﷺ نے فرمایا ہے کہ تم جاؤ اور ان سے کہو کہ تم جہنمی نہیں بلکہ جنتی ہو۔“ (۱)

قارئین کرام! آپ نے جان لیا کہ نبی کریم ﷺ کی ذات اقدس کے ادب و احترام کا ان کے ہاں اس قدر لحاظ تھا کہ وہ اپنی آواز تک نبی کریم ﷺ سے بلند کرنا بے ادبی خیال کرتے تھے۔

اگر سنت رسول ﷺ کے ساتھ محبت کی بات آئے تو حضرت عبداللہ بن عمر رضی اللہ عنہما کے مبارک معمول سے اکثر حضرات آپ میں سے شاید واقف ہوں گے کہ نبی کریم ﷺ نے دوران سفر جس درخت کے نیچے آرام فرمایا تھا تو آپ ﷺ کے بعد جب بھی حضرت عبداللہ بن عمر رضی اللہ عنہما نے اس راستے سفر پر کیا تو سیرت النبی ﷺ کو اپنے لیے اسوۂ حسنہ اور اپنے محبوب نبی کریم ﷺ کی خوبصورت اداؤں پر عمل کرتے ہوئے مکمل ان کی کاپی کرتے اور دوران حج جہاں آپ ﷺ نے نمازیں ادا کیں تھیں انہوں نے بھی اسی مقام پر نمازیں ادا کرنے کو اپنا معمول بنایا۔

اس ضمن میں بھلا ہم سیدنا حذیفہ رضی اللہ عنہ کا وہ واقعہ کیسے بھول سکتے ہیں کہ جب ایک غیر مسلم بادشاہ کے ساتھ وہ شاہی دسترخوان پر کھانا کھا رہے تھے تو لقمہ ہاتھ سے نیچے گرا تو

۱. صحیح بخاری کتاب التفسیر: 137/6، رقم الحدیث: 4846، جامع الاصول فی احادیث الرسول لابن الاثیر: 93/9، رقم الحدیث: 6640، شرح السنة للبلغوی: 196/14، رقم الحدیث: 3996، معجم لابن الاعرابی: 1118/3، رقم الحدیث: 2347

وہ اٹھا کر صاف کرنے کے بعد کھانے لگے تو ساتھ بیٹھے شخص نے ٹوکا کہ آپ شاہی دسترخوان کے مقام کو ملحوظ خاطر رکھتے ہوئے لقمہ چھوڑ دیں تو فرمانے لگے:

”کیا میں اس شاہی دسترخوان کے مقام و مرتبہ کے لئے اپنے محبوب نبی کریم ﷺ کی سنت چھوڑ دوں؟“

قارئین کرام! ہمارے اور گزشتہ پندرہ سو سال پہلے مسلمانوں میں یہی واضح فرق تھا کہ انہوں نے سیرت النبی ﷺ کا علم حاصل کرنے کے بعد سیرت کے پہلوؤں کو اپنی عملی زندگی میں ڈھالنے کی بھی کوشش کی۔ ان کی ہم پر اسی فوقیت نے ان کو دنیا میں بھی عروج دیا اور آخرت کے روز بھی کامیابی و کامرانی یقینی طور پر ان کا مقدر بنے گی۔ فی الوقت ہمارے زوال کا بنیادی سبب وسائل کی کمی نہیں بلکہ اسلامی تعلیمات سے دوری ہمارے تمام مسائل و مصائب کی بنیادی وجہ ہے اس لئے ہر مسلم کو ایک دفعہ سیرت النبی ﷺ کے مختلف آئینوں میں اپنا چہرہ دیکھنے کی ضرورت ہے۔

اس بات کی ترجمانی کسی نے کیا خوب کی ہے:

ہتھیار ہیں، اوزار ہیں، افواج ہیں لیکن

غزوہ بدر کا وہ ۳۱۳ کا لشکر نہیں ملتا

پیارے قارئین! آج جو کتاب آپ کے ہاتھوں میں ہے وہ بھی ایک ایسی شخصیت کی سوانح حیات ہے جن کا شمار دنیا کے عظیم ترین صالح بادشاہوں میں ہوتا ہے دوران مطالعہ ہر قاری اپنے انداز میں حضرت ذوالقرنین علیہ السلام کی سیرت سے اپنے لیے کچھ کرنے کے کام منتخب کر لے تو اس سے ہمارا بنیادی مقصد پورا ہوگا۔

اس کتاب میں جن باتوں کو ہم نے ملحوظ خاطر رکھا وہ درج ذیل ہیں:

۱۔ مسلکی تعصب سے بالاتر رہ کر تمام مکاتب فکر کے علماء سے استفادہ کیا ہے۔

۲۔ اگر کسی بھی مذہبی سکالر سے اختلاف کیا ہے تو اسے صرف اختلاف ہی کی حد تک

- رکھا ہے ان کی شخصیت پر کسی قسم کی تنقید سے مکمل اجتناب کیا ہے۔
- ۳۔ اپنے موقف کی دلیل صرف اس حدیث کو بنایا ہے جو سنداً صحیح اور حسن ہو۔
- ۴۔ ہر باب کے آخر میں اس سے متعلقہ روایات جو سنداً ضعیف تھیں ان کو آخر میں نقل کر کے تحقیق کا اعلیٰ معیار پیش کرنے کی کوشش کی ہے۔
- ۵۔ ہمارے کسی موقف کی دلیل اگر محض تاریخی روایات اور اسرائیلی لٹریچر تھا تو احتیاط کے تقاضا کے پیش نظر مکمل یقین و اعتماد سے رائے قائم کرنے سے پہلو تہی کی گئی ہے۔
- ۶۔ کسی کتاب کے حوالے سے اگر کوئی بات نقل کی ہے اس کا حوالہ رقم کرنے کی پوری پابندی کی گئی ہے۔ خصوصاً احادیث مبارکہ کی قدرے تفصیل کے ساتھ تخریج کی ہے۔
- ۷۔ حوالہ جات کی طرف قارئین کرام کی مراجعت کو آسان بنانے کے لئے کتاب کے آخر میں مصادر و مراجع کی بالتفصیل فہرست تیار کی گئی ہے۔
- ہم یہاں ادارہ بک کارنر کے ڈائریکٹر جناب شاہد حمید صاحب کے صاحبزادے اور اپنے انتہائی قابل احترام دوست جناب امر شاہد کا بے حد شکریہ ادا کرتے ہیں کہ جنہوں نے اس موضوع پر کچھ قلم بند کرنے کی طرف ہماری توجہ مبذول کرائی اور اللہ تعالیٰ ہمارے مہربان دوست شہزاد محمد خان صاحب کو جزائے خیر عطا فرمائے جنہوں نے کتاب کی نظر ثانی کے فرائض کو انتہائی عرق ریزی کے ساتھ سرانجام دیا۔
- ہماری اس کاوش کو پاکستان کا معروف اشاعتی ادارہ بک کارنر جہلم اپنے خاص روایتی انداز میں قارئین کی خدمت میں پیش کر رہا ہے۔ اللہ سے ہماری دلی دعا ہے کہ شہر جہلم میں علم کے اس چراغ کو مزید روشنی عطا فرمائے۔ آمین!
- قارئین کرام سے التماس ہے کہ ہماری اس کاوش کو ایک بشر کی تحریر سمجھتے ہوئے ہر

طرح سے تحقیقی اور تنقیدی نگاہ سے مطالعہ کریں کیونکہ ہر انسانی کام میں غلطی، اصلاح، بہتری اور مزید نکھار کی گنجائش باقی رہتی ہے اس لئے دوران مطالعہ جہاں کوئی بات اعتراض کے پیش نظر لگے تو اس کو ہماری طرف منسوب کرتے ہوئے ضرور ہمیں آگاہ کریں جس کو ان شاء اللہ آئندہ ایڈیشن میں آپ ہی کے شکریے کے ساتھ ضرور کتاب کا حصہ بنایا جائے گا۔ مگر جہاں اس کتاب میں تحریر کا کوئی حصہ اچھا لگے تو اس پر اللہ رب العزت کی ذات مبارکہ کی حمد و ثناء کریں کہ جس نے ہمیں وہ اچھی بات رقم کرنے کی توفیق بخشی۔ جزاکم اللہ! آخر میں ہم اپنے مالکِ ارض و سماء سے دُعا گو ہیں:

اے اللہ میری اس ادنیٰ سی کوشش کو شرف قبولیت عطا فرما، اس کو میرے، میرے والدین، میرے اساتذہ، میرے دوستوں اور قارئین کے لئے ذریعہ نجات بنا۔ آمین یا رب العالمین!

خادم العلم والعلماء

احقر العبد من العباد

نوید احمد ربانی

پیش لفظ

بِسْمِ اللَّهِ الرَّحْمَنِ الرَّحِيمِ

الحمد لله رب العالمين والصلاة والسلام على سيد المرسلين وآله واصحابه اجمعين.

کتاب ہذا ”حیاتِ حضرت ذوالقرنین علیہ السلام اور یاجوج ماجوج“ میرے عزیز دوست جناب نوید احمد ربانی رحمۃ اللہ علیہ نے نہایت جامع اور مدلل تحقیق کر کے اس کتاب کو تالیف کیا اور علماء و سلف الصالحین کی تالیف کردہ کتب کے حوالہ جات دے کر ان پر علمی نکتہ نظر سے خوب خوب بحث کرتے ہوئے اصل حقائق کو قارئین کرام کی خدمت میں پیش کیا ہے۔ جو ان کے عمیق مطالعہ کا مظہر ہے۔ دورانِ مطالعہ قاری کو کسی بھی مقام پر اکتاہٹ کا احساس تک نہیں ہوتا۔ ایک مضبوط و مربوط تسلسل کا گہرا ربط نمایاں ہے۔ جو ایک مصنف کی علمی قابلیت اور خوبی کو اجاگر کرتی ہے۔

درحقیقت مصنف نے اپنی تحقیقات کا حق یوں ادا کیا کہ کسی بھی مقام پر اس موضوع پر لکھنے والے اہل سلف محققین اور موجودہ دور کے مصنفین پر کوئی تنقیص نہ کی۔ بلکہ

اُن کی تحقیقات کو من و عن اپنی کتاب میں رقم کرنے کے بعد باحسن انداز میں اُن کے جواب میں قرآن و حدیث کے حوالے دے کر اپنی شاندار علمی تحقیق کا کما حقہ ثبوت باہم پہنچایا اور آخری باب میں اہل وطن کو قرآن و حدیث کا حوالہ دے کر اُن کو اپنی ذمہ داری ادا کرنے کا درس دیا ہے۔

اللہ رب العالمین سے دُعا ہے کہ اللہ تعالیٰ مصنف کو مزید ہمت و استطاعت عطا فرمائے کہ وہ مزید اہل اسلام اور خصوصاً پاکستانی عوام کے لئے ایسی تالیفات کا سلسلہ جاری رکھ سکیں۔ آمین! یا رب العالمین!!!

والسلام

شہزاد محمد خان

باب ۱

قصہ حضرت ذوالقرنین علیہ السلام

قصص القرآن میں قصہ ذوالقرنین مشہور و معروف قصص کی فہرست میں اپنا ایک منفرد نام رکھتا ہے جو کہ ایک جگہ صرف ایک قصہ کی حیثیت رکھتا ہے۔ وہاں اپنے الفاظ قصہ کے پردہ میں اُمت محمدیہ کے نام بے شمار پند و نصائح جمع کئے ہوئے ہے جن کو ہم کتاب ہذا کے آخری باب میں بالتفصیل رقم کریں گے لیکن ذیل میں ہم اس واقعہ کا پس نظر اور شان نزول عرض کرنا مناسب سمجھتے ہیں۔

نبی رحمت ﷺ کی اخلاق بھری دعوت بڑی تیزی کے ساتھ اہل مکہ کے دلوں میں گھر کر رہی تھی جس کی وجہ سے ہر روز کوئی نہ کوئی شیع رسالت کا پروانہ آپ ﷺ کے دامن رحمت میں جگہ حاصل کر رہا تھا۔ اسلام کے ترقی کی طرف اٹھتے ہوئے قدم سرداران مکہ کو بے چین کرنے لگے اور اس غور و فکر میں ان کی راتوں کی نیندیں اڑنے لگیں۔ جس کی بدولت وہ ہر آئے دن اس اسلامی سمندر کی لہروں کو روکنے کے لئے منصوبہ جات اور سازشیں کر رہے تھے لیکن آئے روز ناکامی و شکست ان کو تھپڑ کی طرح مزید شرمسار کر دیتی۔ جس کی وجہ سے ان کی انتقام کی آگ اور بھڑک اٹھتی۔

آخر کار وہ ایک دن اہل یہود کے پاس جا کر اپنی تمام ناکامی کی داستان سناتے

ہیں۔ اسلام کی محبت بھری دعوت کو ٹھکرا کر وہ اس قدر ذلیل و رسوا ہو چکے تھے کہ اس مقام پر ان کی عقل کا ماتم کرنے والا بھی کوئی نہ تھا کہ ذلیل (مشرکین مکہ) اپنے سے بڑے ذلیل (یہودیوں) سے جا کر اپنی مشکلات کا حل پوچھ رہے تھے جو ان سے زیادہ ہٹ دھرمی اور مذہبی تعصب کا شکار تھے۔ لیکن آخر الزمان نبی ﷺ کے ساتھ بغض و عناد اور دشمنی کے اس مقام پر ان دونوں گروہوں کا نکتہ نظر ایک ہو جاتا ہے۔ بات مختصر اہل یہود و مشرکین مکہ کو چند سوالات بتاتے ہیں کہ جن کی بناء پر وہ امام الانبیاء ﷺ کی نبوت کے جھوٹے اور سچے ہونے کا جائزہ لے سکتے ہیں۔ اس مقام پر محدثین و مفسرین علماء میں اس بات میں اختلاف ہے کہ آیا یہ سوالات کرنے والے خود مشرکین مکہ تھے یا اہل یہود۔ لیکن یہ بات طے اور متفق ہے کہ سورۃ الکہف مکہ ہی میں نازل ہوئی ہے جس سے یہ بات واضح ہوتی ہے کہ ان سوالات کا سبب ضرور مشرکین مکہ ہی بنے ہیں۔

بدیں صورت جب سائلین آ کر حضور نبی کریم ﷺ سے حضرت ذوالقرنین علیہ السلام کے متعلق سوال کرتے ہیں تو قرآن میں ایک مکمل رکوع ایک قصہ کی صورت میں آپ ﷺ پر نازل ہوتا ہے جس کو قرآن عظیم بدیں الفاظ بیان کرتا ہے:

وَيَسْأَلُونَكَ عَنِ ذِي الْقَرْنَيْنِ قُلْ سَأَتْلُو عَلَيْكُمْ مِنْهُ ذِكْرًا ۚ
إِنَّا مَكَّنَّا لَهُ فِي الْأَرْضِ وَاتَيْنَاهُ مِنْ كُلِّ شَيْءٍ سَبَبًا ۚ فَاتَّبَعْ
سَبَبًا ۚ حَتَّىٰ إِذَا بَلَغَ مَغْرِبَ الشَّمْسِ وَجَدَهَا تَغْرُبُ فِي
عَيْنِ حَمِئَةٍ ۖ وَوَجَدَ عِنْدَهَا قَوْمًا قُلْنَا يَذَا الْقَرْنَيْنِ ائِمَّا
أَنْ تُعَذِّبَ وَإِمَّا أَنْ تَتَّخِذَ فِيهِمْ حُسْنًا ۚ قَالَ أَمَّا مَنْ ظَلَمَ
فَسَوْفَ نُعَذِّبُهُ ثُمَّ يُرَدُّ إِلَىٰ رَبِّهِ فَيُعَذِّبُهُ عَذَابًا نَّكَرًا ۚ وَأَمَّا

مِّنْ أَمْنٍ وَعَمِلَ صَالِحًا فَلَهُ جَزَاءٌ الْحُسْنَىٰ وَسَنَقُولُ لَهُ
 مِنْ أَمْرِنَا يُسْرًا ۝ ثُمَّ اتَّبَعَ سَبَبًا ۝ حَتَّىٰ إِذَا بَلَغَ مَطْلِعَ الشَّمْسِ
 وَجَدَهَا تَطْلُعُ عَلَىٰ قَوْمٍ لَّمْ نَجْعَلْ لَهُم مِّن دُونِهَا سِتْرًا ۝
 كَذَٰلِكَ ۖ وَقَدْ أَحَطْنَا بِمَا لَدَيْهِ خُبْرًا ۝ ثُمَّ اتَّبَعَ سَبَبًا ۝ حَتَّىٰ
 إِذَا بَلَغَ بَيْنَ السَّدَّيْنِ وَجَدَ مِنْ دُونِهِمَا قَوْمًا لَا يَكَادُونَ
 يَفْقَهُونَ قَوْلًا ۝ قَالُوا يَٰذَا الْقَرْنَيْنِ إِنَّ يَٰأَجُوجَ وَمَٰجُوجَ
 مُفْسِدُونَ وَفِي الْأَرْضِ فَهَلْ نَجْعَلُ لَكَ خَرْجًا عَلَىٰ أَنْ تَجْعَلَ
 بَيْنَنَا وَبَيْنَهُمْ سَدًّا ۝ قَالَ مَا مَكَّنِّي فِيهِ رَبِّي خَيْرٌ فَأَعِينُونِي
 بِقُوَّةٍ أَجْعَلْ بَيْنَكُمْ وَبَيْنَهُمْ رَدْمًا ۝ آتُونِي زُبَرَ الْحَدِيدِ حَتَّىٰ
 إِذَا سَاوَىٰ بَيْنَ الصَّدَفَيْنِ قَالَ انْفُخُوا حَتَّىٰ إِذَا جَعَلَهُ نَارًا
 قَالَ آتُونِي أُفْرِغْ عَلَيْهِ قِطْرًا ۝ فَمَا اسْطَاعُوا أَنْ يَظْهَرُوهُ وَ
 مَا اسْتَطَاعُوا لَهُ نَقْبًا ۝ قَالَ هَٰذَا رَحْمَةٌ مِن رَّبِّي ۖ فَإِذَا جَاءَ
 وَعْدُ رَبِّي جَعَلَهُ دَكَّاءَ ۖ وَكَانَ وَعْدُ رَبِّي حَقًّا ۖ وَتَرَكَنَا
 بَعْضُهُمْ يَوْمَئِذٍ يَمُوجُ فِي بَعْضٍ وَلُفِخَ فِي الصُّورِ
 فَجَمَعْنَاهُمْ جُمُعًا ۖ وَعَرَّضْنَا جَهَنَّمَ يَوْمَئِذٍ لِلْكَافِرِينَ
 عَرَضًا ۖ الَّذِينَ كَانَتْ أَعْيُنُهُمْ فِي غِطَاءٍ عَنِ
 ذِكْرِي وَكَانُوا لَا يَسْتَطِيعُونَ سَمْعًا ۖ

ترجمہ: ”اور یہ لوگ تم سے ذوالقرنین کے بارے میں پوچھتے ہیں۔ کہہ دو کہ: ”میں ان کا کچھ حال تمہیں پڑھ کر سنا تا ہوں۔“ واقعہ یہ ہے کہ ہم نے ان کو زمین میں اقتدار بخشا تھا، اور انہیں ہر کام کے وسائل عطا کئے تھے، جس کے نتیجے میں وہ ایک راستے کے پیچھے چل پڑے۔ یہاں تک کہ جب وہ سورج کے ڈوبنے کی جگہ پہنچے تو انہیں دکھائی دیا کہ وہ ایک دلدل جیسے (سیاہ) چشمے میں ڈوب رہا ہے، اور وہاں انہیں ایک قوم ملی۔ ہم نے (ان سے) کہا: ”اے ذوالقرنین! (تمہارے پاس دو راستے ہیں:) یا تو ان لوگوں کو سزا دو، یا پھر ان کے معاملے میں اچھا رویہ اختیار کرو۔“ انہوں نے کہا: ”ان میں سے جو کوئی ظلم کا راستہ اختیار کرے گا، اسے تو ہم سزا دیں گے، پھر اسے اپنے رب کے پاس پہنچا دیا جائے گا، اور وہ اسے سخت سزا دے گا۔ البتہ جو کوئی ایمان لائے گا، اور نیک عمل کرے گا، تو وہ بدلے کے طور پر اچھے انجام کا مستحق ہوگا، اور ہم بھی اس کو اپنا حکم دیتے وقت آسانی کی بات کہیں گے۔“ اس کے بعد وہ ایک اور راستے کے پیچھے چل پڑے۔ یہاں تک کہ وہ سورج کے طلوع ہونے کی جگہ پہنچے تو انہوں نے دیکھا کہ وہ ایک ایسی قوم پر طلوع ہو رہا ہے جسے ہم نے اُس (کی دُھوپ) سے بچنے کے لئے کوئی اوٹ مہیا نہیں کی تھی۔ واقعہ اسی طرح ہوا، اور ذوالقرنین کے پاس جو کچھ (ساز و سامان) تھا، ہمیں اُس کی پوری پوری خبر تھی۔ اس کے بعد وہ ایک راستے کے پیچھے چل پڑے۔ یہاں تک کہ وہ دو پہاڑوں کے درمیان پہنچے تو انہیں ان پہاڑوں سے پہلے کچھ لوگ ملے جن کے بارے میں ایسے لگتا تھا کہ وہ کوئی بات نہیں سمجھتے۔ انہوں نے کہا: ”اے ذوالقرنین! یاجوج ماجوج اس زمین میں فساد پھیلانے والے لوگ ہیں۔ تو کیا ہم آپ کو کچھ مال کی پیش کش کر سکتے ہیں، جس کے بدلے آپ ہمارے اور ان کے درمیان کوئی دیوار بنا دیں؟“ ذوالقرنین نے کہا: ”اللہ نے مجھے جو اقتدار عطا فرمایا ہے، وہی (میرے لئے) بہتر ہے۔ لہذا تم لوگ (ہاتھ پاؤں کی) طاقت سے میری مدد کرو، تو میں تمہارے اور ان کے درمیان ایک مضبوط دیوار بنا دوں گا۔ مجھے

لو ہے کی چادریں لا دو۔“ یہاں تک کہ جب انہوں نے (درمیانی خلا کو پاٹ کر) دونوں پہاڑی سروں کو ایک دوسرے سے ملا دیا تو کہا کہ: ”اب آگ دہکاؤ“ یہاں تک کہ جب اس (دیوار) کو لال انکارا کر دیا تو کہا کہ: ”پگھلا ہوا تانبالاؤ، اب میں اس پر انڈیلوں گا۔“ چنانچہ (وہ دیوار ایسی بن گئی کہ) یاجوج ماجوج نہ اس چڑھنے کی طاقت رکھتے تھے، اور نہ اُس میں کوئی سوراخ بنا سکتے تھے۔ ذوالقرنین نے کہا: ”یہ میرے رب کی رحمت ہے (کہ اس نے ایسی دیوار بنانے کی توفیق دی) پھر میرے رب نے جس وقت کا وعدہ کیا ہے، جب وہ وقت آئے گا تو وہ اس (دیوار) کو ڈھا کو زمین کے برابر کر دے گا، اور میرے رب کا وعدہ بالکل سچا ہے۔“ اور اُس دن ہم ان کی یہ حالت کر دیں گے کہ وہ موجوں کی طرح ایک دوسرے سے ٹکرا رہے ہوں گے، اور صور پھونکا جائے گا تو ہم سب کو ایک ساتھ جمع کر لیں گے۔ اور اُس دن ہم دوزخ کو ان کافروں کے سامنے کھلی آنکھوں لے آئیں گے، جن کی آنکھوں پر (دُنیا میں) میری نصیحت کی طرف سے پردہ پڑا ہوا تھا، اور جو سننے کی صلاحیت نہیں رکھتے تھے۔“

(سورۃ الکہف، آیت 83 تا 101)

اس باب میں سنداً ضعیف اور کمزور روایات:

قصہ ذوالقرنین علیہ السلام کے شان نزول کے متعلق ایک روایت بہت معروف ہے جس کو امام طبری رحمہ اللہ نے تفسیر طبری میں نقل کیا ہے جس کی سند احیثیت ضعیف ہے۔ امام طبری رحمہ اللہ نے تفسیر طبری میں، امام عبدالحکیم رحمہ اللہ نے فتوح مصر میں اور امام بیہقی رحمہ اللہ نے دلائل النبوة میں اس روایت کو نقل کیا ہے کہ حضرت عقبہ بن عامر جہنی رضی اللہ عنہ سے روایت ہے:

حدیث نمبر 1:

”كنت أخدم رسول الله ﷺ فخرجت ذات يوم فاذا

أنا برجال من أهل الكتاب بالباب معهم مصاحف فقالوا: من يستأذن لنا على النبي؟ فدخلت على النبي فأخبرته فقال: مالي ولهم، سألوني عما لا أدرى؟ إنما أنا عبد لا أعلم إلا ما أعلمني ربي عز وجل، ثم قال: ابغني وضوءاً فأتيته بوضوء فتوضأ ثم صلى ركعتين ثم انصرف فقال و أنا أرى السرور والبشر في وجهه. أدخل القوم على و من كان من اصحابي فأدخله أيضاً على فأذنت لهم فدخلوا فقال ان شئتم أخبرتكم بما جئتم تسألوني عنه من قبل أن تكلموا و ان شئتم فتكلموا قبل أن أقول قالوا: بل أخبرنا قال: جئتم تسألوني عن ذی القرنین، ان أول أمره أنه كان غلاماً من الروم، أعطى ملكاً فصار حتى أتى ساحل أرض مصر فابتنى مدينة يقال لها أسكندرية فلما فرغ من شأنها بعث الله عز وجل اليه ملكاً فعرج به فاستعلى بين السماء، ثم قال له: انظر ماتحتك فقال أرى مدينتي و ارى مدائن معها، ثم عرج به فقال: انظرا فقال: قد اختلطت مع المدائن فلا أعرفها ثم زاد فقال انظر: قال: أرى مدينتي وحدها ولا أرى غيرها. قال له الملك: انها تلك الأرض كلها والذي ترى يحيط بها هو البحر و إنما اراد ربك أن يريك الأرض و قد جعل لك سلطاناً فيها، فسر فيها فعلم الجاهل و ثبت العالم،

فسار حتیٰ بلغ مغرب الشمس ثم سار حتیٰ بلغ مطلع الشمس ثم أتى السدين و هما جبلان لینان یزلق عنهما كل شئ فبنی السد ثم اجتاز یاجوج و ماجوج فوجد قوما و جوههم و جوه الكلاب یقاتلون یاجوج و ماجوج، ثم قطعهم فوجد أمة قصاراً یقاتلون القوم الذین و جوههم و جوه الكلاب، و وجد أمة من الغرائق یقاتلون القوم القصار، ثم مضى فوجد أمة من الحیات تلتقم الحية منها الصخرة العظيمة، ثم مضى الى البحر الدائر بالأرض فقالوا: نشهد أن أمره هكذا كما ذكرت، وانا نجدہ هكذا فی کتابنا۔“

”میں رسول اللہ ﷺ کی خدمت کیا کرتا تھا ایک دن میں باہر نکلا تو دروازے پر اہل کتاب کے چند شخص موجود تھے جن کے پاس مصاحف بھی تھے انہوں نے کہا حضور نبی کریم ﷺ کی بارگاہ میں ہماری حاضری کی اجازت کون طلب کرے گا؟ میں بارگاہ نبوت ﷺ میں حاضر ہوا اور اہل کتاب کی آمد بتائی آپ ﷺ نے ارشاد فرمایا انہیں میرے ساتھ کیا غرض ہے؟ وہ مجھ سے ایسی باتیں پوچھتے ہیں جو میں نہیں جانتا؟ میں تو اللہ کا بندہ ہوں۔ میں صرف وہی جانتا ہوں جو میرے رب نے مجھے سکھلایا ہے۔ پھر فرمایا میرے لئے پانی تلاش کرو، میں پانی لے آیا۔ آپ ﷺ نے وضو فرمایا۔ دو رکعت نماز پڑھی پھر سلام پھیرا تو فرمایا: ان لوگوں کو میرے پاس بلاؤ۔ حضرت عقبہ بنی السد فرماتے ہیں: میں نے آپ ﷺ کے

چہرے پر خوشی اور بشارت دیکھی تھی اس کے بعد آپ ﷺ نے فرمایا: جو میرے اصحاب میں موجود ہے انہیں میرے پاس بلاؤ۔ میں نے انہیں اجازت دے دی تو وہ اندر آ گئے آپ ﷺ نے ارشاد فرمایا اگر تم چاہو تو میں ہی تمہیں تمہاری گفتگو سے پہلے بتا دوں کہ تم مجھ سے کیا پوچھنے آئے ہو اور اگر تم چاہو تو میرے کہنے سے پہلے تم خود اپنا مدعا بیان کرو۔ اہل کتاب نے کہا آپ ﷺ ہی بتادیں، ارشاد فرمایا تم مجھ سے ذوالقرنین کے متعلق پوچھنے آئے ہو۔ وہ ابتداء میں مملکت روم کے ایک نوجوان تھے۔ اللہ تعالیٰ نے اسے بادشاہی عطا فرمائی وہ چلا حتیٰ کہ مصر کی زمین کے ساحل پر آیا۔ اس نے وہاں ایک شہر بنایا جسے سکندر یہ کہا جاتا ہے جب وہ اس شہر کی تعمیر سے فارغ ہوا تو اللہ تعالیٰ نے اس کی طرف ایک فرشتہ بھیجا وہ اسے اوپر لے آیا۔ وہ آسمان کے درمیان تک بلند ہوا۔ پھر اس نے کہا نیچے دیکھ۔ ذوالقرنین نے کہا میں نے اپنا شہر اور اس کے ساتھ دوسرے شہر دیکھے ہیں پھر وہ فرشتہ اسے مزید اوپر لے گیا اور کہا اب نیچے دیکھ، تو ذوالقرنین نے کہا میں صرف اپنا شہر دیکھ رہا ہوں اور مجھے کوئی شہر نظر نہیں آ رہا ہے فرشتے نے ذوالقرنین سے کہا یہ ساری زمین (کا نقشہ) ہے اور جو تجھے دکھائی دے رہا ہے کہ اس نے زمین کو گھیرا ہوا ہے وہ سمندر ہے تیرے رب تعالیٰ نے ارادہ فرمایا ہے کہ تجھے ساری زمین دکھائے، جب کہ اس نے تجھے اس میں بادشاہ بنایا ہے تو اس میں چل اور جاہل کو تعلیم دے اور عالم کو علم پر مضبوط کر۔ وہ چلا حتیٰ کہ سورج غروب ہونے کی جگہ تک جا پہنچا پھر وہ چلا تو سورج کی طلوع

ہونے کی جگہ تک جا پہنچا پھر وہ ان دونوں نرم و ملائم پہاڑوں کے پاس آیا جن سے ہر چیز پھسل جاتی ہے اس نے ایک دیوار بنائی پھر وہ یاجوج ماجوج کی طرف چلا۔ اس نے ایک قوم کو پایا جن کے چہرے کتوں کی طرح تھے۔ وہ یاجوج ماجوج سے قتال کرتے تھے پھر اس نے انہیں علیحدہ کر دیا پھر اس نے ایک چھوٹی قوم پائی جو اس قوم سے جنگ کرتی تھی۔ جن کے چہرے کتوں کی طرح تھے پھر اس نے ایک آبی پرندوں کی مثل ایک قوم دیکھی۔ جو اس چھوٹی قوم سے لڑتی تھی۔ پھر وہ چلا اس نے سانپوں کی امت دیکھی جن میں سے ایک سانپ بڑی چٹان کو نگل جاتا تھا پھر وہ سمندر کی طرف چلا جو زمین کے ارد گرد تھا اہل کتاب نے کہا ہم گواہی دیتے ہیں کہ معاملہ اسی طرح ہے جیسا کہ آپ ﷺ نے ذکر کیا ہے۔ (۱)

حدیث نمبر 2:

ایک دوسری روایت امام ابن ابی حاتم رحمہ اللہ نے سدی سے نقل کی ہے فرماتے ہیں:

۱۔ الدر المنثور فی التفسیر المأثور للسیوطی: 437, 438/5، الجامع لأحكام القرآن للقرطبی: 48/11، العظمة لأبی الشیخ الأصبہانی: 1468/4، دلائل النبوة للبیہقی: 295, 296/6، رقم: 2545، سلسلة الاحادیث الضعیفة للألبانی: 343, 344/3، رقم: 1198، تاریخ دمشق الکبیر لابن عساکر: 338/17، فتوح المصر والمغرب لابن عبدالحکم المصری: 58, 59/1، یہ روایت سنداً ضعیف ہے۔ شیخ البانی رحمہ اللہ اس روایت کے بارے میں فرماتے ہیں: یہ روایت ضعیف ہے کیونکہ اس روایت کی سند میں عبد اللہ بن عمر (یہ مشہور صحابی حضرت عمر فاروق رضی اللہ عنہ کے بیٹے حضرت عبد اللہ بن عمر رضی اللہ عنہ ہیں) اور عبد الرحمن بن زیاد دونوں ضعیف راوی ہیں اور اس روایت کی سند میں سعید بن مسعود راوی کو بھی میں نہیں پہچانتا۔ سلسلة الاحادیث الضعیفة للألبانی: 343

344/3، رقم: 1198

”قالت اليهود للنبي ﷺ يا محمد ﷺ انما تذكر
ابراهيم و موسى و عيسى و النبيين أنك سمعت ذكر
هم منا، فأخبرنا عن نبي لم يذكره الله في التوراة الا في
مكان واحد، قال: و من هو؟ قالوا: ذوالقرنين قال:
ما بلغني عنه شيء. فخرجوا فرحين و قد غلبوا في
انفسهم، فلم يبلغوا باب البيت حتى نزل جبريل
بهؤلاء الآيات (ويسئلونك عن ذی القرنين قل سأتلو
عليكم منه ذكرا)“

”یہود نے حضور نبی کریم ﷺ سے کہا: ”اے محمد ﷺ تم
ابراہیم علیہ السلام، موسیٰ علیہ السلام اور دوسرے انبیاء کرام علیہم السلام کا ذکر کرتے ہو۔
ان کا تو آپ ﷺ سے ہم نے سنا ہے۔ آپ ہمیں اس نبی کے
متعلق بتائیں جس کا ذکر تورات میں صرف ایک جگہ آیا ہے۔
حضور نبی کریم ﷺ نے ارشاد فرمایا وہ کون سا نبی ہے؟ انہوں نے
کہا ذوالقرنین۔ آپ ﷺ نے فرمایا اس کے متعلق مجھے کوئی خبر
نہیں پہنچی یہود خوش ہو کر باہر نکلے کہ وہ آپ ﷺ پر غالب آ گئے
ہیں وہ ابھی دروازے تک نہ پہنچے تھے کہ جبرائیل امین علیہ السلام یہ آیات
لے کر نازل ہوئے:

”وَيَسْأَلُونَكَ عَنْ ذِي الْقَرْنَيْنِ الخ.“ (۱)

۱. الدر المنثور فی التفسیر المأثور للسيوطی: 435/5، تفسیر ابن ابی
حاتم: 2381/7، رقم: 12935، فتح القدير للشوكاني: 309/3، روح المعاني
للالوسى بغدادی: 350/8، یہ روایت بے سند ہے کیونکہ ”سدى“ سے لے کر آگے نبی کریم ﷺ

تک اس کی سند حذف ہے اور ”سدی صغیر“ بھی محدثین کے نزدیک ضعیف راوی ہے۔

حدیث نمبر 3:

امام ابن ابی حاتم رحمہ اللہ نے عمر مولیٰ غفرہ سے روایت نقل کی ہے کہ وہ فرماتے ہیں:

”عن عمر مولیٰ غفرہ قال: دخل بعض اهل الكتب على رسول الله صلی اللہ علیہ وسلم فسألوه فقالوا: يا ابا القاسم، كيف تقول في رجل كان يسيح في الارض؟ قال: لا علم لي به فبينما هم على ذلك اذ سمعوا نقيضاً في السقف، ووجد رسول الله غمة الوحي ثم سرى عنه فتلا (يسئلونك عن ذي القرنين) الآية. فلما ذكر السد قالوا: أذاك خبره يا ابا القاسم، حسبك.“

”کچھ اہل کتاب حضور نبی کریم صلی اللہ علیہ وسلم کے پاس آئے اور کہا اے ابوالقاسم! (یہ حضور نبی کریم صلی اللہ علیہ وسلم کی کنیت تھی) آپ صلی اللہ علیہ وسلم اس شخص کے بارے میں کیا کہتے ہیں جو ساری زمین کا سیاح تھا؟ آپ صلی اللہ علیہ وسلم نے ارشاد فرمایا: مجھے اس کے بارے میں کوئی علم نہیں ہے۔ ابھی وہ وہاں ہی بیٹھے تھے کہ انہوں نے چھت سے ٹوٹنے کی آواز سنی۔ حضور نبی کریم صلی اللہ علیہ وسلم پر وحی کی کیفیت طاری ہو گئی جب وحی کی کیفیت ختم ہوئی تو آپ صلی اللہ علیہ وسلم نے یہ آیات پڑھیں۔ جب آپ صلی اللہ علیہ وسلم نے دیوار کا ذکر فرمایا تو اہل کتاب نے کہا اے ابوالقاسم! آپ صلی اللہ علیہ وسلم کے پاس اس کی خبر آچکی ہے وہ آپ صلی اللہ علیہ وسلم کے لئے کافی ہے۔“ (۱)

۱. الدر المنثور فی التفسیر المأثور للسیوطی: 435/5، تفسیر ابن ابی

حاتم: 2382/7، رقم: 12936، یہ روایت منقطع ہونے کی وجہ سے ضعیف ہے۔

باب ۲

حضرت ذوالقرنین علیہ السلام کا تعارف

نام:

حضرت ذوالقرنین علیہ السلام کے نام و نسب کے متعلق علماء و مؤرخین سے مختلف اقوال منقول ہیں اس سلسلہ میں عظیم عالم اسلام علامہ ابن الجوزی رحمہ اللہ یوں رقمطراز ہیں:

”حضرت ذوالقرنین علیہ السلام کے نام کے متعلق علماء و مؤرخین میں چار اقوال منقول ہیں جو درج ذیل ہیں:

- 1- حضرت علی المرتضیٰ رضی اللہ عنہ فرماتے ہیں ان کا نام عبداللہ تھا۔
 - 2- حضرت وہب بن منبہ رحمہ اللہ فرماتے ہیں ان کا نام سکندر تھا۔
 - 3- محمد بن علی بن حسین رضی اللہ عنہ فرماتے ہیں ان کا نام عباس تھا۔
 - 4- ابن ابی خيثمة رحمہ اللہ نے ان کا نام مصعب بن جابر ذکر کیا ہے۔“ (۱)
- ابو ریحان البیرونی نے اپنی مشہور کتاب ”الآثار الباقیہ عن القرون الخالیہ“ میں باقی علماء سے ایک مفرد رائے قائم کی ہے وہ فرماتے ہیں:

۱. التبصرة لابن الجوزی: 168/1، زاد المسیر فی علم التفسیر لابن

الجوزی: 105/3

”یہ ذوالقرنین جن کا ذکر قرآن مجید میں ہے وہ ابوبکر بن ستمی بن عمر بن افریقیس حمیری ہے جس نے زمین کے مشارق و مغارب کو فتح کیا اور تبع حمیری یمنی نے اپنے اشعار میں اس پر فخر کیا ہے کہ میرے دادا ذوالقرنین مسلمان تھے۔ ان کے اشعار یہ ہیں۔“

قد کان ذوالقرنین جدی مسلما

ملکا علافی الارض غیر مبعد

بلغ المشارق والمغارب یتغنی

اسباب ملک من کریم سید

”ذوالقرنین میرے دادا مسلمان بادشاہ تھے جو بغیر کسی مزاحمت کے زمین پر غالب آگئے اور وہ کسی کریم بادشاہ سے بادشاہی کے اسباب تلاش کرنے کے لئے زمین کے مشارق و مغارب تک جا پہنچے۔“ وہ ایک بوڑھی عورت کا اکلوتا بیٹا تھا جس کی ذوالقرنین کے علاوہ کوئی اولاد نہ تھی۔“ (۱)

حافظ ابن حجر عسقلانی رحمۃ اللہ علیہ اس سلسلے میں یوں رقم طراز ہیں:

”و یؤخذ من اکثر هذه الشواهد أن الراجح فی اسمه

الصعب.“

”ان مذکورہ اکثر شواہد کی بنا پر یہ موقف اختیار کیا جاسکتا ہے کہ ان کا

نام مصعب تھا۔“ (۲)

حافظ ابن کثیر رحمۃ اللہ علیہ نے بھی ان کے نام کے متعلق مختلف روایات نقل کی ہیں جن

۱. تفسیر مظہری از محمد ثناء اللہ پانی پتی، الدر المنثور للسيوطی 438/4

۲. فتح الباری شرح صحیح بخاری لابن حجر: 385/6

روایات کو سامنے رکھتے ہوئے ہم باوثوق انداز میں کسی ایک رائے کو رائج قرار نہیں دے سکتے اور یہاں اس مقام پر اس بات کو بھی واضح کئے دیتے ہیں کہ ان کے نام کے متعلق علماء و مؤرخین کے مابین سخت اختلاف و اضطراب کی اہم وجہ یہ ہے کہ قرآن حکیم اور کتب احادیث کے اوراق میں ان کے متعلق تفصیلی حالات نہیں ملتے لیکن پھر بھی ہم اتنا ضرور رقم کر سکتے ہیں کہ اکثر علماء و مؤرخین کے نزدیک ان کا نام سکندر ہے جیسا کہ امام مظہری رحمۃ اللہ علیہ اپنی تفسیر مظہری میں امام بغوی رحمۃ اللہ علیہ کے حوالے سے بدیں الفاظ رقم طراز ہیں:

”ان کے نام کے متعلق اختلاف ہے بعض علماء نے فرمایا کہ ان کا نام مرزبان بن مرزبہ ایونانی ہے جو یافت بن نوح علیہ السلام کی نسل سے تھا۔ بعض نے ان کا نام سکندر بن قبتیس بن فیلقوس ذکر کیا ہے میرے نزدیک یہ دوسرا قول زیادہ صحیح ہے کیونکہ ابن اسحق، ابن المنذر، ابن ابی حاتم اور امام شیرازی نے الالقاب میں اور ابوالشیخ نے وہب بن منبہ سے اسی روایت کو نقل کیا ہے اور وہب بن منبہ تاریخی باتوں کا بہت بڑا عالم تھا انہوں نے فرمایا کہ ذوالقرنین روم کا ایک شخص تھا۔“ (۱)

اسی طرح حافظ ابن کثیر رحمۃ اللہ علیہ نے بھی ان کا نام سکندر ہی ذکر کیا ہے۔ حافظ ابن کثیر رحمۃ اللہ علیہ اپنی تفسیر میں یوں رقم طراز ہیں:

”سکندر اول جس کا ذکر قرآن کریم میں ہے یہ حضرت ابراہیم علیہ السلام کے زمانے میں تھا اور حافظ ابن کثیر رحمۃ اللہ علیہ مزید فرماتے ہیں جیسا کہ امام ازرقی رحمۃ اللہ علیہ وغیرہ نے ذکر کیا ہے۔“ (۲)

۱. التفسیر المظہری للمحمد ثناء اللہ: 62/6

۲. تفسیر القرآن العظیم لابن کثیر: 170/5

امام ابن تیمیہ رحمۃ اللہ علیہ نے بھی ان کا نام سکندر بن دارا نقل کیا ہے۔ (۱)

نسب

حضرت ذوالقرنین علیہ السلام کے نسب کے متعلق علماء و مؤرخین کے نزدیک کوئی تفصیلی صراحت موجود نہ ہے۔ تاہم حافظ ابن کثیر رحمۃ اللہ علیہ نے البدایہ والنہایہ میں ان کے نسب کے متعلق دو روایات نقل کی ہیں۔ حافظ ابن کثیر رحمۃ اللہ علیہ بدیں الفاظ رقم طراز ہیں ::

”ذوالقرنین کے نام کے بارے میں مختلف روایات ہیں حضرت عبداللہ بن عباس رضی اللہ عنہما کا کہنا ہے کہ ان کا نام عبداللہ بن ضحاک بن معد ہے اور بعض روایات میں آتا ہے کہ ان کا نام و نسب درج ذیل ہے۔ ”مصعب بن عبداللہ بن قنان بن منصور بن عبداللہ بن لازد بن عون بن نبت بن مالک بن زید بن کھلان بن سبا بن قحطان تھا اور ایک دوسری روایات امام دارقطنی اور ابن ماکولا کے حوالے سے نقل کی ہے کہ ان کا نسب ہرولیس بن قیطون بن رومی بن لسطی بن کشلوخین بن یونان بن یافث بن نوح علیہ السلام ہے، لیکن یہ مذکورہ دونوں روایات سنداً اور سیاق و سباق کے اعتبار سے انتہائی کمزور ہیں بلکہ محض ان روایات کی قیاس آرائیوں کے علاوہ کوئی حیثیت نہیں ہے واللہ اعلم۔“ (۲)

لقب ذوالقرنین اور اس کی وجہ تسمیہ:

امام ابن الجوزی رحمۃ اللہ علیہ نے ان کے لقب ذوالقرنین کی وجہ تسمیہ کے متعلق علماء

۱. مجموع الفتاویٰ لابن تیمیہ: 161/4

۲. البدایہ والنہایہ لابن کثیر 123, 124/2

کے دس اقوال ذکر کئے ہیں اور ان دس اقوال کو حافظ ابن حجر عسقلانی رحمہ اللہ نے فتح الباری میں، امام قرطبی رحمہ اللہ نے تفسیر قرطبی میں اور مشہور مفسر قرآن امام آلوسی بغدادی رحمہ اللہ نے تفسیر روح المعانی میں نقل فرمایا ہے اور وہ دس اقوال امام ابن الجوزی رحمہ اللہ اس ترتیب سے نقل فرماتے ہیں:

1- ”حضرت علی المرتضیٰ رضی اللہ عنہ کا قول ہے اللہ نے اس کو ایک قوم کی طرف دعوت دین کے لئے بھیجا تو اہل قوم نے ان کے سر کی دونوں طرف دو ضربیں لگائیں اس وجہ سے ان کا نام ذوالقرنین پڑ گیا اور ان کے ساتھ اہل قوم نے دوسرے دن بھی ایسا ہی کیا۔“

(جامع البیان عن تأویل آی القرآن للطبری 657/7، رقم 23290)

2- حضرت عبداللہ بن عباس رضی اللہ عنہما فرماتے ہیں کہ ان کے لقب ذوالقرنین کی وجہ یہ ہے کہ وہ زمین کی دو انتہاؤں کی طرف گئے تھے اور مشرق و مغرب کا سفر کیا اور مشرق و مغرب کا درمیانی حصہ تمام ان کی مملکت میں تھا اور یہ قول امام زہری رحمہ اللہ سے بھی منقول ہے۔

3- یہ بھی کہا گیا ہے کہ اس کے سر کی دونوں جانب پیتل سے بنے ہوئے دو سینگ تھے۔ (یعنی ان کے سر پر پیتل سے بنا ہوا ایک خول تھا)

4- اس نے ایک رات خواب دیکھا کہ وہ سورج کی دونوں اطراف کو تھامے ہوئے ہیں تو جب انہوں نے یہ قصہ اپنی قوم کو سنایا انہوں نے اس پر ان کا نام ذوالقرنین رکھ دیا۔

5- اس لئے کہ وہ روم و فارس کے بادشاہ تھے۔

6- اس لئے کہ اس کے سر میں دونوں جانب سینگ کے مشابہ تانبے کی مثل دو غدود

ابھرے ہوئے تھے یہ اوپر مذکورہ چار اقوال وہب بن منبہ سے مروی ہیں۔

7- وہ اپنے بالوں کو ہمیشہ دو حصوں میں تقسیم کر کے ان کی مینڈیاں بنا کر کندھوں پر رکھتے تھے اور امام حسن رضی اللہ عنہ کے اس قول پر ابن الانباری رحمہ اللہ تبصرہ کرتے ہوئے فرماتے ہیں:

”اہل عرب سر کے بالوں کی بنائی ہوئی مینڈیوں کو قرنین کا نام بھی دیتے ہیں۔“
امام ابن الجوزی رحمہ اللہ فرماتے ہیں:

”جو لوگ یہ کہتے ہیں کہ ان کا نام ذوالقرنین اس وجہ سے پڑ گیا کہ وہ روم و فارس کے بادشاہ تھے تو وہ اس وجہ سے کہ روم و فارس کی دونوں اطراف پہاڑی علاقے کی وجہ سے بلند ہیں جن کو قرنان کہا جاتا ہے تو اس لئے ان دونوں سلطنتوں کے بادشاہ کو ذوالقرنین کہا جاتا ہے۔“

8- اس لئے کہ وہ کریم الطرفین تھے کہ ان کے والدین دو عزت مند گھرانے سے تعلق رکھنے والے تھے۔

9- اس لئے کہ وہ لوگوں میں دو قرن (صدیاں) زندہ رہے۔

10- اس لئے کہ انہوں نے زمین کی تاریکی اور روشنی دونوں حصوں کی سیر کی تھی۔“ (۱)
مذکورہ بالا اقوال میں سے زیادہ تر اقوال علمائے محققین کی نقد و جرح سے خالی نہیں ہیں جس طرح کہ حافظ ابن حجر رحمہ اللہ نے فتح الباری میں ان اقوال کو ذکر کرنے کے بعد تمام پر نقد و جرح کی ہے اور صرف ان کے نقل کرنے پر ہی اکتفا کیا ہے کسی ایک رائے کو بھی ترجیح نہیں دی مگر پھر خود ہی رقمطراز ہیں:

”فهذه الآثار يشد بعضها بعضا ويدل على قدم عهد

ذی القرنین۔“

۱. التفسیر زاد المسیر فی علم التفسیر لابن الجوزی: 105/3، التبصرة لابن

الجوزی: 168/1

”پس یہ آثارِ (مذکورہ) ایک دوسرے کو تقویت پہنچاتے ہیں اور ذوالقرنین دور قدیم کا انسان ہونے پر دلالت کرتے ہیں۔“ (۱)

حافظ ابن کثیر رحمہ اللہ نے ان اقوال مذکورہ کے متعلق اپنی رائج رائے کا اظہار بدیں الفاظ کرتے ہیں:

”ان تمام اقوال میں سب سے زیادہ معقول قول امام زہری رحمہ اللہ کا ہے۔“ (۲)

امام زہری رحمہ اللہ کی توجیہ کو دوبارہ ہدیہ قارئین کیا جا رہا ہے:

”ذوالقرنین زمین کی دونوں انتہاؤں کی طرف گئے اور مشرق و مغرب کا سفر کیا اور مشرق و مغرب کا درمیانی حصہ تمام ان کی مملکت میں تھا اور یہی تصدیق قرآن پاک سے بھی ثابت ہے:

”حَتَّىٰ إِذَا بَلَغَ مَغْرِبَ الشَّمْسِ وَجَدَهَا تَغْرُبُ فِي عَيْنٍ حَمِئَةٍ“

”یہاں تک کہ وہ سورج کے ڈوبنے کی جگہ پہنچ گیا اور اسے ایک دلدل کے چشمے میں سورج غروب ہوتا دکھائی دیا۔“

(سورۃ الکہف: ۱۸، آیت: ۸۶)

پھر ان کا سفر مغرب کی جانب تھا اور ان کے سفر مشرق کو قرآن ان الفاظ میں بیان کرتا ہے:

”حَتَّىٰ إِذَا بَلَغَ مَطْلِعَ الشَّمْسِ وَجَدَهَا تَطْلُعُ عَلَىٰ قَوْمٍ لَّمْ نَجْعَلْ لَهُم مِّنْ دُونِهَا سِتْرًا“

”یہاں تک کہ وہ جب سورج نکلنے کی جگہ تک پہنچا تو اسے ایک ایسی

۱. فتح الباری شرح صحیح بخاری لابن حجر: 382/6

۲. البداية والنهاية لابن كثير: 123/2

قوم پر نکلتا پایا کہ ان کے لئے ہم نے اس سے علاوہ کئی اور لباس نہیں بنایا۔“

(سورۃ الکہف: ۱۸، آیت: ۹۰)

امام زہری رحمہ اللہ کی توجیہ اور حضرت ذوالقرنین علیہ السلام کے مشرق و مغرب کے سفر کے متعلق قرآن کے الفاظ پر غور کیا جائے تو یہ بات واضح ہوتی ہے کہ ایک طرح سے امام زہری رحمہ اللہ کی رائے قرآنی مضمون سے مماثلت اختیار کر جاتی ہے۔ بدیں وجہ مولانا حفظ الرحمن سیوہاروی رحمہ اللہ نے قصص القرآن میں حافظ ابن کثیر رحمہ اللہ کی اس ترجیحی رائے کو پسند فرمایا ہے۔ (۱)

شیخ الحدیث و التفسیر مولانا محمد ادریس کاندھلوی رحمہ اللہ نے بھی حضرت ذوالقرنین علیہ السلام کے متعلق اس توجیہ کی تصدیق فرمائی ہے۔ (۲)

دورِ ذوالقرنین:

دورِ ذوالقرنین کے متعلق گزشتہ ابحات کی مثل خلف و سلف علماء و مؤرخین میں کافی اختلاف ہے اس سلسلے میں امام ابن الجوزی رحمہ اللہ یوں رقمطراز ہیں:

”دورِ ذوالقرنین کے متعلق علماء و مؤرخین میں تین اقوال ہیں:

۱- حضرت علی المرتضیٰ رضی اللہ عنہ فرماتے ہیں کہ وہ قرن اول کے آدمی تھے اور یافث بن نوح علیہ السلام کے بیٹے تھے۔

۲- حضرت حسن رضی اللہ عنہ فرماتے ہیں کہ وہ قوم ثمود کے بعد کے شخص تھے۔

۳- وہب بن منبہ فرماتے ہیں کہ وہ حضور نبی کریم صلی اللہ علیہ وسلم اور حضرت عیسیٰ علیہ السلام کے

۱. قصص القرآن از مولانا حفظ الرحمن سیوہاروی: 95/2

۲. تفسیر معارف القرآن از مولانا محمد ادریس کاندھلوی: 15/5

درمیان دور فترۃ کے آدمی ہیں لیکن اس آخری رائے کے متعلق امام ابن الجوزی رحمہ اللہ فرماتے

ہیں کہ یہ بات بعید از قیاس ہے۔“ (۱)

بعض علماء کے نزدیک ان کا دور حیات سیدنا ابراہیم علیہ السلام کا زمانہ اطہر ہے کہ

انہوں نے سیدنا ابراہیم علیہ السلام سے ملاقات کی ہے اور وہ ان کے صحابی ہیں اس رائے کا اظہار

کرتے ہوئے حافظ ابن کثیر رحمہ اللہ یوں رقمطراز ہیں:

”سکندر اول تو بقول امام ازرقی وغیرہ حضرت ابراہیم علیہ السلام کے

زمانے میں تھے انہوں نے آپ علیہ السلام کے ساتھ بیت اللہ کی تعمیر کے

بعد بیت اللہ کا طواف کیا آپ علیہ السلام پر ایمان لائے، آپ علیہ السلام کے

تابعدار بنے۔ انہی کے وزیر حضرت خضر علیہ السلام تھے اور سکندر ثانی کا

وزیر ارسطاطالیس مشہور فلسفی تھا واللہ اعلم۔“

پھر آگے رقمطراز ہیں:

”سکندر اول جس کا ذکر قرآن حکیم میں ہے یہ حضرت ابراہیم علیہ السلام

کے زمانے کے تھے جیسا کہ امام ازرقی رحمہ اللہ وغیرہ نے ذکر کیا ہے

جب حضرت ابراہیم علیہ السلام نے بیت اللہ کی تعمیر فرمائی تو اس کے بعد

آپ علیہ السلام کے ساتھ طواف کیا اور اللہ کے نام پر بہت سی قربانیاں کی

تھیں۔“ (۲)

اسی رائے کا اظہار کرتے ہوئے شیخ الحدیث و التفسیر مولانا محمد ادریس

کاندھلوی رحمہ اللہ فرماتے ہیں:

۱. التفسیر زاد المسیر فی علم التفسیر لابن الجوزی: 106/3، التبصرة لابن

الجوزی: 170/1

۲. تفسیر القرآن العظیم لابن کثیر: 170/5

”ذوالقرنین حضرت ابراہیم علیہ السلام کا ہم عصر تھا ان پر ایمان لایا تھا ان کے صحابہ میں سے تھا۔ خانہ کعبہ کے سامنے ان سے ملا اور مصافحہ کیا اور دعا کی درخواست کی ان کی دعا کی برکت سے مشرق و مغرب کا سفر اس پر آسان ہو گیا اور خارقِ عادت اور محیر العقول فتوحات پر اس کو قدرت حاصل ہوئی اور حضرت خضر علیہ السلام اس کے وزیر یا تدبیر یا امیر لشکر تھے۔ اللہ تعالیٰ نے حضرت ذوالقرنین علیہ السلام کو بادشاہت کے ساتھ علم و حکمت بھی عطا فرمائی اور ہیبت کا لباس پہنایا کہ تمام روئے زمین کے بادشاہ ان کے تابع تھے اور اس سے ڈرتے تھے قریش نے یہود کی تلقین سے حضور پر نور ﷺ سے یہ سوال کیا تھا کہ وہ کون سا بادشاہ ہے جس نے مشرق و مغرب کا سفر کیا اور اس کا قصہ کیا ہے ان آیات میں ان کے سوال کے جواب میں حضرت ذوالقرنین علیہ السلام کا قصہ بیان فرمایا کہ وہ ایک بادشاہ تھا اور مرد صالح تھا جس کو اللہ تعالیٰ نے مشرق و مغرب کی حکومت اور خارقِ عادت شان و شوکت سے نوازا تھا اور ہر طرح کے ساز و سامان اس کے لئے مہیا کر دیئے تھے جیسا کہ ارشاد ہے:

”إِنَّا مَكْنَنَّا لَهُ فِي الْأَرْضِ وَالتَّيْنَةُ مِنْ كُلِّ شَيْءٍ سَبَبًا.“

”ہم نے اس کو زمین میں اقتدار عطا کر رکھا تھا اور اسے ہر قسم کے اسباب و وسائل بخشے تھے۔“

(سورۃ الکہف: ۱۸، آیت: ۸۴) (۱)

۱. عمدة القاری شرح صحیح بخاری للعینی: 338/7، زاد المسیر فی علم التفسیر لابن الجوزی: 184/5 بحوالہ تفسیر معارف القرآن از مولانا محمد ادیس کاندھلوی 15-16/5

صاحب تفسیر نعیمی مولانا اقتدار احمد خان نعیمی رحمہ اللہ فرماتے ہیں:

”حضرت ذوالقرنین علیہ السلام کے بارے میں تفاسیر و تواریخ میں بہت سے مختلف اقوال ملتے ہیں ہم سب سے پہلے وہ صحیح قول نقل کرتے ہیں جو احادیث اور مولیٰ علی المرتضیٰ رضی اللہ عنہ سے ثابت ہے یہ کہ حضرت ذوالقرنین علیہ السلام کا نام سکندر تھا انہوں نے اپنے ہی نام پر وسط زمین بابل کے قریب سکندر یہ شہر آباد فرمایا جو پایہ تخت (دار الخلافہ) تھا وہ حضرت ابراہیم علیہ السلام کے صحابی مومن ولی اللہ تھے۔ سام بن نوح علیہ السلام کی اولاد میں سے تھے، حبشی النسل تھے، والدین کے ایک ہی ولد تھے، کوئی بہن بھائی نہ تھا۔ حضرت خضر علیہ السلام کے خالہ زاد بھائی تھے جب ان کو بادشاہت ملی تو پہلے وزیر حضرت خضر علیہ السلام ہی تھے جو کچھ عرصہ رہے آپ علیہ السلام کی ولادت روم میں ہوئی اور وفات بیت المقدس میں اور مزار قریبی گاؤں زور میں ہے آپ علیہ السلام کی عمر ایک ہزار چھ سو سال ہوئی ہے تین سو سال قبل از مسیح آپ علیہ السلام نے وفات پائی۔ روم کے باشندے تھے۔ ساری دنیا کے جنات اور انسانوں کے بادشاہ بنائے گئے۔ آپ علیہ السلام کے زمانہ شہنشاہی میں روئے زمین پر چار قومیں آباد تھیں:

- 1- جنوب میں قوم ہاویل
- 2- شمال میں یاجوج ماجوج
- 3- مغرب میں قوم تاویل
- 4- اور مشرق میں قوم ناسک آباد تھی۔“ (۱)

۱. تفسیر نعیمی از مفتی اقتدار احمد خان نعیمی: 29/16

لیکن اس مذکورہ رائے کہ حضرت ذوالقرنین علیہ السلام سیدنا ابراہیم علیہ السلام کے ہم عصر ہیں ان کے صحابی ہیں اور ان کے ساتھ انہوں نے بیت اللہ کا طواف کیا ہے اس پر مولانا حفظ الرحمن سیوہاروی رحمہ اللہ نے جو اعتراض کیا ہے وہ انتہائی قابل توجہ اور قابل تحسین ہے موصوف اس رائے کا تنقیدی جائزہ لیتے ہوئے بد میں الفاظ رقمطراز ہیں:

”یہ اشکال حل نہیں ہوتا کہ جب کہ حضرت ابراہیم علیہ السلام اور ان کے عہد کا کافر بادشاہ نمرود کے حالات و واقعات قرآن کے علاوہ سیر اور تاریخ کی کتابوں کے ذریعے سے بھی بہت زیادہ روشنی میں آچکے ہیں اور بائبل بھی اکثر حالات روشنی میں لاتی ہے تو اگر حضرت ذوالقرنین علیہ السلام عہد ابراہیمی کی ایسی عظیم الشان ہستی تھی تو ان چند مختصر اور منتشر آثار کے علاوہ اس کے حالات و واقعات کیوں تاریخی حیثیت سے اس طرح سامنے نہیں آئے جس سے اس کی شخصیت صاف طور پر نمایاں نظر آتی۔ نیز حضرت ابراہیم علیہ السلام کے عہد سے وابستہ ایسے جلیل القدر انسان کا ذکر قرآن نے کیوں واقعات حضرت ابراہیم علیہ السلام کے سلسلہ میں نہیں کیا اور سورہ کہف میں اس جانب کیوں اشارہ تک نہیں کیا گیا؟ کیا یہ بات قابل توجہ نہیں ہے کہ حضرت ابراہیم علیہ السلام کے مخالف کافر بادشاہ کی مخالفت اور حق و باطل کے درمیان معرکہ آرائی کا تو قرآن شہود سے ذکر کرے مگر مشارق و مغارب ارض پر حکمران ایسے بادشاہ کا اس سلسلہ میں کوئی ذکر نہ کیا جائے جو حضرت ابراہیم علیہ السلام کے ہاتھ پر ایمان لایا ان کی اطاعت و فرمانبرداری کا اظہار کر کے ان کا مؤید ثابت ہوا اس لئے یہ کہنا شاید بے جا نہ ہو گا کہ قرآن، مرفوع احادیث، تورات اور تاریخ میں

عہد ابراہیمی کے اندر یا اس کے قریب کسی ایسے بادشاہ کا ذکر نہیں ملتا جس کا ذکر سورہ کہف میں ”ذوالقرنین“ کہہ کر کیا گیا ہے اور جو اقوال و آثار اس سلسلہ میں مذکور ہیں وہ اس شخص کی تاریخی حیثیت ثابت کرنے سے قاصر ہیں۔“ (۱)

ذوالقرنین اور سکندر مقدونی (رومی)

حضرت ذوالقرنین علیہ السلام اور سکندر مقدونی دو الگ شخصیات کے نام ہیں۔ اتفاق سے بعض حضرات نے غلطی سے سکندر مقدونی ہی کو حضرت ذوالقرنین علیہ السلام خیال کر لیا ہے جو سراسر غلط اور باطل نظریہ ہے۔ ہم کیسے ایک نیک الفطرت اور عظیم المرتبت شخصیت جن کا ذکر خیر قرآن پاک نے اپنے مبارک الفاظ میں کیا ہے ان کو ایک ایسے شخص کے ساتھ تشبیہ دے دی جائے جس کے جبر و ظلم کو تاریخ اپنے اوراق میں واشگاف الفاظ میں بیان کر چکی ہے۔ اس لئے علماء مؤرخین نے اس نظریے کا بڑے شد و مد سے رد فرمایا ہے۔ اپنے اس مدعا کو اور مزید مضبوط اور دلائل سے مزین کرنے کے لئے چند علماء کی آراء ذیل میں ہدیہ قارئین کرتے ہیں:

شیخ الاسلام امام ابن تیمیہ رحمہ اللہ فرماتے ہیں:

”فأن أرسطو كان وزير الاسكندر بن فيلبس المقدوني
وليس هذا ذالقرنين المذكور في القرآن كما يظنه
كثير منهم بل هذا كان قبل المسيح بنحو ثلاثمائة
سنة.“

”بے شک ارسطو سکندر بن فیلبس مقدونی کا وزیر تھا اور یہ

۱. قصص القرآن از مولانا حفظ الرحمن سیوہاروی: 96/2

(سکندر مقدونی) وہ ذوالقرنین نہیں ہے جس کا ذکر قرآن میں آیا ہے جس طرح کہ اکثر لوگوں نے اس کے متعلق یہ گمان کیا ہے بلکہ یہ (سکندر مقدونی) حضرت عیسیٰ علیہ السلام سے تین سو سال پہلے کا ہے۔“ (۱)

شیخ الاسلام امام ابن تیمیہ رحمہ اللہ ایک دوسرے مقام پر یوں فرماتے ہیں:

”والمشہور المتواتر أن أرسطو وزير الأسكندر بن فيلبس كان قبل المسيح بنحو ثلاثمائة سنة و كثير من الجهال يحسب أن هذا هو ذوالقرنین المذكور في القرآن و يعظم أرسطو بكونه كان وزيراً له كما ذكر ذلك ابن سينا و أمثاله من الجهال بأخبار الأمم.“

”یہ بات تو اتر کے ساتھ مشہور ہے کہ ارسطو سکندر بن فیلبس کا وزیر تھا اور اس کا زمانہ تین سو سال قبل از مسیح ہے جاہل لوگوں میں سے اکثر نے یہ خیال کر لیا ہے کہ (سکندر) قرآن میں مذکور ذوالقرنین کا مصداق ہے اور وہ ارسطو کی اپنا وزیر ہونے کی وجہ سے بڑی عزت کرتا تھا جس طرح کہ ابن سینا اور ان کی مثل دوسرے تاریخ الامم سے بے بہرہ لوگوں نے یہ ذکر کیا ہے۔“ (۲)

اسی کے مثل کچھ تفصیل کے ساتھ امام ابن تیمیہ رحمہ اللہ کی عبارات مجموع الفتاویٰ میں بھی مختلف مقامات پر موجود ہیں۔ (۳)

سکندر مقدونی ہرگز قرآن میں مذکور حضرت ذوالقرنین علیہ السلام کا مصداق نہیں ہے

۱. الرد علی المنطقیین لابن تیمیہ صفحہ: 28

۲. الرد المنطقیین لابن تیمیہ: 182

۳. مجموع الفتاویٰ لابن تیمیہ: 332/17، 171/11، 161/4

جو حضرات یہ نظریہ رکھتے ہیں کہ سکندر مقدونی ہی ذوالقرنین مذکور فی القرآن کا مصداق ہے ان کی مذمت کرتے ہوئے امام ابن قیم الجوزیہ رحمۃ اللہ علیہ یوں رقمطراز ہیں:

”و من ملوکهم الاسکندر المقدونی، و هو ابن فیلبس، و لیس هو بالأسکندر ذی القرنین الذی قص اللہ تعالیٰ نبأه فی القرآن، بل بینهما قرون كثيرة و بینهما فی الدین أعظم تباین، فذوالقرنین کان رجلاً صالحاً موحداً للہ تعالیٰ، یؤمن باللہ تعالیٰ و ملائکته، و کتبه، و رسله، و الیوم الآخر، و کان یغزو عباد الاصنام، و بلغ مشارق الأرض و مغاربها، و بنی السد بین الناس و بین یاجوج و ماجوج، و أما هذا المقدونی فكان مشرکاً یعبد الاصنام هو و أهل مملکته. و کان بینہ و بین المسیح نحو ألف سنة و ستمائة سنة. و النصارى تؤرخ له و کان ارسطاطالیس وزیرہ و کان مشرکاً یعبد الصنام، و هو الذی غزا دارا بن دارا ملک الفرس فی عقر داره فثل عرشه، و مزق ملکہ، و فرق جمعه، ثم دخل الی الصين و الهند، و بلاد الترك فقتل و سبی.“

”اور ان (اہل فلاسفہ) کے بادشاہوں میں سے ایک سکندر مقدونی ہے جو فیلبس کا بیٹا ہے اور یہ وہ سکندر ذوالقرنین نہیں ہے جس کا قصہ اللہ تعالیٰ نے قرآن کریم میں بیان کیا ہے بلکہ دونوں کے درمیان کئی صدیوں کا فرق ہے اور دونوں کے دین میں بھی بہت زیادہ تباین

تھا۔ ذوالقرنین اللہ کا نیک، صالح اور موحد بندہ تھا اور وہ اللہ تعالیٰ کی ذات، فرشتوں، کتابوں اور رسولوں پر ایمان کامل رکھتا تھا اور زندگی بھر بت پرستوں کے خلاف جنگ کرتا رہا اور اس مقصد کے لئے زمین کے مشرق و مغرب کناروں تک پہنچ گیا اسی نے یاجوج ماجوج کو روکنے کے لئے دیوار بنائی تھی اور یہ سکندر مقدونی مشرک تھا اور بتوں کی پرستش کرتا تھا اور اس کی مملکت کے لوگ بھی مشرک تھے اس کے اور حضرت مسیح علیہ السلام کے درمیان تقریباً ایک ہزار اور چھ سو سال کا فاصلہ ہے اور عیسائی مؤرخین اس کی تاریخ یوں بیان کرتے ہیں کہ اس کا وزیر ارسطاطالیس تھا اور وہ مشرک بتوں کی پرستش کرتا تھا اور یہ ہی وہ شخص ہے جس نے دارا بن دارا پر حملہ کر کے اس کی سلطنت کو ختم کیا اور مملکت کے ٹکڑے ٹکڑے کئے اور اس کی جمعیت کو منتشر کیا پھر چین، ہند اور ترک میں داخل ہو کر لوگوں کا قتل عام کیا اور زندہ رہنے والوں کو قیدی بنایا۔“ (۱)

جن حضرات کا یہ کہنا ہے کہ ذوالقرنین ہی سکندر مقدونی ہے حافظ ابن حجر عسقلانی رحمۃ اللہ علیہ اس نظریے پر تنقیدی نگاہ ڈالتے ہوئے امام بخاری رحمۃ اللہ علیہ کے موقف کی وضاحت ان الفاظ میں کرتے ہیں:

”و فی ایراد المصنف ترجمۃ ذی القرنین قبل ابراہیم اشارۃ الی توہین قول من زعم أنه الاسکندر الیونانی، لأن الاسکندر کان قریبا من زمن عیسیٰ و بین زمن ابراہیم و عیسیٰ اکثر من ألفی سنة.“

۱. اغاثۃ اللفہان لابن قیم 263, 264/2

”مصنف نے حضرت ذوالقرنین علیہ السلام کا ذکر حضرت ابراہیم علیہ السلام سے پہلے اس وجہ سے کیا ہے کہ اس میں ایسے لوگوں کے اس قول پر رد کرنا چاہتے ہیں جو سکندر یونانی کو ذوالقرنین کہتے ہیں اس لئے کہ سکندر حضرت عیسیٰ علیہ السلام کے قریب زمانے کا آدمی ہے اور حضرت ابراہیم علیہ السلام اور حضرت عیسیٰ علیہ السلام کے درمیان دو ہزار سال کا فاصلہ ہے۔ (اس لئے امام بخاری رحمۃ اللہ علیہ حضرت ذوالقرنین علیہ السلام کو حضرت ابراہیم علیہ السلام کے زمانے کا آدمی قرار دیتے ہیں)۔“ (۱)

حافظ ابن کثیر رحمۃ اللہ علیہ اس سلسلہ میں یوں رقمطراز ہیں:

”فأما ذوالقرنین الثانی فهو أسکندر بن فیلبس بن مصریم بن هرمس بن مطیون بن رومی بن لنطی بن یونان بن یافث بن یونہ بن شرخون بن رومہ بن شرفط بن توفیل بن رومی بن الاصفہ بن یقز بن العیص بن اسحاق بن ابراہیم الخلیل کذا نسبه الحافظ ابن عساکر فی تاریخہ .

المقدونی اليونانی المصری بانی أسکندریة الذی یؤرخ بأیامہ الروم، وکان متأخراً عن الأول بدھر طویل کان هذا قبل المسیح بنحو ثلاثمائة سنة وکان أوطاطالیس الفیلسوف وزیرہ وهو الذی قتل دارا بن دارا و أذل ملوک الفرس و أوطأ أرضهم. و انما نبهنا علیہ لأن کثیراً من الناس یعتقد أنهما واحداً، وأن

۱. فتح الباری شرح صحیح بخاری لابن حجر: 384/6

المذكور في القرآن هو الذي كان أرسطاطاليس وزيره فيقع بسبب ذلك خطأ كبير وفساد عريض طويل كثير، فان الأول كان مؤمناً صالح وملكاً عادلاً و كان وزيره الخضر، وقد كان نبياً على ما قررناه قبل هذا، وأما الثاني فكان مشركاً و كان وزيره فيلسوفاً وقد كان بين زمانيهما أزيد من ألفي سنة، فأين هذا من هذا لا يستويان ولا يشبهان الا على غبي لا يعرف حقائق الأمور.

”پس ذوالقرنین ثانی وہ سکندر بن فیلبس بن مصریم بن ہرمس بن میطون بن رومی بن لسطی بن یونان بن یافث بن شرخون بن رومہ بن شرفط بن توفیل بن رومی بن الاصفہ بن یقز بن العیص بن اسحاق بن ابراہیم خلیل اللہ علیہ السلام ہے۔ جس طرح امام ابن عساکر نے ان کا نسب اپنی تاریخ میں بیان کیا ہے کہ یہ ذوالقرنین مقدونی، یونانی اور مصری ہے مشہور شہر سکندریہ کا بانی ہے اور روم کے تذکرے میں اسی کا نام آتا ہے۔ اس ذوالقرنین میں اور پہلے ذوالقرنین میں کافی طویل عرصہ ہے یہ ذوالقرنین حضرت عیسیٰ علیہ السلام سے تقریباً تین سو سال پرانا ہے۔ مشہور فلسفی ارسطاطالیس اس کا وزیر تھا اور اسی ذوالقرنین نے دارا بن دارا کو قتل کر کے فارس کو زیر نگین کر کے اس پر قبضہ کیا تھا یہاں اس فرق کا ذکر ضروری تھا کیونکہ بہت سے لوگ دونوں کو ایک ہی شخص خیال کرتے ہیں اور یہ بھی سمجھتے ہیں کہ قرآن میں جس ذوالقرنین کا ذکر ہے یہ وہی ہے جس کا وزیر ارسطاطالیس

تھا اس طرح دونوں کو ایک ہی شخص خیال کرنا بہت بڑی غلطی ہوگی اور یہ بڑی خرابی کی بات ہوگی کیونکہ پہلا ذوالقرنین بندہ مومن اور مرد صالح تھا اور نیک عادل حکمران تھا اور اس کے وزیر حضرت خضر علیہ السلام تھے بلکہ ہماری تحقیق کے وہ (حضرت خضر علیہ السلام) نبی تھے اس کے برعکس دوسرا ذوالقرنین مشرک تھا اس کا وزیر مشہور فلسفی ارسطاطالیس تھا۔ دونوں کے زمانے میں دو ہزار سال سے زیادہ کا فرق ہے لہذا ان دونوں میں بہت ہی زیادہ فرق ہے۔ اشتباہ کی کوئی گنجائش نہ ہے ہاں اگر کوئی دنیا و مافیہا سے بے خبر ہے تو اس کی بات الگ ہے۔“ (۱)

اسی نظریے کا تنقیدی جائزہ لیتے ہوئے شیخ الحدیث والتفسیر مولانا محمد ادریس کاندھلوی رحمہ اللہ بدیس الفاظ فتح الباری، عمدۃ القاری اور ارشاد الساری کے حوالہ جات سے اپنا اظہار خیال کرتے ہیں:

”یہ ذوالقرنین جس کا ذکر قرآن کریم میں ہے اور جس کو سکندر بھی کہا گیا ہے یہ سکندر یونانی کے علاوہ دوسرا بادشاہ ہے اور سکندر یونانی سے دو ہزار قبل گزرا ہے اور جس نے یہ گمان کیا کہ یہ ذوالقرنین وہی سکندر یونانی تھا جس نے سکندر یہ کو تعمیر کیا سو یہ گمان بالکل غلط ہے اس لئے کہ ذوالقرنین جس کا قصہ قرآن میں بیان ہوا وہ مرد مومن اور دیندار اور انصاف شعار بادشاہ تھا اور حضرت ابراہیم علیہ السلام کا ہم عصر تھا اور حضرت خضر علیہ السلام اس کے وزیر یا تدبیر یا امیر لشکر تھے اور سکندر یونانی حضرت ابراہیم علیہ السلام کے دو ہزار سال بعد پیدا ہوا اور وہ

کافر اور مشرک تھا اور ارسطاطالیس اس کا وزیر تھا اور وہ فقط بیت المقدس تک پہنچا تھا۔ مشرق و مغرب تک نہیں پہنچا تھا اور اس نے یاجوج ماجوج کے روکنے کے لئے دیوار نہیں بنائی تھی اور اللہ تعالیٰ نے قرآن مجید میں ذوالقرنین کا قصہ ذکر کیا ہے نہ کہ سکندر یونانی کا لہذا دونوں ایک کیسے ہو سکتے ہیں۔“ (۱)

برصغیر پاک و ہند میں قصہ ذوالقرنین کے عظیم محقق مولانا ابوالکلام آزاد جن کی حضرت ذوالقرنین علیہ السلام کے متعلق تحقیق کو علماء کی نظروں میں بڑا سراہا جاتا ہے وہ اس سلسلہ میں یوں رقم طراز ہیں:

”سب سے پہلا حل طلب مسئلہ جو مفسرین کے سامنے آیا وہ اس کے لقب کا تھاعربی میں بھی اور عبرانی میں بھی ”قرن“ کے صاف معنی سینگ کے ہیں پس ذوالقرنین کا مطلب ہوا سینگوں والا لیکن جو نکتہ تاریخ میں کسی ایسے بادشاہ کا ذکر نہیں ملا جس کا ایسا لقب ہو اس لئے مجبوراً ”قرن“ کے معنی میں طرح طرح کے مکلفات کرنے پڑے پھر چونکہ فتوحات کی وسعت اور مغرب و مشرق کی حکمرانی کے لحاظ سے سکندر مقدونی کی شخصیت سب سے زیادہ مشہور رہی ہے اس لئے متاخرین کی نظریں اس کی طرف اٹھ گئیں چنانچہ امام رازی رحمۃ اللہ علیہ نے سکندر ہی کو ذوالقرنین قرار دیا اور اگرچہ حسب عادت وہ تمام اعتراضات نقل کر دیئے ہیں جو اس تفسیر پر وارد ہوتے ہیں لیکن پھر

۱. عمدة القاری شرح صحیح البخاری للعینی: 337/7، فتح الباری شرح صحیح البخاری لابن حجر: 270/6، ارشاد الساری شرح صحیح البخاری: 111/7 بحوالہ تفسیر معارف القرآن از محمد ادريس كاندهلوی: 16/5

حسب عادت ان کے بے محل جوابات پر مطمئن بھی ہو گئے ہیں حالانکہ کسی اعتبار سے بھی قرآن کا ذوالقرنین سکندر مقدونی نہیں ہو سکتا نہ تو وہ خدا پرست تھا نہ عادل تھا نہ مفتوح قوموں کے لئے فیاض تھا اور نہ اس نے کوئی سد ہی بنائی۔“ (۱)

عظیم مفکر اسلام، ترجمان القرآن اور صاحب تفہیم القرآن سید ابوالاعلیٰ مودودی رحمۃ اللہ علیہ کی اس مسئلہ میں تحقیق بدیہ قارئین کی جارہی ہے مولانا یوں رقمطراز ہیں:

”یہ مسئلہ قدیم زمانے سے اب تک مختلف فیہ رہا ہے کہ یہ ذوالقرنین جس کا ذکر ہو رہا ہے کون تھا قدیم زمانے میں بالعموم مفسرین کا میلان سکندر کی طرف تھا لیکن قرآن میں اس کی جو صفات بیان کی گئی ہیں وہ مشکل ہی سے سکندر پر چسپاں ہوتی ہیں۔“ (۲)

سکندر مقدونی:

سکندر مقدونی کے متعلق جیسا کہ گزشتہ بحث میں مختصر انداز میں رقم کیا جا چکا ہے اس بحث میں خاص سکندر مقدونی ہی کے متعلق تفصیل رقم کی جارہی ہے کہ وہ بے دین، مشرک اور انتہائی متکبر انسان تھا۔

انسائیکلو پیڈیا برٹانیکا میں مقالہ نگار اس کے متعلق بدیں الفاظ رقم طراز ہے:

”جب سکندر دریائے ستلج کے کنارے پہنچا تو اس نے اپنی فوج کو دریا عبور کرنے کا حکم دیا لیکن فوج نے دریا عبور کرنے سے انکار کر دیا اس پر سکندر نے اپنے افسروں کے سامنے مزید فتوحات کی سکیم پیش کی

۱. تفسیر ترجمان از امام الہند مولانا ابو الکلام آزاد 464، 465/2

۲. تفہیم القرآن از مولانا سید ابوالاعلیٰ مودودی 42، 43/3

لیکن یہ بے سود ثابت ہوئی تب سکندر نے حسب دستور دریا کے پاس دیوتاؤں کی بھینٹ چڑھائی اور (اپنے عقیدے کے مطابق) دیوتاؤں کی اجازت نہ سمجھتے ہوئے پیش قدمی سے باز آیا اور واپس لوٹ گیا۔“ (۱)

بستانی کے انسائیکلو پیڈیا میں اس کے عقائد و نظریات کی ان الفاظ میں وضاحت کی گئی ہے:

”سکندر جب مصر پہنچا تو لیبیا کے کاہنوں اور باشندوں کو خوش کرنے کے لئے ان کے معبود (مشری) کی پرستش کی۔“ (۲)

بستانی کے بیان کے مطابق سکندر مقدونی نے جو اپنی موت کے وقت وصیت کی اس سے یہ بات واشگاف الفاظ میں احاطہ قلم لائی جاسکتی ہے کہ سکندر مقدونی اپنے کفر و شر اور بے دینیت کے نظریات کے ساتھ ہی دنیا سے رخصت ہوا۔

بستانی اس کی وصیت کو بدیں الفاظ رقم کرتا ہے:

”پھر جب سکندر نے دیکھا کہ اب زیست کی کوئی امید باقی نہیں رہی اور اس کی موت کا وقت قریب آگیا تو اس نے اپنی انگلی سے شاہی مہر نکال کر اپنے امیر بردیکاس کو دی اور اس کو وصیت کی کہ مجھ کو سیوہ (SIWA) کے اطراف میں مشری دیوتا کے ہیکل میں بتوں کے درمیان دفن کیا جائے۔“ (۳)

۱. انسائیکلو پیڈیا برٹانیکا: 484/1 بحوالہ قصص القرآن از مولانا حفظ الرحمن سیوہاروی 87/2

۲. دائرة المعارف للہستانی: 546/3 بحوالہ قصص القرآن از مولانا حفظ الرحمن سیوہاروی: 86/2

۳. دائرة المعارف للہستانی: 548/3 بحوالہ قصص القرآن از مولانا حفظ الرحمن سیوہاروی: 548/3

اس کے اعتقادات کے متعلق اب ذیل میں مزید دو عبارتیں بحوالہ پیش کی جا رہی ہیں جن سے یہ بات بھی عیاں ہوتی ہے کہ وہ اپنی بے اعتقادی اور غرور و تکبر میں کس حد تک جا چکا تھا کہ وہ نمرود و فرعون کی مثل خدائی دعویٰ پر اتر آیا تھا۔

انسائیکلو پیڈیا برٹانیکا میں مقالہ نگاریوں لکھتا ہے:

”جب سکندر باختر یا بلخ (BACTRA) لوٹ آیا اور اوکریانس کی

بٹی روکڑا (ROXA NA) سے شادی کی تو شادی کی دعوت کے

موقع کو غنیمت جان کر اس نے اپنے یونانی اور مقدونی پیروؤں سے

اپنی خدائی کا اعتراف کروانا چاہا۔“ (۱)

بستانی اپنے الفاظ میں اس کی فرعونیت و نمرودیت کا اظہار یوں کرتا ہے:

”یونان اور اسپان کے لوگوں کو اپنے سامنے سجدہ کرنے کا حکم دیتا

اور اپنے تئیں معبود کہلاتا تھا۔“ (۲)

ان تمام مذکورہ عبارات سے واضح ہوتا ہے کہ اس کا بے دین، ملحد اور فرعونیت و

نمرودیت جیسے خدائی دعوے کرنا ایک متفق تاریخی حقیقت ہے۔ اب ہم اس بات کو ہدیہ

قارئین کرنے جا رہے ہیں کہ جہاں اس کی لادینیت ایک تاریخی حقیقت ہے وہاں اس کا بنو

آدم سے کئے جانے والا ظلم بھی ایک مسلمہ تاریخی باب ہے۔

انسائیکلو پیڈیا برٹانیکا میں مقالہ نگاریوں لکھتا ہے:

”درحقیقت اس کے دماغ کا توازن شروع ہی سے بگڑ گیا تھا۔ یہ

ظالم اور جابر انسان جو اپنے آپ کو خدا (نعوذ باللہ) سمجھتا تھا جو اپنے

دوست کے سینے میں برچھی گھونپ کر مسرور ہوتا تھا جو ایک دوسرے

۱. انسائیکلو پیڈیا برٹانیکا: 484/1

۲. دائرة المعارف للبتانی: 547/2

دوست کو سخت ترین جسمانی سزا پہنچا کر اس کی چیخ پر حقارت آمیز انداز میں متبسم ہوتا تھا وہ ایک عادل دماغ فرمانروا اور مدبر ہونے سے بہت دور تھا۔“ (۱)

مزید مقالہ نگار بدیں الفاظ رقمطراز ہے:

”ہر شخص اس سے خوشامدانہ انداز میں بات کرنے پر مجبور تھا پلوٹارک (PLOTAROK) لکھتا ہے کہ اس کو اپنی پرانی عادت یعنی انسانوں کا شکار کرنے میں بڑی تسلی و تشفی اور سکون حاصل ہوتا تھا۔“ (۲)

اس کا غرور و تکبر اس حد تک بڑھ چکا تھا کہ وہ زندہ نسل بنی آدم کو اپنے جبر و ظلم کا نشانہ بنانے کے ساتھ ساتھ فوت شدگان اور اہل قبور کے ساتھ توہین آمیز حرکات سے باز نہ رہا اس کے اس سارے ظلم و تشدد اور نوع انسانی کے ساتھ اندازِ برتاؤ یہ واضح کرتا ہے کہ وہ ”انلاغیری“ (میں ہوں میرے علاوہ دوسرا کوئی نہیں) کے اس عربی مقولے کو اپنے ذہن میں بطور اعتقاد ثبت کر چکا تھا اس کی انہی توہین آمیز اور ظالمانہ حرکات کا جائزہ لیتے ہوئے انسائیکلو پیڈیا برٹانیکا کا مقالہ نگار لکھتا ہے:

”آخر کار وہ پسر گیڈا (اصطخر) (PASARGADAE) پہنچا اور سائرس کی قبر کا پتہ لگا کر اسے کھدوایا اور لوٹا اور اس کی توہین کی۔“ (۳)

۱. انسائیکلو پیڈیا برٹانیکا: 485/1 بحوالہ قصص القرآن از حفظ الرحمن

سیوہاروی: 88/2

۲. انسائیکلو پیڈیا برٹانیکا: 485/1

۳. انسائیکلو پیڈیا برٹانیکا: 484/1

مزید مقالہ نگار رقم طراز ہے:

”پسر گیذا میں (قابض ہو جانے کے بعد) اس کو بے شمار مال و دولت اور اسباب ہاتھ آیا جس کی قیمت کا اندازہ ایک کروڑ تیس لاکھ پونڈ کے قریب کیا جاتا ہے اس دولت کو لوٹنے کے بعد اس نے شہر کے تمام مردوں اور اولادِ ذکور کو تہ تیغ کیا، عورتوں اور اولادِ اناث کو باندیاں بنالیا۔“ (۱)

سکندر مقدونی کے متعلق اوپر مذکور تاریخی حالات سے خلاصہ بحث یا حاصل کلام کے طور پر مندرجہ ذیل باتیں ہمارے سامنے آتی ہیں۔

- 1- سکندر مقدونی بے دین و مشرک اور انتہائی مغرور و متکبر انسان تھا۔
- 2- وہ نوع انسانی کے حقوق کا غاصب و دشمن اور انتہائی جابر و ظالم انسان تھا۔
- 3- وہ اللہ رب العزت کی بنائی ہوئی زمین پر اس قدر سرکش ہو چکا تھا اور اللہ تعالیٰ کی نافرمانیوں کی حدود کو تجاوز کرتے ہوئے۔ اس قدر علم بغاوت کر چکا تھا کہ وہ نمرود و فرعون کی طرح خدائی دعویٰ کرنے لگا۔
- 4- اس کی تاریخی فتوحات کے ذکر میں کسی ایسی دیوار کی تعمیر کا ذکر نہیں آتا جو اس نے کسی قوم پر حملے کے بچاؤ کے لئے کسی دوسری قوم کے سامنے تعمیر کی ہو۔
- 5- اس کی مکمل تاریخ میں اس کا یاجوج ماجوج کی مثل قوم کے ساتھ مقابلہ کا ذکر دور دور تک ڈھونڈنے سے نہیں ملتا۔

- 6- اس کی فتوحات کا دائرہ اس قدر وسیع نہ تھا اور خصوصاً مغرب کی طرف اس کی کسی خاص تاریخی مہم کا ذکر کرنے سے تاریخ کے اوراق قاصر نظر آتے ہیں جس

۱. انسائیکلو پیڈیا برٹانیکا: 483/1 بحوالہ قصص القرآن از حفظ الرحمن

سیوہاروی: 88/2

قدر قرآن میں مذکور سیدنا ذوالقرنین علیہ السلام کی فتوحات کا سلسلہ زمین کی چاروں اطراف مشرق و مغرب اور شمال و جنوب میں پھیلا ہوا تھا۔

قرآن عظیم میں مذکور ذوالقرنین کی صفات:

سکندر مقدونی کے متعلق گزشتہ بحث کے آخر میں خلاصہ بحث اور حاصل کلام کے طور پر جو چھ باتیں ذکر کی گئی تھیں ان کو ذہن نشین کر لینے کے بعد حضرت ذوالقرنین علیہ السلام کے متعلق قرآن کی بیان کردہ صفات کا بغور مطالعہ کیا جائے تو کوئی اہل علم و عقل، اہل ارباب و دانش اور صاحب انصاف سکندر مقدونی کو ہرگز قرآن میں مذکور ذوالقرنین کا مصداق کہنے کی علمی غلطی اور علمی خیانت نہیں کر سکتا کیونکہ قرآن کی حضرت ذوالقرنین علیہ السلام کی بیان کردہ صفات کسی صورت میں بھی سکندر مقدونی پر چسپاں نہیں ہو سکتیں۔ بلکہ اگر حضرت ذوالقرنین علیہ السلام اور سکندر کی صفات کا بنظر غائر اور بنظر انصاف مطالعہ کیا جائے تو سکندر مقدونی حضرت ذوالقرنین علیہ السلام جیسی مبارک شخصیت سے بالکل برعکس شخص نظر آتا ہے اس لئے کسی بھی شخص کو قرآن میں مذکور ذوالقرنین کا مصداق کہنے کا دعویٰ کرنے سے پہلے اس مبارک شخصیت کا درج ذیل صفات سے متصف ہونا لازمی ہے۔

ان صفات کو مفکر اسلام سید ابوالاعلیٰ مودودی رحمہ اللہ اپنی انداز تحریر میں یوں رقم فرماتے ہیں:

- 1۔ ”اس کا مطلب ذوالقرنین (لغوی معنی ”دو سینگوں والا“) کم از کم جن کے متعلق یہودیوں نے اس کے بارے میں حضور نبی کریم صلی اللہ علیہ وسلم سے سوال کیا تھا، ضرور معروف ہونا چاہیے اس لئے لامحالہ ہمیں یہ معلوم کرنے کے لئے اسرائیلی لٹریچر کی طرف رجوع کرنا پڑے گا کہ وہ ”دو سینگوں والے“ کی حیثیت سے کس شخصیت یا سلطنت کو جانتے ہیں۔

2- وہ ضرور کوئی بڑا فرمانروا اور فاتح ہونا چاہیے جس کی فتوحات مشرق سے مغرب تک پہنچی ہوں اور تیسری جانب شمال یا جنوب میں بھی وسیع ہوئی ہوں ایسی شخصیتیں نزولِ قرآن سے پہلے چند ہی گزری ہیں اور لامحالہ انہی میں سے کسی میں اس کی دوسری خصوصیات ہمیں تلاش کرنی ہوں گی۔

3- اس کا مصداق ضرور کوئی ایسا فرمانروا ہونا چاہیے جس نے اپنی مملکت کو یاجوج ماجوج کے حملوں سے بچاؤ کے لئے کسی پہاڑی درے پر ایک مستحکم دیوار بنائی ہو اس علامت کی تحقیق کے لئے ہمیں یہ بھی معلوم کرنا ہوگا کہ یاجوج ماجوج سے مراد کون سی قومیں ہیں اور پھر یہ بھی دیکھنا ہوگا کہ ان کے علاقے سے متصل کونسی ایسی دیوار کبھی دنیا میں بنائی گئی ہے اور وہ کس نے بنائی ہے؟

4- اس میں مذکورہ بالا خصوصیات کے ساتھ ایک یہ بھی خصوصیت پائی جانی چاہیے کہ وہ خدا پرست اور عادل فرمانروا ہو، کیونکہ قرآن یہاں سب سے بڑھ کر اس کی اسی خصوصیت کو نمایاں کرتا ہے۔“ (۱)

قرآن میں مذکور حضرت ذوالقرنین علیہ السلام کی صفات طیبہ کو امام الہند مولانا ابوالکلام آزاد یوں رقم فرماتے ہیں:

”قرآن نے ذوالقرنین کی نسبت جو کچھ بیان کیا ہے اس پر بحیثیت مجموعی نظر ڈالی جائے تو حسب ذیل امور سامنے آتے ہیں:

اولاً: جس شخصیت کی نسبت پوچھا گیا ہے وہ یہودیوں میں ذوالقرنین کے نام سے مشہور تھی یعنی ذوالقرنین کا لقب خود قرآن نے تجویز نہیں کیا ہے، پوچھنے والوں کا مجوزہ (تجویز کردہ) ہے کیونکہ فرمایا (وَيَسْأَلُونَكَ عَنْ ذِي الْقُرْنَيْنِ) (83)۔

۱. تفہیم القرآن از مولانا ابوالاعلیٰ مودودی: 43/3

ثانیاً: اللہ نے اپنے فضل و کرم سے اسے حکمرانی عطا فرمائی تھی اور ہر طرح کا ساز و سامان جو ایک حکمران کے لئے ہو سکتا تھا اس کے لئے فراہم ہو گیا تھا۔

ثالثاً: اس کی بڑی تین مہمیں تھیں۔ پہلے مغربی ممالک فتح کئے، پھر مشرقی، پھر ایک ایسے مقام تک فتح کرتے ہوئے چلا گیا جہاں پہاڑی درہ تھا اور اس کی دوسری طرف یاجوج ماجوج آکر لوٹ مار مچایا کرتے تھے۔

رابعاً: اس نے وہاں ایک نہایت محکمہ تعمیر کردی اور یاجوج ماجوج کی راہ بند کردی۔

خامساً: وہ ایک عادل حکمران تھا جب وہ مغرب کی طرف فتح کرتا ہوا دور تک چلا گیا تو ایک قوم ملی جس نے خیال کیا کہ دنیا کے تمام بادشاہوں کی طرح ذوالقرنین بھی ظلم و تشدد کرے گا لیکن حضرت ذوالقرنین نے اعلان کیا کہ بے گناہوں کے لئے کوئی اندیشہ نہیں ہے۔ جو لوگ نیک عملی کی راہ چلیں گے ان کے لئے ویسا ہی اجر بھی ہوگا البتہ ڈرنا نہیں چاہیے جو جرم و بد عملی کا ارتکاب کرتے ہیں۔ (85)

سادساً: وہ خدا پرست اور راست باز انسان تھا اور آخرت کی زندگی پر یقین رکھتا تھا۔

سابعاً: وہ نفس پرست بادشاہوں کی طرح طامع اور حریص نہ تھا جب ایک قوم نے کہا یاجوج ماجوج ہم پر حملہ آور ہوتے ہیں آپ ہمارے اور ان کے درمیان ایک سد تعمیر کر دیں ہم خراج دیں گے تو اس نے کہا (مامکنی فیہ ربی خیر) جو کچھ خدا نے مجھے دے رکھا ہے وہی میرے لئے بہتر ہے میں تمہارے خراج کا طامع نہیں، یعنی میں خراج کی طمع سے یہ کام نہیں کروں گا اپنا فرض سمجھ کر سرانجام دوں گا۔ (۱)

سکندر مقدونی کے مختصر حالات زندگی اور حضرت ذوالقرنین علیہ السلام کی صفات مبارکہ کا جائزہ لیتے ہوئے اس بحث کے اختتام پر ہم اپنے موقف کو تشفی قلب کے ساتھ اور

واشگاف الفاظ میں رقم کر سکتے ہیں کہ سکندر مقدونی جیسا بے دین و ملحد اور جابر و ظالم انسان ہرگز اور قطعاً حضرت ذوالقرنین علیہ السلام جیسی مبارک خدا پرست اور راست باز شخصیت کا مصداق نہیں ہو سکتا اس سلسلہ میں متقدمین و مؤرخین مفسرین علماء میں سے جن بعض حضرات نے سکندر مقدونی ہی کو ذوالقرنین قرار دیا ہے وہ اس تاریخی بحث کی تحقیق میں خطا اور بھول کا شکار ہوئے ہیں۔

حضرت ذوالقرنین علیہ السلام

اور سکندر مقدونی کی صفات کا تقابلی جائزہ

قرآن حکیم میں مذکور حضرت ذوالقرنین علیہ السلام کی صفات طیبہ کا مطالعہ کرنے کا بعد جب سکندر مقدونی کے حالات زندگی کے لئے تاریخی اوراق کا جائزہ لیا جائے تو دونوں شخصیات کی صفات میں مشرق و مغرب کی دوری اور تضاد بیانی کا شکار نظر آتی ہیں تو اس ساری مسلمہ حقیقت کو سامنے رکھتے ہوئے سکندر مقدونی ہی کو حضرت ذوالقرنین علیہ السلام کا مصداق قرار دینا یہ نظریہ و خیال انتہائی بعید از عقل اور بعید از قیاس نظر آتا ہے اس بات کو مزید واضح اور عام فہم انداز میں سمجھانے کے لئے دونوں شخصیات کی صفات کا تقابلی جائزہ ذیل میں ہدیہ قارئین کیا جا رہا ہے۔

1۔ حضرت ذوالقرنین علیہ السلام کو لقب ذوالقرنین کے ساتھ اہل یہود کے ہاں پہچانا جاتا تھا۔

اس کے برعکس سکندر مقدونی اہل یہود کے ہاں سکندر اعظم کے لقب سے تو یاد کیا جاتا ہے لیکن اہل یہود کے ہاں اس کا لقب ذوالقرنین بتانے کے لئے تاریخی اوراق خالی نظر آتے ہیں۔

2۔ حضرت ذوالقرنین علیہ السلام کو اللہ تعالیٰ نے ایک حکمران کے تمام ساز و سامان سے

نوازا تھا یہاں تک کہ ان کے لئے لوہے کو نرم کر دیا گیا تھا۔

اس کے برعکس سکندر مقدونی لوہے کو نرم کر دیئے جانے والی صفت سے محروم تھا۔

3- حضرت ذوالقرنین علیہ السلام کی تین بڑی مہمیں تھیں پہلی مغربی ممالک کی فتوحات،

پھر مشرقی اور پھر ایک ایسے مقام کی طرف فتح کرتے ہوئے چلے گئے جہاں

پہاڑی درہ تھا اور اس کی دوسری طرف یاجوج ماجوج آکر لوٹ مار مچایا کرتے

تھے۔

اس کے برعکس سکندر مقدونی خواہ کتنا بڑا فاتح تھا لیکن مغربی ممالک کی طرف

سلسلہ فتوحات اس کی فتوحاتی سرگرمیوں کے تاریخی باب میں یکسر خالی نظر آتا

ہے۔

4- حضرت ذوالقرنین علیہ السلام نے اس پہاڑی درے کے پاس یاجوج ماجوج کا راستہ

بند کرنے کے لئے ایک مضبوط دیوار تعمیر کی تھی۔

اس کے برعکس سکندر مقدونی کے حالات زندگی پر مشتمل تاریخی اوراق اس بات

پر شاہد ہیں کہ اس نے اس طرح کی کوئی دیوار تعمیر نہیں کی اور نہ ہی اس کا یاجوج

ماجوج کی مثل کسی قوم کے ساتھ آئنا سا منا ہوا تھا۔

5- حضرت ذوالقرنین علیہ السلام ایک عادل و نیک حکمران اور اس کے ساتھ ساتھ

امر بالمعروف و نہی عن المنکر کے داعی تھے۔

اس کے برعکس سکندر مقدونی انسانی حقوق کا غاصب و دشمن اور ایک جابر و ظالم

حکمران تھا وہ امر بالمعروف و نہی عن المنکر کا داعی ہونے کی بجائے خود بد عملی اور

بد کرداری کا مجسمہ اور بتوں کا پجاری تھا۔

6- حضرت ذوالقرنین علیہ السلام ایک خدا پرست، راست باز اور آخرت پر یقین رکھنے

والے انسان تھے۔

اس کے برعکس سکندر مقدونی ایک بت پرست انسان تھا اور سرکشی کی حدود کو تجاوز کرتے ہوئے اس حد تک پہنچ گیا کہ وہ فرعون و نمرود کی مثل خدائی دعویٰ کر بیٹھا اور اس کے حالات زندگی کے لئے تاریخی اوراق کا مطالعہ کیا جائے تو اس کا نوع انسانی پر ظلم و تشدد اور اس فعل قبیحہ پر غرور و تکبر کرنا اور اس طرح کے دیگر اعمال سیئہ کا مرتکب ہونا اس بات کی گواہی دیتے ہیں کہ وہ یوم آخرت کے دن کا منکر تھا۔

7- حضرت ذوالقرنین علیہ السلام نفس پرست بادشاہوں کی طرح طامع اور حریص نہ تھے۔

اس کے برعکس سکندر مقدونی صرف نفس پرست، طامع اور حریص حکمران ہی نہ تھا بلکہ وہ لوگوں کے مال و دولت کو لوٹنے میں تشفی قلب محسوس کرتا تھا۔

8- حضرت ذوالقرنین علیہ السلام بعض علماء کے نزدیک نبی تھے۔

اس کے برعکس سکندر مقدونی کا نبی ہونا تو دور کی بات ہے وہ کافر و ملحد اور بے دین انسان تو کسی نبی کا پیروکار بھی نہ تھا۔

اس باب میں سنداً کمزور اور ضعیف روایات

۱. ”عن سالم بن ابی الجعد قال: سئل علی عن ذی القرنین: انبی هو؟ فقال: سمعت نبیکم یقول هو عبد ناصح اللہ نصحه.“

”حضرت سالم بن ابوالجعد سے روایت ہے کہ سیدنا حضرت علی المرتضیٰ رضی اللہ عنہ سے ذوالقرنین کے متعلق سوال کیا گیا کہ کیا وہ نبی تھے سیدنا علی المرتضیٰ رضی اللہ عنہ نے فرمایا: میں نے نبی کریم ﷺ کو یہ فرماتے ہوئے سنا ہے کہ وہ اللہ تعالیٰ کا ایسا بندہ تھا کہ جو پیکر اخلاص تھا اور اللہ تعالیٰ اس کے اخلاص کی قدر فرماتا تھا۔“ (۱)

۲. ”عن الاحوص بن حکیم عن ابیہ، ان النبی سئل عن ذی القرنین فقال: هو ملک مسح الارض بالاحسان.“

۱. التفسیر المظہری للمحمد ثناء اللہ المظہری: 62/6، الدر المنثور فی التفسیر المأثور للسيوطی: 631/9، التفسیر روح المعانی للآلوسی بغدادی: 352/8، یہ روایت ضعیف ہے۔

ترجمہ: ”احوص بن حکیم کے باپ حضور نبی کریم ﷺ سے روایت کرتے ہیں کہ حضور نبی کریم ﷺ سے ذوالقرنین کے متعلق سوال کیا گیا تو آپ ﷺ نے ارشاد فرمایا وہ بادشاہ تھا، اس نے زمین میں احسان پھیلایا تھا۔“ (۱)

۳. ”عن خالد بن معدان الکلاعی ان رسول اللہ ﷺ سئل ذی القرنین فقال: ملک مسح الارض من تحتها بالاسباب.“

”حضرت خالد بن معدان کلاعی سے روایت ہے کہ رسول اللہ ﷺ سے ذوالقرنین کے متعلق سوال کیا گیا تو آپ ﷺ نے ارشاد فرمایا وہ بادشاہ تھا جس نے زمین کے نیچے سے اسباب کے ذریعے برکت حاصل کی تھی۔“ (۲)

۴. ”فقال النبی ﷺ رحم اللہ اخی ذالقرنین، دخل الظلمة و خرج منها زاهداً. لانه لو خرج منها راغباً لما ترك منها صخرأ الا أخرجه.“

”حضور نبی کریم ﷺ نے ارشاد فرمایا اللہ تعالیٰ میرے بھائی

۱. الدر المنثور فی التفسیر المأثور للسيوطی: 632/9، التفسیر ابن ابی حاتم: 2382/7، رقم: 12938، فتح القدير للشوکانی: 310/3

۲. معانی القرآن للنحاس: 284/4، الدر المنثور فی التفسیر المأثور للسيوطی: 632/9، جامع البیان فی تأویل القرآن للبطری: 47/18، رقم: 17584، الجامع لأحكام القرآن للقرطبی: 46/11، کتاب العظمة لأبی الشیخ الأصبهانی: 1479/4

ذوالقرنین پر رحم فرمائے وہ ظلمت میں داخل ہوئے اور اس سے عدم دلچسپی کے ساتھ باہر نکلے وہ اگر اس سے رغبت کرتے ہوئے باہر نکلتے تو اس کا کوئی بھی پتھر نہ چھوڑتے مگر باہر لے آتے۔“ (۱)

۵. ”قال ابو جعفر ان رسول الله ﷺ قال: رحم الله أخى

ذا القرنين، لو ظفر بالزبرجد في مبداه ماترك منه شيئاً حتى يخرج به الى الناس: لانه كان راغباً في الدنيا. و لكنه ظفر به وهو زاهد في الدنيا لا حاجة له فيها.“

”حضرت ابو جعفر سے روایت ہے کہ رسول اللہ ﷺ نے ارشاد فرمایا اللہ تعالیٰ میرے بھائی ذوالقرنین پر رحم فرمائے اگر وہ زبرجد کو ابتداء میں پالیتے تو کوئی چیز بھی اس میں نہ چھوڑتے حتیٰ کہ وہ لوگوں کی طرف نکال کر لاتے کیونکہ ابتداء میں وہ دنیا کی طرف راغب تھے لیکن وہ اس کے پانے پر اس وقت کامیاب ہوئے جب کہ ان کی دنیا سے دلچسپی ختم ہو چکی تھی اور انہیں دنیا کی کوئی حاجت نہ تھی۔“ (۲)

۶. ”قال رسول الله ﷺ ما قام بدومة الجندل فعبد الله فيها حتى مات.“

”رسول اللہ ﷺ نے ارشاد فرمایا وہ دومتہ الجندل میں ٹھہرے اس

۱. الدر المنثور في التفسير المأثور للسيوطي: 657/9، اس روایت امام سیوطی نے ”الدر المنثور في التفسير المأثور“ میں بغیر سند کے نقل کیا ہے۔

۲. الدر المنثور في التفسير المأثور للسيوطي: 657/9، کتاب العظمة لأبي الشيخ: 1467/4، تاريخ دمشق الكبير لابن عساكر: 350/17، مختصر تاريخ دمشق الكبير لابن منظور: 121/3

میں اللہ کی عبادت کرتے رہے حتیٰ کہ وصال کر گئے۔“ (۱)

۷. ”عن عمر انه سمع رجلاً ينادى بمنى: يا ذا القرنين،

فقال له عمر: هل انتم قد سميتم باسماء الانبياء، فما

بالكم و اسماء الملائكة؟“

”حضرت عمر رضی اللہ عنہ سے روایت ہے کہ انہوں نے ایک شخص کو

یا ذا القرنین کہتے سنا تو حضرت عمر فاروق اعظم رضی اللہ عنہ نے فرمایا پہلے تم

نے انبیاء کرام علیہم السلام کے اسماء کے ساتھ اپنے نام رکھے اس پر اکتفا نہ

کیا حتیٰ کہ تم نے فرشتوں کے نام رکھنے شروع کر دیئے۔“ (۲)

۸. ”عن سليمان بن الاشج صاحب كعب الاحبار، ان

۱. الدر المنثور في التفسير المأثور للسيوطي: 657/9، اس روایت کو امام سیوطی نے ”الدر المنثور فی التفسیر المأثور“ میں بغیر سند کے نقل کیا ہے۔

۲. التفسير المظهری: 62/6، الدر المنثور في التفسير المأثور للسيوطي: 633/9، الكشف عن حقائق غوامض التنزيل و عيون الأقاويل في وجوه التأويل للزمخشري: 743/2، المحرر الوجيز في التفسير الكتاب العزيز لابن عطية الأندلسي: 538/3، معالم التنزيل في التفسير القرآن للبغوي: 212/3، التفسير الخازن للامام خازن: 175/3، التفسير الكبير للامام الرازي: 494/21، جامع البيان في تفسير اى القرآن للطبري: 390/15، رقم: 23505، الجامع لاحكام القرآن للقرطبي: 46/11، تفسير فتح القدير للشوكاني: 310/3، روح المعاني في التفسير القرآن العظيم والسبع المثاني للآلوسی بغدادی: 346/8، كتاب العظمة لأبي الشيخ: 1479/4، البداية والنهاية لابن كثير: 122/2 یہ روایت سند کے لحاظ سے ضعیف ہے جیسا کہ علامہ آلوسی بغدادی رحمہ اللہ اس روایت کے بارے میں فرماتے ہیں: هذا قول غريب بل لا يكاد يصح، یہ قول سنداً کمزور ہے بلکہ یہ صحت سند کے قریب بھی نہیں ہے۔

ذوالقرنین کان رجلاً طوافاً صالحاً فلما وقف علی جبل
 آدم الذی هبط علیہ و نظر الی اثرہ ہالہ، فقال لہ
 الخضر: و کان صاحب لوائہ الاکبر، مالک
 ایہا الملک؟ قال: ہذا الثر الادمیین..... اری موضع
 الکفیس و القدمین و ہذہ القرحہ، و اری ہذہ الاشجار
 ہولہ قائمۃ یابسة یسیل منها ماء احمر، ان لہا لساناً.
 فقال لہ الخضر، و کان قد اعطى العلم والفہم،
 ایہا الملک الا ترى الورقة المعلقة النحلة الکبیرة قال:
 بلی قال فہی تخبرک بشأن ہذا الموضع و کان الخضر
 یقرأ کل کتاب، فقال ایہا الملک، اری کتاباً فیہ! بسم
 اللہ الرحمن الرحیم ہذا کتاب من آدم ابی البشر،
 او صیکم ذریتی و بناتی ان تحذرو عدوی و عدوکم
 ابلیس الذی کان یلین کلامہ و فجور امنیہ، انزلنی من
 الفردوس الی تربۃ الدنیا والقیۃ علی موضعی ہذا
 لایلتفت الی مائتی سنۃ بغیثۃ واحدة حتی درست فی
 الارض و ہذا اثری و ہذہ الاشجار من دموع عینی
 فعلی فی ہذہ التربة انزلت التوبۃ، فتوبوا من قبل ان
 تندموا و بادرو من قبل ان یبادر بکم و قدموا من قبل
 ان یقدم بکم فنزل ذوالقرنین فمسح موضع جلوس
 آدم فاذا ہو ثمانون و مائۃ میل، ثم احصى الاشجار فاذا
 ہی تسمائۃ شجرة کلہا من دموع آدم نبتت، فلما قتل

قَابِيلُ هَابِيلُ تَعُولْتُ يَابِسَةً وَ هِيَ تَبْكِي دُمًّا أَحْمَرَ فَقَالَ
 ذُو الْقُرْنَيْنِ لِلْخَضِرِ: اِرْجِعْ بِنَا فَلَا طَلِبْتَ الدُّنْيَا بَعْدَهَا.“
 ”سليمان بن ائج صاحب كعب الاحبار سے روایت ہے کہ ذوالقرنین
 ایک نیک اور زمین کا چکر لگانے والا شخص تھا۔ جب وہ اس پہاڑ پر
 کھڑا ہوا جس پر آدم علیہ السلام اتارے گئے تھے تو اس نے آپ کے اثر اور
 نشانات کو دیکھا حضرت خضر علیہ السلام نے اس کو کہا بڑے جھنڈے والے
 اے بادشاہ تجھے کیا ہے؟ اس نے کہا یہ انسانوں کے نشانات ہیں،
 میں ہاتھوں اور قدموں کے نشانات دیکھ رہا ہوں یہ سفید زمین ہے
 میں اس کے ارد گرد خشک درخت دیکھ رہا ہوں جن سے سرخ پانی بہہ
 رہا ہے، اس کی کوئی بڑی شان ہے حضرت خضر علیہ السلام نے اسے کہا آپ
 کو علم اور فہم عطا کیا گیا ہے اے بادشاہ! کیا تو نہیں دیکھتا کہ ایک پتہ
 بڑی کھجور کے ساتھ لٹکا ہوا ہے۔ ذوالقرنین بادشاہ نے کہا: وہ تو میں
 دیکھ رہا ہوں یہ تجھے اس کی شان کی خبر دے رہا ہے۔ حضرت خضر علیہ السلام
 ہر کتاب پڑھتے تھے۔ آپ نے فرمایا میں ایک کتاب دکھاتا ہوں
 جس میں یہ لکھا ہوا ہے ”اللہ کے نام سے شروع کرتا ہوں جو نہایت
 مہربان اور نہایت رحم کرنے والا ہے یہ کتاب ابوالبشر آدم کی طرف
 سے ہے میں اپنی اولاد اور اپنی بیٹیوں کو وصیت کرتا ہوں کہ تم ابلیس کو
 میرا اور اپنا دشمن سمجھو جو اپنے کلام اور اپنی غلط خواہشات کو بڑے نرم
 لہجہ میں پیش کرتا ہے۔ اس نے مجھے جنت الفردوس سے دنیا کی مٹی کی
 طرف اتارا اور مجھے اس جگہ پر ڈال دیا کہ میری ایک خطا کی وجہ سے
 دو سو سال میری طرف توجہ تک نہیں کی گئی حتیٰ کہ میں نے زمین کو روندنا

اور یہ میرا نشان ہے اور یہ درخت میرے آنسوؤں کے پانی سے پیدا ہوئے ہیں اسی مٹی پر میری توبہ نازل ہوئی پس تم شرمندہ ہونے سے پہلے توبہ کرو اور جلدی کرو اس سے پہلے کہ تمہارے لئے جلدی کی جائے اور اعمال پیش کرو اس سے پہلے کہ تمہیں پیش کیا جائے۔ ذوالقرنین اترے۔ انہوں نے حضرت آدم علیہ السلام کی بیٹھنے کی جگہ کو چھوا وہ ایک سو اسی میل تھی پھر درخت شمار کئے تو وہ نو سو درخت تھے۔ تمام کے تمام حضرت آدم علیہ السلام کے آنسوؤں سے اُگے تھے جب قابیل نے ہابیل کو قتل کیا تو یہ سب درخت خشک ہو گئے اور یہ سرخ خون رونے لگے، حضرت ذوالقرنین علیہ السلام نے حضرت خضر علیہ السلام سے کہا ہمارے پاس لوٹ آؤ۔ اس کے بعد دنیا طلب نہیں کی جائے گی۔“ (۱)

۱. تاریخ دمشق لابن عساکر: 418/7، الدر المنثور فی التفسیر الماثور للسیوطی: 437/4 یہ قول کعب الاحبار کا ہے جو کہ اکثر اوقات بے سند بنی اسرائیلی روایات بیان کرتا ہے اور اس روایت میں بیان کردہ بعض الفاظ اکثر احادیث صحیحہ کے متضاد بھی ہیں جن کی بناء پر یہ روایت ہرگز قابل قبول نہیں ہے کیونکہ یہ محدثین کے ہاں ایک مسلمہ قانون ہے کہ جو بھی بنی اسرائیلی روایت احادیث صحیحہ کے خلاف آئے گی اس کو قبول نہیں کیا جائے گا۔

باب ۳

حضرت ذوالقرنین علیہ السلام اور سائر اس اعظم

گزشتہ اوراق میں ہم مفکر اسلام سید ابوالاعلیٰ مودودی رحمۃ اللہ علیہ کی بات نقل کر چکے ہیں کہ نزول قرآن سے قبل ایسی شخصیات کم ہی ہیں جن کے متعلق یہ شبہ پیدا ہوتا ہے کہ یہ ہی وہ شخصیت قرآن میں مذکور حضرت ذوالقرنین علیہ السلام کی مصداق ہے اس سلسلہ تحقیق میں ہم قبل از اوراق سکندر مقدونی کی شخصیت کا تذکرہ بھی کر چکے ہیں کہ اس کے متعلق ایک عظیم فاتح ہونے کی وجہ سے یہ شبہ پیدا ہوتا تھا کہ اسی سکندر مقدونی کا تذکرہ ایک عظیم فاتح کی حیثیت سے قرآن حکیم میں لقب ذوالقرنین کی صورت میں کیا گیا ہے لیکن اس کے متعلق ہم گزشتہ اوراق میں بالتفصیل عرض کر چکے ہیں کہ اس کو کسی صورت میں بھی حضرت ذوالقرنین علیہ السلام کا مصداق نہیں کہا جاسکتا کیونکہ اس کی صفات کا حضرت ذوالقرنین علیہ السلام کی صفات پر چسپاں ہونا تو دور کی بات ہے بلکہ سکندر مقدونی کی شخصیت تو بالکل حضرت ذوالقرنین علیہ السلام کی شخصیت کے برعکس معلوم ہوتی ہے۔

تو پھر اسی تحقیق کے سلسلہ میں اس بات کا سراغ لگانا ہے کہ آخر بنی اسرائیل میں وہ کون سی مبارک شخصیت ہے جس پر قرآن میں مذکور حضرت ذوالقرنین علیہ السلام کی صفات چسپاں ہوتی ہیں کیونکہ لامحالہ اس شخصیت کا تعلق بنی اسرائیل ہی سے ہے تو اس تحقیقی بحث

میں یہ بات بھی لازم و ملزوم ہے کہ اس کے لئے ہمیں اسرائیلی لٹریچر کا بغور مطالعہ کرنا پڑے گا۔ تو بات مختصر مؤرخین اور علمائے مفسرین کی حضرت ذوالقرنین علیہ السلام کی شخصیت کے تعین تحقیق میں زیادہ تر نظریں ایک دوسری شخصیت کی طرف اٹھتی ہیں وہ شخصیت کتب بنی اسرائیل اور دیگر کتب تورات میں اپنا نام ”سائرس“ رکھتی ہے انہی کے متعلق ہم ذیل میں تحقیق کرنے جا رہے ہیں کہ کیا یہ حضرت ذوالقرنین علیہ السلام کا مصداق ہیں یا نہ ہیں۔ یہ ہی وہ شخصیت ہے جس کو عیسائی ”خورس“، اہل عرب ”کخیسر و“ اور اہل یہود ان کو ”سائرس“ کے نام سے اپنی کتب میں ذکر کرتے ہیں۔ اہل یہود کی نظروں میں سائرس ایک عظیم المرتبت شخصیت ہیں۔ ان کی نظروں میں ان کے مقام و مرتبہ کی وجہ وہ تاریخی حقیقت ہے کہ انہی کی وجہ سے مہبط بنی اسرائیل (یروشلم) اور قوم بنی اسرائیل کو ایک جابر و ظالم اور بت پرست بادشاہ کی غلامی سے نجات ملی اور جو خدا کے کلمہ کو بلند کرنے میں انبیائے بنی اسرائیل کا معاون و مددگار ثابت ہوا اسی تاریخی داستان کو مولانا حفظ الرحمن سیوہاروی رحمہ اللہ کے الفاظ میں بغیر کسی اضافہ و ترمیم سے ہدیہ قارئین کیا جا رہا ہے۔ مولانا حفظ الرحمن سیوہاروی رحمہ اللہ اس سلسلہ میں یوں رقم طراز ہیں:

”تفصیل اس اجمال کی یہ ہے کہ 700 ق م عراق میں دو عظیم الشان حکومتیں اپنے قاہرانہ و جابرانہ تسلط کے ساتھ قائم تھیں۔ ایک آشوری حکومت اور اس کا دارالحکومت نینوی تھا اور دوسری بابلی حکومت اور اس کا دارالحکومت بابل تھا لیکن 612 ق م میں نینوی کی حکومت کو زوال آ گیا اور اب بابلی حکومت بلا شرکت غیرے دونوں حکومتوں کے مقبوضات کی مالک اور وقت کی بہت بڑی طاقت بن گئی یہی زمانہ تھا جب کہ بابل کے تخت پر بخت نصر (نبوکدنر) اس نام کی املا و طرح منقول ہے ”نبوکدنر“ (نبوکدنر) سریر آرائے سلطنت ہوا،

یہ بادشاہ ذاتی طور پر بہادر اور صاحب تدبیر تھا مگر ساتھ ہی سخت جابر و ظالم بھی تھا کتب تاریخ میں مشہور ہے کہ یہ صرف ملکوں کو فتح ہی نہیں کرتا تھا بلکہ قوموں کو غلام بنا کر بھیڑوں کی طرح بابل لے جاتا اور بڑے بڑے متمدن اور بے نظیر شہروں کو برباد کر کے کھنڈر چھوڑ جاتا تھا۔

ادھر ایک عرصہ سے بنی اسرائیل کی روحانی، اخلاقی اور اجتماعی زندگی کو گھن لگ چکا تھا اور بد اعمالیوں اور بد کرداریوں نے اس درجہ ان کو ذلیل و خوار کر دیا تھا کہ جو انبیاء ان کی رشد و ہدایت کے لئے مبعوث ہوئے اور ان کی بد کرداریوں پر ان کو وعظ و نصیحت اور تنبیہ کرتے تو یہ ان کو قتل کر دینے سے بھی گریز نہیں کرتے تھے۔ نتیجہ یہ نکلا کہ بخت نصر خدا کا عذاب بن کر ان پر چڑھ آیا اور ایک لاکھ سے زائد بنی اسرائیل کو غلام بنا کر بکریوں کے گلہ کی طرح ہنکا کر لے گیا اور بیت المقدس جیسے خوبصورت اور مقدس شہر کی اینٹ سے اینٹ بجا دی۔ یہ حادثہ بنی اسرائیل کے لئے ایسا ہوش ربا تھا کہ اس نے ان کی اجتماعی اور انفرادی زندگی کو تباہ و برباد کر ڈالا اور وہ انتہائی مایوسی کی حالت میں بابل کے اندر غلامانہ زندگی بسر کرنے پر مجبور ہو گئے۔

بنی اسرائیل پر گزرے ہوئے ان واقعات کی خبر اگرچہ انبیائے بنی اسرائیل میں سے حضرت یسعیاہ علیہ السلام (شعیا) اور حضرت یرمیاہ علیہ السلام نے وحی والہام کے ذریعے سے پیش آنے سے قبل ہی سنادی تھی مگر وہ اس زمانے میں اپنی نافرمانیوں میں اس درجہ سرشار و سرمست تھے کہ انہوں نے ان پیشین گوئیوں کی مطلق پرواہ نہیں کی۔ اب جب کہ یہ

ہولناک واقعات سر پر سے گزرنے لگے تو ان کی آنکھیں کھلیں مگر ایسے وقت کھلیں کہ رنج و افسوس اور حزن و ملال سب بیکار تھا اور کوئی ترکیب نہیں تھی کہ وہ اس عذاب سے نجات پاسکیں۔

لیکن ان تمام مایوسیوں کی سخت اور ہولناک تاریکی میں ان کے لئے اگر کوئی شعاع کی امید باقی تھی تو وہ انہی انبیاء کی پیشین گوئیوں کا حصہ تھا جس میں حضرت یسعیاہ علیہ السلام نبی نے تقریباً ایک سو ساٹھ سال قبل اور حضرت یرمیاہ علیہ السلام نبی نے ساٹھ سال قبل یہ بشارت بھی دی تھی کہ بیت المقدس کی تباہی سے ستر سال کے بعد بنی اسرائیل دوبارہ اپنے وطن میں آزاد ہو کر واپس آجائیں گے اور خدا کا ایک مسیح (مبارک) خدا کا چرواہا (پیغمبر) کہ جس کا نام خورس ہوگا وہ بنی اسرائیل کی نجات اور یروشلم کی دوبارہ آبادی کا باعث بنے گا اور اس کے ہاتھوں یہود کی اجتماعی زندگی کا نیا دور شروع ہوگا۔

بخت نصر جب بیت المقدس کے تمام اسرائیلیوں کو غلام بنا کر لے گیا تو ان میں بعض انبیائے بنی اسرائیل بھی تھے جو بابل جا کر اپنے حکیمانہ اقوال اور کریمانہ اخلاق کی وجہ سے اس درجہ ہر دل عزیز بنے کہ دشمن بھی ان کی عزت کرنے پر مجبور ہوا چنانچہ حضرت دانیال علیہ السلام بابل کی حکومت کے آخری دور میں مشیر خاص تھے۔

اب جبکہ وہ وقت قریب آیا کہ بنی اسرائیل غلامی سے نجات پائیں تو انہی برگزیدہ نبی (حضرت دانیال علیہ السلام) کو الہام و مکاشفہ کے ذریعے سے اس نجات دہندہ کو ایک تمثیل کی شکل میں دکھایا گیا اور ساتھ ہی جبرائیل علیہ السلام (ناموس اکبر) نے حضرت دانیال علیہ السلام نبی کو اس کی تعبیر

بھی بتائی جو اس خورس کے حق میں تھی جس کا ذکر حضرت یسعیاہ علیہ السلام
نبی کی پیشین گوئی میں آچکا تھا۔“ (۱)

سائرس اعظم اور انبیائے بنی اسرائیل کی پیشین گوئیاں:

سائرس کے متعلق انبیائے بنی اسرائیل کی کثرت کے ساتھ ان کی کتب میں ان
کی جانے والی پیشین گوئیاں مرقوم ہیں اور اس سلسلہ تحقیق میں امام الہند ابوالکلام آزاد یوں
رقمطراز ہیں:

”بابل کی اسیری کا زمانہ یہودیوں کے لئے نہایت مایوسی کا زمانہ تھا
ان کی قومیت پامال ہو چکی تھی۔ ان کا ہیکل منہدم ہو چکا تھا ان کے
شہر اجاڑے جا چکے تھے اور وہ نہیں جانتے تھے کہ اس ہلاکت کے بعد
ان کی زندگی کا کیا سامان ہو سکتا ہے۔ اسی زمانہ میں حضرت
دانیال علیہ السلام کا ظہور ہوا جو اپنے علم و حکمت کی وجہ سے شاہانِ بابل کے
دربار میں نہایت مقرب ہو چکے تھے۔ انہی کی نسبت تورات میں
بیان کیا گیا ہے کہ بیلش فارشاہ بابل کی سلطنت کے تیسرے برس
انہوں نے ایک خواب دیکھا تھا اور اس خواب میں انہیں آنے والے
واقعات کی بشارت دی گئی تھی۔“ (۲)

یہ ہی وہ خواب ہے جس میں سائرس کے متعلق پیشین گوئی تھی اور حضرت
دانیال علیہ السلام کا وہ خواب درج ذیل ہے:

”بیل شاندار (بخت نصر کا جانشین) بادشاہ کی سلطنت کے تیسرے

۱. قصص القرآن از مولانا حفظ الرحمن سیوہاروی 97,98/2

۲. ترجمان القرآن از امام الہند ابوالکلام آزاد: 465/2

سال مجھ دانیال کو ایک خواب آیا اور میں نے عالم رؤیت میں دیکھا اور جس وقت میں نے وہ خواب دیکھا ایسا معلوم ہوا کہ میں سون کے قصر میں تھا جو صوبہ عیلام میں ہے پھر میں نے رؤیت کے عالم میں دیکھا کہ میں اولائی کی ندی کے کنارے پر ہوں تب میں نے اپنی نگاہ اٹھا کر دیکھا کہ ندی کے کنارے ایک مینڈھا کھڑا ہے جس کے دو سینگ ہیں۔ دونوں سینگ اونچے تھے لیکن ایک دوسرے سے بڑا تھا اور بڑا دوسرے کے پیچھے تھا میں نے دیکھا کہ پچھم، اتر اور دکھن کی طرف وہ سینگ مارتا ہے۔ یہاں تک کہ کوئی جانور اس کے سامنے کھڑا نہ رہ سکا اور وہ بہت بڑا ہو گیا۔ میں یہ سوچ ہی رہا تھا کہ دیکھتا ہوں کہ ایک بکرا پچھم کی سمت سے آ کر تمام روئے زمین پر ایسا پھرتا ہے کہ زمین کو بھی نہیں چھو۔ اس بکرے کی دونوں آنکھوں کے درمیان ایک عجیب طرح کا سینگ تھا وہ دو سینگ والے مینڈھے کے پاس آیا اور اس پر غضب سے بھڑکا اور اس کے دونوں سینگ توڑ ڈالے اور دوسرے مینڈھے کو جرأت نہ تھی کہ وہ اس کا مقابلہ کرے۔“ (۱)

اور حضرت دانیال علیہ السلام کے اس خواب یا مکاشفہ کی تعبیر مندرجہ ذیل ہے:

”اور ایسا ہوا کہ جب میں دانیال نے یہ خواب دیکھا تھا تو میں اس کی تعبیر تلاش کرتا تھا تو دیکھا کہ میرے سامنے کوئی کھڑا ہے جس کی شکل و صورت آدمی کے مثل تھی اور میں نے ایک آدمی کی آواز سنی کہ اولائی کے درمیان پکار کے کہا کہ اے جبرائیل اس شخص کو اس کے خواب کی

تعبیر بیان کر، چنانچہ جہاں وہ کھڑا تھا میرے قریب آیا جب میرے پاس پہنچا تو میں ڈر گیا اور اوندھے منہ گرا۔ پھر اس نے مجھے کہا کہ اے آدم زاد سمجھ کیونکہ اس خواب کی تعبیر آخری زمانہ میں اپنے تکمیلی مراحل کو پہنچے گی وہ مینڈھا جسے تو نے دیکھا تھا کہ اس کے دو سینگ ہیں تو اس سینگوں والے مینڈھے سے مراد مادہ (میڈیا) اور فارس کی بادشاہت ہے اور بالوں والا بکرا یونان کا بادشاہ اور وہ بڑا سینگ جو تجھے اس کی دو آنکھوں کے درمیان دکھائی دیا ہے وہ اس کا پہلا بادشاہ ہوگا۔“ (۱)

اور اسی سلسلہ میں حضرت یسعیاہ علیہ السلام کی پیشین گوئی جو انہوں نے اہل یہود کے یوم نجات سے ایک سو ساٹھ سال قبل ان کو سنائی تھی وہ مندرجہ ذیل ہے:

”اے بنی اسرائیل تجھ کو مجھے فراموش نہیں کرنا چاہیے میں نے تیری خطاؤں کو بادل کی مانند اور تیرے گناہوں کو گھٹا کی مانند مٹا ڈالا۔ پھر خداوند نے یہ کہا..... خداوند تیرا نجات دینے والا جس نے تجھے شکم مادر میں بنا ڈالا یوں فرماتا ہے: کہ میں خداوند سب کا خالق ہوں میں نے اکیلے ہی آسمان کو بطور چھت بنایا اور تنہا میں نے ہی زمین کو بطور فرش بچھایا ہے دروغ گوؤں کے نشانوں کو باطل ٹھہراتا اور فال گیروں کو دیوانہ بناتا ہوں اور حکمت والوں کو رد کر دیتا اور ان کی حکمت کو حماقت ٹھہراتا ہوں جو اپنے بندے کی کلام کو ثابت کرتا اور اپنے رسولوں کی مصلحت کو پورا کرتا ہوں کہ سوکھ جا اور میں تیری ندیاں سکھا ڈالوں گا جو خورس کے حق میں کہتا ہوں کہ وہ میرا

چرواہا ہے اور وہ میری ساری مرضی پوری کرے گا اور یروشلم کی بابت کہتا ہوں کہ وہ آباد کیا جائے گا اور ہیکل کی بابت کہ اس کی بنیاد ڈالی جائے گی۔“

خداوند اپنے مسیح خورس کے حق میں یوں فرماتا ہے کہ:

”میں نے اس کا داہنا ہاتھ پکڑا کہ امتوں کو اس کے قابو میں کروں اور بادشاہوں کی کمریں کھلوا ڈالوں اور دہرائے ہوئے دروازے اس کے لئے کھول دوں اور وہ دروازے بند نہ کیے جائیں گے۔ میں تیرے آگے چلوں گا اور لوہے کی بینڈیوں کو کاٹ ڈالوں گا اور میں گاڑے ہوئے خزانے اور پوشیدہ خزانوں کی چابیاں تجھے دوں گا تاکہ تو جان جائے کہ میں خداوند اسرائیل کا خدا ہوں جس نے تیرا نام لے کر بلایا ہے میں نے اپنے بندے یعقوب اور اپنے برگزیدہ بندے اسرائیل کے لئے تجھے تیرا نام صاف صاف لے کر بلایا میں نے تجھے مہربانی سے پکارا گو کہ تو مجھ کو نہیں جانتا۔“ (۱)

دوسری پیشین گوئی حضرت یسعیاہ علیہ السلام کی ہے جو بشارت کے وقوع سے تقریباً ساٹھ سال قبل کی گئی تھی:

”وہ کلام جو خداوند نے بابل کی بابت اور کسریوں کی سرزمین کی بابت حضرت یسعیاہ علیہ السلام نبی کی معرفت فرمایا تم قوموں کے درمیان بیان کرو اور اشتہار دو اور جھنڈا کھڑا کرو، منادی کرو، مت چھپاؤ کہو کہ بابل لے لیا گیا بعل رسوا ہوا، مردوک سراپہ کیا گیا اس کے

۱. یسعیاہ نبی کا صحیفہ باب نمبر: 44 آیات نمبر 22-28، باب نمبر 45 آیات نمبر 1-4

بت ذلیل ہوئے اس کی موتیں پریشان کی گئیں کیونکہ اتر (شمال) ایک قوم اس پر چڑھتی ہے جو اس کی سرزمین کو اجاڑ کرے گی یہاں تک کہ کوئی اس میں نہ رہے گا وہ بھاگے ہیں وہ روانہ ہوئے کیا انسان کیا حیوان ان دونوں میں اور اسی وقت خدا کہتا ہے بنی اسرائیل آئیں گے وہ اور بنی یہوداہ ایک ساتھ روتے ہوئے چلے جائیں گے اور وہ اپنے خدا کو ڈھونڈیں گے وہ اس طرف متوجہ ہو کر صیہون کا راستہ پوچھیں گے کہ آؤ ہم آپ ہی خداوند سے مل کر اس کے ساتھ ایک ابدی عہد کریں جو کبھی فراموش نہ ہو۔“ (۱)

مزید ان کے متعلق حضرت یسعیاہ علیہ السلام کے صحیفے میں مندرجہ ذیل باتیں رقم ہیں:

”بابل میں سے بھاگو اور کسریوں بابلیوں کی سرزمین سے نکلو اور ان بکریوں کی مانند ہو جو ریوڑ کے آگے آگے جاتی ہیں کہ دیکھو میں اتر (شمال) کی سرزمین سے بڑی قوموں کے ایک گروہ کو برپا کروں گا اور بابل پر لے آؤں گا۔“ (۲)

”قوموں کو مادیون (میڈیا) کے بادشاہوں کو اور اس کے عالموں کو اس کے حاکموں اور اس کی سلطنت کی ساری سرزمین کو مخصوص کرو کہ اس پر چڑھیں۔“ (۳)

”رب الافواج یوں کہتا ہے کہ بابل کے بھاری شہر کی دیواریں سراسر ڈھا دی جائیں گی اور اس کے بلند پھانک آگ سے جلا دیئے

۱. یسعیاہ نبی کا صحیفہ، باب نمبر 50 آیات نمبر 1-5

۲. یسعیاہ نبی کا صحیفہ، باب نمبر 50 آیات نمبر 8-9

۳. یسعیاہ نبی کا صحیفہ، باب نمبر 51 آیات نمبر 28

جائیں گے۔“ (۱)

مزید حضرت یرمیاہ علیہ السلام نے سائرس کے متعلق بدیں الفاظ پیشین گوئی بیان

فرمائی:

”کیونکہ خداوند یہ کہتا ہے کہ جب بابل میں ستر برس گزریں گے تو میں تمہاری خبر لینے آؤں گا اور تمہیں اس مکان میں دوبارہ لانے سے اپنی اچھی بات تم پر قائم کروں گا۔ خداوند کہتا ہے اور میں تمہاری اسیری کو موقوف کر آؤں گا اور تمہیں ساری قوموں میں سے اور سب جگہوں میں سے جن میں میں نے تم کو ہانک دیا ہے جمع کروں گا۔ خداوند کہتا ہے اور میں تمہیں اس مکان میں جہاں سے میں نے تمہیں اسیر کرا کے بھیجا دوبارہ لے آؤں گا۔“ (۲)

عزرائی کی کتاب میں سائرس کے متعلق مندرجہ ذیل پیشین گوئیاں مرقوم ہیں:

”اور شاہ فارس خورس کی سلطنت کے پہلے برس میں اس خاطر کہ خداوند کا کلام جو اس کے منہ سے نکلا تھا پورا ہو خداوند نے شاہ فارس خورس کا دل ابھارا کہ اس نے اپنی مملکت میں منادی کرائی اور قلمبند کر کے بھی یوں فرمایا کہ شاہ فارس خورس یوں فرماتا ہے کہ خداوند آسمان کے خدا نے زمین کی ساری ملکیتیں مجھے بخشیں اور مجھے حکم کیا ہے کہ یروشلم میں بھیج جو یہوداہ میں ہے اس کے لئے ایک مسکن بناؤں پس اس کی ساری قوم میں سے تمہارے درمیان کون کون ہے اس کا خدا اس کے ساتھ ہے اور وہ یروشلم جو کہ شہر یہوداہ ہے وہاں

۱. یسعیاہ نبی کا صحیفہ، باب نمبر 51 آیات نمبر 58

۲. یسعیاہ نبی کا صحیفہ، باب نمبر 29 آیات نمبر 10-14

جائے اور خداوند اسرائیل کے خدا کا گھر (بیت المقدس) دوبارہ تعمیر کرے کہ وہی خدا ہے جو یروشلم میں ہے۔“ (۱)

انہی کی کتاب میں سائرس کے متعلق ایک دوسرے مقام پر بایں الفاظ پیشین گوئی مرقوم ہے:

”اور خورس بادشاہ ہی خداوند کے گھر کے ان برتنوں کو جنہیں ”نبوکدنزر“ یروشلم میں سے لے گیا تھا اور اپنے دیوتاؤں کے گھر میں لکھا تھا اور شاہ فارس خورس نے انہیں خزانچی مترادف کے ہاتھوں نکلوا لیا اور اس نے انہیں یہوداہ کے امیر شیش بھر کو گن دیا۔“ (۲)

حضرت زکریا علیہ السلام کی کتاب میں ان کے متعلق پیشین کے الفاظ مندرجہ ذیل ہیں:

”رب الافواج فرماتا ہے کہ دیکھ وہ شخص جس کا نام مشاخ ہے وہ اپنی جگہ سے اٹھے گا اور خداوند کے ہیکل کو بنائے گا ہاں وہی خداوند کے ہیکل کو بنائے اور وہ صاحب شوکت ہوگا۔“ (۳)

سائرس کے متعلق مذکورہ بالا پیشین گوئیوں کو ذکر کرنے کے بعد مولانا حفظ الرحمن سیوہاروی رحمہ اللہ خلاصہ بحث اور حاصل کلام کے طور پر یوں فرماتے ہیں:

”ان واضح اور صاف پیشین گوئیوں کی اگر تحلیل کی جائے تو ان سے حسب ذیل اہم امور ثابت ہوتے ہیں:

1۔ جس ہستی نے بنی اسرائیل کو بابل کی غلامی سے نجات دی اس کا نام خورس تھا اور

۱. عزرائیلی کی کتاب باب نمبر ۱ آیات نمبر ۱-۴

۲. عزرائیلی کی کتاب باب نمبر ۱ آیات نمبر ۷-۸

۳. زکریا نبی کی کتاب باب نمبر ۶ آیات نمبر ۱۲-۱۳

وہ فارس اور میڈیا دو ملکوں کا متفقہ بادشاہ تھا۔

2- دانیال نبی کے مکاشفہ اور جبریل علیہ السلام کی تعبیر ان دو حکومتوں کے اتحاد کی بنا پر ہی خورس کو دو سینگوں والا (ذوالقرنین) بادشاہ کہا اور اسی تخیل کی بنا پر بنی اسرائیل میں اس کا لقب ذوالقرنین مشہور ہوا۔

3- انبیائے بنی اسرائیل کے صحیفوں میں اس بادشاہ کو خدا کا مسیح بنی اسرائیل کا نجات دہندہ اور خدا کا چرواہا کہا گیا ہے۔

4- یہودیوں میں قومی عصبیت اور نسلی تعصب شدید سے شدید تر ہونے کے باوجود انہی واقعات کی بنیاد پر وہ غیر اسرائیلی شخص کو ایسے اوصاف سے یاد کرتے ہیں جو صرف اپنے انبیاء کے حق میں ہی کہنے کے عادی ہیں۔

5- واقعات تاریخ نے یہ ثابت کر دیا کہ انبیاء کی پیشین گوئیوں کے مطابق خورس ہی نے یہودیوں کو بابل کی غلامی سے نجات دلائی اور بیت المقدس دوبارہ آباد کیا۔

6- یسعیاہ نبی کے صحیفے میں اس کا اتر (شمال) سے آنا بتایا گیا ہے۔ خورس بابل سے اتر (شمال) ہی کی جانب (فارس و میڈیا) سے آیا تھا اس لئے وہی اس پیشین گوئی کا مصداق ہے۔

7- زکریا علیہ السلام نبی کی پیشین گوئی میں اس کو ”اگنے والی شاخ“ بتایا گیا ہے اس سے یہ مطلب ہے کہ اس کی نمود اور اس کا ظہور غیر معمولی صورت حال میں ہوگا۔ جیسا کہ عموماً ایسی شخصیتوں کے متعلق خدائے تعالیٰ کی جانب سے ہوتا رہا ہے کہ جن سے اس کو کوئی خاص کام لینا ہوتا ہے۔“ (۱)

انبیائے بنی اسرائیل کی سائر کے متعلق بیان کی جانے والی ان مذکورہ پیشین گوئیوں کی توثیق ثابت کرتے ہوئے اور ان کی تاریخی حیثیت نقل کرتے ہوئے امام الہند

ابوالکلام آزاد یوں رقمطراز ہیں:

”تورات سے یہ بات بھی معلوم ہوتی ہے کہ جب سائرس نے بابل فتح کیا تو دانیال نبی نے (جو شاہان بابل کے وزراء میں داخل ہو گئے تھے) اسے یسعیاہ علیہ السلام نبی کی پیشین گوئی دکھائی کہ ایک سو ساٹھ برس پہلے اس کے ظہور کی خبر دے دی گئی تھی یہ بات دیکھ کر وہ بے حد متاثر ہوا اور بیان کیا جاتا ہے کہ اسی کا نتیجہ وہ فرمان تھا جو اس نے تعمیر ہیکل کے لئے جاری کیا۔ زمانہ حال کے نقادان پیشین گوئیوں کی اصلیت پر مطمئن نہیں ہیں وہ کہتے ہیں ہو سکتا ہے کہ یہ پیشین گوئیاں واقعات کے ظہور کے بعد بڑھادی گئی ہوں خصوصاً یسعیاہ کی پیشین گوئی جس میں صراحۃً خورس (سائرس) کا نام موجود ہے لیکن وہ اس اشتباہ کی تائید میں عقلی استغراب کے سوا اور کوئی دلیل پیش نہیں کر سکتے اور محض عقلی استغراب ان صحائف کے خلاف حجت نہیں ہو سکتا جن کی نسبت یقین کیا گیا ہے کہ الہام سے لکھے گئے تھے علاوہ بدیں تورات کی آخری صحائف جو فتح بیت المقدس کے اثناء میں یا اسیری بابل کے زمانے میں لکھے گئے ہیں۔ تاریخی حیثیت سے متداول رہے اور کوئی حادثہ ایسا رونما نہیں ہوا کہ ان کے نسخے نابود ہو گئے ہوں۔ ممکن ہے کہ یسعیاہ نبی کی پیشین گوئی میں بھی دانیال نبی کے خواب کی طرح خورس کا نام بتلایا گیا ہو صرف قوم و ملک کا ذکر ہو اور بعد کو یہ نام بڑھا دیا گیا ہو لیکن اس میں کوئی شک نہیں کہ یہودیوں کا عام اعتقاد برابر یہی رہا کہ سائرس کا ظہور انبیاء کرام کی پیشین گوئی کے مطابق ہوا تھا اور وہ خدا کی ایک پسندیدہ ہستی تھی جو اسی لئے پیدا کی گئی تھی کہ

مظلوموں کی داد رسی اور بابیوں کے ظلم و شرارت سے قوموں کو

نجات ملے۔“ (۱)

سائرس اور تاریخی مصادر:

سائرس کے حالات زندگی کے ان اجزاء پر بحث کرنے سے قبل چند تاریخی مصادر کا پیش نظر رکھنا انتہائی ضروری ہے جن کا اس بحث و تحقیق کے ساتھ گہرا تعلق ہے اس سلسلہ تحقیق میں سائرس کے تاریخی مصادر کے متعلق مولانا حفظ الرحمن سیوہاروی رحمۃ اللہ علیہ کی تحقیق ہدیہ قارئین کی جارہی ہے:

”محققین تاریخ نے فارس کی تاریخ کو تین عہدوں میں تقسیم کیا ہے ایک حملہ سکندر سے پہلے کا عہد، دوسرا طوائف الملوکی کا عہد اور تیسرا سال سالی سلاطین کا عہد اور یہ بھی تسلیم کر لیا گیا ہے کہ ان تینوں عہدوں میں سے فارس کی عظمت اور اس کے عروج کا عہد خورس (سائرس) کے عہد حکومت سے شروع ہوتا ہے اور اس عہد کے حالات فارس کے رقیب یونان کے مؤرخین کے ذریعے سے ہی روشنی میں آسکے ہیں، جن میں سے بعض سائرس کے ہم عصر بھی ہیں اس بادشاہ کو یہودی خورس، یونانی سائرس، فارسی گورش، اور عرب کنخسر و کہتے ہیں۔

عرب مؤرخین کے ہاں بھی حکومت فارس کے یہ تین عہد جدا جدا نظر آتے ہیں چنانچہ حافظ ابن کثیر رحمۃ اللہ علیہ نے اپنی تاریخ میں ان تینوں عہدوں کے متعلق جو اشارات کئے ہیں وہ اسی کی تائید کرتے ہیں

۱. ترجمان القرآن از امام الہند ابوالکلام آزاد: 470-471/2

کیونکہ وہ طوائف المملوک کی سے قبل کے حالات میں کسریٰ و فارس کی درباری عظمت و شوکت کا جس طرح ذکر کرتے ہیں اس سے معلوم ہوتا ہے کہ بلاشبہ یہ دور حکومت فارس کے عروج و عظمت کا دور تھا وہ فرماتے ہیں کہ طوائف المملوک کی کا وسطی عہد فارس کے لئے بہت خراب اور زوال کا عہد تھا۔

لیکن اردشیر بن بابک ساسانی نے اس کو ختم کر کے فارس کو اسی عروج پر دوبارہ پہنچا دیا جس عروج پر پہلے عہد (عہد خورس) میں تھا۔

”فاستمر الا مر كذلك قریباً من خمس مائة سنة حتى كان ارد شیر بن بابک من بنی ساسان فاعاد ملکهم الی ما کان علیہ و رجعت الممالک بر متها الیه.“

”اور ملوک الطوائف کا عہد تقریباً پانچ سو سال تک رہا تا آنکہ اردشیر بن بابک ساسانی نے ظہور کیا تب اس نے کھوئے ہوئے ملکوں کو واپس لیا اور پہلے عہد کی حالت پیدا کر دی اور تمام تقسیم شدہ حصہ ملک پھر ایک مستقل حکومت کا جزو ہو گئے۔“

(البدایۃ والنہایۃ لابن کثیر: 2/184-183)

اسی طرح ابن عبدالبر رحمہ اللہ نے ”القصد والامم“ میں ان پر سہ عہدوں کا ذکر کرتے ہوئے افریدون اور منوچہر کے تذکرہ میں یہ فرمایا ہے:

”و هذه الطبقة الاولى الى ان غلب الاسكندر دارا اور تب ملوک

الطوائف ثم ملکت الکسریٰ اولهم اردشیر بن بابک.“

”فارس کے بادشاہوں کا یہ پہلا طبقہ ہے جو دارا پر سکندر کے حملہ تک

شمار ہوتا ہے۔ درمیان میں ملوک الطوائف کا دور رہا اور اس کے بعد

شاہان کسری کا زمانہ ہے جو اردشیر سے شروع ہوتا ہے۔“

(القصد والامم صفحہ: 31)

622 قبل مسیح میں بابل اور نینوی کی حکومتیں بہت عروج و اقبال پر تھیں اور خورس سے قبل اسی دور میں ایران کی حکومت دو جدا جدا حکومتوں میں تقسیم ہوئی تھی۔ شمال مغربی حصہ کو میڈیا (ماہات) کہتے تھے اور مغربی حصہ کو فارس اور دونوں حصوں میں قبائلی سردار حکومت کرتے تھے اور یہ قبائلی حکومتیں ان کے زیر اثر اور تابع تھیں لیکن 612 قبل مسیح میں جب نینوی کی آشوری حکومت تباہ ہو گئی تو اگرچہ میڈیا آزاد ہو گیا اور قبائلی حکومت کی جگہ آہستہ آہستہ شاہی حکمرانی کی داغ بیل پڑنے لگی تھی تاہم بابل کے بادشاہ بخت نصر کے قاہرانہ اقتدار کے سامنے ایران کے ابھرنے کا کوئی امکان نظر نہیں آتا تھا مگر انہی حالات کے اندر 559 ق م میں قدرت نے ان میں ایک نیا یا ہنخامنش خاندان کی ایک غیر معمولی ہستی کو نمایاں کیا جو ابتداء میں اگرچہ ایک چھوٹی سی ریاست ”نشان“ کا رئیس تھا مگر 559 ق م میں حیرت زدہ طور پر اس کے عدل و انصاف، سیاست و تدبیر، خدا ترسی و حلم نے فارس اور ماہات دونوں حکومتوں کو بغیر جنگ و جدل کے اس کے قبضہ میں دے دیا اور دونوں حکومتوں کے قبائلی حکمرانوں نے برضائے رغبت اس کو اپنا بادشاہ تسلیم کر لیا یہی وہ ہستی ہے جس کو اہل فارس ”گورش“ یا ”کورش“ اور یہود ”خورس“ کہتے ہیں۔“ (۱)

۱. قصص القرآن از مولانا حفظ الرحمن سیوہاروی: 102-103/2

اور اسی بحث کی تحقیق کے متعلق برصغیر پاک و ہند میں پہلے محقق امام الہند ابوالکلام آزاد بدیں الفاظ رقمطراز ہیں:

”زمانہ حال کے محققین تاریخ نے فارس کی تاریخ کو تین عہدوں میں تقسیم کیا ہے پہلا عہد حملہ سکندر سے پہلے کا ہے دوسرا پار تھوی یا ملوک الطوائف کا۔ تیسرا ساسانی سلاطین کا۔ فارسی شہنشاہی کی عظمت کا اصل عہد وہی ہے جو حملہ سکندر سے پہلے گزرا اور جس کی تاریخ سائرس کے ظہور سے شروع ہوتی ہے لیکن بد قسمتی سے اس عہد کے حالات معلوم کرنے کے براہ راست ذرائع مفقود ہو گئے ہیں جس قدر بھی حالات روشنی میں آئے ہیں تمام تر یونانی تحریروں میں ماخوذ ہیں ان میں زیادہ تر معتمد مؤرخ تین ہیں:

ہیرودوٹس (Herodotus) ٹی سیاز (Ctesias) اور زینوفون (Xenophon)

فتح ایران کے بعد جب عرب مؤرخین نے ایران کی تاریخ مرتب کرنی چاہی تو انہیں جس قدر مواد ہاتھ آیا وہ تمام تر پارسیوں کی قومی روایات پر مشتمل تھا۔ ان روایات میں حملہ سکندر سے پہلے کا زمانہ اسی طرح کے قومی افسانوں کی نوعیت رکھتا ہے جس طرح ہندوستان میں پرانوں کے افسانے یا مہا بھارت اور راماین کے قصے ہیں۔ البتہ پچھلے دو عہدوں کی روایتیں تاریخی بنیادوں پر مبنی تھیں۔ جب دقیقی اور فردوسی نے شاہنامہ نظم کرنا چاہا تو انہیں عربی میں یہی مواد ملا اور اسی کو انہوں نے نظم کا جامہ پہنا دیا پس یہ تمام ذخیرہ قبل از سکندر عہد کے لئے کچھ سودمند نہیں سمجھا جاتا ہے اور سائرس کے حالات کے

لئے تمام تریونانی مورخین کی شہادت پر ہی اعتماد کرنا پڑتا ہے۔
 حضرت مسیح علیہ السلام سے پانچ سو ساٹھ برس پہلے ایران کی سرزمین دو
 مملکتوں میں بٹی ہوئی تھی جنوبی حصہ پارس کہلاتا تھا اور شمالی میڈیا۔
 چونکہ ان کے ہمسایہ میں آشوری اور بابلی حکومتیں انتہا عروج تک پہنچ
 چکی تھیں اس لئے قدرتی طور پر ان سے دبی ہوئی تھیں۔ دونوں
 مملکتوں میں مختلف قبائل کے امراء تھے جو اپنے اپنے حلقوں میں
 قبائلی حکومت رکھتے تھے۔ 612 قبل مسیح میں جب نینوی تباہ ہو گیا
 اور آشوری فرماں روائی ہمیشہ کے لئے ختم ہو گئی تو میڈیا کے
 باشندے آزاد ہو گئے اور بتدریج ایک قومی حکومت نشوونما پانے لگی۔
 اس طرح پارس کے امراء قبائل میں سے بھی بعض امیروں کو سر
 اٹھانے کا موقع ملا اور حکمران خاندان پیدا ہو گیا تاہم یہ دونوں مملکتیں
 وقت کی بے اثر حکومتیں تھیں اور بابل کی شہنشاہی جسے
 ”نبوکدازر“ (بخت نصر) کی قہارانہ فتح مندیوں نے تمام ایشیا میں
 سر بلند کر دیا تھا، سب پر چھائی ہوئی اور سب کو مقہور کئے ہوئے
 تھی۔“ (۱)

اب ہم ذیل میں سائرس کے مختصر حالات زندگی کا جائزہ لے رہے ہیں۔

ابتدائی حالات زندگی:

دنیا کی تمام غیر معمولی شخصیتوں کی طرح سائرس کے ابتدائی حالات نے بھی
 پراسرار افسانہ کی نوعیت اختیار کر رکھی تھی اور ہمیں اس کی جھلک شاہنامہ کے افسانوں میں

۱۔ ترجمان القرآن از امام الہند ابوالکلام آزاد: 466-467/2

صاف صاف نظر آ جاتی ہے۔ اس کی اٹھان زندگی کے عام اور معمولی حالت میں نہیں ہوئی بلکہ ایسے عجیب حالت میں جو عام طور پر پیش نہیں آتے اور جب کبھی پیش آتے ہیں تو یہ قدرت کی ایک غیر معمولی کرشمہ سخی ہوتی ہے قبل اس کے کہ وہ پیدا ہو اس کے نانا اسٹیاجس (Astyages) نے اس کی موت کا سامان کر دیا تھا لیکن وہ ایک حیرت انگیز طریقہ پر بچا لیا جاتا ہے اور اس کی ابتدائی زندگی جنگلوں، اور پہاڑوں میں گزر رہی ہے پھر ایک وقت آتا ہے کہ اس کی غیر معمولی قابلیتیں اور اعلیٰ اخلاق و خصائل اسے ملک میں نمایاں کرتے ہیں اور اس کی خاندانی حیثیت پہچان لی جاتی ہے۔ اب اسے پورا موقع حاصل تھا کہ اپنے دشمنوں سے انتقام لے لیکن اسے ایک لمحہ کے لئے بھی اس کا خیال نہیں گزرتا۔ حتیٰ کہ خود اسٹیاجس کی زندگی بھی اس کے ہاتھوں محفوظ رہتی ہے۔ (۱)

مجسمہ سائرس کا انکشاف:

گزشتہ صدی سے پوسہ صدی کے ایک انکشاف نے سائرس کے متعلق تحقیق کو آسان کر دیا اور اسی انکشاف کے بعد ماہرین جغرافیہ نے سائرس کے متعلق بہت سے نتائج کو دنیا کے کائنات کے سامنے پیش کیا اور اسی تحقیق کو اہم نکات کے ساتھ مولانا ابوالکلام آزاد نے اپنی معرکہ الآراء کتاب ترجمان القرآن میں رقم کیا ہے جس کو ذیل میں قارئین کی خدمت میں پیش کیا جا رہا ہے۔ مولانا ابوالکلام آزاد یوں رقم طراز ہیں:

”1838ء کے ایک انکشاف نے جس کے نتائج بہت عرصہ کے بعد

منظر عام پر آئے، اس قیاس کو ایک تاریخی حقیقت ثابت کر دیا اور

معلوم ہو گیا کہ فی الحقیقت شہنشاہ سائرس کا لقب ذوالقرنین تھا اور یہ

محض یہودیوں کا کوئی مذہبی تخیل نہ تھا بلکہ خود سائرس کا یا باشندگان

فارس کا مجوزہ (تجویز کردہ) اور پسندیدہ نام تھا۔ اس انکشاف نے شک و تخمین کے تمام پردے اٹھا دیئے۔ یہ خود سائرس کی ایک سنگی تمثال تھی۔ جو اصطخر کے کھنڈروں میں دستیاب ہوئی۔ اس میں سائرس کا جسم اس طرح دکھایا گیا ہے کہ اس کے دونوں طرف عقاب کی طرح ”پر“ نکلے ہوئے ہیں اور ”پر“ مینڈھے کی طرح دو سینگ ہیں۔ اوپر خط منحنی میں جو کتبہ کندہ تھا اس کا بڑا حصہ ٹوٹ کر ضائع ہو چکا ہے مگر جس قدر باقی ہے وہ اس کے لئے کافی ہے کہ تمثال کی شخصیت واضح ہو جائے اس سے معلوم ہو گیا کہ میڈیا اور فارس کی مملکتوں کو دو سینگوں سے تشبیہ دینے کا تخیل ایک مقبول اور عام تخیل تھا اور یقیناً سائرس کو ”ذوالقرنین“ کے لقب سے پکارا جاتا ہے۔ تمثال میں پروں کا ہونا اس کے ملکوتی صفات و فضائل کی طرف اشارہ ہے کیونکہ نہ صرف پارسیوں میں بلکہ تمام معاصر قوموں میں یہ اعتقاد عام طور پر پیدا ہو گیا تھا کہ وہ ایک غیر معمولی نوعیت کا انسان ہے۔

دو سینگوں کا تخیل ابتداء میں کیونکر پیدا ہوا؟ کیا اس کی بنیاد دانیال نبی کا خواب تھا یا بطور خود سائرس نے یا باشندگان پارس نے یہ تصور پیدا کیا؟ اس کا فیصلہ مشکل ہے لیکن اگر تورات کی روایات تسلیم کر لی جائیں تو سائرس سے لے کر ارنازر کسیر (۱) (ارتخششت) اول تک

(۱)۔ یاد رکھنا چاہیے کہ شاہان فارس کے ناموں نے مختلف زبانوں میں مختلف صورتیں اختیار کر لی ہیں اور اس کی وجہ سے مؤرخین نے سخت غلطیاں کی ہیں۔ سائرس کا اصلی نام غالباً گورویا گورش تھا جیسا کہ دارا کے کتبہ کے ستون سے معلوم ہوتا ہے لیکن یونانی اسے سائرس (Cyrus) کہنے لگے اور یہودیوں نے اس کا تلفظ خورس کی شکل میں کیا، چنانچہ یسعیاہ اور ارمیاہ کے صحائف میں جا بجایہ نام آیا ہے اور یہ ہی گورش ہے جس

تمام شہنشاہان پارس انبیائے بنی اسرائیل سے عقیدت رکھتے تھے اور اس لئے ہو سکتا ہے کہ اسی خواب سے ”ذوالقرنین“ کا لقب پیدا ہو گیا ہو۔ بہر حال اب اس میں شک کی کوئی گنجائش نہیں رہی کہ سائرس کو ذوالقرنین سمجھا جاتا تھا اور عرب کے یہودی بھی اسے اسی لقب سے پکارا کرتے تھے۔ اس حقیقت کی وضاحت کے بعد جب سائرس کے ان حالات پر نظر ڈالی جاتی ہے جو یونانی مؤرخوں کی زبانی ہم تک پہنچے ہیں تو معلوم ہوتا ہے کہ قرآن کے بیان کی ہو بہو تصویر ہے اور دونوں بیان اس درجہ باہم مطابقت رکھتے ہیں کہ ممکن نہیں کسی دوسری شخصیت کا وہم و گمان بھی کیا جاسکے۔“ (۱)

سائرس کا دورِ حیات:

559 قبل از مسیح میں ایک غیر معمولی شخصیت غیر معمولی حالات کے اندر ابھری اور

اچانک دنیا کی نگاہیں اس کی طرف اٹھ گئیں۔ یہ پارس کے ”ایکے می نیز“ (۱)

حاشیہ بقیہ صفحہ: نے عربی میں کنخرو کی شکل اختیار کر لی چنانچہ عرب مؤرخ اسے کنخرو کے نام سے پکارتے ہیں۔ سائرس کا لڑکا کیم بی سیز (Combyes) ہوا یہ بھی یونانی تلفظ ہے اسی کا پارسی نام کمبوچیہ تھا جس نے یہودیوں اور عربوں پر کینباد کی شکل اختیار کر لی۔ شاہنامہ نے بھی اسی کو اختیار کیا کیونکہ اس کی بنیاد عربی تراجم پر تھی۔ کینباد کے بعد دارا یوش ہوا جسے عام طور پر دارا کے نام سے پکارا جاتا ہے اور تورات میں بھی یہی نام آیا ہے دارا کے بعد ارتازر کسیر ہے اسے تورات میں ارتخششت کے نام سے یاد کیا ہے اور عربوں میں اردشیر کے نام سے مشہور ہو گیا۔“ (حاشیہ ترجمان القرآن از امام الہند ابوالکلام آزاد: 466/2)

۱. ترجمان القرآن از امام الہند ابوالکلام آزاد: 466/2

(۱)۔ دارا نے بے ستون کے کتبہ میں اپنا سلسلہ نسب ہنخامنش نامی بادشاہ سے ملایا ہے یہی ہنخامنش یونانی (Achaemenes) ہو گیا ہیرودوٹس کی روایت کے مطابق یہ سائرس کا پڑاوا تھا یعنی ”ایکے می نیز“ سے ٹیز پیز (جائش پش) پیدا ہوا اس سے کم بی سیز (کمبوچیہ یا کینباد) اول اور کم بی سیز سے سائرس۔ سائرس نے اپنے بڑے لڑکے کا نام بھی کم بی سیز رکھا تھا۔ (حاشیہ ترجمان القرآن از امام الہند ابوالکلام آزاد: 467/2)

خاندان کا ایک نوجوان گورش تھا جسے یونانیوں نے سائرس، عبرانیوں نے خورس اور عربوں نے کنخسرو کے نام سے پکارا۔ اسے پہلے پارس کے تمام امیروں نے اپنا فرماں روا تسلیم کر لیا۔ پھر بغیر کسی خون ریزی کے میڈیا کی مملکت پر فرماں روا ہو گیا اور اس طرح دونوں مملکتوں نے مل کر ایران کے اس عظیم الشان شہنشاہی کی صورت اختیار کر لی۔ پھر اس کی فتوحات کا سلسلہ شروع ہوا وہ فتوحات نہیں جو ظلم و قہر کی خون ریزیوں کے ذریعہ سے حاصل کی جاتی تھیں۔ بلکہ انسانیت و عدالت کی فتوحات جو تمام تر اس لئے تھیں کہ مظلوم قوموں کی دادرسی اور پامال ملکوں کی دستگیری ہو۔ چنانچہ ابھی بارہ برس کی مدت بھی پوری نہ ہوئی تھی کہ بحر اسود سے لے کر بکریا (باختر) تک ایشیا کی تمام عظیم الشان مملکتیں اس کے آگے سر بہ سجود ہو چکی تھیں۔“ (۱)

سائرس کی فتوحات:

اب ہم ذیل میں اس بڑے فاتح کی عظیم فتوحات کا ذکر کرنے جا رہے ہیں جن کو تاریخ کے اوراق میں دنیائے کائنات کا سب سے بڑا فاتح ہونے کا لقب حاصل ہے۔ خالق کائنات کی طرف سے ملنے والی اس شان و عظمت کے ساتھ ساتھ ان کی شخصیت اس وقت مزید نکھر کر ہمارے سامنے آ جاتی ہے کہ جب تاریخی روایات ایک مسلمہ حقیقت کے طور پر ان کے متعلق یہ بات ہمارے سامنے واضح کرتی ہیں کہ وہ عظیم فاتح اس صفت طیبہ سے بھی متصف تھا کہ وہ ایک عظیم فاتح ہونے کے ساتھ ساتھ نہایت عاجزی و انکساری کا پیکر تھا۔

۱. ترجمان القرآن از امام الہند ابو آزاد کلام: 467-468/2

ان کی فتوحات کا مقصد سکندر مقدونی کی طرح نوع انسانی کو اپنے جبر و قہر کا نشانہ بناتے ہوئے اپنا غلام بنانا مقصود نہیں تھا بلکہ ان کی فتوحات عدالت و انسانیت کی فتوحات تھیں جن کا مقصد مظلوم اقوام کی دادرسی اور پامال ممالک کی دستگیری تھا ان کا سلسلہ فتوحات مختصراً پیش کیا جاتا ہے:

لیڈیا کی فتح:

مولانا ابوالکلام آزاد یوں رقم طراز ہیں:

”تحت نشینی کے بعد سب سے پہلی جنگ جو اسے پیش آئی وہ لیڈیا (Lydia) کے بادشاہ کروسیس (Croesus) سے تھی لیکن تمام مورخین متفق ہیں کہ حملہ کروسیس کی طرف سے ہوا تھا اور اس نے سائرس کو دفاع کرنے پر مجبور کیا تھا۔ لیڈیا سے مقصود ایشیائے کوچک کا مغربی اور شمالی حصہ ہے جو یونانی تمدن کا ایشیائی مرکز بن گیا تھا اور اس کی حکومت بھی اپنے تمام خصائص میں ایک یونانی حکومت تھی۔ جنگ میں سائرس فتح یاب ہوا۔ لیکن رعایا کے ساتھ کسی طرح کی بدسلوکی نہیں کی گئی۔ انہیں محسوس بھی نہیں ہوا کہ ملک ایک انقلاب انگیز جنگ کی حالت سے گزر رہا ہے۔ البتہ کروسیس کی نسبت یونانی روایت یہ ہے کہ اس کے عزم و ہمت کی آزمائش کے لئے سائرس نے حکم دیا تھا چتا تیار کی جائے اور اسے جلا دیا جائے لیکن جب اس نے دیکھا کہ وہ مردانہ وار چتا پر بیٹھ گیا ہے تو فوراً اس کی جان بخشی کر دی اور اس نے بقیہ زندگی عزت و احترام کے ساتھ بسر کی۔“ (۱)

۱. ترجمان القرآن از امام الہند ابوالکلام آزاد: 468/2

مشرقی فتوحات:

مولانا ابوالکلام آزاد یوں رقم طراز ہیں:

”اس جنگ کے بعد اسے مشرق کی طرف متوجہ ہونا پڑا کیونکہ گنڈروسیا (مکران) اور بکٹریا (بلخ) کے وحشی قبائل نے سرکشی کی تھی یہ مہم 545 اور 540 قبل مسیح کی درمیانی مدت میں واقع ہوئی ہو گی۔“ (۱)

مغربی فتوحات:

مولانا حفظ الرحمن سیوہاروی رحمہ اللہ یوں رقم طراز ہیں:

”خوس (سائرس) نے جب فارس اور میڈیا کی حکومتوں کو متحد کر کے فرماں روائی کا اعلان کیا تو اس سے قریب ہی زمانہ میں اس کو ایک ”مغربی مہم پیش آئی اور اس وجہ سے پیش آئی کہ خوس (سائرس) سے بہت پہلے میڈیا اور ایران کے مغرب میں واقع حکومت لیڈیا ایشیائے کوچک کے درمیان رقیبانہ جنگ رہتی تھی مگر خوس (سائرس) کے نانا اسٹیاکس کے باپ سے صلح کر لی تھی اور باہم ازدواجی رشتہ قائم کر کے مستقل طور پر جنگ کا خاتمہ کر دیا تھا لیکن اب جب کہ خوس (سائرس) نے فارس اور میڈیا دونوں کو متحد کر کے ایک مضبوط سلطنت قائم کر لی تو ایشیائے کوچک کا بادشاہ کرویسیس اس کو برداشت نہ کر سکا۔ اور اس نے اپنے باپ کے کئے ہوئے تمام عہد و پیمان کو توڑ کر میڈیا کے سرحدی شہر پیٹریا پر قبضہ کر

۱. ترجمان القرآن از امام الہند ابوالکلام آزاد: 468/2

لیا۔ تب گورش (سائرس) بھی مجبوراً اپنے دارالحکومت ہمدان سے تیزی کے ساتھ آگے بڑھا، اور دو ہی جنگوں کے بعد تمام ایشیائے کوچک پر قبضہ کر لیا۔ چنانچہ مشہور یونانی مؤرخ ہیرودوٹس کہتا ہے کہ گورش (سائرس) کی یہ مہم ایسی عجیب اور معجزانہ تھی کہ پیٹریا کے معرکے سے صرف چودہ دن کے اندر اس نے لیڈیا کی مستحکم اور مضبوط سلطنت کو مسخر کر لیا اور کروئسیس قید ہو کر مجرم کی حیثیت سے اس کے سامنے کھڑا نظر آیا۔ اب اگرچہ بحر اسود تک تمام ایشیائے کوچک اس کے زیر نگین تھا مگر پھر بھی وہ آگے بڑھتا چلا گیا یہاں تک کہ مغربی ساحل پر جا پہنچا یعنی دارالحکومت سے چودہ سو میل کا فاصلہ طے کر کے مغربی جانب جا کھڑا ہوا۔

اہل جغرافیہ کہتے ہیں کہ خورس (سائرس) نے اگرچہ ”ایشیائے کوچک“ کو مردانہ وار فتح کر لیا لیکن وقت کے دوسرے بادشاہوں کی طرح اس نے مفتوحہ ممالک پر ظلم روا نہیں رکھا اور نہ ان کو وطن سے بے وطن کیا حتیٰ کہ سارڈیس کی پبلک کو یہ بھی محسوس نہیں ہونے دیا کہ یہاں کوئی انقلاب رونما ہو گیا ہے۔ انقلاب ہوا مگر فقط شخصیت کا۔ یعنی ان کو کروئسیس کی جگہ خورس (سائرس) جیسا عادل بادشاہ مل گیا چنانچہ ہیرودوٹس لکھتا ہے:

”سائرس (خورس) نے اپنی فوج کو حکم دے دیا کہ دشمن کی فوج کے سوا اور کسی انسان پر ہاتھ نہ اٹھایا جائے اور دشمن کی فوج میں سے جو کوئی نیزہ جھکا دے اسے ہرگز قتل نہ کیا جائے اور کروئسیس اگر تلوار چلائے تب بھی اس کو کوئی گزند نہ پہنچائی جائے۔“

(انسائیکلو پیڈیا برٹانیکا مضمون ”سائرس“)

نیز حکومت کے متعلق اس کا عقیدہ وہی تھا جو ایک صالح اور نیک بادشاہ کا ہونا چاہیے چنانچہ یونانی مؤرخ فی سیاز لکھتا ہے:

”اس کا عقیدہ یہ تھا کہ دولت بادشاہوں کے ذاتی عیش و آرام کے لئے نہیں بلکہ اس لئے ہے کہ رفاہ عامہ کے کاموں میں صرف کی جائے اور ماتحتوں کو اس سے فائدہ پہنچے۔“ (۱)

شمالی فتوحات:

مولانا حفظ الرحمن سیوہاروی رحمہ اللہ یوں رقم طراز ہیں:

”بابل کی فتح کے علاوہ تاریخ گورش (سائرس) کی ایک اور مہم کا ذکر کرتی ہے اور یہ ایران سے شمال کی جانب پیش آئی اس مہم میں وہ بحر کا سپین (خزر) کو دہنی جانب چھوڑتا ہوا کاکیشیا کے پہاڑی سلسلہ تک پہنچا ہے انہی پہاڑوں میں اس کو ایک درہ ملا ہے جو دو پہاڑوں کے درمیان پھانک کی طرح نظر آتا ہے اس مقام پر جب وہ پہنچا ہے تو ایک قوم سے اس سے یاجوج ماجوج قبائل کے تاراج کی شکایت کی ہے کہ وہ اس درہ میں نکل کر حملہ آور اور تاخت و تاراج کر کے ہم کو تباہ و برباد کر ڈالتے ہیں چنانچہ اس نے لوہا اور تانبا استعمال کر کے اس پھانک کو بند کر دیا اور دھات کی ایک سد (دیوار) قائم کر دی جس کے آثار و نشان اس وقت بھی موجود ہیں چنانچہ ہیرودوٹس اور زینوفن دونوں یونانی مؤرخ تصریح کرتے ہیں کہ گورش (سائرس)

۱. انسائیکلو پیڈیا برٹانیکا مضمون ”سائرس“ (بحوالہ قصص القرآن از حفظ

الرحمن سیوہاروی 103/2)

نے فتح لیڈیا کے بعد سیتھین قوم کے سرحدی حملوں کی روک تھام کے لئے خاص انتظامات کئے اور یہ حقیقت عنقریب واضح ہو جائے گی کہ گورش (سائرس) کے زمانہ میں یاجوج ماجوج قبائل میں سے یہی سیتھین (۱) تھے جو حملہ آور ہو کر قریب کی آبادیوں کی تاخت و تاراج کرتے رہتے تھے۔“ (۱)

اب ہم ذیل میں سائرس کی اس فتح عظیم کا تذکرہ کر رہے ہیں جس کی وجہ سے اہل یہود کی نگاہوں میں سائرس کا مقام بہت بلند ہوا اس فتح کی وجہ سے اہل یہود اپنے مذہبی تعصب کے باوجود ان کو بڑے اچھے الفاظ میں یاد کرتے ہیں اور وہ ان کی فتح بابل ہے جس فتح میں انہوں نے اہل یہود کو بابلیوں کے ظلم و تشدد اور ان کی غلامی سے نجات دلائی۔

فتح بابل

مولانا حفظ الرحمن سیوہاروی بریلویوں رقم طراز ہیں:

”سائرس سے تقریباً پچاس برس پہلے بابل کی حکومت پر نبوکدنذر (بخت نصر) نظر آتا ہے اور اسی زمانہ کے صنمی عقائد کے مطابق وہ نہ صرف بادشاہ بلکہ بابلی اصنام میں سے سب سے بڑے صنم کا مظہر اور دیوتا بھی سمجھا جاتا تھا اور اس لئے اس کا حق تھا کہ وہ جس حکومت کو چاہے اپنے قبر و غضب کا شکار بنا کر اس کے باشندوں

۱. قصص القرآن از مولانا حفظ الرحمن سیوہاروی: 104/2

(۱)۔ مولانا موصوف کی اس آخری رائے کہ انہوں نے یاجوج ماجوج کا مصداق سیتھین کے قبائل کو قرار دیا ہے ہم اس سے اتفاق نہیں کرتے۔ اس بحث کا تفصیلی بیان آئندہ اوراق میں مرقوم بحث ”یاجوج ماجوج اور ان کے حالات و واقعات پر ایک نظر“ کے بیان میں آ رہا ہے۔ (از مؤلف)

کو ہولناک اور سخت عذاب میں مبتلا کرے ان کو ہلاک کرے یا غلام بنا کر ان پر وحشیانہ مظالم کو روار کھے اس لئے اس بادشاہ کے مظالم بے پناہ اور اس کے تسخیر ممالک کا طریقہ سخت وحشیانہ تھا جیسا کہ گزشتہ سطور میں بیان ہو چکا ہے اس نے اپنے دور حکومت میں یروشلم (بیت المقدس) پر تین حملے کئے اور فلسطین کو تباہ و برباد کر کے تمام باشندوں کو موشیوں کی طرح ہنکا کر بابل لے گیا اور ایک یہودی مؤرخ جوزیفس کہتا ہے کہ کوئی سخت سے سخت بے رحم قضائی بھی اس وحشت و خون خواری کے ساتھ بھڑوں کو ذبح (ذبح خانہ) نہیں لے جاتا جس طرح نوکدند زبانی اسرائیل کو بابل میں ہنکا کر لے گیا۔“

(دائرة المعارف للبتانی)

بابل کی آشوری حکومت کی تباہی کے بعد اور بھی زیادہ مضبوط اور قاہر سلطنت ہو گئی تھی اور اسی زمانے میں قرب و جوار کی طاقتوں میں کسی کو بھی یہ جرأت نہیں تھی کہ وہ اس جابر حکومت کے قہر و ظلم کا استیصال کر سکیں لیکن فتح بیت المقدس کے کچھ عرصہ بعد بخت نصر مر گیا اور اس کا جانشین یونانی دس مقرر ہوا مگر اس نے حکومت کا تمام بھار شاہی خاندان کے ایک شخص بیل شازار پر ڈال دیا یہ شخص اگرچہ بہت عیاش اور ظالم تھا مگر بخت نصر کی طرح بہادر اور جری نہیں تھا اس کے زمانے میں بنی اسرائیل کے قیدیوں میں سے حضرت دانیال علیہ السلام نے اپنی حکیمانہ فراست سے بابلی دربار اور عیاشانہ زندگی کے خلاف تہدید و تنبیہ کی مگر اس نے کچھ شنوائی نہیں کی حتیٰ کہ انہوں نے حکومت کے

معاملات سے کنارہ کشی کر لی۔ تورات کے بیان کے مطابق اسی زمانہ میں یہ واقعہ پیش آیا کہ نبیل شازار نے اپنی ملکہ کے اکسانے پر ایک شب یہ حکم دیا کہ یروشلم سے جو ہیکل کے مقدس ظروف نبوکدزار لوٹ کر لایا تھا وہ لائے جائیں اور ان میں شراب پلائی جائے یہ جشن ہو رہا تھا کہ کسی غیبی ہاتھ نے بادشاہ کے سامنے دیوار پر ایک نوشتہ لکھ دیا تورات میں ہے:

”اسی گھڑی میں کسی آدمی کے ہاتھ کی انگلیاں ظاہر ہوئیں اور انہوں نے شمعدان کے مقابل بادشاہی محل کی دیوار کے گچ پر لکھا اور بادشاہ نے ہاتھ کا وہ سر جو لکھا تھا دیکھا تب بادشاہ کا چہرہ متغیر ہوا اور اس کے اندیشوں نے اسے گھبرا دیا اور نوشتہ جو لکھا گیا سو یہ ہے ”منی منی تقبل اور فرسین۔“

(دانیال نبی کا صحیفہ باب نمبر 5 آیات: 25)

تب بادشاہ نے گھبرا کر نجومیوں اور فال گیروں کو بلایا مگر کوئی اس کا مطلب نہ بتا سکا آخر ملکہ کے مشورہ سے حضرت دانیال علیہ السلام کو بلایا انہوں نے اول اس کے مظالم اور اس کی عیاشی کے خلاف پسند و نصیحت فرمائی پھر بتایا کہ تو نے چونکہ بیت المقدس کے ظروف کی توہین کر کے اس ظلم کی تکمیل کر دی اس لئے نوشتہ کا مطلب یہ ہے کہ خدا نے تیری مملکت کا حساب کیا اور اسے تمام کر ڈالا تو ترازو میں تولایا گیا اور کم نکلا تیری مملکت پارہ پارہ ہوئی اور مادیوں اور فارسیوں کو دے دی گئی۔

ادھر یہ واقعہ پیش آیا کہ اہل بابل عرصہ دراز نبیل شازار کے مظالم

سے چھٹکارا پانے کی تجاویز سوچ رہے تھے کہ ان کے بعض سرداروں نے مشورہ کیا کہ قریب کی زبردست طاقت ایران سے مدد حاصل کی جائے اور اس کے عادل فرماں روا سے یہ عرض کیا جائے کہ وہ ہم کو نیل شازار کے مظالم سے نجات دلائے اور اس کو یہ اطمینان دلایا جائے کہ اہل بابل ہر طرح سے اس کی مدد کرنے کو آمادہ ہیں چنانچہ 540 قبل مسیح میں بابلی سرداروں کا ایک وفد خورس کے پاس اس وقت پہنچا جب کہ وہ اپنی مشرقی مہم میں مصروف تھا خورس (سائرس) نے ان کا خیر مقدم کیا اور ان کو اطمینان دلایا کہ وہ اپنی اس مہم سے فارغ ہو کر ضرور بابل پر حملہ کرے گا اور ان کو نیل شازار جیسے ظالم و عیاش بادشاہ سے نجات دلائے گا۔

سائرس جب اپنی مہم سے فارغ ہو گیا تو حسب وعدہ اس نے بابل پر حملہ کر دیا تمام مورخین باتفاق کہتے ہیں کہ:

اس عہد میں بابل سے زیادہ ناقابل تسخیر کوئی مقام نہیں تھا اس لئے کہ اس شہر کی پناہ اس درجہ تہہ در تہہ موٹی اور مستحکم تھی کہ کوئی فاتح اس کی تسخیر کی جرأت نہیں کر سکتا تھا لیکن سائرس کی عدل گستری اور رحم کے حالات دیکھ کر بابل کی رعایا خود اس درجہ اس کی گرویدہ تھی کہ حکومت بابل کا ایک گورنر گوبرپس خود اس کے ہمراہ تھا اور بقول ہیروڈوٹس اسی ہی نے دریا میں نہر کاٹ کر اس کا بہاؤ دوسری جانب کر دیا اور دریا کی جانب فوج شہر میں داخل ہو گئی اور سائرس کے وہاں تک پہنچنے سے پہلے ہی شہر فتح ہو گیا اور نیل شازار مارا

گیا۔“ (۱) (۲)

بنی اسرائیل کی آزادی اور ہیکل کی تعمیر:

تورات کی شہادت یہ ہے کہ سائرس کا ظہور اور بابل کی فتح بنی اسرائیل کے لئے زندگی اور خوشحالی کا نیا پیغام تھی اور یہ ٹھیک اسی طرح ظہور میں آئی۔ جس طرح حضرت یسعیاہ علیہ السلام نبی نے ایک سو ساٹھ برس پہلے اور حضرت یرمیاہ علیہ السلام نے ساٹھ برس پہلے وحی الہی سے مطلع ہو کر خبر دے دی تھی چنانچہ سائرس نے حضرت دانیال علیہ السلام نبی کی نہایت توقیر کی۔ یہودیوں کو یروشلم میں بسنے کی اجازت دے دی نیز اپنی مملکت میں اعلان کیا:

”خدا نے مجھے حکم دیا ہے کہ یروشلم میں اس کے لئے ایک ہیکل بناؤں (یعنی قدیم برباد شدہ ہیکل سلیمان کو از سر نو تعمیر کروں) پس تمام لوگوں کو ہر طرح کا ساز و سامان اس کے لئے مہیا کرنا چاہیے۔“

اس نے سونے چاندی کے وہ تمام ظروف جو بنو کدندر ہیکل سے لوٹ کر لایا تھا بابل کے خزانہ سے نکلوائے اور یہودیوں کے ایک امیر شیش بضر کے حوالے کر دیئے کہ ہیکل کی تعمیر کے بعد اس میں بدستور رکھ دیئے جائیں گے۔“

(عزرائی کا صحیفہ باب اول)

۱. قصص القرآن از مولانا حفظ الرحمن سیوہاروی 104-105/2

۲۔ اس مقام پر تورات نے دارا کو فاتح بابل کہا ہے یہ سخت التباس ہے جو تورات کے بیان میں پیدا ہو گیا ہے اور جگہ جگہ خورس کی جگہ دارا اور دارا کی جگہ خورس (سائرس) کا ذکر کر کے معاملہ خلط ملط کر دیا ہے دراصل بابل کو پہلے خورس (سائرس) ہی نے فتح کیا ہے اس کے بعد جب اہل بابل نے بغاوت کر دی تو دارا نے دوبارہ حملہ کر کے اس بغاوت کو فرو کیا۔ (حاشیہ قصص القرآن از مولانا حفظ الرحمن سیوہاروی 105/2)

انہی حالات کا جائزہ لیتے ہوئے امام الہند مولانا ابوالکلام آزاد یوں رقم طراز ہیں:

”بابل کی فتح کے بعد سائرس کی عظمت تمام مغربی ایشیا میں مسلم ہو گئی۔ 539 قبل مسیح میں صرف اس کی تنہا شخصیت عظمت و حکمرانی کے عالمگیر تخت پر نمایاں نظر آتی ہے۔ بارہ برس پہلے وہ پارس کے پہاڑوں کا ایک گمنام انسان تھا لیکن اب ان تمام مملکتوں کا تنہا فرمانروا ہے جو صدیوں تک قوموں کی ابتدائی عظمتوں اور فتح مند یوں کا مرکز رہ چکی ہیں فتح بابل کے بعد وہ تقریباً دس برس تک زندہ رہا اور 529 قبل مسیح میں انتقال کر گیا۔“ (۱)

سائرس کے عقائد و نظریات:

کسی بھی شخصیت کو قرآن میں مذکور حضرت ذوالقرنین علیہ السلام کا مصداق ٹھہرانے کی متعلقہ بحث میں اس بات کی تحقیق ایک لازمی جزو ہے کہ معلوم کیا جائے کہ جس شخصیت کو قرآن میں مذکور حضرت ذوالقرنین علیہ السلام کا مصداق ٹھہرایا جائے اس کے عقائد و نظریات کیا ہیں؟ کیونکہ حضرت ذوالقرنین علیہ السلام کی مصدقہ شخصیت کو جہاں ان کے ساتھ بقیہ صفات میں مماثلت رکھنا ضروری ہے وہاں ان دونوں شخصیات کے عقائد و نظریات کا مماثل ہونا بھی ایک ضروری امر ہے۔ اس لئے سائرس کے مختصر ابتدائی حالات زندگی اور ان کے سلسلہ فتوحات کے تذکرہ کرنے کے بعد اب ہم ذیل میں ان کے عقائد و نظریات کو ذکر کرنے جا رہے ہیں اس سلسلہ تحقیق میں امام الہند ابوالکلام آزاد اور مولانا حفظ الرحمن سیوہاروی رحمہما اللہ کی تحقیق انتہائی قابل توجہ اور قابل تحسین ہے بلکہ دلائل و براہین کی قوت کے لحاظ سے یہ تسلیم

۱. ترجمان القرآن از امام الہند ابوالکلام آزاد: 469/2

کرنا پڑتا ہے کہ ان کی تحقیق بلاشبہ صحیح اور قرآن کے بیان کردہ اوصاف اور تاریخی حقائق کی مطابقت کے پیش نظر ہر طرح سے لائق ترجیح ہے اور تحقیق ہذا میں ان کا نکتہ نظر علمائے سلف سے بالکل مختلف ہے لیکن اس اختلاف کے باوجود جب اس معاملہ میں ان کی تحقیق کا غور و خوض اور بنظر غائر مطالعہ کیا جائے تو قاری اس کی صحت کو تسلیم کئے بغیر نہیں رہ سکتا۔ اب ذیل میں سائرس کے عقائد و نظریات کے حوالہ سے امام الہند مولانا ابوالکلام آزاد اور مولانا حفظ الرحمن سیوہاروی رحمہ اللہ کی تحقیق ہدیہ قارئین کی جا رہی ہے:

سائرس کا مذہب:

مولانا حفظ الرحمن سیوہاروی رحمہ اللہ یوں رقمطراز ہیں:

”خوس (سائرس) کے مذہب کے متعلق تورات اور تاریخ دونوں متفق ہیں کہ جس طرح اس نے ایران کے منقسم حصوں اور چھوٹی چھوٹی ریاستوں کو متحد کر کے ایک بڑی شہنشاہیت قائم کی اور دوسروں کی سطوت و حکومت کے تابع ہونے کے بجائے بابل و نینوی کی زبردست طاقتوں کو اپنا تابع فرمان بنایا اور جس طرح وقت کے جابر و قاہر شہنشاہوں کے برعکس اس نے عدل و رحم پر اپنی حکومت کو مستحکم اور استوار کیا اسی طرح وہ دین و مذہب کے بارے میں بھی ایران کے مروجہ مذہب کے خلاف دین حق کا تابع اور ایمان باللہ اور توحید الہی کا داعی تھا۔“

چنانچہ عزرا (عزیر علیہ السلام) کی کتاب میں تعمیر بیت المقدس سے متعلق اس کا واضح اور صاف اعلان مذکور ہے:

”اور شاہ فارس خوس (سائرس) کی سلطنت کے پہلے برس میں اس

خاطر کہ خداوند کا کلام جو یرمیاہ علیہ السلام کے منہ سے نکلا تھا پورا ہوا۔
 خداوند نے شاہ فارس خورس (سائرس) کا دل ابھارا کہ اس نے اپنی
 تمام مملکت میں یہ منادی کرائی اور اسے قلمبند بھی کرایا فرمایا ”شاہ
 فارس خورس ”سائرس“ یوں فرماتا ہے کہ خداوند آسمان کے خدا نے
 زمین کی ساری ملکیتیں مجھے بخشیں اور مجھے حکم کیا ہے کہ یروشلم کے بیچ جو
 یہوداہ میں ہے اس کا خدا اس کے ساتھ ہو اور وہ یروشلم کو جو شہر یہوداہ
 ہے جائے اور خداوند اسرائیل کے خدا کا گھر بنائے کہ وہی خدا ہے جو
 یروشلم میں ہے۔“

(عزرائی کا صحیفہ باب نمبر 1 آیات نمبر 4-1)

ایک دوسرے مقام پر بائبل میں سائرس کے یہ الفاظ مذکور ہیں:
 ”مجھ خورس (سائرس) بادشاہ نے خدا کے گھر کی بابت جو یروشلم میں
 ہے حکم کیا کہ وہ گھر اور وہ مکان جہاں قربانیاں کرتے ہیں بنایا جائے
 اور خدا کے گھر کے سنہرے اور وہ پہلے برتن بھی جنہیں نبوکدنذر یروشلم
 کی ہیکل میں سے نکال لایا اور یروشلم کے ہیکل میں اپنی اپنی جگہ میں
 پہنچائے جائیں اور خدا کے گھر میں رکھ دیئے جائیں۔“

(باب نمبر 6 آیات نمبر 5-3)

خورس (سائرس) کی منادی اور نوشتہ کے نشان زدہ جملوں کو پڑھئے
 اور پھر فیصلہ کیجئے کہ ان مضامین میں صرف یہ اعلان نہیں ہے کہ یہود
 کو نجات دلا کر بیت المقدس کی تعمیر کی بھی اجازت دی جاتی ہے بلکہ
 اس سے زیادہ یہ بھی ہے کہ مجھ کو خدا نے یہ حکم دیا ہے کہ میں اس کا گھر
 دوبارہ تعمیر کروں اور یہ کہ خدا اسی ہستی کا نام ہے جو یروشلم کا خدا ہے

اور بیت المقدس خدا کا مقدس گھر ہے۔

اب اسی کے ساتھ اس کے جانشین دارائے اول کا وہ فرمان بھی ملاحظہ ہو جو یہودیوں کی اس عرض کے جواب میں دیا گیا ہے جس میں بعض صوبہ داروں کی شکایت کی کہ وہ بیت المقدس کی تعمیر میں آڑے آتے ہیں دارالکھتا ہے:

”پس نہر پار کے صوبہ دار تمنی اور شتر بوزنی اور ان کے افار سکی رفیق جو نہر پار ہوں تم وہاں سے دور ہو جاؤ تم اس بیت اللہ کے کام میں دست اندازی مت کرو یہودیوں کا ناظم اور یہودیوں کے بزرگ لوگ خدا کے گھر کو اس کی جگہ تعمیر کریں۔ پر وہ خدا جس نے اپنا نام وہاں رکھا ہے سب بادشاہوں اور لوگوں کو اس حکم کو بدل کے خدا کا وہ گھر جو یر و شلم میں ہے بگاڑنے کو ہاتھ بڑھاتے ہوں غارت کرے پس دارا حکم دے چکا اس پر جلد عمل کرنا چاہیے۔“

(عزرائی کا صحیفہ باب نمبر 6)

اس فرمان دارا نے بلند آہنگی کے ساتھ یہ ظاہر کیا ہے کہ بیت المقدس بلاشبہ بیت اللہ ہے اور وہ بددعا کرتا ہے کہ بادشاہ ہو یا معمولی شخص جو بھی اس بیت اللہ کو خراب کرنے کا ارادہ کرے خدا اس کو غارت کر دے۔

تورات کی ان صاف اور واضح شہادتوں کے بعد ”خو رس“ (سائرس) کا مسلمان ہونا ظاہر کرتی ہیں۔

اب چند تاریخی شہادتیں بھی قابل مطالعہ ہیں:

دارا نے اپنے زمانہ حکومت میں ایک اہم تاریخی کام یہ کیا تھا کہ

پہاڑوں کی مضبوط چٹانوں پر کتبے نقش کرادیئے تھے جو اس کے اور خورس (سائرس) کے عہد زریں کو روشنی میں لاتے تھے ان مختلف کتبات میں سے ایک کتبہ ایران کے مشہور شہر اصطخر میں دریافت ہوا ہے یہ کتبہ قدیم تاریخ کا نادر ذخیرہ سمجھا جاتا ہے کیونکہ اس میں دارا نے اپنے تمام مفتوحہ ممالک اور صوبوں کے نام تک گنا دیئے ہیں اور ایسی تفصیلات دی ہیں جن سے اس کے مذہب و عقیدہ اور طریق حکومت تک کی روشنی پڑتی ہے۔ چنانچہ اسی کتبہ میں دارا کا یہ عقیدہ مذکور ہے:

”خدائے برتر ایہور موزدہ ہے اسی نے زمین پیدا کی اسی نے آسمان بنایا اسی نے انسان کی سعادت بنائی اور وہی ہے جس نے دارا کو بہت سے لوگوں کا تنہا حکمران اور آئین ساز بنایا۔“

”ایہور موزدہ نے اپنے فضل و کرم سے مجھے بادشاہت دی اور اسی کے فضل سے میں نے زمین میں امن و امان قائم کیا میں ایہور موزدہ سے دعا کرتا ہوں کہ مجھے میرے خاندان کو اور ان تمام ملکوں کو محفوظ رکھے اے ایہور موزدہ میری دعا قبول کر۔“

”اے انسان! ایہور موزدہ کا تیرے لئے حکم ہے کہ برائی کا دھیان نہ کر، صراطِ مستقیم کو نہ چھوڑ، گناہ سے بچتا رہ۔“

دارا کے کتبات میں اصطخر کے کتبہ سے بھی زیادہ اہمیت اس کے کتبہ بے ستون کو حاصل ہے اس میں اس نے گوماتہ مجوسی کی بغاوت اور اپنے سریر آرائے سلطنت ہونے کا واقعہ تفصیل کے ساتھ تحریر کیا ہے۔

دارا نے اس کتبہ میں گوماتہ کو گوموش (مجوی) اور اس کے مقابلے میں کامیابی حاصل ہونے کو ایہور موزدہ کے فضل کی جانب منسوب کیا ہے اور ہیر وڈوٹس اور دوسرے یونانی مؤرخ یہ اور اضافہ کرتے ہیں کہ دارا کے خلاف یہ بغاوت میڈیا (ایران) کے قدیم مذہب کے پیروؤں (مجوسیوں) کی جانب سے ہوئی تھی دارا کے زمانے میں گوماتہ کے علاوہ پر اور تش اور چترت خمہ اور مجوسیوں (موگوشوں) نے علم بغاوت بلند کیا اور دارا کے ہاتھ سے پہلا ہمدان میں اور دوسرا اربیل میں قتل ہوا۔

((دائرة المعارف للبستانی (ایران))

پھر خورس (سائرس) اور دارا کے ”مومن“ ہونے اور ایران کے قدیم مذہب ”مجوسی“ سے بیزار رہنے پر سب سے بڑی شہادت دارا کا وہ تبلیغی اعلان ہے جو اس نے دانیال علیہ السلام کے دشمنوں کے خلاف اس وقت شائع کیا تھا جب کہ دانیال نبی کو ان کے دشمنوں نے شیر ببر کے سامنے ڈال دیا تھا اور دانیال معجزانہ طور پر صحیح و سالم بچ گئے تھے:

”تب دارا بادشاہ نے ساری قوموں اور گروہوں اور اہل لغت کو جو روئے زمین پر بستے تھے نامہ لکھا ”تمہاری سلامتی ترقی پائے میں یہ حکم کرتا ہوں کہ میری مملکت کے ہر ایک صوبے کے لوگ دانی ایل کے خدا کے آگے ترساں ولرزائاں ہوں کیونکہ یہ وہی زندہ خدا ہے جو ہمیشہ قائم اور اس کی سلطنت لازوال ہے اور آخر تک رہے گی وہی چھڑاتا اور بچاتا ہے اور آسمان و زمین میں وہی نشانیاں دکھلاتا اور عجائب و غرائب کرتا ہے اسی نے دانی ایل کو شیر ببروں کے جنگل سے

چھڑایا ہے پس یہ دانی ایل دارا کی سلطنت اور خورس (سائرس) فارس کی سلطنت میں کامیاب رہا۔“

(دانیال نبی کی کتاب باب نمبر 6 آیات نمبر 25-28)

”ان تاریخی مصادر سے یہ بخوبی واضح ہوتا ہے کہ دارا اور اس کے پیشتر و خورس (سائرس) کا مذہب ایران کے قدیم مذہب ”موگوش“ (۱) (مجوسی مذہب) سے جدا اور مخالف تھا اور یہ کہ دارا جس ہستی کو ایہور موزدہ کہہ کر پکارتا ہے اور اس کے جو اوصاف بیان کرتا ہے اس سے یہ صاف معلوم ہوتا ہے کہ وہ اور اس کا پیشتر و ”دین برحق“ پر تھے اور عربی کا ”اللہ“ سریانی کا ”ایوہیم“ اور عبرانی کا ”ایل“ اور ایران کا ”ایہور موزدہ“ ایک ہی مقدس ہستی کے نام ہیں کیونکہ دارا کہتا ہے کہ وہی یکتا اور بے ہمتا ہے اور وہی خالق کائنات ہے اور خیر و شر تنہا اسی کے ہاتھ میں ہے نیز وہ توحید خالص پر ایمان کے ساتھ ساتھ آخرت پر ایمان رکھتا اور صراطِ مستقیم کی تلقین اور گناہوں سے اجتناب کی تعلیم کا اظہار کرتا تھا اور ظاہر ہے کہ عقائد کی یہ تفصیلات مجوسی مذہب کے بالکل خلاف ہیں اور اسی لئے دارا مجوسیوں پر کامیابی حاصل کرنے کو ایہور موزدہ کا فضل و کرم قرار دیتا ہے۔“ (۱)

اسی طرح اب ہم ذیل میں امام الہند مولانا ابوالکلام آزاد کی سائرس کے متعلق رائے کو نقل کر رہے ہیں جس کا اظہار انہوں نے اپنی معرکہ الآراء کتاب ترجمان القرآن

(۱)۔ موگوش فارسی لفظ ہے اور مجوش اس کا معرب ہے

۱۔ قصص القرآن از مولانا حفظ الرحمن سیوہاروی: 106-108/2

میں تفصیلاً کیا ہے تو سائرس کے متعلق تحقیق میں ان کے عقائد و نظریات کی مکمل بحث کو یہاں ہدیہ قارئین کیا جا رہا ہے موسوف یوں رقم طراز ہیں:

سائرس کے دین کا تعین:

”لیکن اب سوال یہ پیدا ہوتا ہے کہ سائرس کے دینی عقائد کے بارے میں ہماری کیا معلومات ہیں۔ تاریخی حیثیت سے یہ بات قطعی ہے کہ سائرس زردشت کا پیرو تھا جسے یونانیوں نے زاروستر کے نام پکارا ہے اتنا ہی نہیں بلکہ غالباً اور میڈیا میں نئی شہنشاہی کی بنیاد ہی نہیں رکھی تھی بلکہ قدیم مجوسی دین کی جگہ نئے روشن دین کی بھی تخم ریزی کی تھی وہ ایران میں نئی شہنشاہی اور نئے دین دونوں کا بانی تھا۔“

زردشت کے ظہور کا زمانہ:

”زردشت کی ہستی کی طرح اس کے ظہور کا زمانہ اور محل بھی تاریخ کا ایک مختلف فیہ موضوع بن گیا ہے اور انیسویں صدی کا مختلف نظریوں اور قیاسوں کے رد و کد میں بسر ہو چکا ہے۔ بعضوں کو اس کی تاریخی ہستی ہی سے انکار ہوا۔ بعضوں نے شاہنامہ کی روایت کو ترجیح دی اور گشتاسپ والا قصہ تسلیم کر لیا۔ بعضوں نے اس کا زمانہ ایک ہزار برس قبل مسیح قرار دیا۔ بعضوں نے یہ مدت دو ہزار برس قبل مسیح تک بڑھا دی۔ اسی طرح محل کے تعین میں بھی اختلاف ہوا، بعضوں نے باختر، بعضوں نے خراسان، بعضوں نے میڈیا اور شمالی ایران قرار دیا۔ لیکن اب بیسویں صدی کی ابتداء سے اکثر محققین تاریخ گلدز کی رائے پر متفق ہو گئے ہیں اور عام طور پر تسلیم کر لیا گیا ہے کہ زردشت کا

زمانہ وہی تھا جو سائرس کا تھا اور گشتاسپ والی روایت اگر صحیح ہے تو اس سے مقصود وہی گشتاسپ ہے جو دارا کا باپ اور ایک صوبے کا گورنر تھا۔ زردشت کا ظہور شمال مغربی ایران یعنی آذربائیجان میں ہوا جسے اوستا کے حصہ ”ویندی داد“ میں ”ایریانہ ویجو“ سے تعبیر کیا ہے البتہ کامیابی باختر میں ہوئی جس کا گورنر گشتاسپ تھا۔

اس تحقیق کے مطابق زردشت کا سال وفات تقریباً 550 قبل مسیح سے لے کر 583 قبل مسیح تک ہونا چاہیے اور سائرس کی تخت نشینی بالاتفاق 550 قبل مسیح میں ہوئی۔ یعنی زردشت کی وفات سے بیس سال بعد، یا عین اسی سال۔

سائرس دین زردشتی کا پہلا حکمران تھا:

لیکن اگر سائرس زردشت کا معاصر تھا تو کیا کوئی براہ راست تاریخی شہادت موجود ہے جس سے اس کا دین زردشتی قبول کرنا ثابت ہو؟ نہیں ہے لیکن اگر وہ تمام قرائن جمع کئے جائیں جو خود تاریخ کی روشنی نے مہیا کر دیئے ہیں تو یقیناً ایک بالواسطہ شہادت نمایاں ہو جاتی ہے اور اس میں کوئی شبہ باقی نہیں رہتا کہ سائرس نہ صرف دین زردشتی پر عمل پیرا تھا بلکہ اس کا پہلا حکمران داعی تھا اور اس نے یہ ورثہ اپنے جانشینوں کے لئے چھوڑا جو دو سو برس تک بلا استثناء دین زردشتی پر عمل پیرا رہے۔

اس سلسلہ میں سب سے زیادہ روشنی جن واقعات سے پڑتی ہے وہ دو ہیں اور دونوں کی تاریخی نوعیت مسلم ہے پہلا واقعہ ”گوماتہ“ کی بغاوت کا ہے جو سائرس کی وفات کے آٹھ برس بعد ظہور میں آیا۔ دوسرے دارا

کے کتبے ہیں جن سے اس کے دینی عقائد کی نوعیت آشکارا ہو گئی ہے۔ سائرس کا بالاتفاق 529 قبل مسیح انتقال ہوا۔ اس کے بعد اس کا بیٹا کم بی سیز (کبوجیہ یا کیقباد) تخت نشین ہوا۔ اس نے 525 قبل مسیح میں مصر فتح کیا۔ لیکن ابھی مصر ہی میں تھا کہ معلوم ہوا کہ ایران میں بغاوت ہو گئی ہے اور ایک شخص ”گوماتہ“ نامی نے اپنے آپ کو سائرس کا دوسرا لڑکا سمرڈیز (فارسی: بردیہ) مشہور کر دیا ہے جو بہت پہلے مر چکا تھا یا مار ڈالا گیا تھا۔ (کم بی سیز) یہ خبر سن کر مصر سے لوٹا لیکن ابھی شام میں تھا کہ 522 قبل مسیح میں اچانک انتقال کر گیا۔ اب چونکہ سائرس کی براہ راست نسل سے کوئی شہزادہ موجود نہ تھا اس لئے اس کا عم زاد بھائی دارا بن گشتاسپ تخت نشین ہو گیا۔ دارا نے بغاوت فرو کی۔ گوماتہ کو قتل کیا اور نئی مملکت کو اس کے عروج و کمال تک پہنچا دیا دارا کی تخت نشینی بالاتفاق 521 قبل مسیح میں ہوئی پس اس کا عہد سائرس کے انتقال سے آٹھ برس بعد شروع ہو گیا تھا۔

یونانی مؤرخوں کی شہادت موجود ہے کہ یہ بغاوت میڈیا کے قدیم مذہب کے پیروؤں کی بغاوت تھی اور خود دارا اپنے کتبے بے ستون میں ”گوماتہ“ کو ”گوموش“ لکھتا ہے یعنی مجوسی اور مجوسی مذہب سے مقصود قدیم مذہب ہے۔ (۱)

(۱)۔ موش کا لفظ ایک جگہ اوستا میں بھی آیا ہے اور یہ بات اب قطعی طور پر تسلیم کر لی گئی ہے کہ ”موش“ سے مقصود میڈیا کے اس مذہب کے پیرو ہیں جو زردشت کے ظہور سے پہلے وہاں رائج تھا۔ چونکہ میڈیا کے باشندے بابل اور شام میں موش مشہور ہو گئے تھے اس لئے عربوں میں بھی یہی نام مشہور ہو گیا اور موش نے مجوسی کی شکل اختیار کر لی پھر تمام ایرانیوں کو مجوس کہنے لگے۔ زردشتی اور غیر زردشتی کا امتیاز باقی نہ رہا۔ حالانکہ اصلاً مجوسی زردشتیوں کے مخالف تھے۔

تاریخ میں اس کا بھی سراغ ملتا ہے کہ پرانے مذہب کے پیروؤں کی سرکشی اس کے بعد بھی جاری رہی۔ چنانچہ دوسری بغاوت ”پراوتش“ نامی مجوس نے کی تھی جسے دارا نے ہمدان میں قتل کیا اور تیسری ”چترت خمہ“ نامی نے جواربل میں قتل ہوا۔

دوسرا واقعہ دارا کے کتبوں سے روشنی میں آیا ہے یہ دنیا کی خوش قسمتی ہے کہ دارا نے بعض کتبے پہاڑوں کی محکم چٹانوں پر نقش کرائے جنہیں سکندر کا حملہ بھی برباد نہ کر سکا ان میں سب سے اہم کتبہ بے ستون تھا۔ جس میں دارا نے گوماتہ مجوسی کی بغاوت اور اپنی تخت نشینی کی سرگزشت قلمبند کی ہے دوسرا اصطخر کا ہے جس میں اپنے تمام ماتحت ممالک کے نام گنوائے ہیں ان دونوں میں وہ بار بار ”اہور موزدہ“ کا نام لیتا ہے اور اپنی تمام کامرانیوں کو اس کے فضل و کرم سے منسوب کرتا ہے، اور ظاہر یہ ہے کہ ”اہور موزدہ“ زردشت کی تعلیم کا ”اللہ“ ہے۔

ان دونوں واقعات پر ایک تیسرے واقعہ کا بھی ذکر کر دینا چاہیے یعنی تاریخ میں کوئی اشارہ اس کا نہیں ملتا کہ کم بی سیر نے کوئی نیا دین قبول کیا تھا یا دارا کو کوئی اس طرح کا معاملہ پیش آیا تھا۔ ہیروڈوٹس نے دارا کی وفات سے پچاس برس بعد اپنی تاریخ لکھی تھی۔ (۱)

اس کے لئے دارا کے عہد کے واقعات بالکل قریبی زمانے کے واقعات تھے اور لیڈیا میں فارسی حکومت قائم ہو جانے کی وجہ

(۱)۔ دارا کی وفات بالاتفاق 486 قبل مسیح میں ہوئی، اور ہیروڈوٹس 484 قبل مسیح میں پیدا ہوا تھا۔ یعنی

دارا کی وفات سے صرف دو سال بعد۔

یونانیوں اور فارسیوں کے تعلقات بھی روز بروز بڑھ رہے تھے۔ تاہم وہ کسی ایسے واقعہ کا ذکر نہیں کرتا۔ پس سائرس کی وفات اور دارا کی تخت نشینی کے درمیان آٹھ برس کی جو مدت گزری ہے ہم وثوق کے ساتھ کہہ سکتے ہیں کہ اس عرصہ میں کسی نئی مذہبی دعوت کے ظہور و قبول کا کوئی واقعہ نہیں گزرا۔

اب غور کریں ان واقعات کا لازمی نتیجہ کیا نکلتا ہے؟ اگر سائرس کے بعد کم بی سیز اور دارا نے کوئی نئی دعوت قبول نہیں کی تھی اور دارا دین زردشتی پر عامل تھا تو کیا اس سے ثابت نہیں ہو رہا کہ دارا اور کم بی سیز سے پہلے زردشتی دین خاندان میں آچکا ہے؟ اگر سائرس کی وفات کے چند سال بعد قدیم مذہب کے پیرو اس لئے بغاوت کرتے ہیں کہ کیوں ایک نیا مذہب قبول کر لیا گیا ہے تو کیا یہ اس بات کا ثبوت نہیں ہے کہ سائرس نیا مذہب قبول کر چکا تھا اور تبدیلی مذہب کا معاملہ نیا نیا پیش آیا تھا؟ پھر اگر زردشت سائرس کا معاصر تھا تو کیا اس بات کا مزید ثبوت نہیں ہے؟ کہ سب سے پہلے سائرس ہی نے یہ دعوت قبول کی تھی اور وہ فارس اور میڈیا کا نیا شہنشاہ بھی تھا اور نئی دعوت کا پہلا حکمران داعی بھی۔

زردشت اور سائرس:

اتنا ہی نہیں بلکہ ہم غور کرتے ہیں تو اس زنجیر کی کڑیاں اور آگے تک بڑھ جاتی ہیں البتہ ہم اسے ایک قیاس سے زیادہ کہنے کی جرأت نہیں کریں گے اگر سائرس زردشت کا معاصر تھا اور سائرس کا ابتدائی

زمانہ خاندان سے الگ اور گمنامی میں بسر ہوا تو کیا اسی زمانہ میں دونوں شخصیتیں ایک دوسرے کے قریب نہیں پہنچ جاتیں؟ اور کیا ایسا نہیں سمجھا جاسکتا کہ اسی زمانہ میں سائرس زردشت کی تعلیم و صحبت سے بہرہ مند ہوا؟ سائرس کی ابتدائی زندگی سرگزشت تاریخ کی ایک گمشدہ داستان ہے پھر کیا اس داستان کا سراغ ہمیں ان دونوں شخصیتوں کی معاصرات کے واقعہ میں نہیں مل جاتا؟

مورخ زینوفن نے سائرس کی ابتدائی زندگی کا افسانہ ہمیں سنایا ہے اس افسانہ میں ایک پراسرار شخص کی پرچھائیں صاف نظر آرہی ہیں جو دشت و جبل کے اس پروردہ قدرت کو پیش آنے والے کارناموں کے لئے تیار کر رہا تھا۔ کیا اس پرچھاؤں میں ہم خود زردشت کی مقدس شخصیت کی نمود نہیں دیکھ رہے؟ اگر زردشت کا ظہور شمال مغربی ایران میں ہوا تھا اور اگر سائرس کی ابتدائی زندگی گمنامی کا زمانہ بھی شمالی کوہستانوں میں بسر ہوا تو کیوں یہ دونوں کڑیاں باہم مل کر ایک گمشدہ داستان کا سراغ نہ بن جائیں؟

سائرس کی شخصیت وقت کے تمام ذہنی اور اخلاقی رجحانات کے برخلاف ایک انقلاب انگیز شخصیت تھی ایسی شخصیت کسی انقلاب انگیز داعی کی دعوت ہی سے پیدا ہو سکتی ہے اور صاف نظر آ رہا ہے کہ وہ داعی شخصیت زردشت ہی کی تھی۔ بہر حال سائرس نے اپنی ابتدائی گمنامی کے عہد میں نئی دعوت قبول کی ہو، یا تخت نشینی کے بعد لیکن یہ قطعی ہے کہ وہ دین زردشتی پر عامل تھا۔

دین زردشتی کی حقیقی تعلیم:

لیکن اگر ذوالقرنین دین زردشت پر عامل تھا اور قرآن ذوالقرنین کے ایمان باللہ اور ایمان بالآخرت کا اثبات کرتا ہے اتنا ہی نہیں بلکہ اسے ملہم من اللہ قرار دیتا ہے تو کیا اس سے یہ لازم نہیں آتا کہ زردشت کی تعلیم دین حق کی تعلیم تھی؟ یقیناً لازم آتا ہے لیکن کوئی وجہ نہیں کہ اس معاملے سے بچنے کی ہم کوشش کریں۔ کیونکہ یہ حقیقت اب پوری طرح روشنی میں آچکی ہے کہ زردشت کی تعلیم سراسر خدا پرستی اور نیک عملی کی تعلیم تھی اور آتش پرستی اور ثنویت کا اعتقاد اس کا پیدا کیا ہوا اعتقاد نہیں ہے بلکہ قدیم مجدد مجوسیت کا رد عمل ہے۔

جس طرح روم کی مسیحیت قدیم رومی بت پرستی کے رد عمل سے محفوظ نہ رہ سکی اسی طرح زردشت کی خالص خدا پرستانہ تعلیم قدیم مجوسیت کے رد عمل سے بچ نہ سکی۔ خصوصاً ساسانی عہد میں جب وہ ازسرنو مدون ہوئی تو اصل تعلیم سے بالکل ایک مختلف چیز بن چکی تھی۔

میڈیا کا قدیم مذہب:

زردشت کے ظہور سے پہلے فارس اور میڈیا کے باشندوں کے عقائد کی نوعیت بھی وہی تھی جو انڈوپوروپین آریاؤں کی تمام دوسری شاخوں کی رہ چکی ہے۔ ہندوستان کے آریوں کی طرح ایران کے آریوں میں بھی پہلے بظاہر قدرت کی پرستش شروع ہوئی۔ پھر سورج کی عظمت کا تصور پیدا ہوا پھر زمین میں آگ نے سورج کی قائم مقامی کر لی کیونکہ تمام مادی عناصر میں روشنی اور حرارت کا سرچشمہ

وہی تھی۔ یونانیوں میں ایسے دیوتاؤں کا تصور پیدا ہوا جن سے اچھائی اور برائی دونوں ظہور میں آتی تھیں لیکن ایرانیوں کے تصور نے دیوتاؤں کو دو متقابل قوتوں میں تقسیم کر دیا۔

ایک قوت پاک روحانی ہستیوں کی تھی جو انسان کو زندگی کی تمام خوشیاں بخشی تھی دوسری قوت برائی کے عفریتوں کی تھی جو نوع انسان کے جانی دشمن تھے روحانی ہستیوں کی نمود روشنی میں ہوئی اور شیطانوں کی تاریکی میں۔ نور و ظلمت کی یہی کشمکش ہے جس سے تمام اچھے برے حوادث ظہور میں آتے ہیں چونکہ روشنی پاک روحانیتوں کی نمود ہے اس لئے ہر طرح کی عبادتیں اور قربانیاں اسی کے لئے ہونی چاہئیں اس روشنی کا مظہر آسمان میں سورج اور زمین میں آگ تھی۔

اچھائی و برائی کا جس قدر تصور تھا وہ یونانیوں کی طرح صرف مادی زندگی کی راحتوں اور محرومیوں ہی میں محدود تھا روحانی زندگی اور اس کی سعادت و شقاوت کا کوئی تصور پیدا نہیں ہوا تھا۔

آگ کی پرستش کی قربان گاہیں بنائی جاتی تھیں اور اس کے خاص پجاریوں کا ایک مقدس گروہ بھی پیدا ہو گیا تھا اس کے افراد ”موگوش“ کے لقب سے پکارے جاتے تھے آگے چل کر اسی لقب نے آتش پرستی کا مفہوم پیدا کر لیا۔

زردشت کی تعلیم:

لیکن زردشت نے ان تمام عقائد سے انکار کر دیا ہے اس نے خدا

پرستی روحانی سعادت و شقاوت اور آخرت کی زندگی کا عقیدہ پیدا کیا اس نے کہا یہاں نہ تو خیر کی بہت روحانی ہستیاں ہیں نہ شر کے بہت سے عفریت یہاں صرف ایک ”اہور موزدہ“ کی ہستی ہے جو یگانہ ہے، نور ہے، قدوس ہے، حق ہے، حکیم ہے، قدیر ہے اور تمام کائنات ہستی کی خالق ہے کوئی ہستی نہیں جو اس کی مثل ہو یا اس کے ہمتا ہو یا اس کی شریک ہو تم نے جن روحانی قوتوں کو خیر کا خالق سمجھ رکھا ہے وہ خالق و قادر نہیں ہیں۔ ”اہور موزدہ“ کے پیدا کئے ہوئے ہیں۔ ”امش سپند“ ہیں یعنی ملائکہ ہیں اور شرکاء کا ذریعہ دیوتاؤں کی خوفناک قوت نہیں ہے بلکہ ”ازرومین“ (اہرمن) کی ہستی ہے یعنی شیطان کی ہستی ہے یہ اپنی دوسوہ اندازیوں سے انسان کو تاریکی کی طرف لے جاتی ہے۔

تعلیم کی عملی خصوصیت:

زردشت کی تعلیم کا عملی پہلو سب سے زیادہ اہم ہے یونانیوں کی طرح اس کا اخلاقی تصور مذہب سے الگ نہیں تھا بلکہ عین مذہب میں تھا اس نے مذہب کو محض ایک قومی اور ملکی مذہب کی شان نہیں دی بلکہ انفرادی زندگی کا روزانہ دستور العمل بنادیا۔ نفس کی طہارت اور اعمال کی درستگی اس کی تعلیم کا اصلی محور ہے انسانی زندگی کا ہر خیال، ہر قول، ہر فعل ضروری ہے کہ اس کے معیار پر پورا اترے۔ ”فکر کی راستی، گفتار کی راستی اور کردار کی راستی“ پرستاران اہور موزدہ کے لئے تین بنیادی اصول تھے۔ پروفیسر گرینڈی کے لفظوں میں اس کا مذہب

حقیقت اور عمل کا مذہب تھا یونانی مذہب کی طرح محض رسموں اور ریتوں کا مذہب نہ تھا اس نے مذہب کو ایرانیوں کی روزمرہ زندگی کی ایک حقیقت بنادیا اور اخلاق اس مذہب کا مرکزی عنصر تھا۔

عبادت کا تصور:

اس کی عبادت کا تصور ہر طرح کے اصنامی اثرات سے پاک تھا عبادت ہمیں اس لئے نہیں کرنی چاہیے کہ خدا کے غضب و انتقام سے بچیں بلکہ اس لئے کہ برکتیں اور سعادتیں حاصل کریں۔ اگر ہم اہور مزوڑہ کی عبادت نہیں کریں گے تو وہ ہمیں یونانی اور ہندوستانی دیوتاؤں کی طرح اپنے غضب کا نشانہ نہیں بنائے گا۔ لیکن خود ہم سعادت سے محروم رہ جائیں گے۔

آخرت کی زندگی:

اس کی تعلیم کا سب سے زیادہ نمایاں پہلو آخرت کی زندگی کا اعتقاد تھا وہ کہتا تھا کہ انسان کی زندگی صرف اتنی ہی نہیں ہے جتنی اس دنیا میں گزرتی ہے اس کے بعد بھی ایک زندگی پیش آئے گی اس زندگی میں دو عالم ہوں گے ایک اچھائی اور سعادت کا۔ دوسرا برائی اور شقاوت کا۔ جن لوگوں نے اس زندگی میں نیک عمل کئے ہوں گے وہ پہلے عالم میں جائیں گے جنہوں نے برے عمل کئے ہیں دوسرے عالم میں اور اس کا فیصلہ اس دن ہوگا جسے وہ ”آخری فیصلہ“ کا دن قرار دیتا ہے۔

بقائے روح کا مسئلہ اس کے مذہب کی بنیادی چٹان ہے۔ انسان فانی ہے مگر اس کی روح فانی نہیں وہ اس کے مرنے کے بعد بھی باقی

رہتی ہے اور ثواب و عتاب کے دو عالموں میں سے کسی ایک عالم میں داخل ہو جاتی ہے۔

پیروان زردشت کا اخلاقی تقدم:

موجودہ عہد کے تمام محققین تاریخ اس پر متفق ہیں کہ زردشت کی تعلیم نے انسان کے اخلاقی اور فکری ارتقاء میں نہایت موثر حصہ لیا ہے اس نے پانچ سو برس قبل مسیح ایرانیوں کو اخلاقی پاکیزگی کی ایک ایسی سطح پر پہنچا دیا جہاں سے ان کے معاصر یونانیوں اور رومیوں کی زندگی بہت ہی پست دکھائی دیتی ہے۔ ایک ایسا مذہب جس کی تعلیم کا رخ مکمل طور پر انفرادی زندگی کی پاکیزگی کی طرف تھا اور جو اپنے پیروؤں کی اخلاقی روش کے لئے نہایت بلند مطالبے رکھتا تھا، ضروری تھا کہ اعمال و خصائل کے بہتر سانچے میں ڈھال دے اور تاریخ شہادت دے رہی ہے کہ اس نے ڈھال دیئے تھے۔ یہ شہادت کن لوگوں کے قلم سے نکلی ہے؟ ان لوگوں کے قلم سے جو کسی طرح بھی ایرانیوں کے دوست نہیں سمجھے جاسکتے۔ پانچویں اور چوتھی صدی قبل مسیح کا تمام زمانہ ایرانیوں اور یونانیوں کی مسلسل آویزش کا زمانہ رہا ہے اور ہیروڈوٹس اور زینوفن نے جب تاریخیں لکھی ہیں تو یونان کے حریفانہ جذبات پوری طرح ابھرے ہوئے تھے تاہم ہم دیکھتے ہیں کہ وہ ایرانیوں کی اخلاقی فضیلت سے انکار نہیں کر سکتے۔ انہیں ماننا پڑتا ہے کہ ان میں بعض ایسی عظیم فضیلتیں ہیں جو یونانیوں میں نہیں پائی جاتیں ہم یہاں پروفیسر گرینڈی کے الفاظ پھر مستعار لیں گے کہ

”ایرانی سچائی اور دیانت کی ایسی فضیلتیں رکھتے تھے جو اس عہد کی قوموں میں عام طور پر دکھائی نہیں دیتیں۔“

ان کی راست بازی، حمدی، شجاعت اور بلند نظری کا سب اعتراف کرتے ہیں اور یہ یقیناً زردشت کی تعلیم کے لازمی نتائج تھے۔

دارا کے فرامین:

دارائے اول کا زمانہ اس مذہب کی بلند آہنگی کا شاندار زمانہ ہے۔ اس کے کتبوں میں ہمیں زردشتی تعلیم کی صدائیں صاف سنائی دے رہی ہیں اور ان سے ہم حقیقت حال معلوم کر سکتے ہیں اصطخر کا کتبہ ڈھائی ہزار برس پیشتر کی یہ منادی آج تک بلند کر رہا ہے:

”خدائے برتر اہور موزدہ ہے اسی نے زمین پیدا کی، اسی نے آسمان بنایا اسی نے انسان کی سعادت بنائی اور وہی ہے جس نے دارا کو بہتوں کا تنہا حکمران اور آئین ساز بنایا۔ اے اہور موزدہ میری دعا قبول کر۔“

صراطِ مستقیم کی دعوت:

”اے انسان! اہور موزدہ کا تیرے لئے یہ حکم ہے کہ برائی کا دھیان نہ کر صراطِ مستقیم کو نہ چھوڑ، گناہ سے بچتا رہ۔“

یاد رہے کہ دارا سائرس کا معاصر تھا اور اس کی وفات سے صرف آٹھ برس بعد تخت نشین ہوا۔ پس دارا کی صداؤں میں ہم خود سائرس کی صدائیں سن رہے ہیں اس کا بار بار اپنی کامرانیوں کو اہور موزدہ کے فضل و کرم سے منسوب کرنا ٹھیک ٹھیک ذوالقرنین کے اس طریق

خطاب کی تصدیق ہے کہ (هَذَا رَحْمَةٌ مِّن رَّبِّي) یہ میرے رب کی رحمت سے ہے۔

زردشت مذہب کا انحطاط و تغیر:

لیکن چوتھی صدی قبل مسیح کے بعد زردشتی مذہب کا تنزل شروع ہو گیا ایک طرف قدیم مجوسی مذہب نے آہستہ آہستہ سراٹھایا دوسری طرف خارجی اثرات بھی کام کرنے لگے یہاں تک کہ انٹانین (Antonine) شہنشاہ روم کے زمانہ میں ہم دیکھتے ہیں کہ سائرس اور دارا کے عہد کے زردشتی مذہب نے بالکل ایک دوسری ہی شکل اختیار کر لی ہے۔ پھر سکندر اعظم کی فتوحات کا سیلاب اٹھا اور وہ ایران کی دو صد سالہ شہنشاہی نہیں بلکہ اس کا مذہب بھی بہا لے گیا۔ ایرانیوں کا قومی افسانہ کہتا ہے کہ زردشت کا مقدس صحیفہ اوستا بارہ ہزار بیلوں کی مدبوغ کھالوں پر آب زر سے لکھا ہوا تھا جو سکندر کے حملہ اصطخر میں جل کر راکھ ہو گیا۔ بارہ ہزار بیلوں کی کھال کا قصہ تو محض مبالغہ ہے لیکن اس میں شک نہیں کہ بخت نصر کے حملہ بیت المقدس نے جو سلوک تورات کے ساتھ کیا تھا وہی سکندر کے حملہ ایران نے اوستا کے ساتھ کیا یعنی دونوں جگہ مذہب کا اصلی نوشتہ مفقود ہو گیا۔

پھر جب پانچ سو برس کے بعد ساسانی دور حکومت شروع ہوا تو مذہب زردشت کی ازسرنو تدوین کی گئی اور جس طرح قید بابل کے بعد حضرت عزرا نے نئی تورات مرتب کی تھی اسی طرح اردشیر بابکانی نے ازسرنو اوستا کا نسخہ مرتب کرایا لیکن اب مذہب کی تمام حقیقی

خصوصیات طرح طرح کی تبدیلیوں، تحریفوں اور اضافوں سے یک قلم مسخ ہو چکی تھیں چنانچہ صاف دکھائی دیتا ہے کہ ساسانی عہد کا مذہب قدیم مجوسیت، زردشت اور یونانیت کا مخلوط مرکب ہے اور اس کا بیرونی رنگ و روغن تو تمام تر مجوسیت ہی نے فراہم کیا ہے۔ اسی ساسانی اوستا کا ایک ناقص اور محرف ٹکڑا ہے جو ہندوستان کے پارسیوں کے ذریعہ سے ہم تک پہنچا ہے اور جس کے لئے ہم ایک فرنج مستشرق آئنگ تیل کی الوالعزمیوں اور علمی قربانیوں کے شکر گزار ہیں۔

اہور موزدہ کی مزعومہ شبیہ:

اس سلسلہ میں ایک بحث طلب سوال اور ہے اور ضروری ہے کہ اس پر بھی نظر ڈالی جائے یہ مسلم ہے کہ پیروان زردشت میں بت پرستی کی کوئی شکل بھی سر نہ اٹھا سکی۔ قدیم مجوسی مذہب میں بھی اس کا کوئی سراغ نہیں ملتا۔ لیکن ایران میں دارا اور اس کے بعد کے عہد کے جو آثار ملے ہیں ان میں ایک خاص صورت کا نقش پایا جاتا ہے یہ بادشاہ کی تصویریں نہیں ہو سکتی کیونکہ بادشاہ کی شخصیت مرقع میں الگ نمایاں ہے اس کا محل ہر جگہ بلندی میں اور سب سے اوپر واقع ہوا ہے اس لئے ضروری ہے کہ وہ خود بادشاہ سے بھی ایک بلند تر ہستی ہو۔ سوال یہ پیدا ہوتا ہے کہ یہ کون ہستی ہے؟ سب سے پہلے یہ صورت بے ستون کے مرقع میں زیر بحث ہوئی، جب 1847ء میں کرنل رالین سن نے اپنی شرح وحل کے ساتھ اصل مرقع کا چر بہ شائع کیا۔

پھر یہی صورت متعدد نقوش میں ملی۔ مثلاً دارا کی سرکاری مہر کے مرقع میں، نقشِ رستم میں جو دراصل دارا کی قبر ہے، اصطخر کے محل شاہی کے دروازے پر جو غالباً درمیانی دروازہ ہے۔

رالین سن سے پہلے سر رابرٹ کیر پورٹرن نے یہ نظریہ قائم کر لیا تھا کہ یہ کوئی مافوق انسانیت ہستی ہونی چاہیے جو خود بادشاہ سے بھی اوپر اپنی جگہ رکھتی ہے۔ رالین سن ایک قدم اور آگے بڑھا اور اس نے فیصلہ کر لیا کہ یہ اہور موزدہ کی ہستی ہے یعنی خدا کی۔ چنانچہ اس وقت سے یہ رائے برابر مقبول ہوتی گئی۔ اب عام طور پر تسلیم کر لیا گیا ہے کہ ایرانی اگرچہ بت پرستی سے مجتنب رہے، لیکن انہوں نے اہور موزدہ کی ہستی کے لئے ایک مرموز (یعنی Symbolic) تشخص کا تصور ضرور قائم کر لیا تھا جو ان تصویروں میں نمایاں ہے اور یہ مصریوں اور آشوریوں کے مرموز تجسم کا اثر تھا جس سے وہ بھی متاثر ہو گئے۔

لیکن 1912ء سے (جب کہ میں نے پہلے پہل ایرانی آثار قدیمہ کا بغور مطالعہ کیا) میں محسوس کر رہا ہوں کہ یہ قیاس اول دن سے غلط رخ پر چلا ہے اور تمام تاریخی اور عقلی قرائن اس کے خلاف ہیں۔

اولاً: تمام تاریخی شہادتیں اور خود پارسیوں کا مسلسل تعامل ثابت کر رہا ہے کہ انہوں نے الوہیت کا تصور کبھی کسی انسانی جسم و صورت میں نہیں کیا اور کبھی کسی مجسمہ کو تقدیس کی نظر سے نہیں دیکھا۔

ثانیاً: اگر امتداد زمانہ سے یہ چیز پیدا بھی ہو گئی ہو تب بھی کسی طرح یہ بات سمجھ میں نہیں آسکتی کہ خود دارا کے عہد میں پیدا ہو گئی ہو جو زردشت کی تعلیم کا ابتدائی عہد تھا اور جب یونانی مؤرخوں کی

شہادت کے مطابق ایرانی، یونانی بت پرستی کو حقارت کی نظر سے دیکھا کرتے تھے۔

ثالثاً: اس شبیہ میں کوئی ایسی بات نہیں جو معبودیت والوہیت کی کوئی خاص شان رکھتی ہو۔ ہر جگہ اس کی ایک ہی صورت اور وضع ہے اور وہ ایک معمولی انسان کی ہے جس نے اس زمانہ کا عام لباس پہن رکھا ہے وہی لباس جو خود دار اور اس کے جانشینوں کا تصویروں میں دکھایا گیا ہے صرف اتنی بات اس میں زیادہ ہے کہ ایک حلقہ اس کی کمر سے نیچے چاروں طرف بنایا گیا ہے اور عقب میں ایک ایسا طولانی نقش ہے جس میں لہروں کی سی شان پیدا ہو گئی ہے اس حلقہ اور لہروں کو سورج کی مرموز شکل قرار دیا گیا ہے اگر یہ رائے تسلیم بھی کر لی جائے۔ تب بھی یہ اس کے لئے کافی نہیں کہ محض یہ مشتبہ لہریں ایک خالق ہستی کے تصور کے لئے پیروان زردشت کا منہجائے خیال تھا۔

رابعاً: اگر یہ بات بھی مان لی جائے کہ اس حلقہ اور لہروں میں ایک ماورائے انسانیت ہستی کا تصور مرموز تھا تب بھی یہ اہور موزدہ کی ہستی کیوں ہو جس کی نسبت زردشت نے تقدیس و علو کا اس درجہ بلند تصور قائم کیا ہے؟ کیوں یہ کسی ایسے انسان کی صورت نہ ہو جو اگرچہ انسان تھا مگر اپنی انسانیت کی رفعت و تقدیس کی وجہ سے ایک غیر معمولی ہستی سمجھا جاتا تھا؟ مثلاً خدا کی ایک فرستادہ ہستی؟

بہر حال اس رخ پر ہم جس قدر بڑھتے ہیں یہ بات واضح ہوتی چلی جاتی ہے کہ اسے اہور موزدہ کی ہستی سے کوئی تعلق نہیں ہونا چاہیے۔ یا تو یہ خود زردشت کی تصویر ہے جو ایرانی مذہب کا بانی تھا یا سائرس کی

ہے جو اس مذہب کا حکمران پیغمبر اور ہنخامنشی شہنشاہی کا پہلا تاجدار تھا۔ چونکہ اس صورت کے بائیں ہاتھ میں ہر جگہ ایک حلقہ دکھلایا گیا ہے اور قدیم تصورات میں حلقہ کی شکل حکومت و مالکیت کی علامت سمجھی جاتی تھی اس لئے زیادہ قرین قیاس یہ بات معلوم ہوتی ہے کہ یہ سائرس کی تصویر ہو۔“ (۱)

سائرس کے متعلق گزشتہ اوراق میں مرقوم تفصیلات کو سامنے رکھتے ہوئے اگر ان کو خلاصہ کلام اور حاصل بحث کے طور پر نقل کیا جائے اور یا ان مذکورہ تفصیلات کو تحلیل کی شکل دی جائے تو سائرس کی شخصیت کے متعلق درج ذیل امور ہمارے سامنے واضح ہو جاتے ہیں۔

- 1- دانیال نبی کے مکاشفہ اور جبریل علیہ السلام کی تعبیر اور ان دو حکومتوں کے اتحاد کی بنا پر ہی سائرس کو دو سینگوں والا (ذوالقرنین) بادشاہ کہا اور اسی تخیل کی بنا پر اہل یہود کے ہاں ذوالقرنین کے لقب سے مشہور ہوا۔
- 2- اللہ تعالیٰ نے فارس اور میڈیا کے دونوں ملکوں کی اس کو بادشاہی عطا فرمائی تھی اور اس طرح وہ اپنے وقت کا عظیم حکمران تھا۔
- 3- اسے زمانہ حکمرانی میں تین اہم فتوحات پیش آئیں پہلی مغربی فتح، دوسری مشرقی فتح اور تیسری مہم شمال کی جانب کاکیشیا کے ان دو پہاڑی دروں کی طرف ہوئی جہاں اس سے ایک قوم نے یاجوج ماجوج کے متعلق شکایت کی۔
- 4- سائرس ہی وہ شخص ہے جس نے اس قوم کی شکایت پر ان دو پہاڑی دروں سے باہر کی جانب نکلنے والے راستے کو بند کر دیا وہاں اس نے لوہے اور تانبے کے استعمال سے ایک سد (دیوار) کو تعمیر کیا۔

۱. ترجمان القرآن از مولانا ابوالکلام آزاد: 483-490

5- تاریخی روایات واشگاف الفاظ میں یہ واضح کر رہی ہیں کہ وہ اپنے دور حکمرانی میں لوگوں کو نیکی کے راستے کی طرف دعوت دیتا تھا اور جرم و بد اعمالیوں کے ارتکاب سے بچنے کا حکم دیتا۔ یوں وہ امر بالمعروف اور نہی عن المنکر کے فریضے کا داعی تھا۔

6- سائرس کے متعلق تاریخی اوراق اس بات کی مکمل شہادت دیتے ہیں کہ وہ خدا پرست اور راست باز انسان تھا اور روزِ محشر اور جزا و سزا کے دن پر یقین رکھتا تھا۔

7- اس دورِ حکمرانی اور کامل حیات طیبہ کا اگر بنظر غائر مطالعہ کیا جائے تو بنی نوع انسان پر جبر و ظلم اور زیادتی کی کوئی مثال ہمارے سامنے نہیں آئی بلکہ تاریخی اوراق ان کی شخصیت کو دنیاوی حرص و طمع سے بھی مبرا قرار دیتے ہیں۔ مختصر یہ کہ ان کی شخصیت اخلاقی و معاشرتی برائیوں سے پاک و صاف نظر آتی ہے۔

اب ہم ذیل میں قرآن میں مذکور حضرت ذوالقرنین علیہ السلام کی صفات کو ذکر کر رہے ہیں تاکہ حضرت ذوالقرنین علیہ السلام اور سائرس کی صفات کا موازنہ کیا جاسکے ان صفات کا خلاصہ ذکر کرتے ہوئے مولانا ابوالکلام آزاد یوں رقمطراز ہیں:

”قرآن نے ذوالقرنین کی نسبت جو کچھ بیان کیا ہے اس پر بحیثیت مجموعی نظر ڈالی جائے تو حسب ذیل امور سامنے آ جاتے ہیں:

اولاً: جس شخص کی نسبت پوچھا گیا ہے وہ یہودیوں میں ذوالقرنین کے نام سے مشہور تھی یعنی ذوالقرنین کا لقب خود قرآن نے تجویز نہیں کیا ہے پوچھنے والوں کا مجوزہ ہے کیونکہ فرمایا (یسئلک عن ذی القرنین)۔

ثانیاً: اللہ نے اپنے فضل و کرم سے اسے حکمرانی عطا فرمائی تھی اور ہر طرح کا ساز و سامان جو ایک حکمران کے لئے ہو سکتا تھا اس کے لئے فراہم ہو گیا تھا۔

ثالثاً: اس کی بڑی مہمیں تین تھیں۔ پہلے مغربی ممالک فتح کئے، پھر مشرقی، پھر ایک

ایسے مقام تک فتح کرتا ہوا چلا گیا جہاں پہاڑی درہ تھا اور اس کی دوسری طرف یاجوج ماجوج آکر لوٹ مار مچایا کرتے تھے۔

رابعاً: اس نے وہاں ایک نہایت محکم سد تعمیر کر دی اور یاجوج ماجوج کی راہ بند کر دی۔

خامساً: وہ ایک عادل حکمران تھا جب وہ مغرب کی طرف فتح کرتا ہوا چلا گیا تو ایک قوم

ملی جس نے خیال کیا دنیا کے تمام بادشاہوں کی طرح ذوالقرنین بھی ظلم و تشدد

کرے گا لیکن ذوالقرنین نے اعلان کیا کہ بے گناہوں کے لئے کوئی اندیشہ

نہیں ہے جو لوگ نیک عملی کی راہ چلیں گے، ان کے لئے ویسا ہی اجر بھی ہوگا۔

البتہ ڈرنا انہیں چاہیے جو جرم و بد عملی کا ارتکاب کرتے ہیں۔

سادساً: وہ خدا پرست اور راست باز انسان تھا اور آخرت کی زندگی پر یقین رکھتا تھا۔

سابعاً: وہ نفس پرست بادشاہوں کی طرح طامع اور حریص نہ تھا جب ایک قوم نے کہا

یاجوج ماجوج ہم پر حملہ آور ہوتے ہیں آپ ہمارے اور ان کے درمیان ایک سد

تعمیر کر دیں ہم خراج دیں گے تو اس نے کہا (ماکفی فیہ ربی خیر) جو کچھ خدا نے

مجھے دے رکھا ہے وہی میرے لئے بہتر ہے میں تمہارے خراج کا طامع نہیں یعنی

میں خراج کی طمع سے یہ کام نہیں کروں گا اپنا فرض سمجھ کر یہ انجام دوں گا۔“ (۱)

سائرس کے حالات زندگی اور خصوصاً اس کے متعلقہ بحث کے حاصل کلام کا عمیق

نظری سے مطالعہ کرنے کے بعد جب ہماری نظریں قرآن میں مذکور حضرت ذوالقرنین علیہ السلام

کی صفات طیبہ پر پڑتی ہیں تو ہر قاری اس بات کو محسوس کئے بغیر نہیں رہ سکتا اور اختتام مطالعہ

پر پکارا اٹھتا ہے کہ سائرس اور حضرت ذوالقرنین علیہ السلام کی مرقوم شدہ صفات میں کسی ایک ہی

شخصیت کی خوشبو آ رہی ہے کیونکہ دونوں کی صفات کا اکثر حصہ باہم مماثلت اختیار کر جاتا

ہے اور اسی طرح جب سائرس کے متعلق یہ نظریہ رکھا جائے کہ وہی قرآن میں مذکور حضرت

ذوالقرنین کی مبارک شخصیت کے مصداق ہیں تو شرعی دلائل میں سے کوئی دلیل قاطعہ ہمیں اس نظریہ کو قائم کرنے سے نہیں روکتی اور بعینہ اس طرح تاریخی اوراق بھی ہمارے اس نظریہ کو کہیں بھی نشانہ ہدف اور تنقیدی نگاہوں سے دیکھتے نظر نہیں آتے۔ تو اس لئے اس اختتام بحث پر ہم تشفی قلب کے ساتھ یہ بات تحریر کر سکتے ہیں۔

کہ قرآن میں مذکور حضرت ذوالقرنین علیہ السلام کی صفات کا اکثر و بیشتر حصہ سائرس کی شخصیت پر چسپاں ہو جاتا ہے تو بدیں وجہ سائرس ہی ذوالقرنین کی شخصیت کا مصداق بننے کا شرف عظیم حاصل کر جاتے ہیں۔

مزید ہم اپنے موقف کو مضبوط اور تقویت پہنچانے کے لئے ذیل میں امام الہند ابوالکلام آزاد رحمۃ اللہ علیہ، مولانا حفظ الرحمن سیوہاروی رحمۃ اللہ علیہ اور سید ابوالاعلیٰ مودودی رحمۃ اللہ علیہ کی تحقیق نفیس ہدیہ قارئین کر رہے ہیں:

امام الہند ابوالکلام آزاد رحمۃ اللہ علیہ کی تحقیق:

مولانا ابوالکلام آزاد رحمۃ اللہ علیہ یوں رقم طراز ہیں:

”اب غور کرو، قرآن کی تصریحات نے جو جامہ تیار کیا ہے وہ کس طرح ٹھیک ٹھیک صرف سائرس ہی کے جسم پر راست آتا ہے؟ ہم نے اس بحث کے آغاز میں تصریحات قرآنی کا خلاصہ دے دیا ہے جو سات دفعات پر مشتمل ہے ان پر پھر ایک نظر ڈال لو۔

1- سب سے پہلے اس بات پر غور کرو کہ ذوالقرنین کی نسبت سوال بالاتفاق یہودیوں کی جانب سے ہوا تھا اور یہ ظاہر ہے کہ اگر کسی غیر یہودی بادشاہ کی شخصیت یہودیوں میں عزت و احترام کی نظر سے دیکھی جاسکتی تھی تو وہ صرف سائرس ہی کی تھی۔ نبیوں کی پیشین

گوئیوں کا مصداق، دانیال نبی کے خواب کا ظہور، رحمت الہی کی واپسی کی بشارت بنی اسرائیل کا نجات دہندہ، خدا کا فرستادہ چرواہا اور مسیح، یروشلم کی تعمیر ثانی کا وسیلہ پس اس سے زیادہ قدرتی بات اور کیا ہو سکتی ہے کہ اسی کی نسبت ان کا سوال ہو؟

سدی ایک روایت میں بھی جو قرطبی وغیرہ نے نقل کی ہے اس طرف صریح اشارہ ملتا ہے۔

”قال: قالت اليهود اخبرنا عن النبی لم يذكره الله في التورات الا في مكان واحد قال ومن؟ قالو ذوالقرنین.“

”یعنی یہودیوں نے حضور نبی کریم ﷺ سے کہا اس نبی کی نسبت ہمیں خبر دیجئے جس کا نام تورات میں صرف ایک ہی مقام پر آیا ہے آپ ﷺ نے فرمایا وہ کون ہے؟ کہا ذوالقرنین۔ (۱)

چونکہ سائرس کے ذوالقرنین ہونے کا اشارہ صرف دانیال نبی کے خواب ہی میں آیا ہے اس لئے یہودیوں کا یہ بیان ٹھیک ٹھیک اسی طرف اشارہ تھا۔

علاوہ بریں سائرس کے تمثال کے انکشاف نے قطعی طور پر یہ بات آشکارا کر دی ہے کہ اس کے سر پر دو سینگوں کا تاج رکھا گیا تھا اور یہ فارس اور مادہ (میڈیا) کی مملکتوں کے اجتماع و اتحاد کی علامت تھی۔

2۔ اس کے بعد قرآن کی تصریحات سامنے لاؤ۔ سب سے پہلا وصف

(۱)۔ سدی سے منقول یہ روایت سنداً کمزور ہے کیونکہ اس سدی سے مراد سدی صغیر ہے جو کہ محدثین کے ہاں بالاتفاق ضعیف راوی ہے۔ (مؤلف)

جو اس کا بیان کیا ہے یہ ہے کہ (إِنَّا مَكْنَنَّا لَهُ فِي الْأَرْضِ وَالتِّيْنَةُ مِنْ كُلِّ شَيْءٍ سَبَّأًا) ”ہم نے اسے زمین میں قدرت دی تھی اور ہر طرح کا ساز و سامان مہیا کر دیا تھا۔“

قرآن جب کبھی انسان کی کسی کامرانی و خوشحالی کو براہ راست خدا کی طرف منسوب کر کے کہتا ہے جیسا کہ یہاں کہا ہے تو اس سے مقصود عموماً کوئی ایسی بات ہوتی ہے جو عام حالات کے خلاف محض اس کے فضل و کرم سے ظہور میں آئی ہو۔ مثلاً یوسف علیہ السلام کو ہر طرح کے ناموافق حالت میں محض فضل الہی سے ایک غیر معمولی بات حاصل ہو گئی تھی۔ یہ بات نہ تھی کہ عام حالات کے مطابق ظہور میں آئی ہو۔ پس ضروری ہے کہ ذوالقرنین کو بھی حکمرانی کا مقام ایسے ہی حالات میں ملا ہو جو بالکل غیر معمولی قسم کے ہوں اور انہیں محض توفیق الہی کی کرشمہ سازی سمجھا جاسکے۔ کیونکہ اس کے تمکن فی الارض کو براہ راست خدا کی طرف نسبت دی ہے۔ لیکن اس اعتبار سے سائرس کی زندگی ٹھیک ٹھیک اس آیت کی تصویر ہے اس کی ابتدائی زندگی ایسے حالات میں بسر ہوئی جنہیں حیرت انگیز حوادث نے ایک افسانہ کی شکل دے دی ہے۔ قبل اس کے کہ پیدا ہو خود اس کا نانا اس کی موت کا خواہشمند ہو گیا تھا ایک وفادار آدمی اس کی زندگی بچاتا ہے اور وہ شاہی خاندان سے بالکل الگ ہو کر ایک گمنام گڈریے کی طرح پہاڑوں میں زندگی بسر کرتا ہے پھر اچانک نمایاں ہوتا ہے اور بغیر کسی جنگ و مقابلہ کے میڈیا کا تحت اس کے لئے خالی ہو جاتا ہے! یقیناً یہ صورت حال واقعات و حوادث کی عام رفتار نہیں ہے جو ہمیشہ پیش آتی

ہو نوادر ہستی کی ایک غیر معمولی عجائب آفرینی ہے اور صاف نظر آ رہا ہے کہ قدرت کا مخفی ہاتھ کسی خاص مقصد سے ایک خاص ہستی تیار کر رہا ہے اور زمانہ کی عام رفتار تھم گئی ہے تاکہ اس کی راہ صاف ہو جائے۔

تین مہمیں:

3۔ اس کے بعد اس کی تین بڑی مہموں کا ذکر آتا ہے ایک مغرب الشمس کی طرف یعنی پچھتم کی طرف۔ ایک مطلع الشمس کی طرف یعنی پورب کی طرف (۱)

تیسری ایک ایسے مقام تک جہاں کوئی وحشی قوم آباد تھی اور یاجوج ماجوج وہاں آکر لوٹ مار مچایا کرتے تھے۔ اب دیکھو یہ تمام تفصیلات کس طرح ٹھیک ٹھیک سائرس کی فتوحات پر منطبق ہوتی ہیں؟

مغربی مہم:

اوپر پڑھ آئے ہو کہ سائرس نے ابھی فارس اور میڈیا کا تاج سر پر رکھا ہی تھا کہ ایشیائے کوچک کے بادشاہ کروئس نے حملہ کر دیا۔ ایشیائے کوچک کی یہ بادشاہت جو لیڈیا کے نام سے مشہور ہوئی پچھلی صدی کے اندر ابھری تھی اس کا دار الحکومت سارڈیس (Sardis) تھا۔ سائرس کی تخت نشینی سے پہلے میڈیا اور لیڈیا میں کئی جنگیں ہو

(۱) یاد رہے کہ پچھتم اور پورب کے لئے مغرب الشمس اور مطلع الشمس کی تعبیر تورات میں بھی جا بجا آئی ہے مثلاً زکریا نبی کی کتاب میں ہے ”رب الافواج فرماتا ہے میں اپنے لوگوں کو سورج نکلنے کے ملک اور اس کے ڈوبنے کے ملک سے چھڑالوں گا۔“ (7:8)

چکی تھیں۔ بالآخر کروئس کے باپ نے سائرس کے نانا اسٹیاگس کے باپ سے صلح کر لی اور باہمی اتحاد کے استحکام کیلئے باہمی ازدواج کا رشتہ بھی قائم ہو گیا۔ لیکن کروئس نے یہ تمام عہد و پیمان اور باہمی علاق بھلا دیئے۔ وہ سائرس کی یہ کامرانی برداشت نہ کر سکا کہ فارس اور میڈیا کی ملکیتیں متحد ہو کر ایک عظیم مملکت کی حیثیت اختیار کر رہی ہیں اس نے پہلے بابل، مصر اور اسپارٹا کی مملکتوں کو اس کے خلاف ابھارا اور پھر اچانک حملہ کر کے سرحدی شہر پیٹیریا (Pteria) پر قبضہ کر لیا۔

اب سائرس مجبور ہو گیا کہ بلا توقف اس حملہ کا مقابلہ کرے وہ میڈیا کے دارالحکومت ہگ متانہ (۱) سے (جواب ہمدان کے نام سے پکارا جاتا ہے) نکلا اور اس تیزی کے ساتھ بڑھا کہ صرف دو جنگوں کے بعد جو پیٹیریا اور سارڈیس کے قریب واقع ہوئی تھیں لیڈیا کی تمام مملکت پر قابض ہو گیا۔

ہیروڈوٹس نے اس جنگ کی سرگزشت پوری تفصیل کے ساتھ بیان کی ہے اور اس کی بعض تفصیلات نہایت دلچسپ اور اہم ہیں لیکن یہ موقع اطناب کا نہیں وہ کہتا ہے سائرس کی فتح مندی ایسی عجیب اور معجزانہ تھی کہ پیٹیریا کے معرکہ کے بعد صرف چودہ دن کے اندر لیڈیا کا مستحکم دارالحکومت مسخر ہو گیا اور کروئس ایک جنگی قیدی کی حیثیت میں سائرس کے آگے سرنگوں کھڑا تھا۔

(۱)۔ دارا کے کتبوں میں اس کا نام یہی آیا ہے مگر ہیروڈوٹس وغیرہ یونانی مؤرخین نے اسے 'اک بتانا' (Ecbatana) لکھا ہے اور یہی نام یورپ میں مشہور ہو گیا تھا۔

و جدھا تغرب فی عین حمئة:

اب تمام ایشیائے کوچک بحر شام سے لے کر بحر اسود تک اس کے زیر نگین تھا وہ برابر بڑھتا گیا یہاں تک کہ مغربی ساحل تک پہنچ گیا۔ قدرتی طور اس کے قدم یہاں پہنچ کر اسی طرح رک گئے جس طرح بارہ سو سال بعد طارق بن زیاد کے قدم افریقہ کے شمالی ساحل پر رک جانے والے تھے اس کے فتح مند قدموں کے لئے صحراؤں کی وسعتیں اور پہاڑوں کی بلندیاں روک نہ ہو سکیں۔ اس نے فارس سے لے کر لیڈیا تک چودہ سو میل کا فاصلہ طے کر لیا تھا لیکن سمندر کی موجوں پر چلنے کے لئے اس کے پاس کوئی سواری نہ تھی اس نے نظر اٹھا کر دیکھا تو حد نظر تک پانی ہی پانی دکھائی دیتا تھا اور سورج اس کی لہروں میں ڈوب رہا تھا۔

یہ لشکر کشی جو اسے پیش آئی مغرب کی آخری حدوں تک کی لشکر کشی تھی کیونکہ وہ ایران سے مغرب کی طرف چلا اور خشکی کے مغربی کنارہ تک پہنچ گیا یہ اس کے لئے مغرب الشمس کی آخری حد تھی۔

ایشیائے کوچک کا مغربی ساحل نقشہ میں نکالو تم دیکھو گے کہ تمام ساحل اس طرح کا واقع ہوا ہے کہ چھوٹے چھوٹے خلیج پیدا ہو گئے ہیں اور سمرنا کے قریب اس طرح کے جزیرے نکل آئے ہیں جنہوں نے ساحل کو ایک جھیل یا حوض کی سی شکل دے دی ہے۔ لیڈیا کا دار الحکومت سارڈیس مغربی ساحل کے قریب تھا اور اس کا محل موجودہ سمرنا سے بہت زیادہ فاصلہ پر نہ تھا پس سائرس سارڈیس کی

تسخیر کے بعد آگے بڑھا تو یقیناً ”بحر آتجین“ کے اسی ساحلی مقام پر پہنچا ہوگا۔ جو سمرنا کے قرب و جوار میں واقع ہے یہاں اس نے دیکھا ہوگا کہ سمندر نے ایک جھیل کی سی شکل اختیار کر لی ہے ساحل کے کچھڑ سے پانی گدلا ہو رہا ہے اور شام کے وقت اسی میں سورج ڈوبتا دکھائی دیتا ہے۔ اسی صورت حال کو قرآن نے ان لفظوں میں بیان کیا ہے کہ ”وَجَدَهَا تَغْرُبُ فِي عَيْنٍ حَمِئَةٍ“ اسے ایسا دکھائی دیا کہ سورج ایک گد لے حوض میں ڈوب رہا ہے۔“ یہ ظاہر ہے کہ سورج کسی مقام میں بھی ڈوبتا نہیں لیکن ہم سمندر کے کنارے کھڑے ہو کر دیکھتے ہیں تو ایسا ہی دکھائی دیتا ہے کہ ایک سنہری تھالی آہستہ آہستہ سمندر میں ڈوب رہی ہے۔

مشرقی مہم:

دوسری لشکر کشی مشرق کی طرف تھی چنانچہ ہیرودوٹس اور ٹی سیاز^(۱) دونوں اس کی مشرقی لشکر کشی کا ذکر کرتے ہیں جو لیڈیا کی فتح کے بعد اور بابل کی فتح سے پہلے پیش آئی تھی اور دونوں نے تصریح کی ہے کہ ”مشرق کے بعض وحشی اور صحرائین قبائل کی سرکشی اس کا باعث

(۱)۔ ٹی سیاز (Ctesias) ایک یونانی تھا جو (Luebedition) godley 414 قبل مسیح سے لے کر 398 قبل مسیح تک شہنشاہان پارس کا درباری طبیب رہا اور اس زمانے کے کچھ عرصہ بعد اس نے اپنی مشہور تاریخ لکھی۔ بعد کے یونانی مؤرخوں نے اس کے بعض بیانات شبہ کی نگاہ سے دیکھے ہیں اور اس لئے اسے استناد کا وہ درجہ حاصل نہ ہو سکا جو ہیرودوٹس (المولد: 484 قبل مسیح) کی تاریخ کو حاصل ہوا ہے مگر موجودہ زمانے کے محققین تاریخ کا ایسا خیال نہیں ہے (حاشیہ ترجمان القرآن از امام الہند ابوالکلام

ہوئی تھی“ یہ ٹھیک ٹھیک قرآن کے اس اشارہ کی تصدیق ہے کہ (حَتَّىٰ إِذَا بَلَغَ مَطْلِعَ الشَّمْسِ وَجَدَهَا تَطْلُعُ عَلَىٰ قَوْمٍ لَّمْ نَجْعَلْ لَهُم مِّن دُونِهَا سِتْرًا) ”جب وہ مشرق کی طرف پہنچا تو اسے ایسی قوم ملی جو سورج کے لئے کوئی آڑ نہیں رکھتی تھی۔“ یعنی خانہ بدوش قبائل تھے۔

یہ خانہ بدوش قبائل کون تھے؟ ان مؤرخین کی صراحت کے مطابق بکٹر یا یعنی بلخ کے علاقہ کے قبائل تھے نقشہ پر اگر نظر ڈالو گے تو صاف نظر آجائے گا کہ بکٹر یا ٹھیک ٹھیک ایران کے لئے مشرق اقصیٰ کا حکم رکھتا تھا۔ کیونکہ اس کے آگے پہاڑ ہیں اور انہوں نے راہ روک دی ہے اس کا بھی اشارہ ملتا ہے کہ گیدڑ و سیا کے وحشی قبیلوں نے اس کی مشرقی سرحد میں بدامنی پھیلائی تھی اور ان کی گوشالی کے لئے اسے نکلنا پڑا گیدڑ و سیا سے مقصود وہی علاقہ ہے جو آج کل مکران کہلاتا ہے اس سلسلہ میں ہندوستان کی طرف ہمیں کوئی اشارہ نہیں ملتا۔ اس لئے قیاس کہتا ہے کہ مکران سے نیچے اس کے قدم نہیں اتریں ہوں گے اور اگر اتریں ہوں گے تو دریائے سندھ سے آگے نہیں بڑھے ہوں گے کیونکہ دارا کے زمانہ میں بھی اس کی جنوب مشرقی سرحد دریائے سندھ ہی تک معلوم ہوتی ہے۔

شمالی مہم:

تیسری لشکر کشی اس نے ایسے علاقے تک کی جہاں یاجوج ماجوج کے حملے ہوا کرتے تھے۔ یہ یقیناً اس کی شمالی مہم تھی جس میں وہ بحر خزر (کاسپین)

کو داہنی طرف چھوڑتا ہوا کاکیشیا (Caucasus) کے سلسلہ کوہ تک پہنچ گیا تھا اور وہاں اسے ایک درہ ملا تھا۔ جو دو پہاڑی دیواروں کے درمیان تھا۔ اسی راہ سے یاجوج ماجوج آکر اس طرف کے علاقہ میں تاخت و تاراج کیا کرتے تھے اور یہیں اس نے سد (دیوار) تعمیر کی۔

قرآن اس مہم کا حال ان لفظوں میں بیان کرتا ہے کہ ”حَتَّىٰ إِذَا بَلَغَ بَيْنَ السَّدَّيْنِ وَجَدَ مِنْ دُونِهِمَا قَوْمًا لَّا يَكَادُونَ يَفْقَهُونَ قَوْلًا“۔ ”یہاں تک کہ وہ دو (پہاڑی) دیواروں کے درمیان پہنچ گیا۔ ان کے اس طرف سے ایک قوم ملی جو کوئی بات بھی سمجھ نہیں سکتی تھی۔“ پس صاف معلوم ہوتا ہے ”سدین“ سے مقصود کاکیشیا کا پہاڑی درہ ہے کیونکہ اس کے داہنی طرف بحر خزر ہے جس نے شمال اور مشرق کی راہ روک رکھی ہے بائیں جانب بحر اسود ہے جو شمال مغرب کے لئے قدرتی روک ہے درمیانی علاقہ میں اس کا سر بہ فلک سلسلہ کوہ ایک قدرتی دیوار کا کام دے رہا ہے پس اگر شمالی قبائل کے حملوں کے لئے کوئی راہ باقی رہی تھی تو وہ صرف اس سلسلہ کوہ کا ایک عریض درہ یا وسطی وادی تھی اور یقیناً وہیں سے یاجوج ماجوج کو دوسری طرف پہنچنے کا موقع ملتا تھا۔ اس راہ کے بند ہو جانے کے بعد نہ صرف بحر خزر سے لے کر بحر اسود تک کا علاقہ محفوظ ہو گیا بلکہ سمندروں اور پہاڑوں کی ایک ایسی دیوار قائم ہو گئی جس نے تمام مغربی ایشیا کو اپنی پاسبانی میں لے لیا اور شمال کی طرف سے حملے کا کوئی خطرہ باقی نہ رہا اب ایران، شام، عراق، عرب ایشیائے کوچک

بلکہ مصر بھی شمال کی طرف سے بالکل محفوظ ہو گیا تھا۔
 نقشہ میں یہ مقام دیکھو تمام مغربی ایشیا نیچے ہے اوپر شمال میں بحر خزر
 ہے اس سے بائیں جانب شمال مغرب میں بحر اسود ہے۔ درمیان
 میں بحر خزر کے مغربی ساحل سے بحر اسود کے مشرقی ساحل تک کایشیا
 کا سلسلہ کوہ چلا گیا ہے ان دو سمندروں اور درمیان کے سلسلہ کوہ نے
 مل کر سینکڑوں میلوں تک ایک قدرتی روک پیدا کر دی ہے اب اس
 روک میں اگر کوئی شگاف رہ گیا تھا جہاں سے شمالی اقوام کے قدم اس
 روک کو پھلانگ سکتے تھے تو وہ صرف یہی دو پہاڑوں کے درمیان کی
 راہ تھی۔ ذوالقرنین نے اسے بھی بند کر دیا اور اس طرح شمال اور
 مغربی ایشیا کا یہ درمیانی پھانک پوری طرح مقفل ہو گیا۔

شمالی قوم:

باقی رہا یہ سوال کہ وہ جو قوم ذوالقرنین کو ملی تھی اور جو بالکل
 نا سمجھ تھی وہ کون سی قوم تھی؟ تو اس سلسلہ میں دو قومیں نمایاں
 ہوتی ہیں اور دونوں کا اس زمانہ میں وہاں قریب قریب آباد ہونا
 تاریخ کی روشنی میں آچکا ہے۔ پہلی قوم وہ ہے جو بحر خزر کے
 مشرقی ساحل پر آباد تھی اسے یونانی مؤرخوں نے ”کاسپین“
 کے نام سے پکارا ہے اور اس کے نام سے بحر خزر کا نام بھی
 ”کاسپین“ پڑ گیا ہے۔ دوسری قوم وہ ہے جو اس مقام سے
 آگے بڑھ کر عین کایشیا کے دامن میں آباد تھی یونانیوں نے
 اسے ”کولچی“ یا ”کولی شی“ کے نام سے پکارا ہے اور دارا کے

کتبے اصطر میں اس کا نام ”کوشیہ“ (۱) آیا ہے انہی دو قوموں میں سے کسی نے یا دونوں قوموں نے ذوالقرنین سے یاجوج ماجوج کی شکایت کی ہوگی اور چونکہ یہ غیر متمدن قومیں تھیں اس لئے ان کی نسبت فرمایا کہ (لَا يَكَادُونَ يَفْقَهُونَ قَوْلًا)

سائرس کے غیر معمولی فضائل:

4۔ اس کے بعد ذوالقرنین کا جو وصف سامنے آتا ہے وہ اس کی عدالت گستری اور خدمت انسانی کی فیاضانہ سرگرمی ہے اور یہ اوصاف سائرس کی تاریخی سیرت کی اس درجہ آشکارا حقیقتیں ہیں کہ مؤرخ کی نگاہ کسی دوسری طرف اٹھ ہی نہیں سکتی۔

قرآن پاک سے معلوم ہوتا ہے کہ اسے مغرب میں جو قوم ملی تھی اس کی نسبت حکم الہی ہوا تھا (قُلْنَا يٰذَا الْقَرْنَيْنِ اِمَّا اَنْ تَعَذِّبَ وَ اِمَّا اَنْ تَنْحِذَ فِيْهِمْ حُسْنًا) ”یعنی یہ قوم اب تیرے بس میں ہے جس طرح چاہے تو ان کے ساتھ سلوک کر سکتا ہے خواہ سزا دے خواہ انہیں اپنا دوست بنا لے۔“ یقیناً یہ لیڈیا کی یونانی قوم تھی۔ اس کے بادشاہ کروئس نے تمام عہد و پیمان اور باہمی رشتہ داریاں بھلا کر بلاوجہ سائرس پر حملہ کر دیا تھا اور صرف خود ہی حملہ آور نہیں ہوا تھا بلکہ

(۱)۔ داراپوش اول کا یہ کتبہ تاریخ کا ایک نہایت قیمتی سرمایہ ہے اس میں اس نے اپنے تمام مفتوحہ ممالک اور زیر حکومت صوبوں کے نام گنا دیئے ہیں جو تعداد میں 28 ہیں۔ ان میں سے اکثر ناموں کا جغرافیائی محل وقوع روشنی میں آچکا ہے۔ صرف ایک دو ناموں کی حقیقت اب تک محل غور و بحث ہے (حاشیہ ترجمان القرآن از امام الہند ابوالکلام آزاد: 475/2)

وقت کی تمام طاقتور حکومتوں کو بھی اس کے خلاف ابھار کر اپنے ساتھ کر لیا تھا۔ اب جب تائید الہی نے اپنا کرشمہ دکھایا اور تمام لیڈیا مسخر ہو گیا تو حکم الہی ہوا۔ یہ لوگ بالکل تیرے رحم پر ہیں۔ تو جو چاہے ان کے ساتھ کر سکتا ہے۔ کیونکہ یہ اپنے ظلم و شرارت کی وجہ سے ہر طرح سزا کے مستحق ہیں۔ مطلب یہ تھا کہ تائید الہی نے تیرا ساتھ دیا۔ دشمنوں کو مسخر کر دیا۔ اب وہ بالکل تیرے اختیار میں ہیں لیکن تجھے بدلہ نہیں لینا چاہیے وہی کرنا چاہیے جو نیکی و فیاضی کا مقتضا ہے چنانچہ ذوالقرنین نے ایسا ہی کیا: (قَالَ اَمَّا مَنْ ظَلَمَ فَسَوْفَ نُعَذِّبُهُ ثُمَّ يُرَدُّ اِلٰی رَبِّهِ فَيُعَذِّبُهُ عَذَابًا نُّكَرًا ۝ وَاَمَّا مَنْ اٰمَنَ وَ عَمِلَ صَالِحًا فَلَهُ جَزَاءٌ اِلٰی الْحُسْنٰی وَ سَنَقُولُ لَهُ مِنْ اَمْرِنَا يُسْرًا) اس نے اعلان کیا کہ میں پچھلے جرم کی بنا پر کسی کو سزا نہیں دینا چاہتا۔ میری جانب سے عام بخشش کا اعلان ہے البتہ آئندہ جو کوئی برائی کرے گا بلاشبہ اسے سزا دوں گا پھر اسے مرنا ہے اور آخرت کا عذاب سخت جھیلنا ہے اور جو لوگ میرے احکام مانیں گے اور نیک کردار ثابت ہوں گے تو ان کے لئے ویسا ہی بہتر اجر بھی ہوگا اور وہ میرے احکام بھی بہت آسان پائیں گے۔ میں بندگان خدا پر سختی کرنا نہیں چاہتا یہ ہو بہو اس طرز عمل کی تعبیر ہے جس کی تفصیل ہمیں یونانی تاریخوں کے صفحات میں ملتی ہے اور جسے زمانہ حال کے تمام محققین تاریخ نے ایک مسلمہ تاریخی حقیقت تسلیم کر لیا ہے۔ تمام یونانی مؤرخ بالاتفاق شہادت دیتے ہیں کہ سائرس نے فتح کے بعد باشندگان لیڈیا کے ساتھ جو سلوک کیا وہ صرف منصفانہ ہی نہ تھا۔ وہ

اس سے بھی زیادہ تھا۔ وہ فیاضانہ تھا۔ وہ اگر اپنے دشمنوں کے ساتھ سختی کرتا تو یہ انصاف ہوتا کیونکہ زیادتی انہی کی تھی لیکن وہ صرف منصف ہونے پر قانع نہیں ہوا۔ اس نے رحم و بخشش کا شیوہ اختیار کیا۔ ہیروڈوٹس لکھتا ہے کہ سائرس نے اپنی فوج کو حکم دیا تھا کہ دشمن کی فوج کے سوا اور کسی انسان پر ہتھیار نہ اٹھائیں اور دشمن کی فوج میں سے بھی جو کوئی نیزہ جھکا دے اسے ہرگز قتل نہ کیا جائے۔ کروئس شاہ لیڈیا کی نسبت صریح حکم تھا کہ کسی حال میں بھی اسے گزند نہ پہنچائی جائے۔ اگر وہ مقابلہ کرے، جب بھی اس پر تلوار نہیں اٹھانی چاہیے اس حکم کی فوج نے اس دیانت داری کے ساتھ تعمیل کی کہ باشندوں کو جنگ کی مصیبت ذرا بھی محسوس نہ ہوئی اور یہ گویا محض فرمانروا خاندان کا ایک شخصی انقلاب تھا کہ کروئس کی جگہ سائرس نے لے لی۔ اس سے زیادہ کوئی انقلاب ملک و قوم کو محسوس ہی نہیں ہوا۔

کروئس کا واقعہ اور یونانی روایات:

یہ یاد رکھنا چاہیے کہ سائرس کی فتح یونانی دیوتاؤں کی شکست تھی، کیونکہ وہ اس مصیبت سے اپنے پرستار کروئس کو بچانہ سکی حالانکہ حملہ سے پہلے اس نے مندروں کے ہاتف (۱) سے استصواب کر

(۱)۔ ہم نے Oracle کے لئے ہاتف کا لفظ استعمال کیا ہے یہ اگرچہ اس کے لئے مترادف لفظ نہیں ہے لیکن اصطلاح کا مطلب بہتر طریقہ پر واضح کرتا ہے۔ یونانیوں کا عقیدہ تھا کہ مندروں میں ہاتف غیبی کی صدائیں سنی جاتی ہیں اور خاص پجاریوں پر دیوتاؤں کا الہام ہوتا ہے اس غرض سے خاص خاص مندروں کی شہرت تھی لوگ چڑھاوے چڑھا کر اپنے سوالات پیش کرتے اور مجاور دیوتاؤں کی طرف سے جوابات سنا دیتے۔ (حاشیہ ترجمان القرآن از امام الہند ابوالکلام آزاد: 476/2)

لیا تھا اور ڈلفی کے ہاتف نے فتح و کامرانی کی بشارت دی تھی۔ پس قدرتی طور پر واقعات کی یہ رفتار یونانیوں کے لئے خوشگوار نہ ہو سکی اور اس امر کی کوشش شروع ہو گئی کہ اس شکست میں بھی اخلاقی اور مذہبی فتح مندی کی شان پیدا کر دی جائے۔ چنانچہ ہم دیکھتے ہیں کہ کروئس کا معاملہ اچانک ایک پراسرار افسانہ کی شکل اختیار کر لیتا ہے اور یونانی دیوتا اپنے سارے معجزوں کے ساتھ نمایاں ہو جاتے ہیں ہیرودوٹس لیڈیا کے باشندوں کی یہ روایت نقل کرتا ہے کہ ڈلفی کے ہاتف کا جواب غلط نہ تھا مگر کروئس نے جنگ کے جوش و طلب میں اس کا صحیح مطلب نہیں سمجھا۔ ہاتف نے کہا تھا ”اگر اس نے پارسیوں پر حملہ کیا تو وہ ایک بڑی مملکت تباہ کر دے گا مگر اس نے خیال کیا بڑی مملکت سے مقصود پارسیوں کی مملکت ہے نیز وہ کہتا ہے پہلے سائرس نے حکم دیا تھا کہ لکڑیوں کی چناتیار کی جائے اور اس پر کروئس کو بٹھا کر آگ لگا دی جائے چنانچہ ایسا ہی کیا گیا اور آگ لگا دی گئی لیکن پھر جب کروئس کی بعض باتیں سنیں تو بے حد متاثر ہوا اور آگ بجھانے کا حکم دیا لیکن اب آگ پوری طرح مشتعل ہو گئی تھی ممکن نہ تھا کہ اسے بجھا دیا جائے۔ یہ حال دیکھ کر کروئس نے اپا لود یوتا کو پکارا۔ باوجود یہ کہ آسمان بالکل صاف تھا اچانک بارش شروع ہو گئی اور اس طرح اس معجزے نے بروقت ظاہر ہو کر اس کی جان بچالی۔“

لیکن خود ہیرودوٹس اور زینوفن کی تصریحات سے جو حقیقت معلوم ہوتی ہے وہ صرف اتنی ہے کہ سائرس یا تو کروئس کے عزم و صبر کا

امتحان لینا چاہتا تھا یا یہ بات آشکارا کر دینا چاہتا تھا کہ یونانیوں کے خود ساختہ دیوتا اپنے عبادت گزاروں کی کچھ مدد نہیں کر سکتے اور جن دیوتاؤں کی مزعومہ بشارت پر اعتماد کر کے جنگ کی گئی تھی ان میں اتنی بھی طاقت نہیں کہ اپنے پرستار کو زندہ جلنے کے عذاب سے بچالیں۔ یعنی مقصود یہ تھا کہ پہلے اسے چتا پر بٹھایا جائے، آگ بھی لگا دی جائے لیکن جب وہ خود اور تمام لوگ دیکھ لیں کہ دیوتاؤں کا کوئی معجزہ ظاہر نہیں ہوا تو پھر اسے بخش دے اور عزت و احترام کے ساتھ اپنے ہمراہ لے جائے دوسری علت زیادہ قوی معلوم ہوتی ہے کیونکہ خود ہیرودؤس کی روایت میں اس کی جھلک موجود ہے اور یونانی افسانہ میں اپالو کے معجزے کی نمود بھی اسی طرف اشارہ کر رہی ہے۔ صاف معلوم ہوتا ہے کہ سائرس نے اپنے عمل سے جو حقیقت آشکارا کر دی تھی یونانی افسانہ نے اسی کا توڑ کرنے کے لئے اپالو کا معجزہ گھڑ لیا۔

سائرس کے احکام و قوانین:

قرآن نے ذوالقرنین کا یہ اعلان نقل کیا ہے کہ آئندہ جو ظلم کرے گا سزا پائے گا جو حکم مانے گا اور نیک عمل ہوگا اسے انعام ملے گا۔ بعینہ زینوفن کی بھی ایسی ہی روایت ہے قرآن میں ہے کہ (سَنَقُولُ لَهُ مِنْ أَمْرِنَا يُسْرًا) ”اگر لوگوں نے نیک عملی اختیار کی، تو دیکھ لیں گے میرے احکام و قوانین میں انکے لئے سختی نہ ہوگی۔“

تمام مؤرخ بالاتفاق شہادت دیتے ہیں کہ اس کے احکام و قوانین ایسے ہی تھے وہ مفتوحہ ممالک کے باشندوں کے لئے مکمل طور پر

شفقت و مرحمت تھا اس نے ان تمام بوجھل ٹیکسوں اور خراجوں سے رعایا کو نجات دے دی جو اس عہد کے تمام حکمران وصول کیا کرتے تھے اس نے جس قدر احکام و فرامین نافذ کئے وہ زیادہ سے زیادہ نرم، زیادہ سے زیادہ ہلکے تھے۔

5- یہ تو اس کی مغربی فتح مندی کی سرگزشت تھی اب دیکھنا چاہیے کہ اس کے اعمال کی عام رفتار کیسی رہی؟ اور قرآن کا بیان کردہ وصف کہاں تک اس پر راست آتا ہے؟

مورخین کی عام شہادت:

لیکن قبل اس کے کہ ہم یونانی مورخوں کی شہادتوں پر متوجہ ہوں یہ بات سمجھ لینی چاہیے کہ یونانی مورخ سائرس کے ہم قوم نہیں تھے ہم وطن نہیں تھے، ہم مذہب نہیں تھے۔ اتنا ہی نہیں بلکہ دوست بھی نہیں تھے۔ سائرس نے لیڈیا کو شکست دی تھی اور لیڈیا کی شکست یونانی قومیت، یونانی تہذیب اور سب سے زیادہ یہ کہ یونانی مذہب کی شکست تھی۔ پھر سائرس کے جانشینوں نے براہ راست یونانیوں کو زیر کیا تھا اور ہمیشہ کے لئے دونوں قومیں ایک دوسرے کی حریف ہو گئی تھیں۔ ایسی حالت میں قدرتی طور پر توقع نہیں کی جاسکتی کہ یونانی دماغ اپنے حریف کی مدحت سرائی کا شائق ہو گا تاہم ہم دیکھتے ہیں کہ ان میں ہر مورخ اس کی غیر معمولی عظمتوں اور ملکوتی صفتوں کی مدحت سرائی میں رطب اللسان ہے اور اس لئے تسلیم کرنا پڑتا ہے کہ اس کے محاسن نے ایک ایسے عالمگیر اعتراف و تاثیر کی نوعیت

اختیار کر لی تھی کہ دوست و دشمن کا کوئی امتیاز باقی نہ رہا تھا۔ سب کے دلوں میں ان کا اعتقاد پیدا ہو گیا تھا۔ سب کی زبانوں پر ان کی مدحت سرائی تھی اور محاسن وہی ہیں جن کی حریفوں کو بھی شہادت دینی پڑے:

”و ملیعة، شہدت بها ضراتها، والفضل ما شہدت به
الاعداء!“

زینون لکھتا ہے: ”سائرس ایک نہایت دانشمند، سنجیدہ اور ساتھ ہی رحم دل فرمانروا تھا اس کی شخصیت ہر طرح کے شاہی اوصاف اور حکیمانہ فضائل کا ایک اعلیٰ ترین نمونہ تھی یہ بات عام طور پر تسلیم کر لی گئی تھی کہ اس کی شوکت و حشمت سے کہیں زیادہ اس کی عالی حوصلگی اور سیرچشمی تھی اور اس کی فیاضی اور رحم دلی اپنی کوئی دوسری مثال نہیں رکھتی۔ انسان کی خدمت اور ہمدردی اس کی شاہانہ طبیعت کا سب سے بڑا جوہر تھا۔ وہ ہمیشہ اس فکر میں رہتا تھا کہ مصیبت زدہ انسانوں کی خبر گیری کرے، مظلوموں کو ظلم سے نجات دلائے، درماندہ انسانوں کا ہاتھ پکڑے، غم زدوں کے دکھ درد میں شریک ہو۔ پھر ان تمام عالی صفتوں کے ساتھ عاجزی و خاکساری اس کے حسن و کمال کا سب سے بڑا زیور تھی۔ اس نے ایک ایسے تخت پر بیٹھ کر جس کے آگے تمام قوموں کے سر جھک گئے تھے اور ایک ایسے خزانہ کا مالک ہو کر جس میں تمام دنیا کی دولت سمٹ آئی تھی کبھی گوارا نہیں کیا کہ فخر و غرور کو اپنے دماغ میں جگہ دے۔“

ہیروڈوٹس لکھتا ہے ”وہ ایک نہایت ہی مخیر بادشاہ تھا اسے دنیا کے

تمام بادشاہوں کی طرح دولت جمع کرنے کی حرص نہیں تھی بلکہ
جو دوسخاوت کا جوش تھا وہ کہتا تھا:

”سب سے بڑی دولت یہ ہے کہ نوع انسانی کی بھلائی کا موقع ملے
اور مظلوموں کی دادرسی ہو۔“

ٹی ساز لکھتا ہے: ”اس کا عقیدہ یہ تھا کہ دولت بادشاہوں کے ذاتی
عیش و آرام کے لئے نہیں ہے بلکہ اس لئے ہے کہ رفاہ عامہ کے
کاموں میں خرچ کی جائے اور ماتحتوں کو اس سے فیض پہنچے۔ چنانچہ
اس کی اسی فیض رسانی نے اس کی تمام رعایا کے دل اس کے ہاتھوں
میں دے دیئے تھے وہ اس کے لئے خوشی خوشی اپنی گردنیں کٹوا
دیتے۔“

سائرس کی شخصیت کی غیر معمولی نمود:

سب سے زیادہ نمایاں بات جو ان تمام مؤرخوں کے صفحات پر ملتی ہے
وہ سائرس کی شخصیت کی غیر معمولی نمود ہے۔ سب کہتے ہیں کہ وہ جس
عہد میں پیدا ہوا اس کی مخلوق نہیں تھا۔ وہ ایک بالائے شخصیت تھی جسے
قدرت نے اپنا کرشمہ دکھانے کے لئے نمودار کر دیا تھا۔ دنیا کے کسی
حکیم (دانشور) نے اس کی تربیت نہیں کی۔ وقت کے متمدن ملکوں
میں سے کسی ملک میں اس کی پرورش نہیں ہوئی وہ محض قدرت کا پروردہ
تھا اور قدرت ہی کے ہاتھوں نے اسے اٹھایا تھا۔ اس کی تمام ابتدائی
زندگی صحراؤں کی گود اور پہاڑوں کی آغوش میں بسر ہوئی وہ فارس کے
مشرقی پہاڑوں کا چرواہا تھا۔ تاہم یہ کیسی عجیب بات ہے کہ یہی چرواہا

جب دنیا کے سامنے آیا تو حکمرانی کا سب سے بڑا جلوہ، دانش کا سب سے بڑا پیکر فضیلت کا سب سے بڑا نمونہ ان کے سامنے تھا۔

سائرس اور سکندر (مقدونی):

سکندر اعظم کو ارسطو کی تعلیم و تربیت نے تیار کیا تھا اور بلاشبہ وہ بہت بڑا فاتح نکلا لیکن کیا انسانیت و اخلاق کا بھی کوئی گوشہ فتح کر سکا؟ سائرس کے لئے ہمیں کوئی ارسطو نہیں ملتا۔ اس نے انسانی حکمت کی درسگاہ کی جگہ قدرت کی درسگاہ میں پرورش پائی تھی تاہم اس نے سکندر کی طرح صرف ملکوں ہی کو نہیں بلکہ انسانیت و فضائل کی مملکتوں کو بھی مسخر کر لیا تھا۔

سکندر کی تمام فتوحات کی عمر اس سے زیادہ نہ تھی جتنی خود اس کی عمر تھی لیکن سائرس کی فتوحات نے جوائنٹس چن دی تھیں وہ دوسو برس تک نہ ہل سکیں۔ سکندر کے دم توڑتے ہی اس کی مملکت کے ٹکڑے ٹکڑے ہو گئے لیکن سائرس نے جب دنیا چھوڑی تو اس کی مملکت روز بروز وسیع و مستحکم ہونے والی تھی اسکی فتوحات میں صرف مصر کا خانہ خالی رہ گیا تھا اس کے فرزند کیقباد نے اسے بھی بھر دیا اور پھر چند برسوں کے بعد دنیا کی وہ عالمگیر سلطنت ظہور میں آگئی جو ایشیاء، افریقہ اور یورپ کے اٹھائیس ملکوں میں پھیلی ہوئی تھی اور اس پر سائرس کا جانشین دارا پوش تن تنہا حکمران تھا۔ سکندر کی فتوحات صرف جسم کی فتوحات تھیں۔ جنہیں قہر و طاقت نے سر کیا تھا لیکن سائرس کی فتوحات روح اور دل کی فتوحات تھیں جنہیں انسانیت اور فضیلت

نے سر کیا تھا پہلی سر اٹھاتی ہے لیکن ٹک نہیں سکتی دوسری ٹک جاتی ہے اور پھر ٹلتی نہیں۔

سائرس فتح بابل کے بعد دس برس تک زندہ رہا اب اس کی حکومت عرب سے لے کر بحر اسود تک اور ایشیائے کوچک سے بلخ تک پھیلی ہوئی تھی اور ایشیا کی تمام قومیں اس کے ماتحت آچکی تھیں لیکن تاریخ شاہد ہے کہ اس تمام عرصہ میں بغاوت اور سرکشی کا ایک حادثہ بھی نہیں ہوا کیونکہ زینوفن کے لفظوں میں ”وہ صرف بادشاہ ہی نہیں تھا بلکہ انسانوں کا شفیق مربی اور قوموں کا رحیم باپ تھا“ اور رعایا سخت گیر حکمرانوں سے بغاوت کر سکتی ہے لیکن اولاد اپنے شفیق باپ سے باغی نہیں ہو سکتی۔ موجودہ زمانے کے تمام مورخ تسلیم کرتے ہیں کہ یہ ایک حیرت انگیز خصوصیت تھی یہ ایسی خصوصیت تھی جو آگے چل کر رومن امپائر کو بھی نصیب نہ ہوئی۔

سب متفقہ شہادت دیتے ہیں کہ اس عہد کے بادشاہوں کی سخت گیری، قساوت قلبی اور ہیبت انگیز طریق تعذیب کی چھوٹی سے چھوٹی مثال بھی سائرس کے عہد میں نہیں ملتی۔

زمانہ حال کے محققین کی شہادت:

یاد رہے کہ یہ محض قدیم یونانی مورخوں کی روایات ہی نہیں ہیں بلکہ موجودہ زمانے کے تمام محققین تاریخ کی تاریخی مسلمات ہیں۔ بالاتفاق یہ بات تسلیم کر لی گئی ہے کہ سائرس تاریخ قدیم کی سب سے بڑی شخصیت ہے جس میں بیک وقت فتوحات کی وسعت، فرمانروائی

کی عظمت اور اخلاق و انسانیت کی فضیلت جمع ہو گئی تھی اور وہ جس عہد میں ظاہر ہوا اس عہد میں اس کی شخصیت ہر اعتبار سے انسانیت کا ایک پیام اور قوموں کی نجات تھی۔

آکسفورڈ یونیورسٹی کے پروفیسر جی۔ بی گرنڈی (G.B Grundy) جو موجودہ زمانہ میں تاریخ قدیم کے ایک مستند ماہر ہیں اور جن کی کتاب ”گریٹ پرشین وار“ نہایت مقبول ہو چکی ہے لکھتے ہیں:

”یہ حقیقت بالکل آشکارا ہے کہ سائرس کی شخصیت اپنے عہد کی ایک غیر معمولی شخصیت تھی اس نے اپنی تمام معاصر قوموں کے دلوں پر اپنا حیرت انگیز تاثر نقش کر دیا اس کی ابتدائی نشوونما بلائی فارس کے غیر آباد اور دور دراز گوشوں میں ہوئی جس کی سرگزشت نے ایک افسانہ کی حیثیت اختیار کر لی۔ اس کی ابتدائی تربیت کی روایتیں اس سے ڈیڑھ سو برس بعد زینوفن نے مدون کیں جو سقراط کا شاگرد تھا اور ہم دیکھتے ہیں کہ ان تمام روایتوں میں اس کے فضائل انسانیت کا جو ہر عام طور پر نمایاں ہے خواہ ہم ان روایتوں کو اہمیت دیں خواہ نہ دیں تاہم یہ حقیقت ہر حال میں غیر متزلزل رہتی ہے کہ اس کی تدبیر و سیاست کا دامن اس کی انسانیت و فضیلت کے جوہر سے بندھا ہوا تھا اور جب یہ خصوصیت آشوری اور بابلی شہنشاہوں کی بد عملیوں کے مقابلہ میں لائی جاتی ہے تو اس کی شریفانہ نمود اور زیادہ درخشندہ ہو جاتی ہے۔

پھر آگے چل کر لکھتے ہیں:

”یہ فی الحقیقت ایک حیرت انگیز کامیابی تھی بارہ برس پہلے وہ ایک

چھوٹی سی ریاست انشان کا ایک گمنام رئیس تھا اور اب ایشیا کی وہ تمام مملکتیں اس کے زیر فرمان تھیں جہاں پچھلی قوموں کی بڑی بڑی عظمتیں ظہور میں آچکی تھیں۔ ان تمام بادشاہوں میں جنہوں نے زمین کے مالک ہونے کے دعوے کئے ایک بادشاہت بھی ایسی نہ تھی جو اب اپنی ہستی کا کوئی مؤثر ظہور رکھتی ہو۔ آکادمی مملکت کے نیم اصنامی سارگون سے لے کر نبوکدرزار (بخت نصر) تک سب کی مملکتیں اس کے آگے سر بہ سجود ہو گئی تھیں۔ وہ صرف ایک بڑا فاتح ہی نہیں تھا۔ وہ ایک بڑا حکمران تھا۔ قوموں نے یہ نیا دور صرف قبول ہی نہیں کیا بلکہ اس کا استقبال کیا۔ ان دس برسوں میں جو فتح بابل کے بعد گزرے اس کی تمام وسیع مملکت میں ایک بغاوت کا واقعہ بھی نظر نہیں آتا۔ بلاشبہ اس کی رعایا پر اس کی طاقت کا رعب چھایا ہوا تھا لیکن وہ کوئی وجہ نہیں رکھتی تھی کہ اس کی سخت گیری سے ہر اسوں کی حکومت قتل و سلب کی سزاؤں سے بالکل نا آشنا رہی۔ اب تازیانوں (کوڑوں) سے مجرموں کو نہیں پیٹا جاتا تھا اب قتل عام کے احکام صادر نہیں ہوتے تھے اب قوموں اور قبیلوں کو جلا وطن نہیں کیا جاتا تھا برخلاف اس کے ہم دیکھتے ہیں کہ اس نے آشوری اور بابلی بادشاہوں کے تمام مظالم کے اثرات یک قلم محو کر دیئے جلا وطن قومیں اپنے وطن کو لوٹائی گئیں ان کے معبود اور معبود انہیں واپس دے دیئے گئے قدیم رسموں اور عبادتوں کے خلاف کوئی جبر و تشدد باقی نہیں رہا ہر قوم کے ساتھ پوری طرح داد رسی کی گئی ہر مذہب کے پیروؤں کو پوری مذہبی آزادی دی گئی دنیا کی گذشتہ عالمگیر

دہشت ناک کی جگہ ایک عالمگیر رواداری اور عفو و بخشش کا مبارک دور شروع ہو گیا۔“

غور کرو قرآن نے چند لفظوں کے اندر جو اشارات کر دیئے ہیں آج تاریخ کا داستان سرا کس طرح اس کے ایک ایک حرف کی شرح و تفصیل سن رہا ہے۔

صحائف تورات کی تصریحات:

6۔ اب چند لمحوں کے لئے ان تصریحات پر غور کرو جو تورات کے صحائف میں مندرج ہیں کس طرح وہ سائرس کی شخصیت کی سب سے بڑی خصوصیت واضح کر رہے ہیں اور کس طرح قرآن کے اشارات بھی ٹھیک ٹھیک ان کی تصدیق کر رہے ہیں؟ یسعیاہ نبی کی کتاب میں ہے کہ:

”خداوند کہتا ہے خورس (سائرس) میرا چرواہا ہے“ اور پھر یہ بھی کہا ہے کہ ”وہ میرا مسیح ہے۔“ اور یرمیاہ نبی کا بیان اوپر گزر چکا ہے کہ وہ بابلیوں کے ظلم سے نجات دلائے گا اب دیکھو! اس کی شخصیت ٹھیک ٹھیک ایک موعود اور منتظر نجات دہندہ کی شخصیت تھی یا نہ تھی؟

موعود و منتظر ہستی:

جب ہم اس عہد کی تاریخ کا مطالعہ کرتے ہیں اور پھر سائرس کے حالات پر نظر ڈالتے ہیں تو یہ اول نظریہ حقیقت آشکارا ہو جاتی ہے کہ اس کا ظہور ٹھیک ٹھیک ایک ایسی شخصیت کا ظہور تھا۔ جس کے لئے وقت کی تمام قومیں چشم براہ ہوں۔ قوموں کا انتظار ان کی زبانوں پر نہیں ہوتا۔ ان کے حالات کے قدرتی تقاضے میں ہوتا ہے غور کرو

اس عہد کی رفتار زمانہ کا قدرتی تقاضا کیا تھا؟ یہ تاریخ کی صبح تمدن کی وہ نمود تھی جس کی روشنی میں ہم انسانی حکمرانی کی ساری تاریکیاں پھیلی ہوئی دیکھتے ہیں صاف دکھائی دیتا ہے کہ اس وقت تک انسانی فرمانروائی کی عظمت صرف قہر و غضب ہی کی نقاب میں رونما ہوئی تھی اور سب سے بڑا حکمران وہی سمجھا جاتا تھا جو سب سے زیادہ انسانوں کے لئے خوفناک ہو۔ آشور بنی پال نینوا کا سب سے بڑا بادشاہ تھا اس کے لئے وہ شہروں کے جلانے اور آبادیوں کے ویران کرنے میں سب سے زیادہ بے باک تھا بابل کی نشاہ ثانیہ میں نبوکدزر اس سب سے بڑا فاتح تھا اس لئے کہ قوموں کی ہلاکت اور مملکتوں کی ویرانی میں سب سے زیادہ قہرمان تھا۔ مصریوں، آکادیوں، ایلامیوں، آشوریوں اور بابلیوں سب میں انسانی حکومت و عظمت کے مظاہر خوفناکی اور دہشت انگیزی کے مظاہر تھے اور ان کی شخصیتوں نے دیوتائی الوہیت کی تقدیس سے مل کر انسانوں کے قتل و تعذیب کا ہولناک استحقاق حاصل کر لیا تھا سائرس کے ظہور سے پچاس برس پہلے نبوکدزر کی شہنشاہی کا ظہور ہوا اور ہمیں معلوم ہے کہ اس نے بیت المقدس پر پیہم تین حملے کر کے نہ صرف دنیا کا سب سے بڑا زرخیز علاقہ تاراج و ویران کر دیا بلکہ فلسطین کی پوری آبادی کو اس طرح ہنکا کر بابل لے گیا کہ جوزیفس کے لفظوں میں ”کوئی سخت سے سخت بے رحم قصائی بھی اس وحشت و خون خواری کے ساتھ بھیڑوں کو مذبح میں نہیں لے جاتا۔“

پھر کیا ان حالات کا قدرتی تقاضا یہ نہ تھا کہ دنیا ایک نئی شخصیت کے

لئے چشم براہ ہو؟ قومیں ایک نجات دہندہ کی راہ تک (دیکھ) رہی ہوں؟ ایک ایسے نجات دہندہ کی جو انسانوں کے گلہ کے لئے خدا کا بھیجا ہوا ”چرواہا“ ہو جو ان کی بیڑیاں کاٹے اور ان کے سروں کا بوجھ ہلکا کر دے جو دنیا کو اس ربانی صداقت کا سبق دے دے کہ انسانی حکمرانی نوع انسانی کی خدمت کے لئے ہونی چاہیے دہشت انگیزی اور خوفناکی کے لئے نہیں؟

خدا کا بھیجا ہوا چرواہا:

دنیا ظالم بادشاہوں کے ہاتھوں تنگ آچکی تھی اب وہ ایک ”چرواہے“ کے لئے مضطرب تھی اور یسعیاہ نبی کے لفظوں میں خدا کا وہ فرستادہ چرواہا نمودار ہو گیا۔ چنانچہ ہم دیکھتے ہیں کہ زینوفن کے لفظوں میں ”قوموں نے اسے قبول ہی نہیں کیا بلکہ اس کے استقبال کے لئے بے اختیار لپکیں۔“ کیونکہ وہ وقت کی جستجو کا قدرتی سراغ اور زمانہ کی طلب کا قدرتی جواب تھا اور اگر رات کی تاریکی کے بعد صبح کی روشنی کا خیر مقدم کیا جاتا ہے تو ممکن نہ تھا کہ انسانی شقاوت کی اس طولانی تاریکی کے بعد صبح سعادت کی اس جہاں تابی کا استقبال نہ کیا جاتا۔

غور کرو یسعیاہ نبی کا یہ جملہ صورت حال کی کیسی ہو بہو تصویر ہے کہ ”وہ میرا چرواہا ہو گا۔“ وہ میری ساری مرضی پوری کرے گا۔ میں اس کا داہنا ہاتھ پکڑ کے قوموں کو اس کے قابو میں دے دوں گا اور بادشاہوں کی کمریں اس کے آگے کھلواؤالوں گا میں اس کے آگے

چلوں گا میں ٹیڑھے راستے اس کے لئے سیدھے کر دوں گا۔“

(یسعیاہ نبی کا صحیفہ باب نمبر 44 آیت نمبر 28)

سارے مؤرخ گواہی دے رہے ہیں کہ وہ ایک چرواہے کی طرح آیا اور اس نے بندگان خدا کی رکھوالی کی۔ سب کہہ رہے ہیں کہ اس نے جس ملک کا رخ کیا اس کی شقاوت ختم ہو گئی وہ جس قوم کی طرف بڑھا اس کی بیڑیاں کٹ گئیں۔ اس نے جس گروہ کے سر پر ہاتھ رکھا اس کے سارے بوجھ ہلکے ہو گئے۔ وہ صرف بنی اسرائیل ہی کا نہیں بلکہ تمام قوموں کا نجات دہندہ تھا۔

خدا کا مسیح:

یاد رہے کہ یسعیاہ نبی کی اس پیشین گوئی میں اسے ”خدا کا مسیح“ بھی کہا ہے اور تورات کی اصطلاح میں ”مسیح“ وہ ہوتا ہے جسے خدا اپنی برکتوں کے ظہور کے لئے برگزیدہ کر لے اور خدا کے براہ راست مسموح ہونے کی وجہ سے مقدس ہو۔ چنانچہ حضرت داؤد علیہ السلام کی نسبت بھی آیا ہے کہ ”مسیح“ تھے سائرس کی نسبت بھی یہی کہا ہے اور اسی طرح بنی اسرائیل کی نجات کے لئے ایک آخری مسیح کی بھی پیشین گوئیاں موجود ہیں۔

سائرس کو مسیح کہنا اس میں شک نہیں کہ اس کے تقدس اور الہی برگزیدگی کی سب سے زیادہ واضح اور قطعی اسرائیلی شہادت ہے۔

7۔ اس سلسلہ میں آخری وصف جو ذوالقرنین کا سامنے آتا ہے وہ اس کا ایمان باللہ ہے قرآن کی آیتیں اس بارے میں ظاہر و قطعی ہیں کہ وہ

ایک خدا پرست انسان تھا آخرت پر یقین رکھتا تھا احکام الہی کے مطابق عمل کرتا تھا اور اپنی تمام کامرانیوں کو اللہ کا فضل و کرم سمجھتا تھا۔ سوال یہ پیدا ہوتا ہے کہ کیا سائرس کا بھی ایسا ہی اعتقاد و عمل تھا؟ لیکن تمام کچھلی تفصیلات پڑھنے کے بعد کون کہہ سکتا ہے کہ نہیں تھا؟ یہودیوں کے صحائف کی واضح شہادت موجود ہے کہ خدا نے اسے اپنا فرستادہ اور ”مسیح“ کہا اور وہ نبیوں کا موعود و منتظر تھا۔ ظاہر ہے کہ ایسی ہستی خدا کی نافرمان ہستی نہیں ہو سکتی۔ جس کا ”داہنا ہاتھ خدا نے پکڑا ہو“ اور جس کی ”ٹیرھی راہیں وہ درست کرتا جائے“ یقیناً وہ خدا کا ناپسندیدہ بندہ نہیں ہو سکتا۔ خدا صرف انہی کا ہاتھ پکڑتا ہے جو برگزیدہ اور مقدس ہوتے ہیں اور صرف انہی کو اپنا فرستادہ کہتا ہے جو اس کے چنے ہوئے اور اس کی ٹھہرائی ہوئی راہوں پر چلنے والے ہوتے ہیں۔

اسرائیلی نبیوں کی شہادت:

آج کل کے اصحاب نقد و نظر یسعیاہ نبی کی اس پیشین گوئی کو مشتبہ سمجھتے ہیں کیونکہ یہ سائرس سے ڈیڑھ سو برس پہلے کی گئی تھی۔ لیکن اگر اس سے قطع نظر کر لی جائے تب بھی صورت حال پر کوئی اثر نہیں پڑتا۔ کیونکہ خود سائرس کے عہد میں جو اسرائیلی نبی موجود تھے ان کی شہادتیں موجود ہیں اور وہ صاف کہہ رہی ہیں کہ یہودیوں کا عام اعتقاد یہ ہی تھا اور اسی حیثیت سے اس کا استقبال کیا تھا حزقی ایل اور دانیال سائرس کے معاصر تھے اور دانیال دارا کے عہد تک زندہ رہے

ان دونوں کی تصریحات سائرس کی نسبت موجود ہیں پھر دارا کے زمانے میں یحییٰ اور زکریا کے صحیفے مرتب ہوئے اور زرکیس (اردشیر یا ارتخششت) کے عہد میں عزرا اور ارمیاہ کا ظہور ہوا۔ ان سب کی شہادتیں بھی موجود ہیں اور ان سب سے قطعی طور پر یہ بات واضح ہوتی ہے کہ سائرس بنی اسرائیل کی ایک موعود ہستی تھی اور خدا نے اسے برگزیدگی کے لئے چن لیا تھا۔

اگر یہودیوں کا عام اعتقاد یہ تھا تو کیا ایک لمحہ کے لئے یہ بات تسلیم کی جاسکتی ہے کہ وہ ایک بت پرست انسان کی نسبت ایسا اعتقاد رکھنے کی جرأت کرتے؟ فرض کرو یہ تمام پیشین گوئیاں سائرس کے ظہور کے بعد بنائی گئیں لیکن یہ ظاہر ہے کہ یہودیوں ہی نے بنائیں اور یہودیوں ہی میں پھیلیں حتیٰ کہ ان کی مقدس کتاب میں داخل ہو گئیں پھر کیا ممکن تھا کہ ایک بت پرست انسان کے لئے ایسی پیشین گوئیاں بنائی جاسکتیں؟ کیا ممکن تھا کہ ایک بت پرست کو اسرائیلی وحی کا ممدوح اور اسرائیلی نبیوں کا موعود بنادیا جاتا؟

یہودیوں کا اعتراف:

یہ حقیقت بھی فراموش نہیں کرنی چاہیے کہ اجنبیوں اور غیر اسرائیلیوں کے خلاف یہودیوں کا تعصب بہت ہی سخت تھا ان کے نسلی غرور پر اس سے زیادہ کوئی بات شاق نہیں گزرتی تھی کہ کسی غیر اسرائیلی انسان کی بزرگی کا اعتراف کریں ظہور اسلام کے وقت بھی یہی عصیت انہیں اعتراف حق سے روکتی تھی کہ (وَلَا تُؤْمِنُوا إِلَّا لِمَنْ

تَبِعَ دِينُكُمْ) تاہم وہ سائرس کی فضیلت کے آگے جھک گئے جو ان کے لئے ہر اعتبار سے اجنبی تھا اور نہ صرف اس کی بزرگی ہی کا اعتراف کیا بلکہ نبیوں کا موعود اور خدا کا برگزیدہ تسلیم کر لیا۔ یہ صورت حال اس بات کا قطعی ثبوت ہے کہ سائرس کی شخصیت ان کے لئے بڑی محبوب شخصیت تھی اور اس کی فضیلتیں ایسی قطعی اور آشکارا تھیں کہ ان کے اعتراف میں نسلی عصبیت کا جذبہ بھی حائل نہ ہو سکا۔ ظاہر ہے ایک بت پرست انسان کے لئے جو اجنبی بھی ہو یہودیوں میں ایسی محبوبیت نہیں پیدا ہو سکتی تھی۔ اگر ایک بت پرست بادشاہ نے انہیں نجات دلائی تھی تو وہ اس کی شاہانہ عظمتوں کی مداحی کرتے مگر خدا کا مسیح اور برگزیدہ کبھی نہ سمجھتے۔ ضروری ہے کہ مذہبی حیثیت سے بھی عقائد کا توافق موجود ہو۔ یہ یہودیوں کی پوری تاریخ میں غیر اسرائیلی فضیلت کے اعتراف کا تنہا واقعہ ہے اور ممکن نہیں کہ ایک ایسے انسان کے لئے ہو جسے وہ مذہبی حیثیت سے محترم نہ سمجھتے ہوں۔“ (۱)

سائرس کے دین و مذہب کے تفصیل جاننے کے لئے گزشتہ اوراق میں مرقوم بحث ”سائرس کے عقائد و نظریات“ ملاحظہ فرمائیں جس میں ہم نے مولانا ابوالکلام آزاد کی تفصیلی اور بے مثال و بے کمال تحقیق رقم کر چکے ہیں۔

اب ہم تحقیق ہذا کی کڑیوں کو مزید مضبوط اور محقق و مدلل بنانے کے لئے ذیل میں مولانا حفظ الرحمن سیوہاروی رحمۃ اللہ علیہ کی تحقیق رقم کر رہے ہیں۔ مولانا موصوف نے قرآن عظیم میں مذکور حضرت ذوالقرنین علیہ السلام کی صفات طیبہ کے ذکر کے ساتھ سائرس کے حالات زندگی اور اسکے خصائل و فضائل کو ذکر کرنے کے بعد دونوں میں بڑے احسن انداز میں تطبیق پیش کی

ہے یوں انہوں نے اس مسئلے کا بہترین حل پیش کیا ہے۔ مولانا موصوف یوں رقمطراز ہیں:

1۔ ”قرآن عزیز کا اسلوب بیان کہتا ہے کہ اس نے ذوالقرنین کا واقعہ

دوسروں کے سوال کرنے پر بیان کیا ہے اور سوال کرنے والوں نے

اسی لقب کے ساتھ اس کو یاد کیا ہے قرآن عظیم نے اپنی جانب سے

یہ لقب تجویز نہیں کیا:

وَيَسْأَلُونَكَ عَنِ الْقَرْنَيْنِ قُلْ سَأَتْلُو عَلَيْكُمْ
مِنْهُ ذِكْرًا ۝

ترجمہ: ”(اے پیغمبر ﷺ) تم سے ذوالقرنین کا حال دریافت کرتے ہیں

تم کہہ دو! میں اس کا کچھ حال تمہیں (کلام الہی سے) پڑھ کر سناتا

ہوں۔“

(سورۃ الکہف ۱۸، آیت: ۸۳)

تطبیق نمبر 1:

”صحیح روایات سے یہ ثابت ہو چکا کہ یہ سوال یہودیوں کی تلقین سے

قریش مکہ نے سوال کیا تھا اور سوال میں یہ مذکور تھا کہ ایسے بادشاہوں

کا حال بتاؤ جو مشرق و مغرب میں چھا گیا اور جس کو تورات میں

صرف ایک جگہ اس لقب سے یاد کیا گیا ہے اور تورات یہ کہتی ہے کہ

دانیال علیہ السلام کے مکاشفہ میں ایران کے ایک بادشاہ کو ایک مینڈھے کی

شکل میں دکھایا گیا جس کے دو سینگ نمایاں تھے اور جبریل فرشتے

نے اس دو سینگوں والے مینڈھے (ذوالقرنین) کا تعبیر یہ دی کہ

اس سے وہ بادشاہ مراد ہے جو فارس اور میڈیا دو بادشاہتوں کا مالک

ہوگا اور یسعیاہ نبی کی پیشین گوئی اور تاریخ دونوں اس پر متفق ہیں کہ ایران کا یہ بادشاہ خورس (سائرس) تھا جس نے فارس اور میڈیا دونوں کو ملا کر شہنشاہی کی۔ یہودیوں کو اس سے اس لئے دلچسپی تھی کہ ان کے انبیاء کے الہام کے مطابق وہ ان کا نجات دہندہ تھا چنانچہ یہودیوں کا یہ دیا ہوا لقب ”ذوالقرنین“ خود ایران کے شاہی خاندان میں اس درجہ مشہور و مقبول ہوا کہ انہوں نے خورس (سائرس) کے مرنے کے بعد اس کا مجسمہ بنایا تو اس میں بھی تاریخی یادگار کے طور پر دانیال علیہ السلام کو مصور کر کے دکھایا اور چونکہ یسعیاہ نبی کے صحیفے میں اس کو ایک جگہ عقاب بھی کہا گیا ہے۔

”میں خدا ہوں اور مجھ سا کوئی نہیں جو ابتداء سے انتہا تک احوال اور قدیم وقتوں کی باتیں جواب پوری نہیں ہوئیں بتاتا ہوں اور جو کہتا ہوں میری مصلحت قائم رہے گی اور میں اپنی ساری مرضی پوری کروں گا جو عقب کو پورب سے لاؤں گا اس شخص کو جو میرے ارادوں کو پورا کرے گا۔“

(یسعیاہ نبی کا صحیفہ باب نمبر 46 آیات: 9-11)

اس لئے اصطخر کے قریب خورس (سائرس) کا جو سنگی مجسمہ نکلا ہے اس کو اس مجموعی تخیل ہی پر بنایا گیا ہے کہ اس کے سر پر دونوں جانب دو سینگ ہیں اور جسم کے دونوں طرف عقاب کی طرح پر نکلے ہوئے ہیں اور خورس (سائرس) کے سوا دنیا کے کسی بادشاہ کے متعلق یہ تخیل موجود نہیں ہے۔ پس یہ دلیل ہے اس امر کی کہ یہود کو اپنے نجات دہندہ خدا کے مسیح اور خدا کا چرہ واپے کے ساتھ اس درجہ دلچسپی تھی کہ

انہوں نے حضور نبی کریم ﷺ کی صداقت کا معیار اس بادشاہ کے واقعات کے علم کو قرار دیا اور اسی کے پیش نظر قرآن عظیم نے اس بادشاہ (خوس، سارس) کا مناسب حال ذکر کیا۔

2۔ قرآن کہتا ہے کہ وہ بہت صاحب شوکت بادشاہ تھا اور خدا نے اس کو ہر قسم کے ساز و سامان حکومت سے نوازا تھا:

”إِنَّا مَكَّنَّا لَهُ فِي الْأَرْضِ وَآتَيْنَاهُ مِنْ كُلِّ شَيْءٍ سَبَبًا.“

ترجمہ: ”ہم نے اس کو حکمرانی عطا کی اور اس کے لئے ہر طرح کا ساز و سامان مہیا کر دیا تھا۔“

(سورۃ الکہف: ۱۸، آیت: ۸۴)

تطبیق نمبر 2:

”خوس (سارس، گورش) کے متعلق تورات اور قدیم و جدید تاریخی حوالوں سے یہ ثابت ہو چکا کہ اس نے نہ صرف ایران کی مختلف قبائلی حکومتوں پر بھی قابض ہو کر اپنی جغرافیائی حیثیت میں ایسی وسیع مملکت کا مالک ہو گیا تھا کہ خدائے تعالیٰ نے اس کو تمام ساز و سامان زندگی و حکومت سے مالا مال کر دیا۔

3۔ قرآن کہتا ہے کہ ذوالقرنین نے تین قابل ذکر مہمیں سر کی ہیں۔

تطبیق نمبر 3:

”معتبر تاریخی شہادتیں ثابت کرتی ہیں کہ خوس (سارس) نے بھی تین قابل ذکر مہمیں سر کیں۔“

4۔ قرآن کہتا ہے کہ ذوالقرنین نے پہلے پچھتم (مغرب) کی جانب

ایک مہم سر کی (فَاتَّبَعَ سَبَبًا ۝ حَتَّىٰ إِذَا بَلَغَ مَغْرِبَ الشَّمْسِ
وَجَدَهَا تَغْرُبُ فِي عَيْنٍ حَمِئَةٍ)

ترجمہ: ”پس اس نے (ایک مہم کے لئے) ساز و سامان کیا اور پچھتم کی
جانب نکل کھڑا ہوا یہاں تک کہ (چلتے چلتے) سورج کے ڈوبنے کی
جگہ پہنچا وہاں اسے سورج ایسا دکھائی دیا جیسے ایک سیاہ دلدل میں
ڈوب جاتا ہے۔“

(سورۃ الکہف: ۱۸، آیت: ۸۵، ۸۶)

تطبیق نمبر 4:

”یونانی مؤرخ ہیرودوٹس اور بعض دوسرے مؤرخین کے حوالے سے
یہ ثابت ہو چکا ہے کہ خورس (سائرس) کو سب سے پہلی اور اہم مہم
پچھتم کی جانب پیش آئی۔ جب کہ لیڈیا (ایشیائے کوچک) کے
بادشاہ کروئسس کے غدارانہ طرز عمل کے خلاف اس کو لیڈیا پر حملہ کرنا
پڑا یہ مقام ایران سے مغرب کی جانب واقع ہے اور اس کا
دارالحکومت ”سارڈیس“ ایشیائے کوچک کے آخری مغربی ساحل
کے قریب تھا بقول ہیرودوٹس خورس (سائرس) کی یہ مہم ایسی معجزانہ
انداز میں تھی کہ وہ مغرب کی جانب فتوحات کرتا ہوا چودہ روز کے
اندر ایشیائے کوچک کے آخری ساحل پر جا کھڑا ہوا اور سارڈیس
جیسے محکم و مضبوط شہر کو تسخیر کر لیا۔ اب اس کے سامنے سمندر کے سوا اور
کچھ نہ تھا سمرنا کے قریب بحر ائجین (AEGEAN SEA) کا
یہی وہ ساحل ہے جو اپنے اندر بہت سے چھوٹے چھوٹے جزیرے

رکھنے کی وجہ سے جھیل بن گیا ہے اور اس کا پانی بہت گدلا رہتا ہے اور شام کے وقت جب سورج ڈوبتا تو یوں معلوم ہوتا گویا سیاہ دلدل میں ڈوب رہا ہو 'تَغْرُبُ فِي عَيْنٍ حَمِئَةٍ' (سورج ایک سیاہ دلدل میں ڈوب رہا ہے)۔

5۔ قرآن کہتا ہے کہ اللہ تعالیٰ نے وہاں کی قوم پر ذوالقرنین کو ایسا غلبہ دے دیا تھا کہ وہ جس طرح چاہے ان کے ساتھ معاملہ کرے چاہے انکی بغاوت کی پاداش میں ان کو سزا دے اور چاہے تو ان کے ساتھ حسن سلوک کر کے ان کو معاف کر دے۔

”وَجَدَ عِنْدَهَا قَوْمًا قُلْنَا يَلْذَا الْقَرْنَيْنِ اِمَّا اَنْ تَعَذَّبَ وَ اِمَّا اَنْ تَتَّخِذَ فِيْهِمْ حُسْنًا۔“

اور وہاں اسے ایک قوم ملی ہم نے کہا: ”اے ذوالقرنین“ تجھے یہ قدرت بھی حاصل ہے کہ ان کو تکلیف پہنچائے اور یہ بھی کہ ان کے ساتھی نیک رویہ اختیار کرے۔“

(سورۃ الکہف: ۱۸، آیت: ۸۶)

تطبیق نمبر 5:

”تاریخی حوالوں اور ہیر و ڈوٹس اور زینوفن کے تاریخی اقوال سے یہ ثابت کیا جا چکا ہے کہ خورس (سائرس، گورش) نے لیڈیا کو فتح کر کے عام بادشاہوں کی طرح اس کو برباد نہیں کیا۔ بلکہ عادل، نیک اور صالح بادشاہ کی طرح عفو کا اذن عام کر دیا اور ان کو بے وطن نہیں ہونے دیا۔ بلکہ کرڈیس کی گرفتاری کے سوا یہ بھی محسوس نہیں ہونے دیا

کہ یہاں کوئی انقلاب حکومت ہوا ہے البتہ کرڈیس کی جرأت مردانہ کے امتحان کے لئے اول اس کو جلانے کا حکم دیا مگر جب وہ مردانہ وار چتا کے اندر بیٹھ گیا تو اس کو بھی معاف کر دیا اور اس کے ساتھ اعزاز و اکرام کے ساتھ پیش آیا۔

6۔ قرآن عزیز نے ذوالقرنین کا جو مقولہ نقل کیا ہے اس سے معلوم ہوتا ہے کہ وہ ”مومن“ بھی تھا اور عادل و صالح بھی۔ وہ کہتا ہے:

”قَالَ اَمَّا مَنْ ظَلَمَ فَسَوْفَ نَعَذِّبُهُ ثُمَّ يُرَدُّ اِلَىٰ رَبِّهِ فَيُعَذِّبُهُ عَذَابًا نُّكَرًا ۝ وَاَمَّا مَنْ اٰمَنَ وَاَعْمَلَ صَالِحًا فَلَهُ جَزَاءٌ اِلٰی الْحُسْنٰی وَنَسْقُوْلُ لَهٗ مِنْ اَمْرِنَا يُسْرًا“

ترجمہ: ”ذوالقرنین نے کہا ہم نا انصافی کرنے والے نہیں ہیں۔ جو سرکشی کرے گا اسے ضرور سزا دیں گے پھر اسے اپنے پروردگار کی طرف لوٹنا ہے وہ (بد اعمالوں کو) سخت عذاب میں مبتلا کرے گا اور جو ایمان لائے گا اور اچھے کام کرے گا تو اس کے بدلہ میں اس کو بھلائی ملے گی اور ہم اسے ایسی ہی باتوں کا حکم دیں گے جس میں اس کے لئے آسانی و راحت ہو۔“

(سورۃ الکہف: ۱۸، آیت: ۸۷، ۸۸)

تطبیق نمبر 6:

”تورات میں خورس (سائرس) کا یروشلم سے متعلق اور دارائے کتبہات و اعلانات مذکورہ تورات ”اوستا“ کی اندرونی شہادتیں اور تاریخی بیانات یہ شہادتیں ناقابل انکار حد تک ثابت کرتی ہیں کہ

خورس (سائرس) اور دارامومن تھے اور اُس وقت کے سچے دین کے پیرو بلکہ اس کے مبلغ و مناد تھے وہ ابراہیم زردشت کے متبع خدائے واحد کے پرستار اور آخرت کے قائل تھے اور ان کا دین انبیاء بنی اسرائیل ہی کی تعلیم کی ایک شاخ کی حیثیت رکھتا تھا جو دارا کے بعد بہت ہی جلد محرف و مسخ ہو کر رہ گیا۔“

7۔ قرآن کہتا ہے کہ ذوالقرنین نے دوسری مہم مشرق (پورب) کی جانب سر کی اور وہ چلتے چلتے جب سورج نکلنے کی آخری حد پر پہنچا تو اس کو وہاں خانہ بدوش قبائل سے واسطہ پڑا:

”ثُمَّ اتَّبَعَ سَبَبًا ۝ حَتَّىٰ إِذَا بَلَغَ مَطْلِعَ الشَّمْسِ وَجَدَهَا تَطْلُعُ عَلَىٰ قَوْمٍ لَّمْ نَجْعَلْ لَهُم مِّنْ دُونِهَا سِتْرًا“

ترجمہ: ”اس کے بعد اس نے پھرتیاری کی اور پورب کی طرف نکلا یہاں تک کہ سورج نکلنے کی آخری حد تک پہنچ گیا اس نے دیکھا سورج ایک ایسے گروہ پر نکلتا ہے جس سے ہم نے کوئی آڑ نہیں رکھی ہے۔“

(سورۃ الکہف: ۱۸، آیت: ۸۹، ۹۰)

تطبیق نمبر 7:

”تاریخ کہتی ہے کہ خورس (سائرس) کو دوسری قابل ذکر مہم مشرق (پورب) کی جانب پیش آئی جبکہ مکران کے خانہ بدوش قبائل نے سرکشی کی جو کہ اس کے دارالحکومت سے اقصائے مشرق میں پہاڑی علاقے تک آباد تھے اور جن سے متعلق مہم کی تفصیلات گذشتہ صفحات میں بیان کی جا چکیں۔“

اس جگہ پر یہ بات بھی قابل لحاظ ہے کہ قرآن عزیز نے ذوالقرنین کی مغربی اور مشرقی قابل ذکر مہمات کے لئے مغرب الشمس اور مطلع الشمس کی تعبیر اختیار کی ہے اس سے بعض حضرات کو یہ غلط فہمی ہو گئی کہ ذوالقرنین ساری دنیا کا بلا شرکت غیرے حکمران بن گیا تھا اور اس نے دنیا کے دونوں جانب کے آخری ربعوں مسکون تک اپنے قبضہ میں کر لیا تھا حالانکہ یہ تاریخی واقعات کے لحاظ سے کسی بھی بادشاہ کے لئے ثابت نہیں ہے اور نہ قرآن نے اس مقصد کے لئے یہ تعبیر اختیار کی ہے بلکہ اس کی صاف اور واضح مراد یہ ہے کہ ذوالقرنین اپنے مرکز حکومت کے لحاظ سے اقصائے مغرب اور اقصائے مشرق تک پہنچا ہے اور مغرب میں وہ اس حد تک پہنچ گیا جہاں خشکی کا سلسلہ ختم ہو کر سمندر شروع ہو جاتا ہے اور مشرق میں اس حد تک پہنچا کہ وہاں خانہ بدوش قبائل کے سوا کوئی شہری آبادی نہیں تھی۔ یہ مطلب اس درجہ واضح ہے کہ اگر بے دلیل غلط فہمی کی وجہ سے مسطورہ بالا قول منقول نہ ہوتا تو ہر شخص زبان کے محاورہ کے لحاظ سے یہی سمجھتا جو ہم نے سمجھا ہے چنانچہ آج بھی ہم ہندوستان (پاک و ہند) میں رہتے ہوئے اقصائے مشرق اور اقصائے مغرب سے دور دراز ملک مراد لیتے ہیں جو ہمارے مشرق و مغرب میں واقع ہیں اور ان الفاظ کو اس بات میں منحصر نہیں کر دیتے کہ مشرق و مغرب کے وہ کنارے مراد ہوں جن کے بعد معمور، علام کا کوئی حصہ بھی باقی نہ رہا البتہ دلائل یا قرائن کے ذریعے سے کبھی کبھی یہ معنی بھی مراد ہو جاتے ہیں۔

اقصائے مغرب و مشرق کی اس اصطلاح کو جو قرآن نے ذوالقرنین

کے سلسلہ میں بیان کی ہے اگر اور گہری نظر سے دیکھا جائے تو معلوم ہوتا ہے کہ ذوالقرنین (خوس، سارس) سے متعلق تورات نے چونکہ یہی تعبیر کی تھی اس لئے بہت ممکن ہے کہ قرآن نے سائلین کو اس کا واقعہ سنانے کے وقت اسی اصطلاح کو اختیار کرنا پسند کیا ہو دیکھئے یسعیاہ نبی کے صحیفے میں خوس (سارس) کے متعلق بعینہ یہی تعبیر موجود ہے:

”خداوند اپنے خوس کے حق میں یوں فرماتا ہے میں نے اپنے بندے یعقوب اور اپنے برگزیدہ اسرائیل کے لئے تجھے تیرا نام صاف صاف لے کر بلایا میں نے تجھے مہربانی سے پکارا گو کہ تو مجھے نہیں جانتا میں ہی خداوند ہوں اور کوئی نہیں میرے سوا کوئی خدا نہیں میں نے تیری کمر باندھی اگرچہ تو نے مجھے نہیں پہچانا تا کہ لوگ سورج کے نکلنے (مطلع الشمس) کی اطراف سے سورج غروب ہونے (مغرب الشمس) کی اطراف تک جائیں کہ میرے سوا کوئی نہیں میں ہی خداوند ہوں اور میرے سوا کوئی نہیں۔“

(یسعیاہ نبی کا صحیفہ: باب نمبر 8 آیات نمبر 7-8)

ظاہر ہے کہ ان دونوں مقامات میں مطلع الشمس اور مغرب الشمس سے معمورہ عالم کے دونوں جانب کے آخری کونے مراد نہیں ہیں بلکہ جن کا ذکر ہے ان کی حکومت یا مقام سکونت سے مشرقی اور مغربی جہات مراد ہیں۔

8۔ قرآن کہتا ہے کہ ذوالقرنین کو تیسری قابل ذکر مہم پیش آئی اور جب وہ ایسے مقام پر پہنچا جہاں دو پہاڑوں کی پھاکیں ایک درہ بناتی

تھیں۔ تو ان کے پاس اس کو ایک ایسی قوم سے واسطہ پڑا جو اس کی زبان اور بولی سے ناواقف تھی انہوں نے ذوالقرنین پر (کسی طرح) یہ واضح کیا کہ ان پہاڑوں کے درمیان سے نکل کر ہم کو یاجوج ماجوج ستاتے اور زمین میں فساد انگیزی کرتے ہیں کیا آپ ہماری اتنی مدد کریں گے کہ ہم سے مالی ٹیکس لے کر ان دو پہاڑوں کے درمیان ایک سد بنادیں۔ تاکہ ان کے اور ہمارے درمیان وہ حد فاصل ہو جائے اور روک بن جائے۔ ذوالقرنین نے کہا میرے پاس خدا کا دیا ہوا سب کچھ ہے۔ مجھے اجرت کی ضرورت نہیں البتہ اس کے بنانے میں میری مدد کرو ان لوگوں نے ذوالقرنین کے حکم سے لوہے کے ٹکڑے جمع کئے اور ان سے ذوالقرنین نے دونوں پہاڑوں کے درمیان سد (دیوار) بنادی اور پھر تانبا پگھلا کر اس آہنی دیوار کو مستحکم کر دیا۔

تطبیق نمبر 8:

”تاریخ کی ناقابل انکار شہادتوں نے یہ ثابت کر دیا ہے کہ خورس (سائرس) کو جانب شمال میں ایک قابل ذکر مہم پیش آئی جس میں کاکیشیا (جبل قفقاز یا کوہ قاف) کے پہاڑی سلسلے میں ایسے دو پہاڑوں کے قریب ایک قوم ملی جن کی پھانکوں کے درمیان قدرتی درہ تھا اور پہاڑ کی دوسری جانب سے سیٹھین قبائل کے جنگلی اور غیر مہذب لٹیرے دل کے دل آ کر اس قوم پر حملے کرتے اور لوٹ مار کر کے درے کے راستہ واپس ہو جایا کرتے تھے خورس (سائرس) جب

اس جگہ پہنچا تو اس کی آبادی کے لوگوں نے حملہ آور لٹیروں کی شکایت کرتے ہوئے اس سے پہاڑوں کے درمیان سد (دیوار) بنادینے کی درخواست کی۔ خورس (سائرس) نے ان کی درخواست کو منظور کر لیا اور لوہے اور تانبے سے ملا کر ایک سد قائم کر دی جس کو وقت کے گاک اور میگاک غیر مہذب (سیٹھین) قبائل اپنی درندگی اور خونخواری کے باوجود نہ توڑ پھوڑ سکے اور نہ اس کے اوپر سے اتر کر حملہ آور ہو سکے اور اس طرح پہاڑوں کے درے کی آبادی ان کے حملوں سے محفوظ ہو گئی۔

اگرچہ غیر مہذب قبائل کے حملوں کے تحفظ کی خاطر دنیا کے مختلف حصوں میں ایسی متعدد چھوٹی اور بڑی سد (دیوار) بنائی گئی ہیں لیکن ایسی سد جو لوہے اور تانبے سے مخلوط دو پہاڑوں کی پھانکوں کے درمیان بنائی گئی ہو۔ خورس (سائرس) کی بنائی ہوئی اس سد کے سوا جو کاکیشیا (جبل قفقاز) میں پائی جاتی ہے کوئی سد دنیا میں اب تک دریافت نہیں ہوئی اس لئے دلائل کی روشنی میں یہ دعویٰ کیا جاسکتا ہے کہ قرآن نے ذوالقرنین کی سد کے متعلق جو تفصیلات دی ہیں اس کے پیش نظر خورس (سائرس) ہی ذوالقرنین ہے اور درہ داریال ہی کی سد قرآن کی تفصیلات کے مطابق ہے۔“ (۱)

اس باب کے اختتام پر ہم ذیل میں سید ابوالاعلیٰ مودودی رحمہ اللہ کی رائے نقل کر

رہے ہیں۔

۱. قصص القرآن از مولانا حفظ الرحمن سیوہاروی 2/116-112

مفکر اسلام سید ابوالاعلیٰ مودودی رحمۃ اللہ علیہ کی تحقیق

اس سلسلہ میں سید ابوالاعلیٰ مودودی رحمۃ اللہ علیہ یوں رقمطراز ہیں:

”جدید زمانے میں تاریخی معلومات کی بنا پر مفسرین کا میلان زیادہ تر ایران کے فرماں روا خورس (خسرو یا ساس) کی طرف ہے اور یہ نسبتاً زیادہ قرین قیاس ہے مگر بہر حال ابھی تک یقین کے ساتھ کسی شخصیت کو اس کا مصداق نہیں ٹھہرایا جاسکتا۔ قرآن جس طرح اس کا ذکر کرتا ہے اس سے ہم کو چار باتیں وضاحت کے ساتھ معلوم ہوتی ہیں:

1- اس کا لقب ذوالقرنین (لغوی معنی ”دو سینگوں والا“) کم از کم

یہودیوں میں جن کے اشارے سے کفار مکہ نے اس کے بارے میں حضور نبی کریم ﷺ سے سوال کیا تھا ضرور معروف ہونا چاہیے اس کے لئے لامحالہ ہمیں یہ معلوم کرنے کے لئے اسرائیلی لٹریچر کی طرف رجوع کرنا پڑے گا کہ وہ ”دو سینگوں والے“ کی حیثیت سے کس شخصیت یا سلطنت کو جانتے تھے۔

2- وہ ضرور کوئی بڑا فرماں روا اور فاتح ہونا چاہیے جس کی فتوحات مشرق

سے مغرب تک پہنچی ہوں، اور تیسری جانب شمال یا جنوب میں بھی وسیع ہوئی ہوں ایسی شخصیتیں نزول قرآن سے پہلے چند ہی گزری ہیں اور لامحالہ انہی میں سے کسی میں اس کی دوسری خصوصیات ہمیں تلاش کرنی ہوں گی۔

3- اس کا مصداق ضرور کوئی ایسا فرمانروا ہونا چاہیے جس نے اپنی مملکت

کو یاجوج ماجوج کے حملوں سے بچانے کے لئے کسی پہاڑی درے پر ایک مستحکم دیوار بنائی ہو۔ اس علامت کی تحقیق کے لئے ہمیں یہ بھی معلوم کرنا ہوگا کہ یاجوج ماجوج سے مراد کون سی قومیں ہیں اور پھر یہ بھی دیکھنا ہوگا کہ ان کے علاقے سے متصل کون سی ایسی دیوار کبھی دنیا میں بنائی گئی ہے اور وہ کس نے بنائی ہے۔

4۔ اس میں مذکورہ بالا خصوصیات کے ساتھ ایک یہ بھی خصوصیت پائی جانی چاہیے کہ وہ خدا پرست اور عادل فرمانروا ہو کیونکہ قرآن یہاں سب سے بڑھ کر اس کی اسی خصوصیت کو نمایاں کرتا ہے۔

ان میں پہلی علامت آسانی کے ساتھ خورس (سائرس) پر چسپاں کی جاسکتی ہے کیونکہ بابل کے صحیفہ دانی ایل میں دانیال نبی کا جو خواب بیان کیا گیا ہے اس میں وہ یونانیوں کے عروج سے قبل میڈیا اور فارس کی متحدہ سلطنت کو ایک مینڈھے کی شکل میں دیکھتے ہیں جس کے دو سینگ تھے یہودیوں میں اس ”دو سینگوں والے“ کا بڑا چرچا تھا کیونکہ اسی کی ٹکر نے آخر کار بابل کی سلطنت کو پاش پاش کیا اور بنی اسرائیل کو اسیری سے نجات دلائی۔“

دوسری علامت بڑی حد تک اس پر چسپاں ہوتی ہے مگر پوری طرح نہیں اس کی فتوحات بلاشبہ مغرب میں ایشیائے کوچک اور شام کے ساحلوں تک اور مشرق میں باختر (بلخ) تک وسیع ہوئیں۔ مگر شمال اور جنوب میں اس کی بڑی مہم کا سراغ ابھی تک تاریخ سے نہیں ملا حالانکہ قرآن صراحت کے ساتھ ایک تیسری مہم کا بھی ذکر کرتا ہے تاہم اس مہم کا پیش آنا بعید از قیاس نہیں ہے کیونکہ تاریخ کی رو سے

خورس (سائرس) کی سلطنت شمال میں کاکیشیا (قفقاز) تک وسیع تھی۔

تیسری علامت کے بارے میں یہ تو قریب قریب متحقق ہے کہ یاجوج ماجوج سے مراد روس اور شمالی چین کے وہ قبائل ہیں جو تاتاری منگولی، ہن اور سیٹھین وغیرہ ناموں سے مشہور ہیں قدیم زمانے سے متمدن ممالک پر حملے کرتے رہے ہیں نیز یہ بھی معلوم ہے کہ ان کے حملوں سے بچنے کے لئے قفقاز کے جنوبی علاقے میں در بند اور داریال کے استحکامات تعمیر کئے گئے تھے لیکن یہ ابھی تک ثابت نہیں ہو سکا ہے کہ خورس (سائرس) ہی نے یہ استحکامات تعمیر کئے تھے۔

آخری علامت قدیم زمانوں کے معروف فاتحوں میں اگر کسی پر چسپاں کی جاسکتی ہے تو وہ خورس (سائرس) ہی ہے کیونکہ اس کے دشمنوں تک نے اس کے عدل کی تعریف کی ہے اور بابل کی کتاب عزرا اس بات پر شاہد ہے کہ وہ ضرور ایک خدا پرست اور خدا ترس بادشاہ تھا جس نے بنی اسرائیل کو ان کی خدا پرستی ہی کی بنا پر بابل کی اسیری سے رہا کیا اور اللہ وحدہ لا شریک کی عبادت کے لئے بیت المقدس میں دوبارہ ہیکل سلیمانی کی تعمیر کا حکم دیا۔

اس بناء پر ہم یہ تو ضرور تسلیم کرتے ہیں کہ نزول قرآن سے پہلے جتنے مشہور فاتحین عالم گزرے ہیں ان میں سے خورس (سائرس) ہی کے اندر ”ذوالقرنین“ کی علامات زیادہ پائی جاتی ہیں۔ لیکن تعین کے ساتھ اس کو ذوالقرنین قرار دینے کے لئے ابھی مزید شہادتوں کی ضرورت ہے تاہم دوسرا کوئی فاتح قرآن کی بتائی ہوئی علامات کا اتنا

بھی مصداق نہیں جتنا خورس (سائرس) ہے۔
 تاریخی بیان کے لئے صرف اتنا ذکر کافی ہے کہ خورس ایک ایرانی
 فرمانروا تھا جس کا عروج 549 ق م کے قریب زمانے میں شروع ہوا
 اس نے چند سال کے عرصے میں میڈیا (الجبال) اور لیڈیا (ایشیائے
 کوچک) کی سلطنتوں کو مسخر کرنے کے بعد 539 ق م میں بابل کو بھی
 فتح کر لیا جس کے بعد کوئی طاقت اس کے راستے میں مزاحم نہیں رہی
 اس کی فتوحات کا سلسلہ سندھ اور صغد (موجودہ ترکستان) سے لے
 کر ایک طرف مصر اور لیبیا تک اور سری طرف تھریس اور مقدونیہ تک
 وسیع ہو گیا اور شمال میں اس کی سلطنت قفقاز (کاکیشیا) اور خوارزم
 تک پھیل گئی عملاً اس وقت کی پوری مہذب دنیا اس کی تابع فرمان
 تھی۔“ (۱)

مؤلف کا نکتہ نظر

سائرس کے متعلق ان مذکورہ تفصیلی حالات و واقعات اور جید علمائے کرام کی تحقیق
 اس بات کو ثابت کر رہی ہے کہ سائرس (خورس، گورش، کینسر و) ہی قرآن کریم میں مذکور
 حضرت ذوالقرنین علیہ السلام کی شخصیت کا مصداق ہیں۔ اس باب کی ان تفصیلات کو سامنے
 رکھتے ہوئے راقم السطور یہ رائے رکھتا ہے کہ ہم پھر بھی قطعی و یقینی طور پر یہ فیصلہ نہیں کر سکتے
 کہ سائرس ہی حضرت ذوالقرنین علیہ السلام ہے جس طرح کہ گزشتہ اوراق میں ہم سید ابوالاعلیٰ
 مودودی رحمہ اللہ کے نکتہ نظر کو ذکر کر چکے ہیں۔

کیونکہ سائرس کے متعلق ان تفصیلات کے مصادر و مراجع کتب تواریخ اور وہ

اسرائیلی لٹریچر ہے جو کہ کافی حد تک تغیر و تبدل کا بھی شکار چلا آتا ہے۔ جبکہ ہمارے لئے یقینی اور قطعی طور پر فیصلہ کرنے کے لئے میزان، قرآن اور احادیث صحیحہ ہی کا مواد موجود ہے جس کے حاصل کلام مواد پر ہم قطعیت کے ساتھ رائے دے سکتے ہیں۔

بدیں صورت ہماری یہ رائے ہرگز نہیں ہے کہ حضرت ذوالقرنین علیہ السلام کا مصداق صرف اور صرف سائرس ہی ہے اور جو سائرس کو حضرت ذوالقرنین علیہ السلام خیال نہیں کرتا وہ غلط نظریے کا حامی ہے۔

لیکن پھر بھی ہم سائرس کے متعلق کتب تواریخ میں تسلسل کے ساتھ تذکرے کی مسلمہ حقیقت کو بھی بالکل فراموش نہیں کر سکتے کیونکہ ان کے متعلق اس تاریخی باب میں ایک اہم بات یہ ہے کہ تاریخ کے اوراق واضح طور پر ان کے متعلق ایک ہی رائے قائم کر رہے ہیں اور تاریخی مواد آپس میں اضطراب کا شکار بھی نہیں ہیں جن کی بناء پر ہم ان تفصیلی حالات و واقعات اور علماء کی نفیس تحقیق کے بعد غالب و اغلب گمان کے ساتھ کہہ سکتے ہیں کہ سائرس (خوسر، کخسر، گورش یا کورش) قرآن کریم میں مذکور حضرت ذوالقرنین علیہ السلام کی شخصیت کا مصداق ہیں۔

واللہ اعلم بالصواب!

باب ۴

سید ذوالقرنین

جب حضرت ذوالقرنین علیہ السلام کا سفر فتوحات شمال کی طرف ہوا تو ایک پہاڑی درے کے پاس انہیں ایک قوم ملی جس نے حضرت ذوالقرنین علیہ السلام سے یاجوج ماجوج کے فتنہ و فساد کی شکایت کر کے اس کے اور اپنے درمیان ایک دیوار تعمیر کرنے کی درخواست کی۔ حضرت ذوالقرنین علیہ السلام نے انتہائی خندہ پیشانی سے عاجزی و انکساری کا اظہار کرتے ہوئے ان کی درخواست کو قبول کیا اور ان کے لئے ایک لوہے اور تانبے کی مضبوط دیوار تعمیر فرمادی۔ جس میں اپنی گزارشات کا کچھ حصہ ہم گزشتہ اوراق میں رقم کر چکے ہیں۔ اب ہمیں اس باب میں اسی دیوار کے متعلق تحقیق کرنی ہے کہ حضرت ذوالقرنین علیہ السلام کی وہ تعمیر کردہ دیوار دریافت ہو چکی ہے یا نہیں؟ اگر ہو چکی ہے تو وہ کس علاقے میں اور کہاں موجود ہے؟۔ اب تک محققین حضرات کی لیل و نہار کی مسلسل کوشش چھ دیواروں کا سراغ لگا چکی ہے۔ جن کا دنیا کی بڑی اور مضبوط دیواروں میں شمار ہوتا ہے۔ اب ہم ان کا تعارف ذیل میں ہدیہ قارئین کر رہے ہیں:

ان میں سے پانچ دیواروں کا تفصیلی تعارف ابو محمد عبدالحق محدث دہلوی رحمہ اللہ نے

اپنی مشہور تفسیر ”تفسیر حقانی“ میں ذکر کیا ہے۔ موصوف اس سلسلہ میں یوں رقم طراز ہیں:

دیوار اول:

”ابن خلدون نے اپنے مقدمہ میں تین جگہ اس دیوار کا ذکر کیا ہے صفحہ نمبر 71 میں کہتا ہے کہ اس اقلیم کے نویں حصہ میں ایک گوشہ میں خفشاخ کے بلاد ہیں کہ جن کو نہجاق کہتے ہیں کہ جن پر سے قوقیا پہاڑ گزرتا ہے جبکہ وہ بحر محیط کے پاس سے ہو کر شمال کی طرف مڑتا ہے قدرے مشرق کو مائل ہو کر تب وہ پہاڑ اقلیم سادس کے نویں حصہ تک نکل جاتا اور یہیں سے وہ موڑ کھا کر نکلتا ہے اور اسی جگہ اس کے وسط میں یاجوج ماجوج والی دیوار ہے کہ جس کا ہم ذکر کر چکے ہیں اور اس حصہ کے شرقی کنارہ میں یاجوج کا ملک ہے جبل قوقیا کے پرے سمندر کے رخ مستطیل ٹکڑا ہے قوقیا غالباً کوہ الطائی کو کہتے ہیں اور اسی کے موڑ میں ایک جگہ وہ دیوار ہے اور کوہ طئی کے پرلی طرف منچولیا اور منگولیا مغلوں کی قومیں ہیں جن کو یاجوج سے تعبیر کرتے ہیں اور یہ لوگ سخت خونخوار درندے اور سفاک کافر تھے جن کا پیشہ شکار تھا پہلے زمانوں میں یہ لوگ ادھر تو چین کے ملک پر تاخت و تاراج کیا کرتے تھے جن کے روکنے کے لئے حضرت مسیح سے تخمیناً 235 برس پیشتر فغفور چین نے یہ دیوار بنائی تھی جس کی لمبائی کا اندازہ بارہ سو میل سے لے کر پندرہ سو میل تک کیا گیا ہے۔ یہ مستحکم دیوار کہ جس کی پوری کیفیت تاریخ چین سے معلوم ہوتی ہے اب تک یہ موجود ہے جو عجائب روزگار میں شمار کی جاتی ہے ادھر یہ سفاک قوم اس پہاڑ کے

درہ میں سے گزر کر ترکستان پر تاخت و تاراج کرنے آیا کرتی تھی۔
اب ہم یہ بتلاتے ہیں کہ دنیا میں اس قسم کی دیواریں کئی جگہ ہیں۔
ملک چین کے شمالی حصہ میں ایک دیوار ہے جس کو دیوار چین کہتے
ہیں (جس کو بقول جی وانگٹی فغفور چین نے بنایا تھا) اسی دیوار کے
متعلق اوپر تفصیل کے ساتھ تذکرہ کیا چکا ہے۔

دیوار دوم:

دوسری وہ دیوار جو جبل الطی کے کسی درے کو بند کئے ہوئے ہے جس
کا ابن خلدون نے بھی ذکر کیا ہے اور اس کو اکثر مؤرخین اسلام و سیر
یاجوج کہتے ہیں جس کی تحقیق خلفائے عباسیہ کے عہد میں کی گئی تھی
چنانچہ ابوریحان البیرونی اپنی کتاب آثار الباقیہ مطبوعہ جرمن
صفحہ 41 میں لکھتے ہیں:

”اس دیوار کا قرآن نے کوئی موقع و محل نہیں بتلایا کہ کس جگہ ہے؟
ہاں کتب تواریخ و جغرافیہ میں تو ہے کہ یاجوج ماجوج ترکوں میں سے
ایک قوم کا نام ہے جو اقلیم خاس و سادس کے مشرق میں رہتے ہیں
اور محمد بن جریر طبری نے اپنی تاریخ میں لکھا ہے کہ والی آذربائیجان
نے جب اس ملک کو فتح کیا تو کسی کو اس دیوار کو دیکھنے بھیجا جو بحیرہ
خزر کی راہ سے دیکھنے گیا اور دیکھ کر آیا اور ابن خرداد بہ نے نقل کیا ہے
کہ خلیفہ معتصم نے خواب میں اس دیوار کو ٹوٹا ہوا دیکھا تب اس کی
تحقیق کے لئے پچاس آدمیوں کو روانہ کیا۔ باب الابواب اور لان و
خزر کی راہ سے گئے اور اس کو دیکھ کر آئے اور بیان کیا کہ ایک دیوار

مستحکم ہے جو لوہے کے تختوں یا اینٹوں سے بنائی گئی ہے نہایت بلند و مستحکم اور اس میں دروازہ بھی ہے جس پر قفل لگا ہوا ہے پھر اس جماعت کو راہبر نے وہاں سے نکالا تو سمرقند کے محازی آنکے۔“

کتاب احسن القیم فی معرفۃ الاقالیم میں اس بات کو بڑی تفصیل سے نقل کیا ہے مگر معتصم کی جگہ واثق باللہ عباسی خلیفہ کا معاملہ بتلایا ہے اور یہی صحیح ہے اور یہ بھی لکھا ہے کہ واثق نے اس جماعت کا افسر محمد بن موسیٰ خوارزمی منجم کو بنایا تھا اور سامان سفر بہت کچھ دیا تھا اور بادشاہوں کے نام نامے بھی لکھ دیئے تھے پھر یہ جماعت طرحان کے ملک سے ہو کر اسی مقام پر پہنچی کہ جہاں یہ دیوار ہے۔ آ کر انہوں نے ساری تفصیل بیان کی۔ ڈیڑھ سو گز کا دو پہاڑوں میں ایک گھاٹ ہے جس کو دو پائے چن کر (کہ جن کا عرض پندرہ پندرہ گز ہے جو لوہے کی اینٹوں سے بنے ہیں اور پھر گھلے ہوئے تانبہ سے ان کی درزیں ملائی گئی ہیں) ایک مستحکم دروازہ بنا کر بڑے مستحکم آہنی کواڑوں سے بند کر دیا ہے اور اسی کتاب کے صفحہ 34 میں شہر صنعانیہ کی مسافت یوں بیان کرتا ہے کہ یہاں سے شوبان تک دو دن کا راستہ ہے پھر اندیاں تک ایک روز کا پھر واشجر تک ایک روز کا اور وہاں سے ایلاق ایک روز کا اور وہاں سے در بند ایک روز اور یہاں سے چوگاں ایک روز کا۔ غالباً در بند ایک دوسری عمارت ہے جو آذر بایجان کی طرف موجود ہے۔

کتاب المسالک والممالک تالیف ابی القاسم بن حوقل کے صفحہ 399 میں ترند اور بخارا کی مسافت یوں بیان کی ہے کہ ترند سے قرا جوج

ایک مرحلہ اور وہاں سے میال ایک مرحلہ اور وہاں سے مائیرغ ایک مرحلہ اور وہاں سے سف ایک مرحلہ اور وہاں سے سوج ایک مرحلہ اور وہاں سے دید کی ایک مرحلہ اور وہاں سے کندک ایک مرحلہ وہاں سے باب الحدید ایک مرحلہ۔

اس کے علاوہ تاریخ تیموری میں تیمور بادشاہ کا اس باب الحدید تک ایک جنگ میں پہنچنا مذکور ہے اور اس کے بعد سیاحوں نے بھی اس پہاڑ میں اس در بند کا معائنہ کیا ہے اور یہ بات نقشہ سے بھی صاف ظاہر ہے کہ جبل الطی منگولیا اور منچوریا میں حائل ہے اور اس کی انہیں حدود میں ایک موڑ معلوم ہوتا ہے اور اسی پہاڑ کے بیچ میں ایک درہ کشادہ تھا جس کو ذوالقرنین نے بند کر دیا جواب تک موجود ہے اور ٹھیک یہ ہی وہ سد ہے کہ جس کا قرآن میں ذکر ہے۔

پھر اسی کتاب کا مصنف (ابوالقاسم بن حوقل) صفحہ 367 میں شہر سمرقند کی بابت لکھتا ہے کہ:

”لوگوں کا خیال ہے کہ تبع نے شہر سمرقند کو آباد کیا اور اس کی بعض عمارات کو ذوالقرنین نے مکمل کیا اور میں نے اس کے بڑے دروازہ پر لوہے کی تختی دیکھی کہ جس پر کچھ لکھا ہوا تھا وہاں کے لوگ کہتے ہیں کہ یہ حمیر یہ خط ہے (جو شاہان حمیر یہ والیان یمن کا خط تھا) اور یہ بات وہ اپنے باپ دادا سے سنتے چلے آ رہے ہیں اس سے یہ بھی معلوم ہوتا ہے کہ ذوالقرنین حمیری بادشاہ تھا اور اس نے اس نواح میں عملداری بھی کی ہے اور اپنے ملک کی حفاظت کے لئے جبل الطی کا یہ درہ بھی بند کر دیا تھا کہ جس کو سد ذوالقرنین کہتے ہیں اور یہ کچھ

تعجب کی بات نہیں ہے اس لئے کہ شاہان یمن مصر پر بھی عملداری کر چکے ہیں جو گلہ بانوں کی عملداری کے نام سے مشہور ہے اور ان کے آثار قدیمہ قصر عیدان وغیرہ یمن میں یادگار تھے اور اب بھی ہیں جو ان کی عظمت کی گواہی دے رہے ہیں پھر کیا تعجب ہے کہ مشرق و شمال میں بھی ان کی فتوحات ہوئی ہیں۔“

دیوار سوم:

تیسری دیوار ایک مستحکم دیوار بنی ہے جو غیر قوموں کو روکنے کے لئے ملک آذربائیجان کے سرے پر بحیرہ طرستان کے کنارہ جبل قبق کے گھاٹ بند کرنے کے لئے بنائی گئی تھی مراصد الاطلاع کے صفحہ 111 میں ہے:

”کہ باب الابواب در بند بحر خزر پر ایک شہر ہے اور اس کو باب العرب اس لئے کہتے ہیں کہ جہاں جبل قبق کی بہت سی گھاٹیاں ہیں جہاں بہت سے قلعے ہیں وہاں ایک دیوار ہے جو پتھر اور سیسے سے بنائی گئی ہے جس کی بلندی تین سو گز ہے اور جس میں لوہے کے دروازے ہیں اور اس کو نوشیرواں نے اس لئے بنایا تھا۔“

کتاب البلدان کے مصنف ابن الفقه اس دیوار کا کئی جگہ ذکر کرتے ہیں ایک جگہ کہتے ہیں کہ:

”خزر کے روکنے کے لئے پتھر اور سیسے کی نوشیرواں نے ایک دیوار بنائی کہ جس کا عرض تین سو گز ہے جس کو پہاڑوں کی چوٹیوں تک پہنچا دیا اور اس کا ایک سرادریا میں ملا دیا اور اس کی لمبائی سات فرسخ ہے

ہر ایک فرسخ پر ایک ایک اہنی دروازہ لگا دیا ہے اور یہ دیوار گڑھے ہوئے مربع طرز پتھروں سے بنی ہوئی ہے کہ سوراخ کر کے ایک پتھر کو دوسرے سے میخ کر دیا ہے ان میں سے ایک ایک پتھر ایسا پڑا ہے کہ پچاس آدمی بھی اس کو اکھیڑ نہیں سکتے اور اوپر کی جانب اس کی اتنی چوڑائی ہے کہ جس پر بلا مزاحمت اکٹھے بیس سوار چل سکتے ہیں اور ایک جگہ یہاں کے قلعوں کو قبادا کبر کی تعمیر بتایا ہے یہ دیوار بھی اب تک قائم ہے اور بیضاوی وغیرہ بعض علماء اسلام نے اس کو وہ دیوار بتلایا ہے کہ جس کا ذکر قرآن مجید میں آیا ہے۔“

دیوار چہارم:

دیوار تبت کے شمالی پہاڑوں میں بمقام راست بنائی گئی ہے اس کی نسبت نزہۃ المشتاق میں یہ لکھا ہے کہ:

”یہ شہر راست جو دو پہاڑوں کے درمیان میں ہے اس سمت سے خراسان کا اخیر کنارہ ہے جہاں ایک راستہ ہے جہاں سے ترک دھاوا کیا کرتے تھے اس کو فضل بن یحییٰ برمکی نے دروازہ لگا کر بند کر دیا۔ یہ دیوار بالاتفاق وہ دیوار نہیں کہ جس کا قرآن مجید میں ذکر ہے کیونکہ یہ نزول قرآن کے بعد بنائی گئی ہے۔“

دیوار پنجم:

بحر شامی یا بحر روم کا مشرقی کنارہ جو شام سے ملا ہوا ہے اس میں چند جزائر ہیں جو ایشیائے کوچک سے ملتے ہوئے جن میں سے ایک جزیرہ روڈس ہے اور ایک جزیرہ پلونس ہے کہ جس کو ہزار میل کے

فاصلے تک دریا گھیرے ہوئے ہے اس کا خشکی کی طرف ایک راستہ ہے جو میل کا فاصلہ ہے اس کو کسی قیصر روم نے دیوار بنا کر بند کر دیا۔ چنانچہ نزہۃ المشتاق میں لکھا ہے کہ:

”یہ معلوم نہیں کہ یہ دیوار اب بھی قائم ہے یا نہیں مگر یہ بھی بالاتفاق وہ دیوار نہیں کہ جس کا ذکر قرآن مجید میں ہے اور نہ وہ دیوار مراد ہو سکتی ہے کہ جس کو بعض علماء نے ملک اندلس کے پہاڑوں میں بتلایا ہے۔“ (۱)

مذکورہ دیواروں کا تحقیقی جائزہ:

اب سوال یہ ہے کہ کیا ان مذکورہ دیواروں میں کوئی ایسی دیوار موجود ہے؟ جس پر سد ذوالقرنین کی صفات چسپاں کی جاسکتی ہیں اگر سد ذوالقرنین انہی مذکورہ دیواروں میں سے اپنا نام رکھتی ہے۔ تو وہ کون سی دیوار ہے اس سلسلہ تحقیق میں جو دیوار سب سے پہلے ہمارے سامنے آرہی ہے۔ وہ دیوار چین ہے جس کے متعلق بعض مذہبی اور غیر مذہبی سکالرز و زیادہ تر عوام الناس میں یہ بات معروف ہے کہ دیوار چین ہی اصل میں سد ذوالقرنین ہے۔ پھر مجبوراً وہ اپنی تحقیق میں چین کی عوام کو یاجوج ماجوج کا مصداق قرار دیتے ہیں کیونکہ یاجوج ماجوج اور سد ذوالقرنین کا آپس میں بڑا گہرا تعلق ہے اس لئے کہ جب بھی کوئی محقق ان میں سے کسی ایک کی تحقیق کے لئے قلم اٹھاتا ہے تو اس پر دونوں (حضرت ذوالقرنین علیہ السلام اور یاجوج ماجوج) کی تحقیق لازم ہوتی ہے کیونکہ جہاں سد ذوالقرنین ہے اسی مقام پر یاجوج ماجوج کی قوم آباد ہونی چاہئے۔

۱. تفسیر فتح المنان المعروف بہ تفسیر حقانی از فخر المفسرین

ابو محمد عبدالحق حقانی دہلوی: 153-156/5

دیوار چین:

وہ حضرات سخت مغالطہ کا شکار ہیں جو دیوار چین کو سد ذوالقرنین اور چینی عوام کو یاجوج ماجوج قرار دیتے ہیں حالانکہ یہ دیوار درج ذیل وجوہات کی بنا پر سد ذوالقرنین کی مصداق نہیں ہے۔

1- یہ دیوار سیمنٹ، اینٹوں اور اسی طرح کی مثل دوسری اشیاء سے تیار کی گئی ہے حالانکہ سد ذوالقرنین کے متعلق قرآن واضح الفاظ میں اس بات کی وضاحت کر رہا ہے:

”التُّونِي زُبَرَ الْحَدِيدِ حَتَّىٰ إِذَا سَاوَىٰ بَيْنَ الصَّدَفَيْنِ قَالَ
انْفُخُوا حَتَّىٰ إِذَا جَعَلَهُ نَارًا قَالَ التُّونِي أفرغْ عَلَيْهِ قِطْرًا“

ترجمہ: ”تم میرے پاس لوہے کے ٹکڑے لے کر آؤ۔ یہاں تک کہ پہاڑ کی دونوں پھانکوں (چوٹیوں) کے درمیان جب دیوار کو برابر کر دیا تو اس نے کہا کہ دھونکو یہاں تک کہ جب دھونک کر اس کو آگ کر دیا تو اس نے کہا: میرے پاس پگھلا ہوا تانبالاؤ کہ اس پر ڈالوں۔“

(سورۃ الکہف: 96)

2- اہل تورات اس بات پر متفق ہیں کہ اس دیوار کا بانی فغفور چین ہے جو کہ کافر و مشرک انسان تھا اس لئے وہ ہرگز حضرت ذوالقرنین علیہ السلام کی شخصیت کا مصداق نہیں ہے اور نہ ہی مؤرخین کے ہاں کبھی کسی نے اس کو حضرت ذوالقرنین علیہ السلام کے لقب سے یاد کیا ہے۔ سد ذوالقرنین کی تحقیق کے دوران سب سے پہلے اس کے بانی کو حضرت ذوالقرنین علیہ السلام ثابت کرنا محقق کے لئے لازم امر ہے اور فغفور چین کو آج تک کسی مؤرخ شہیر نے حضرت ذوالقرنین علیہ السلام کا مصداق قرار نہیں

دیا۔ بدیں وجہ دیوار چین کو سد ذوالقرنین نہیں کہا جاسکتا۔

3- دیوار چین کے متعلق مؤرخین کے ہاں یہ ایک مسلمہ تاریخی حقیقت ہے کہ اس دیوار کو اہل چین نے خود اپنے دفاع کے لئے تعمیر کیا تھا اس کے برعکس سد ذوالقرنین کا بانی ایک ایسا شخص ہونا چاہیے کہ جہاں سد ذوالقرنین تعمیر کی گئی وہ خود اس علاقے کا باشندہ نہ ہو۔

4- دیوار چین خواہ ایک لمبی اور مضبوط دیوار ہے اور وہ اب تک موجود بھی ہے لیکن ان صفات کے ساتھ ہی اس کے متعلق یہ بات بھی واضح ہے کہ وہ دو پہاڑوں کے درمیان تعمیر نہیں کی گئی ہے حالانکہ سد ذوالقرنین دو پہاڑوں کے درمیان تعمیر کی گئی تھی۔

5- سد ذوالقرنین حضرت ذوالقرنین علیہ السلام نے اپنی اس مہم کے دوران تعمیر کی جو ان کی مہم شمال کی جانب تھی اور اس مہم کے اختتام پر انہوں نے یہ دیوار تعمیر کی تھی اس کے برعکس دنیا کے نقشہ کے مطابق دیوار چین شمال کی بجائے مشرق اقصیٰ کی جانب واقع ہے۔

ان مذکورہ تمام وجوہات کی بنا پر دیوار چین کو ہرگز سد ذوالقرنین قرار نہیں دیا جاسکتا۔

دیوار قفقاز یا دیوار سمرقند:

اس سلسلہ تحقیق میں دوسرا نام دیوار قفقاز کا ہے اور یہ ہی وہ دیوار ہے جس کے متعلق متقدمین مفسرین اور دیگر مذہبی سکالرز کی ایک کثیر جماعت یہ رائے رکھتی ہے کہ یہی دیوار سد ذوالقرنین کے مصداق ہے اور اس دیوار پر سد ذوالقرنین کی تمام صفات پوری اُترتی ہیں اس دیوار کے متعلق ہم اپنی مزید تحقیق سے قبل ذیل میں ان علماء کی آراء درج کر رہے ہیں جو علماء کرام اس دیوار کے متعلق سد ذوالقرنین کا نظریہ رکھتے ہیں۔

علامہ ابن حزم الاندلسی رحمۃ اللہ علیہ کی رائے

علامہ ابن حزم الاندلسی رحمۃ اللہ علیہ اس سلسلہ میں یوں رقم طراز ہیں:

”فان قيل في القرآن ذكر سد يأجوج ومأجوج ولا يدري مكانه ولا مكانهم قلنا مكانه معروف في أقصى الشمال في آخر المعمور منه وقد ذكر أمر يأجوج ومأجوج في كتب اليهود التي يؤمنون بها ويؤمن بها النصارى وقد ذكر يأجوج ومأجوج والسد ارسطا طاليس في كتابه في الحيوان عند كلامه على الغرائق وقد ذكر سد يأجوج ومأجوج بطليموس في كتابه المسمى جغرافيا و ذكر طول بلادهم وعرضها وقد بعث اليه الواثق أمير المؤمنين سلام الترجمان في جماعة معه حتى وقفوا عليه ذكر ذلك أحمد بن الطيب السرخسي وغيره وقد ذكره قدامة بن جعفر والناس ففهيهات خبر من وحتى لو خفي مكان يأجوج ومأجوج والسد فلم يعرف في شيء من المعمور مكانه لما ضر ذلك خبرنا شيئا لانه كان يكون مكانه حينئذ خلف خط الستواء حيث يكون ميل الشمس

ورجوعها وبعدها كما هو في الجهة الشمالية
 بحيث تكون الآفاق ك بعض آفاقنا المسكونة
 والهواء كهواء بعض البلاد التي وجد فيها النبات
 والتناسل واعلموا أن كل ما كان في عنصر الإمكان
 فأدخله مدخل في عنصر الإمتناع بلا برهان فهو
 كاذب مبطل جاهل أو متجاهل لا سيما إذا أخبر به
 مجن قد قام البرهان على صدق خبره وإنما الشأن
 في المحال الممتنع التي تكذبه الحواس والعيان
 أو بديهة العقل فمن جاء بهذا فإنما جاء ببرهان
 قاطع على أنه كذاب مفتر ونعوذ بالله من البلاء.

اگر کہا جائے کہ قرآن میں سد یا جوج و ماجوج کا ذکر ہے مگر نہ تو
 سد کا پتہ معلوم ہوتا ہے اور نہ یا جوج و ماجوج کا مقام، ہم کہیں
 گے کہ سد کا مقام معلوم ہے جو شمال کی انتہا پر آبادی کے آخر میں
 ہے یا جوج و ماجوج کا ذکر تو ان کتابوں میں بھی ہے جن پر یہود
 و نصاریٰ ایمان رکھتے ہیں۔

یا جوج و ماجوج و سد کا ارسطاطالیس (ارسطو) نے بھی اپنی کتاب
 الحيوان میں ذکر کیا ہے جہاں بتوں پر کلام ہے بطليموس نے بھی
 اپنی کتاب مسمی جغرافیائی میں بھی سد یا جوج و ماجوج کا ذکر کیا
 ہے اس نے تو ان کی آبادی کا طول و عرض بھی بیان کیا ہے۔

امیر المومنین واثق نے سلام ترجمان کو مع ایک جماعت کے ایک سد کی طرف بھیجا اور وہ لوگ اس کے پاس جا کر ٹھہر گئے اس کا ذکر احمد بن طیب سرحسی وغیرہ نے کیا ہے قدامہ بن جعفر اور دوسرے علمائے جغرافیہ و تاریخ بھی اس کی تشریح کر چکے ہیں لہذا اس پر قیاس کرنا قیاس مع الفارق ہے۔

اگر یاجوج و ماجوج و سد کا مقام پوشیدہ ہی رہتا اور کسی آبادی میں بھی اس کا ٹھکانہ معلوم نہ ہوتا تو تب بھی یہ ہماری خبر کو کچھ نقصان نہ پہنچاتا اس لئے کہ اس وقت یہ ہوتا کہ اس کا مقام خط استواء کے پیچھے ہوتا جہاں کے میل شمس اور اس کا رجوع و بعد ہوتا ہے جیسا کہ وہ جہت شمالیہ میں ہے جہاں کے آفاق ہمارے بعض آفاق مسکونہ کے مثل ہوں گے اور ہوا بھی اس ہوا کی طرح ہوگی جو ہماری بعض آبادیوں میں ہے جن میں نباتات اور توالد و تناسل ہوتا ہے۔“ (۱)

امام الہند ابوالکلام آزاد رحمۃ اللہ علیہ کی تحقیق:

ابوالکلام آزاد اس سلسلہ میں یوں رقمطراز ہیں:

”اب ایک سوال اور غور طلب ہے کہ ذوالقرنین نے جو سد تعمیر کی تھی وہ درہ داریال کی سد ہے یا در بند کی دیوار؟ یا دونوں؟ قرآن میں ہے کہ ذوالقرنین دو پہاڑی دیواروں کے درمیان پہنچا۔ اس نے اپنی

۱. الفصل فی الملل والأهواء والنحل لابن حزم الاندلسی: 96/1

تختوں سے کام لیا اس نے درمیان کا حصہ پاٹ کے برابر کر دیا اس نے پگھلا ہوا تانبا استعمال کیا۔ تعمیر کی یہ تمام خصوصیات کسی طرح بھی در بند کی دیوار پر صادق نہیں آتیں۔ یہ پتھر کی بڑی بڑی سلوں کی دیوار ہے اور دو پہاڑی دیواروں کے درمیان نہیں ہے بلکہ سمندر سے پہاڑ کے بلند حصے تک چلی گئی ہے اس میں آہنی تختیوں اور پگھلے ہوئے تانبے کا کوئی نشان نہیں ملتا۔ پس یہ قطعی ہے کہ ذوالقرنین والی سد کا اطلاق اس پر نہیں ہو سکتا۔

البتہ درہ داریال کا مقام ٹھیک ٹھیک قرآن کی تصریحات کے مطابق ہے یہ دو پہاڑی چوٹیوں کے درمیان ہے اور جو سد تعمیر کی گئی ہے اس نے درمیان کی راہ بالکل مسدود کر دی ہے۔ چونکہ اس کی تعمیر میں آہنی سلوں سے کام لیا گیا تھا اس لئے ہم دیکھتے ہیں کہ جارجیا میں ”آہنی دروازہ“ کا نام قدیم سے مشہور چلا آ رہا ہے اسی کا ترجمہ ترکی میں ”وامرکپو“ مشہور ہو گیا۔ بہر حال ذوالقرنین کی اصل سد یہی ہے ہو سکتا ہے کہ اس کے بعد خود اس نے یا اس کے جانشینوں نے یہ دیکھ کر کہ کاشیا کا مشرقی ڈھلوان بھی خطرہ سے خالی نہیں در بند کی دیوار تعمیر کر دی ہو اور تو نوشیرواں نے اسے اور مضبوط کیا ہو یا ممکن ہے کہ فی الحقیقت نوشیرواں ہی کی تعمیر ہو۔

در بند کی دہری دیوار 1796ء تک موجود تھی جس کی تصویر ایک روسی سیاح کی بنائی ہوئی ایچ والڈ (Eichwald) نے اپنی کتاب ”کواکیسیس“ میں نقل کی ہے لیکن 1904ء میں جب پروفیسر جیکسن نے اس کا معائنہ کیا تو گوا آثار باقی تھے لیکن دیوار گر چکی تھی

البتہ اکہری دیوار اکثر حصوں میں اب تک باقی ہے۔“ (۱)

مولانا حفظ الرحمن سیوہاروی رحمۃ اللہ علیہ کی تحقیق:

مولانا اس سلسلہ میں یوں رقمطراز ہیں:

”تیسری قابل ذکر وہ سد جو دربند (قزوین) یا کاکیشین وال کے مغربی جانب میں ایک درہ کو بند کرتی ہے۔ یہ دربند سے مغرب کی جانب کاکیشیا کے اندرونی حصوں میں آگے بڑھتے ہوئے ملتا ہے اور درہ داریال کے نام سے مشہور ہے اور قفقاز اور قفلس کے درمیان واقع ہے یہ درہ کاکیشیا کے بہت بلند حصوں سے ہو کر گزرا ہے اور قدرتی طور پر پہاڑ کی دو بلند چوٹیوں سے گھرا ہوا ہے اس کو فارسی میں درہ آہنی اور ترکی میں واپر کو کہتے ہیں اس درہ کے متعلق گزشتہ صفحات میں امام رازی کی تفسیر سے اس تشریح کے بعد یہ دو پہاڑ جن کے درمیان سد واقع ہے قفقاز میں ہے۔ ہم ابن خرداد بہ کی کتاب المسالک کا یہ حوالہ نقل کر چکے ہیں کہ واثق باللہ نے جب اپنے خواب کی تعمیر کے پیش نظر سد ذوالقرنین کی تحقیق کے تحقیقاتی (ریسرچ کمیشن) مقرر کیا اور اس نے باب الابواب (دربند سے آگے چل کر جب اس کا مشاہدہ کیا تو یہ تصریح کی ہے کہ یہ دیوار تمام لوہے اور پگھلے ہوئے تانبے سے بنائی گئی ہے اصل الفاظ یہ ہیں:

”ان الواثق باللہ رأى فى المنام كانه فتح هذا الروم فبعث بعض الخدام اليه ليعانيوه فخرجوا من باب

الابواب حتیٰ و صلوا الیہ و شاهدوہ فوصفوا انہ بناء
من لبن من حديد مشدود بالتحاس المذاب و عیلة
باب مقفل۔“

پس جب آج کے مشاہدے سے یہ بھی ثابت ہے کی داریال کا یہ درہ
دو چوٹیوں کے درمیان گھرا ہوا ہے اور تاریخی حقائق بھی اس کو تسلیم
کرتے اور واضح کرتے ہیں نیز واقع باللہ کے کمیشن نے اپنا یہ مشاہدہ
بیان کیا ہے کہ یہ دیوار لوہے اور پگھلے ہوئے تانبے سے تیار کی گئی ہے
تو بلاشبہ یہ تسلیم کرنا چاہیے کہ یہی دیوار وہ سد ذوالقرنین ہے جس کا
ذکر قرآن عزیز نے سورہ کہف میں کیا ہے کیونکہ قرآن عزیز کے
بتائے ہوئے دونوں وصف صرف اسی دیوار پر منطبق ہوتے ہیں۔
اس لئے وہب ابو حیان، ابن خرداد بہ، علامہ انور شاہ کشمیری اور مولانا
آزاد جیسے محققین کی یہی رائے ہے کہ سد ذوالقرنین قفقاز کے اس
درہ کی سد کا نام ہے۔

ان تصریحات کے بعد اب ہم کو کہنے دیجئے کہ درہ داریال کی یہ سد
سائرس (گورش، کینسر و) کی تعمیر کردہ ہے اور جیسا کہ ہم یاجوج
ماجوج کی بحث میں بیان کر چکے ہیں یہ ان وحشی قبائل کے لئے اس
نے بنائی تھی جو کاکیشیا کے انتہائی علاقوں سے آکر اور اس درہ میں
سے گزر کر قفقاز کے پہاڑوں کے اس طرف بسنے والے لوگوں پر
لوٹ مار مچاتے تھے اور یہ وہی سیٹھین قبائل تھے جو سائرس کے زمانہ
میں حملہ آور ہو رہے تھے اور اس وقت کے یاجوج ماجوج کا مصداق
یہی قبائل تھے اور انہی کی روک تھام کی ضرورت سے سائرس نے

ایک قوم کی شکایت پر یہ سد تیار کی اور ارضی نوشتوں میں اس سد کو جو قدیم نام پھاک کورائی (کور کا درہ) لکھا چلا آتا ہے اسی کورائی سے مراد غالباً گورش ہے جو سائرس ہی کا فارسی نام ہے۔

اور اس کے قریب در بند (بحر خزر) کی دیوار اس کے بعد اسی غرض سے کسی دوسرے بادشاہ نے بنوائی ہے اور نوشیرواں نے اپنے زمانہ میں اس کو دوبارہ صاف اور درست کرایا ہے جیسا کہ انسائیکلو پیڈیا آف اسلام کے حوالہ سے ہم ابھی نقل کر چکے ہیں۔

تین دیواروں (سد) میں سے سکندر کی بنائی ہوئی ایک سد بھی نہیں ہے اس لئے کہ سکندر کی فتوحات کی تاریخ جو کہ سامنے ہے اس سے کسی طرح بھی یہ ثابت نہیں ہوتا کہ سکندر کو اس غرض کے لئے کسی سد کے قائم کرنے کی ضرورت پیش آئی ہو کیونکہ اس کی حکومت کے سارے دور میں یاجوج ماجوج قبائل کا کوئی حملہ تاریخ میں موجود نہیں ہے اور نہ در بند حصار تک پہنچنے پر کسی قوم کا اس قسم کے وحشی قبائل سے دوچار ہونا اور سکندر سے اس کی شکایت کرنا تاریخی حقائق میں نظر نہیں آتا ہے۔ البتہ یہ بات ضرور قابل غور ہے کہ آخر در بند (بحر قزوین یا بحر خزر) کی دیوار کے متعلق سد سکندری کیوں مشہور ہوا؟۔ سو اس مسئلہ کے تمام حقائق کو پیش نظر رکھنے کے بعد باسانی اس کا یہ حل سمجھ میں آتا ہے کہ چونکہ اس مسئلہ کا تعلق یہود کی مذہبی روایات سے بہت زیادہ وابستہ ہے اور اسی لئے یہود کے سوال پر قرآن عزیز نے بھی اس کا ذکر کیا ہے تو اس بدعت اور غلط انتساب کی ابتداء بھی وہیں سے ہوئی اور سب سے پہلے جو زیفس نے اس کے متعلق یہ بلا

دلیل بیان کیا کہ یہ سد ”سد سکندری“ ہے اور وہیں سے یہ روایت چل گئی اور مؤرخین اسلام میں سے محمد بن اسحاق نے بھی چونکہ سکندر یونانی کو ذوالقرنین بتایا اس لئے مسلمانوں نے بھی اس سد کو سد سکندری کہنا شروع کر دیا اور آخر کار اس انتساب نے شہرت حاصل کر لی۔

مذکورہ بالا سد کے متعلق اگرچہ اکثر عرب مؤرخین یہی کہتے رہے ہیں کہ وہ نوشیرواں کی بنائی ہوئی ہے، مگر محققین کی رائے یہ ہے کہ اس کے بانی کا صحیح علم حاصل نہیں ہو سکا۔ البتہ تاریخی قیاسات سے یہ کہا جاسکتا ہے کہ شاید اس کی مرمت اور درستی نوشیرواں نے اپنے زمانہ میں کرائی ہو اور اسی وجہ سے وہ نوشیرواں کی جانب منسوب کر دی گئی ہو۔ بہر حال یہ ایک تاریخی حقیقت ہے کہ اس سد کو سد سکندری کہنا ایک افواہی انتساب سے زیادہ کوئی حیثیت نہیں رکھتا نیز سکندر مقدونی جو انگریزی تاریخوں میں ”گریٹ الیگزینڈر“ کہا جاتا ہے کسی طرح ذوالقرنین نہیں ہو سکتا اور نہ ”سد ذوالقرنین“ سے اس کا کوئی تعلق ہے۔“ (۱)

مفکر اسلام سید ابوالاعلیٰ مودودی رحمۃ اللہ علیہ کی تحقیق:

مولانا سید ابوالاعلیٰ مودودی رحمۃ اللہ علیہ یوں رقمطراز ہیں:

”ذوالقرنین کی تعمیر کردہ دیوار کے متعلق بعض لوگوں میں یہ غلط خیال پایا جاتا ہے کہ اس سے مراد مشہور دیوار چین ہے حالانکہ دراصل یہ

۱۔ قصص القرآن از مولانا حفظ الرحمن سیوہاروی: 131-132/2

دیوار قفقاز (Caucasus) کے علاقہ داغستان میں در بند اور
 داریال (Darial) کے درمیان بنائی گئی تھی۔ قفقاز اس ملک کو
 کہتے ہیں جو بحیرہ اسود (Black Sea) اور بحیرہ
 خزر (Caspian Sea) کے درمیان واقع ہے اس ملک میں
 بحیرہ اسود سے داریال تک تو نہایت بلند پہاڑ ہیں اور ان کے درمیان
 اتنے تنگ درے ہیں کہ ان سے کوئی بڑی حملہ آور فوج نہیں گزر سکتی۔
 البتہ در بند اور داریال کے درمیان جو علاقہ ہے اس میں پہاڑ بھی
 زیادہ بلند نہیں ہیں اور ان میں کوہستانی راستے بھی خاصے وسیع ہیں۔
 قدیم زمانے میں شمال کی وحشی قو میں اسی طرف سے جنوب کی طرف
 غارت گرانہ حملے کرتی تھیں اور ایرانی فرماں رواؤں کو اسی طرف سے
 اپنی مملکت پر شمالی حملوں کا خطرہ لاحق رہتا تھا۔ انہی حملوں کو روکنے
 کے لئے ایک نہایت مضبوط دیوار بنائی گئی تھی جو 50 میل لمبی
 290 فٹ بلند اور دس فٹ چوڑی تھی۔ ابھی تک تاریخی طور پر یہ تحقیق
 نہیں ہو سکی ہے کہ یہ دیوار ابتداء کب کس نے بنائی تھی؟ مگر مسلمان
 مؤرخین اور جغرافیہ نویس اسی کو سد ذوالقرنین قرار دیتے ہیں اور اس
 کی تعمیر کی جو کیفیت قرآن مجید میں بیان کی گئی ہے اس کے آثار اب
 بھی وہاں پائے جاتے ہیں۔

ابن جریر طبری اور ابن کثیر نے اپنی تاریخوں میں یہ واقعہ لکھا ہے اور
 یاقوت نے بھی معجم البلدان میں اس کا حوالہ دیا ہے کہ:

”حضرت عمر فاروق اعظم رضی اللہ عنہ نے آذربائیجان کی فتح کے بعد 22

ہجری میں سراقہ بن عمرو کو باب الابواب (در بند) کی مہم پر روانہ کیا

اور سراقہ نے عبدالرحمن بن ربیعہ کو اپنے مقدمۃ الجیش کا افسر بنا کر آگے بھیجا۔ عبدالرحمن جب آرمینیہ کے علاقے میں داخل ہوئے تو وہاں کے فرماں روا شہر براز نے جنگ کے بغیر اطاعت قبول کر لی اس کے بعد انہوں نے باب الابواب کی طرف پیش قدمی کا ارادہ کیا اس موقع پر شہر براز نے ان سے کہا کہ میں نے اپنے ایک آدمی کو سد ذوالقرنین کا مشاہدہ اور اس علاقے کے حالات کا مطالعہ کرنے کے لئے بھیجا تھا وہ آپ کو تفصیلات سے آگاہ کر سکتا ہے چنانچہ اس نے عبدالرحمن کے سامنے اس شخص کو پیش کیا۔“

(طبری، جلد 3 ص: 235 تا 239، البدایۃ والنہایۃ جلد 7 ص: 122 تا 125 ذکر باب الابواب)

”اس واقعہ کے دو برس بعد عباسی خلیفہ واثق (233-227ھ) نے سد ذوالقرنین کا مشاہدہ کرنے کے لئے سلام الترجمان کی قیادت میں 50 آدمیوں کی ایک مہم روانہ کی جس کے حالات یاقوت نے معجم البلدان میں اور ابن کثیر نے البدایۃ والنہایۃ میں خاص تفصیل کے ساتھ بیان کئے ہیں۔ ان کا بیان ہے کہ یہ وفد سامرہ (سَرَّ مَنْ رَأَى) سے تفلیس، وہاں سے السرید، وہاں سے اللان ہوتا ہوا فیلان شاہ کے علاقے میں پہنچا، پھر خزر کے ملک میں داخل ہوا اور اس کے بعد در بند پہنچ کر اس نے سد کا مشاہدہ کیا۔“

(البدایۃ والنہایۃ: 111/2، 125/7-122 معجم البلدان باب الابواب)

اس سے صاف معلوم ہوتا ہے کہ تیسری صدی ہجری میں بھی مسلمان عام طور پر قفقاز کی اس دیوار ہی کو سد ذوالقرنین سمجھتے تھے۔

یاقوت نے معجم البلدان میں متعدد دوسرے مقامات پر بھی اسی امر کی

تصریح کی ہے خزر کے زیر عنوان وہ لکھتا ہے کہ:

”ہی بلاد الترك خلف باب الابواب المعروف بالدربند

قريب من سد ذی القرنین“

”یہ ترکوں کا علاقہ ہے جو سد ذوالقرنین کے قریب باب الابواب

کے پیچھے واقع ہے جیسے دربند بھی کہتے ہیں۔“

اسی سلسلہ میں وہ خلیفہ المقتدر باللہ کے سفیر احمد بن فضلان کی ایک

رپورٹ نقل کرتا ہے جس میں مملکت خزر کی تفصیلی کیفیت بیان کی گئی

ہے اس میں بتایا گیا ہے کہ خزر ایک مملکت کا نام ہے جس کا صدر

مقام اتل ہے دریائے اتل اس شہر کے درمیان سے گزرتا ہے اور یہ

دریائے روس اور بلغار سے آکر بحر خزر میں گرتا ہے۔

باب الابواب کے زیر عنوان لکھتا ہے کہ اس کو الباب اور دربند بھی

کہتے ہیں یہ بحر خزر کے کنارے واقع ہے بلاد کفر سے بلاد مسلمین کی

طرف آنے والوں کے لئے یہ راستہ انتہائی دشوار گزار ہے ایک زمانہ

میں یہ نوشیرواں کی مملکت میں شامل تھا اور شاہان ایران اس سرحد کی

حفاظت کو غایت درجہ اہمیت دیتے تھے۔“ (۱)

مولانا امین احسن اصلاحی رحمۃ اللہ علیہ کی تحقیق:

موصوف اس سلسلہ میں یوں رقمطراز ہیں:

”قفقاز کے درہ داریال میں ایک آہنی دیوار موجود ہے سیاحوں نے

اپنے سفر ناموں میں اس کا تذکرہ بھی کیا ہے روایات میں ہے کہ

۱. تفہیم القرآن از مولانا سید ابو الاعلیٰ مودودی: ضمیمہ نمبر ۲، 771-772/3

عباسی خلیفہ واثق نے اس دیوار کی تحقیقات پر پچاس افراد کی ایک ٹیم مقرر کی جس نے اس کے موقع محل کا سراغ لگایا اس دیوار کو لوگ دارا یا نوشیرواں کی طرف منسوب کرتے ہیں لیکن زیادہ شواہد اس بات کے حق میں ہیں کہ یہ کنخسرو نے تعمیر کرائی ہوگی۔ مثلاً یہ بات پایہ تحقیق کو پہنچ چکی ہے کہ کنخسرو کی سلطنت کی شمالی حد کوہ قفقاز تک تھی اتنا وسیع علاقہ زیر نگین کر لینا صرف اس صورت میں ممکن ہے جب اس نے علاقہ کو فتح کرنے کے لئے کوئی اقدام کیا ہو کورش نام کا ایک شہر اور ایک دریا کوہ قفقاز کے علاقے میں اب تک موجود ہے۔ ابھی دیوار کو گورا کا نام دیا جاتا ہے جو کورش ہی کی بگڑی ہوئی شکل معلوم ہوتی ہے یہ دیوار دھات سے دو پہاڑوں کے درمیان بنی ہوئی ہے اور اس کے نچلے حصے میں برسات کے پانی کے نکلنے کے لئے کچھ جگہ چھوڑ دی گئی ہے۔“ (۱)

شارح ترمذی علامہ انور شاہ کشمیری رحمہ اللہ کا موقف:

شاہ صاحب اس سلسلہ تحقیق میں اپنا اظہار خیال ان الفاظ میں کرتے ہیں:

”قرآن عزیز نے ذوالقرنین کے تیسرے سفر کی جہت کا ذکر نہیں کیا اور قرینہ یہ بتاتا ہے کہ وہ شمال کی جانب تھا اور اسی جانب اسی کی سد ہے جو قفقاز کے پہاڑوں کے درمیان واقع ہے اور جس غرض کے لئے ذوالقرنین نے سد بنائی تھی اسی غرض کے لئے اور بادشاہوں

۱. تدبر القرآن از مولانا امین احسن اصلاحی: 621/4

نے بھی سد تعمیر کی تھی مثلاً چینوں نے دیوار چین بنائی جس کو منگولین
اتکودہ اور ترک بورقورمہ کہتے ہیں صاحب ناسخ التواریخ نے اس کا
مفصل ذکر کیا ہے اور اسی طرح بعض عجمی بادشاہوں نے در بند
(باب الابواب) کی سد کی تعمیر کی اور اسی طرح اور سد بھی ہیں جو شمال
ہی کی جانب ہیں۔“ (۱)

ابو محمد عبدالحق حقانی دہلوی رحمۃ اللہ کا موقف:

موصوف یوں رقمطراز ہیں:

”یہ بات نقشہ سے بھی صاف ظاہر ہے کہ جبل الطی منگولیا اور منچوریا
میں حائل ہے اور اس کا انہیں حدود میں ایک موڑ بھی معلوم ہوتا ہے
اور اس پہاڑ کے نیچے میں ایک درہ کشادہ تھا جس کو ذوالقرنین نے بند
کر دیا جواب تک موجود ہے اور ٹھیک ٹھیک یہی وہ سد ہے کہ جس کا
قرآن مجید میں ذکر ہے پھر اسی کتاب کا مصنف صفحہ 376 میں شہر
سمرقند کی بابت لکھتا ہے: کہ لوگوں کا یہ خیال ہے کہ تنج نے شہر سمرقند کو
آباد کیا اور اس کی بعض عمارات کو ذوالقرنین نے تعمیر کیا میں نے اس
کے بڑے دروازے پر لوہے کی تختی دیکھی کہ جس پر کچھ لکھا ہوا ہے
وہاں کے لوگ کہتے ہیں کہ یہ حمیریہ زبان میں خط ہے (جو شاہان
حمیریہ والیان یمن کا خط تھا) اور یہ بات وہ اپنے باپ دادا سے سنتے
چلے آ رہے ہیں اس سے یہ بات بھی معلوم ہوئی کہ ذوالقرنین حمیری

۱. ملخص عقیدۃ الاسلام فی حیوة عیسیٰ علیہ السلام ص: 198 بحوالہ قصص

القرآن حصہ سوم 127-128

بادشاہ تھا اور اس نے اس نواح میں عملداری بھی کی ہے اور اپنے ملک کی حفاظت کے لئے جبل الطی کا درہ بھی بند کیا تھا کہ جس کو سد ذوالقرنین کہتے ہیں اور یہ کچھ تعجب کی بات نہیں ہے اس لئے کہ شاہان یمن مصر پر بھی عملداری کر چکے ہیں جو گلہ بانوں کی عملداری کے نام سے مشہور ہے اور ان کے آثار قدیمہ جیسا کہ قصر عمدان وغیرہ یمن میں یادگار تھے اور اب بھی ہیں جو ان کی عظمت کی گواہی دے رہے ہیں پھر کیا تعجب ہے کہ مشرق و شمال میں بھی ان کی فتوحات ہوئی ہوں۔“ (۱)

جسٹس پیر محمد کرم شاہ الازہری رحمۃ اللہ علیہ کی تحقیق:

پیر کرم شاہ الازہری رحمۃ اللہ علیہ اس سلسلہ تحقیق میں یوں رقمطراز ہیں:

”آخر میں ہمیں یہ تحقیق کرنا ہے کہ سائرس نے جو سد تعمیر کی تھی اس کا محل وقوع کہاں ہے۔ بحر خزر کے مغربی ساحل پر ایک قدیم شہر در بند آباد ہے یہ ٹھیک اس مقام پر واقع ہے جہاں کاشیا کا سلسلہ کوہ ختم ہوتا ہے اور بحر خزر سے مل جاتا ہے یہاں ایک دیوار ہے جس کا طول پچاس میل اور اونچائی انتیس فٹ اور موٹائی دس فٹ (انسائیکلو پیڈیا) اس مقام سے مغرب کی طرف درہ داریال جو دو بلند پہاڑیوں سے گھرا ہوا ہے یہاں بھی قدیم زمانے سے ایک دیوار ہے اور اسے آہنی دروازے کے نام سے پکارا جاتا ہے۔ مولانا ابوالکلام آزاد

۱. تفسیر فتح المنان المعروف تفسیر حقانی از ابو محمد عبد الحق الحقانی

کے خیال کے مطابق آخری دیوار وہ ہے جو قرآن میں مذکور ہے۔
واللہ تعالیٰ اعلم! (۱)

مولانا عبدالرحمن کیلانی رحمۃ اللہ علیہ کی تحقیق:

موصوف یوں رقمطراز ہیں:

”رہی یہ بات کہ سد ذوالقرنین کہاں واقع ہے؟ تو اس میں بھی اختلافات ہیں کیونکہ آج تک ایسی پانچ دیواریں معلوم ہو چکی ہیں جو مختلف بادشاہوں نے مختلف علاقوں میں مختلف ادوار میں جنگجو قوموں کے حملہ سے بچاؤ کی خاطر بنوائی تھیں ان میں سے زیادہ مشہور دیوار چین ہے یہ دیوار سب سے زیادہ لمبی ہے اور اس کی لمبائی کا اندازہ بارہ سو میل سے لے کر پندرہ سو میل تک کیا گیا ہے یہ دیوار عجائب روزگار میں شمار ہوتی ہے اور اب تک موجود ہے اور چچی وانگٹی فغفور چین نے اندازاً 235 ق م میں تعمیر کروایا تھا اور سد ذوالقرنین وہ دیوار ہے جو جبل الطسی کے کسی درہ کو بند کئے ہوئے ہے جس کا ابن خلدون نے بھی ذکر کیا ہے اور اکثر مؤرخین اسلام اس کو سد یاجوج ماجوج بھی کہتے ہیں جبل الطسی منچوریا اور منگولیا میں حائل ہے اور اسی پہاڑ کے بیچ میں ایک درہ کشادہ تھا جہاں یاجوج ماجوج کی قومیں حملہ آور ہوتی تھیں۔ اس درے کو ذوالقرنین حمیری بادشاہ نے بند کروایا تھا اور یہ دیوار اب تک موجود ہے۔“ (۲)

۱. تفسیر ضیاء القرآن از پیر کرم شاہ ازہری: 49-50/3

۲. تیسیر القرآن از عبدالرحمن کیلانی: 656/2

دیوار قفقاز کے بارے میں جن چند جید علمائے دین کی آراء کو ہم نے اوپر ذکر کیا ہے ان کے دلائل کا خلاصہ درج ذیل ہے:

- 1- دیوار قفقاز دو پہاڑوں کے درمیان واقع ہے جو کہ سد ذوالقرنین کی خاص علامت ہے جو قرآن حکیم نے بیان کی ہے۔
- 2- جس مقام پر یہ دیوار واقع ہے وہ بھی قرآن کی بیان کردہ علامت کے مطابق ہے کہ یہاں سورج غروب ہوتا نظر آتا ہے۔
- 3- یہ دیوار لوہے اور تانبے کی بنی ہوئی ہے جیسا کہ واثق باللہ بادشاہ کے خواب کے واقعہ سے معلوم ہوتا ہے۔
- 4- اکثر مؤرخین کے بیانات کے مطابق اس دیوار کا بانی حضرت ذوالقرنین علیہ السلام ہیں۔

جن دس علمائے کرام کی آراء کو ہم نے گزشتہ اوراق میں ذکر کیا ہے۔ جو کہتے ہیں کہ دیوار قفقاز ہی سد ذوالقرنین ہے۔ یہ مذہبی سکالرز علمی حلقوں میں کسی تعارف کے محتاج نہیں ہیں۔ ہر سکالر کی اپنے دور میں دین اسلام کے لئے بے شمار خدمات ہیں لیکن ان علماء کی سد ذوالقرنین کے متعلق اس رائے سے ہمیں اتفاق نہیں ہے جس کا اظہار ہم آئندہ اوراق میں بڑے علمی انداز میں کریں گے۔ لیکن یہاں ہم اپنی بحث کو آگے بڑھانے سے قبل ایک شبہ کا ازالہ کر دینا بہت ضروری سمجھتے ہیں کہ جب آئندہ اوراق میں ہم ان علمائے کرام کی تحقیق سے اختلاف کریں گے تو قارئین ہرگز یہ خیال نہ کریں کہ ہم معاذ اللہ ان علمائے کرام کی شخصیات پر تنقید کا ارادہ رکھتے ہیں کیونکہ راقم السطور ان تمام مذہبی سکالرز کے علمی مقام سے خوب اچھی طرح واقف ہے اور یہاں ہمارا مقصد ہرگز یہ نہیں ہے کہ ہم قارئین کے نظروں میں ان علماء کرام کے مقام کو کم کریں یا ان شخصیات پر کسی قسم کا کچھڑا اچھالیں بلکہ ہم ان کے مقام و مرتبے کا واضح الفاظ میں اعتراف کر رہے ہیں کیونکہ ایسے

اہل قلم اور دیگر حضرات کے اس رویے سے ہمیں سخت اختلاف ہے کہ جو کسی عالم کی ایک غلطی کو سامنے رکھ کر اس عالم کی شخصیت پر اس قدر تنقید کرتے ہیں کہ وہ اس کے علمی مقام سے بالکل انکار کر بیٹھتے ہیں اور یہ وہ رویہ ہے جو محدثین عظام کے انداز سے بالکل مختلف ہے۔ محدثین عظام کے دور میں اگر کسی عالم سے غلطی ہوتی تو ایک دوسرا عالم یہ انداز اختیار کرتا کہ مجھے فلاں عالم کے فلاں نکتہ نظر سے اختلاف ہے اور ان کو اس تحقیق میں فلاں مقام پر غلطی لگی ہے۔

بہر حال ہم اس شبہ کے ازالے سے قبل یہ عرض کر رہے تھے کہ ہمیں ان علمائے کرام کی سد ذوالقرنین کے متعلق اس تحقیق سے اختلاف ہے کہ ان کا خیال ہے کہ سد ذوالقرنین دیوار قفقاز ہے۔

کسی بھی دیوار کو جب سد ذوالقرنین کا مصداق قرار دیا جائے گا تو اس سے لازم ہے کہ اس دیوار میں سد ذوالقرنین کی تمام صفات موجود ہوں چند ایک صفات میں مشابہت ہو جانے سے کسی بھی دیوار کو سد ذوالقرنین کا مصداق قرار نہیں دیا جاسکتا۔

مذکورہ فریق کے دلائل کا تحقیقی جائزہ:

دیوار قفقاز کو سد ذوالقرنین کا مصداق کہنے والوں کے چار درج ذیل دلائل ہیں:

1- دیوار قفقاز دو پہاڑوں کے درمیان واقع ہے۔

2- وہ سورج کے غروب ہونے کے مقام پر واقع ہے۔

3- یہ دیوار لوہے اور تانبے سے بنائی گئی ہے۔

4- کہا جاتا ہے کہ اس دیوار کے بانی حضرت ذوالقرنین ہیں۔

دوسری طرف کسی بھی دیوار کو سد ذوالقرنین کا مصداق قرار دینے سے پہلے اس

کے متعلق درج ذیل صفات کو ثابت کرنا لازم ہے۔

- 1- وہ دیوار دو پہاڑوں کے درمیان واقع ہو۔
 - 2- اس کی مکمل تعمیر لوہے اور تانبے سے کی گئی ہو، سیمنٹ، اینٹ اور پتھر کا استعمال ہرگز نہ کیا گیا ہو۔
 - 3- وہ دیوار آج تک صحیح سلامت موجود ہو کیونکہ اسے قرب قیامت تک باقی رہنا ہے۔
 - 4- اس دیوار کی پچھلی جانب یاجوج ماجوج کے علاوہ اور کوئی قوم آباد نہیں ہونی چاہیے۔
 - 5- دیوار کی پچھلی جانب لوگوں کی آمد و رفت کا بالکل کوئی راستہ ممکن نہ ہو۔
 - 6- یاجوج ماجوج یوم اول سے آج تک اس دیوار میں سرنگ لگانے میں مصروف عمل ہوں۔
 - 7- مضبوط ذرائع سے یہ معلوم ہونا چاہیے کہ اس دیوار کے بانی حضرت ذوالقرنین علیہ السلام ہی ہیں۔
- اب ہمارے لئے مذکورہ فریق کے دلائل کا تحقیقی جائزہ لینا بالکل آسان ہے کیونکہ اوپر مذکور فریق کے دلائل اور سد ذوالقرنین کی صفات کو سامنے رکھتے ہوئے ہمیں تحقیق کرنے میں کافی آسانی ہو چکی ہے۔
- فریق مذکور کے دلائل میں سے پہلی دو دلیلوں سے ہمیں بھی مکمل اتفاق ہے کہ واقع ہی دیوار قفقاز میں یہ دو صفات سد ذوالقرنین کے مشابہ ہیں۔
- فریق مذکور کی تیسری دلیل یہ ہے کہ دیوار قفقاز کی مکمل تعمیر بھی لوہے اور تانبے سے کی گئی ہے جس پر ان کی دلیل واثق باللہ بادشاہ کا واقعہ ہے جو ان کے دلائل میں مذکور ہے۔
- اس دلیل کے متعلق ہمیں یہاں یہ عرض کرنا ہے کہ آیا یہ واثق باللہ بادشاہ کا واقعہ

اپنی سند کے لحاظ سے کیا حیثیت رکھتا ہے؟ تو جب ہم کتب توارخ میں اس واقعہ کی سنداً حیثیت پر غور کرتے ہیں تو واضح انداز میں معلوم ہوتا ہے کہ تمام مؤرخین نے اس واقعہ کو بلا سند نقل کیا ہے اور بلا سند باتوں پر اعتماد کر کے دین اسلام میں فیصلے نہیں کیے جاتے۔ حافظ ابن کثیر رحمہ اللہ اس واقعہ کو بغیر سند کے ان ابتدائی الفاظ کے ساتھ نقل کرتے ہیں:

”وقد ذكر أن الخليفة الواثق بالله

بعث.....“ (۱)

حافظ ابن کثیر رحمہ اللہ کے اس واقعہ کو نقل کرنے کے الفاظ ہی اس واقعہ کے ضعیف ہونے پر دلیل ہیں کیونکہ لفظ ”ذکر“ مجہول کا صیغہ ہے جو کہ بذات خود اس واقعہ کے ضعیف ہونے کی صراحت کر رہا ہے۔

اسی طرح مؤرخ شہیر علامہ یاقوت حموی رحمہ اللہ اپنی معرکہ آراء کتاب ”معجم البلدان“ میں اس واقعہ کو نقل کرنے کے بعد خود ہی اس کے ضعیف ہونے کی طرف اشارہ کرتے ہیں۔ موصوف یوں رقمطراز ہیں:

”وقد كتبت من خبر السد ما وجدته في الكتب و لست

أقطع بصحة ما أوردته لاختلاف الروايات فيه والله

أعلم بصحته و على كل حال فليس في صحة أمر السد

ريب و قد جاء ذكره في الكتاب العزيز.“

”سد ذوالقرنین کے بارے میں جو کچھ میں نے کتب میں پایا میں

نے وہ تحریر کر دیا ہے جبکہ میں اس واقعہ (واثق باللہ بادشاہ والا واقعہ)

پر قطعی صحت کا حکم نہیں لگاتا کیونکہ اس کے متعلق روایات میں

اختلاف ہے اور اس کی صحت کو اللہ تعالیٰ ہی بہتر جانتے ہیں لیکن بہر حال سد ذوالقرنین والے واقعہ کی صحت میں کسی قسم کا شک و شبہ نہیں ہونا چاہیے کیونکہ اسکا تذکرہ قرآن حکیم میں موجود ہے۔“ (۱)

اس طرح عظیم مفسر قرآن علامہ آلوسی بغدادی رحمہ اللہ مذکورہ واقعہ کی سنداً حیثیت واضح کرتے ہوئے یوں رقمطراز ہیں:

”و أما ما ذكره بعضهم من أن الواثق بالله العباسي أرسل سلاما الترجمان للكشف عن هذا السد فذهب جهة الشمال في قصه تطول حتى رآه ثم عاد، و ذكر له من أمره ما ذكره فشقات المؤرخين على تضعيفه و عندي أنه كذب لما فيه مما تأبى عند الآية كمالا يخفى على الواقف عليه تفصيلا.“

”اور جو بعض حضرات نے واثق باللہ عباسی کے متعلق ایک طویل قصہ بیان کیا ہے کہ اس نے سلام الترجمان کو اس دیوار کی تلاش میں روانہ کیا اور وہ شمال کی طرف گیا حتیٰ کہ اس نے وہ دیوار دیکھی اور واپس آ کر خلیفہ کو رپورٹ دی تو ثقہ مؤرخین اس واقعہ کو ضعیف قرار دیتے ہیں اور میرے خیال کے مطابق تو یہ محض کذب و افتراء ہے کیونکہ قرآن مجید کی آیت اس بات سے انکار کرتی ہے جیسا کہ تفصیلات سے واقف کسی شخص پر بھی یہ حقیقت مخفی نہیں۔“ (۲)

۱. معجم البلدان للياقوت حموي: 200/3

۲. روح المعاني في تفسير القرآن العظيم والسبع المثاني للآلوسی

بغدادی: 363/8

واثق باللہ عباسی خلیفہ کے واقعہ کی اصل حقیقت اب ہمارے سامنے بالکل واضح ہو چکی ہے کہ یہ واقعہ بالکل بے سند ہے اور ان جید علمائے کرام کی وضاحت کے مطابق یہ قصہ محض ایک افتراء ہے کہ جو کسی کذاب راوی نے گھڑ لیا ہے یوں فریق مذکور کے دلائل میں تیسری دلیل انتہائی کمزور ہے جس پر ہرگز اعتماد نہیں کیا جاسکتا۔

فریق مذکور کی چوتھی دلیل کہ سد قفقاز کے بارے میں کہا جاتا ہے کہ اس کے بانی حضرت ذوالقرنین علیہ السلام ہیں یہ محض ایک تخمینہ آرائی ہے۔ یا پھر ذہنی مفروضے کے علاوہ اس کی کوئی حیثیت نہیں ہے حالانکہ حقیقت حال کچھ یوں ہے کہ اس دیوار کے بانی کے بارے میں مؤرخین میں سخت اختلاف پایا جاتا ہے کیونکہ اس کے بانیوں میں نوشیرواں حمیری اور اسفندیار کا نام بھی بتایا جاتا ہے۔ نوشیرواں حمیری کا نام تو اکثر مؤرخین نے رقم کیا ہے جس کی تاویل فریق مذکور نے یہ کی ہے کہ سد قفقاز کے اصل بانی تو حضرت ذوالقرنین علیہ السلام ہی ہیں۔ رہا نوشیرواں تو اس نے سد قفقاز کے ایک مرتبہ کرنے کے بعد تعمیر نو کی تھی جس پر بعض مؤرخین نے یہ خیال کر لیا ہے کہ نوشیرواں ہی اس دیوار کا بانی ہے۔

اگر بالفرض ہم یہاں ان حضرات کی اس تاویل کو حق بجانب تسلیم کر لیں تو ایک دوسرا اعتراض اس دیوار پر لازم آتا ہے کہ سد ذوالقرنین کی صفات میں سے تو ایک بنیادی صفت یہ ہے کہ اسے قیامت کے قریب تک بالکل صحیح و سلامت رہنا ہے مگر فریق مذکور کے اپنے بیان کے مطابق سد قفقاز ایک مرتبہ گر چکی ہے کیونکہ اگر سد ذوالقرنین کا ایک دفعہ گرنا مان لیا جائے تو یاجوج ماجوج کے متعلق یہ عقیدہ رکھنا لازم آتا ہے کہ ان کا خروج ہو چکا ہے حالانکہ یاجوج ماجوج کے خروج کے بارے میں کتب احادیث میں بالصراحت یہ بات موجود ہے کہ ان کا خروج عین قرب قیامت ہوگا اور ان کی ہلاکت سیدنا عیسیٰ علیہ السلام کی بدعا سے ہوگی۔ بلکہ صحیح مسلم میں حضرت نو اس بن سمعان رضی اللہ عنہ کی بیان کردہ روایت میں یہاں تک صراحت موجود ہے کہ یاجوج ماجوج کا خروج دجال کے قتل کے بعد ہوگا۔

حضرت نواس بن سمعان رضی اللہ عنہ سے روایت ہے کہ حضور نبی کریم ﷺ نے ارشاد

فرمایا:

اذ أوحى الله إلى عيسى' انى قد أخرجت عبادا لى لا
يدان لاحد بقتالهم فحرز عبادى الى الطور و يبعث الله
ياجوج ماجوج و هم من كل حدب ينسلون فيمر
اوائلهم على بحيرة طبرية فيشربون ما فيها و يمر
آخريهم فيقولون لقد كان بهذه مرة ماء (ثم يسرون
حتى ينتهوا الى جبل الخمر و هو جبل بيت المقدس
فيقولون لقد قتلنا من فى الارض هلم فلنقتل من فى
السماء فيرمون بنشابهم الى السماء فيرد الله عليهم
نشابهم مخضوبة دما) و يحصر نبى الله عليه السلام و
أصحابه حتى يكون رأس الثور لأحدهم خيرا من مائة
دينار لأحدكم اليوم فيرغب نبى الله عيسى' و أصحابه
فيرسل الله عليهم النغف فى رقابهم فيصبحون فرسى'
كموت نفس واحدة ثم يهبط نبى الله عيسى' و
أصحابه الى الارض فلا يجدون فى الأرض موضع
شبر الا ملأه زهمهم و ننتهم فيرغب نبى الله عيسى' و
أصحابه الى الله فيرسل طيرا كأعناق البخت
فتحملهم فتطرحهم حيث ما شاء الله ثم يرسل الله
مطرا لا يكن منه بيت مدر ولا وبر فيغسل الارض حتى
يتركها كالزلفة.

”وہ جال کو قتل کرنے کے بعد اللہ تعالیٰ حضرت عیسیٰ پر وحی بھیجے گا میں نے اپنے ایسے بندے نکالے ہیں کہ ان سے لڑنے کی کسی میں طاقت نہیں لہذا آپ میرے مسلمان بندوں کو کوہ طور کی پناہ میں لے جائیں اس کے بعد اللہ تعالیٰ یاجوج ماجوج کو نکالے گا تو وہ ہراونچائی سے نکل بھاگیں گے ان کا پہلا حصہ جب بحیرہ طبریہ سے گزرے گا اس کا سارا پانی پی جائے گا جب ان کا آخری حصہ بحیرہ طبریہ پر پہنچے گا تو کہے گا کبھی اس سمندر میں پانی تھا یا نہیں؟ پھر آگے چلیں گے جہاں درختوں کی کثرت ہے یعنی بیت المقدس اور کہیں گے کہ ہم نے زمین والوں کو قتل کر دیا آؤ اب ہم آسمان والوں کو بھی قتل کر دیں چنانچہ اپنے تیر آسمان کی طرف پھینکیں گے اللہ تعالیٰ ان کے تیر خون آلود واپس پلٹائے گا (اور وہ سمجھ لیں گے کہ ہم نے آسمان والوں کو بھی قتل کر دیا ہے) اس دوران حضرت عیسیٰ علیہ السلام اور ان کے مسلمان ساتھی کوہ طور میں محصور ہوں گے (اور ان کا سامان خورد و نوش ختم ہو جائے گا) حتیٰ کہ ایک بیل کا سر سودینار سے بہتر ہوگا چنانچہ حضرت عیسیٰ علیہ السلام اور ان کے ساتھی اللہ تعالیٰ سے (اس مصیبت سے نجات کے لئے) دعا کریں گے۔ اللہ تعالیٰ یاجوج ماجوج پر ایک عذاب بھیجے گا ان کی گردنوں میں ایک کیڑا پیدا فرمادے گا جس سے وہ سارے کے سارے اس طرح یک دم مرجائیں گے جس طرح ایک آدمی مرتا ہے۔ اس کے بعد حضرت عیسیٰ علیہ السلام اور ان کے ساتھی کوہ طور سے واپس تشریف لے آئیں گے لیکن زمین پر ایک بالشت بھر جگہ یاجوج ماجوج کی لاشوں سے خالی نہیں پائیں گے جن سے بدبو اور سرائنڈ

اُٹھ رہی ہوگی حضرت عیسیٰ علیہ السلام اور ان کے اصحاب پھر اللہ تعالیٰ کی طرف رجوع فرمائیں گے (یعنی دُعا کریں گے) اللہ تعالیٰ ایسے پرندے بھیجے گا جن کی گردنیں بڑے اونٹوں کے برابر ہوں گی وہ پرندے ان کی لاشوں کو اٹھا کر لے جائیں گے اور جہاں کہیں اللہ تعالیٰ کا حکم ہوگا وہاں لے جا کر پھینک دیں گے پھر اللہ تعالیٰ ایسی بارش برسائے گا جو ہر گھر اور خیمہ تک پہنچے گی اور زمین کو دھو ڈالے گی یہاں تک کہ اسے کسی باغ کی مانند (بدبو سے) پاک اور صاف کر دے گا۔“ (۱)

ایک دوسری حدیث سیدنا عبد اللہ بن مسعود رضی اللہ عنہ روایت کرتے ہیں کہ حضور نبی کریم صلی اللہ علیہ وسلم نے ارشاد فرمایا:

”و عند الله لك يخرج ياجوج و ماجوج و هم من كل حدب ينسلون فيطؤون بلادهم لا ياتون على شئ الا اهلكوه ولا يصرون على ماء الا شربوه ثم يرجع الناس الى فيشكروهم فادعوا الله عليهم فيهلكهم الله و يميتهم.“

-
۱. صحیح مسلم: 2250/4، رقم: 110,2937، سنن الترمذی: 80,83/4، رقم: 2240، سنن ابن ماجہ: 1356/2، رقم: 4075، مسند احمد بن حنبل: 172,174/29، رقم: 17629، مشکوٰۃ المصابیح للخطیب التبریزی: 188/3، رقم: 5475، المستدرک علی الصحیحین للحاکم: 537/4، رقم: 8508، کتاب الایمان لابن مندہ: 932/2، رقم: 1027، جامع الاصول فی احادیث الرسول لابن الاثیر: 341/10، رقم: 7840، شرح السنة للبغوی: 54,56/15، رقم: 4261، مسند الشامین للطبرانی: 354/1، رقم: 614

ترجمہ: ”حضرت عبداللہ بن مسعود رضی اللہ عنہما سے روایت ہے کہ نبی کریم صلی اللہ علیہ وسلم

نے ارشاد فرمایا پھر اس کے بعد یاجوج ماجوج کا خروج ہوگا وہ ہر اونچی جگہ سے دوڑتے ہوئے آئیں گے وہ ان (لوگوں) کے شہروں کو روند ڈالیں گے۔ ہر چیز کو تباہ و برباد کر دیں گے۔ جس پانی سے گزریں گے اسے پی جائیں گے۔ پھر لوگ میرے پاس (سیدنا عیسیٰ علیہ السلام) شکایت لے کر آئیں گے تو میں اللہ تعالیٰ سے یاجوج ماجوج کے لئے بددعا کروں گا اور اللہ تعالیٰ ان سب کو ہلاک کر ڈالے گا۔“ (۱)

ان مذکورہ احادیث میں بالصراحت یہ بات موجود ہے کہ یاجوج ماجوج کا فتنہ سیدنا عیسیٰ علیہ السلام کے نزول کے بعد ہوا اور ان کی ہلاکت کا سبب سیدنا عیسیٰ علیہ السلام کی بددعا بنے گی۔

بدیں وجہ دیوار قفقاز کو سد ذوالقرنین کا مصداق قرار دینے والے حضرات کا رد کرتے ہوئے علامہ آلوسی بغدادی رحمہ اللہ یوں رقمطراز ہیں:

”وكان من يزعم ذلك يزعم أن سد ذی القرنین هو السد المشہور فی باب الأبواب وهو مع استلزامه أن

۱. سنن ابن ماجہ: 1365/2، رقم: 4081، مسند احمد بن حنبل: 19، 20/6، رقم: 3556، المسند للشاشی: 272/2، رقم: 846، المصنف لابن شیبہ: 498/7، المستدرک علی الصحیحین للحاکم: 534/4، رقم: 8502، مسند ابی یعلیٰ: 196/9، رقم: 5294، امام حاکم رحمہ اللہ نے اس روایت کو صحیح قرار دیا ہے اور امام ذہبی رحمہ اللہ نے ان کی موافقت کی ہے اور اسی طرح شیخ حسین سلیم اسد رحمہ اللہ نے بھی اس روایت کی سند کو مسند ابی یعلیٰ کی تحقیق میں حسن قرار دیا ہے البتہ شیخ البانی رحمہ اللہ نے اس روایت کو ابن ماجہ کی تحقیق میں اور شیخ شعیب آرنؤوط نے مسند احمد بن حنبل کی تحقیق میں ضعیف قرار دیا ہے۔

يكون يأجوج و مأجوج الخزر والترك خلاف ما عليه
المؤرخون فان باني ذلك السد عندهم كسرى
أنوشیروان و قيل أسفندیار و هو أيضا لم يبق الى الآن
بل خرب من قبل هذا بكثير، و زعم أن السد و يأجوج
و مأجوج هناك و أن الكل قد تلف بحيث لا يرى كما
يراه عصرينا رئيس الطائفة المسماة بالكشفية
السيد كاظم الرشتي ضرب من الهذيان واحدى
علامات الخذلان.

”جو شخص یہ خیال کرتا ہے کہ سد ذوالقرنین وہی سد ہے جو باب
الابواب کے نام سے مشہور ہے اور جس سے یہ لازم آتا ہے کہ خزر
اور ترک یا جوج ماجوج ہیں تو مؤرخین اس کے خلاف ہیں کیونکہ اس
دیوار کا بانی مؤرخین کے نزدیک کسریٰ نوشیرواں یا اسفندیار
ہے (یعنی حضرت ذوالقرنین علیہ السلام اس دیوار کے بانی نہیں ہیں)
علاوہ ازیں آج یہ دیوار موجود نہیں ہے بلکہ عرصہ دراز سے ٹوٹ
پھوٹ چکی ہے اور جس نے یہ خیال کیا ہے کہ یہاں دیوار
ذوالقرنین پائی جاتی ہے اور یہیں یاجوج ماجوج بھی رہتے ہیں تو یہ
سب سینہ زوری، ہٹ دھرمی اور ہذیان گوئی ہے اور ایسے شخص کی وہ
رائے نہیں جو ہمارے زمانے کے کشفیہ فرقہ کے بانی سید کاظم کی
اس مسئلہ میں ہے۔“ (۱)

۱. روح المعانی فی تفسیر القرآن العظیم والسبع المثانی للآلوسی

اب کثیر دلائل شرعیہ کی روشنی میں یہ حقیقت ہمارے سامنے واضح ہو جاتی ہے کہ دیوار قفقاز کے متعلق سد ذوالقرنین کا نظریہ اپنے اندر بے شمار قباحتیں رکھتا ہے اور یہ نظریہ بے شمار احادیث کے متضاد آتا ہے۔

خلاصہ بحث کے طور پر سد قفقاز پر ہمارے درج ذیل اعتراضات ہیں:

1- سد ذوالقرنین کو قرب قیامت تک صحیح و سلامت رہنا ہے لیکن سد قفقاز کافی عرصے سے مسمار ہو چکی ہے۔

2- سد ذوالقرنین کی مکمل تعمیر لوہے اور تانبے کی ہے لیکن سد قفقاز کے متعلق ہمارے پاس ایسا کوئی مضبوط ثبوت نہیں جس کی بنا پر سد قفقاز کو لوہے اور تانبے سے تعمیر کردہ دیوار قرار دیا جائے۔

حالانکہ حقیقت حال یہ ہے کہ یہ دیوار بھی دوسری دیواروں کی طرح اینٹوں اور دیگر اس کی مثل میٹرل سے تعمیر کی گئی ہے اس لئے وہ کافی عرصے سے گر چکی ہے۔

3- سد ذوالقرنین کی پچھلی جانب یاجوج ماجوج قید ہیں لیکن سد قفقاز کی پچھلی قوم یاجوج ماجوج کی صفات والی کوئی قوم آباد نہیں ہے۔

4- سد ذوالقرنین کو یاجوج ماجوج قرب قیامت تک روزانہ مسلسل سرنگ لگانے کی ناکام کوشش کرتے رہیں گے لیکن سد قفقاز کافی عرصے سے ویسے ہی مسمار ہو چکی ہے۔

5- قرآن حکیم کی واضح دلیل سے یہ بات ہمیں معلوم ہے کہ سد ذوالقرنین کے بانی حضرت ذوالقرنین علیہ السلام ہے لیکن سد قفقاز کے بانیوں میں مختلف لوگوں کے نام آتے ہیں کسی مضبوط سے ذرائع سے ہمیں معلوم نہیں ہو سکا کہ اس دیوار کے بانی حضرت ذوالقرنین علیہ السلام ہیں۔

جاوید احمد غامدی کی رائے اور اس کا تحقیقی جائزہ

جاوید احمد غامدی کا سد ذوالقرنین کے بارے میں تمام مذہبی سکالرز سے ایک منفرد نظریہ ہے۔ ان کا خیال ہے کہ جرمنی کے مشہور شہر برلن کے درمیان جود یوار بنائی گئی ہے وہی سد ذوالقرنین ہے اس سلسلے میں موصوف اپنی تحقیق ان الفاظ میں رقم کرتے ہیں:

”مذہب اشتراک کے علمبردار..... وہ پریشان روزگار آشفته، مغز آشفته ہو وہ کم و بیش پون صدی تک اس دنیا میں فطرت کے خلاف برسر جنگ رہے..... ان کے لئے یوم فصل تو یوم قیامت ہی ہو سکتا ہے۔ چنانچہ وہی ہوا جس کا ہونا مقدر تھا۔ دیوار برلن ٹوٹ گئی مادیت کا یہ مولود فساد اپنی مادر مہرباں کے وجود میں تحلیل ہوا۔ ماں اور بیٹے کا الگ تشخص ہمیشہ کے لئے ختم ہوا۔ یاجوج ماجوج آپس میں گلے ملے اب امریکہ روس میں ہے اور روس امریکہ میں۔“

من تو شد تو من شدی، من جاں شدم تو تن شدی
تا کس نہ گوید بعد ازیں من دیگرم تو دیگری
ان کا وطن ہمالہ کے آس پاس روس اور سواد روس کا علاقہ ہوا ”اور
خداوند کا کلام مجھ پر نازل ہوا کہ اے آدم زاد یا جوج کی طرف جو
ماجوج کی سر زمین کا ہے اور روش (روس) مسک (ماسکو) اور
توبل (توبالک) کا فرمانروا ہے متوجہ ہو اور اس کے خلاف نبوت
کر۔“

(حزقی ایل 1:38)

”اور کہہ خداوند یوں فرماتا ہے دیکھ اے جوج! روش، مسک اور توبل

کے فرمانروا میں تیرا مخالف ہوں اور میں تجھے پھر ادوں گا اور تجھے
لئے پھروں گا اور شمال کے دور اطراف سے چڑھالاولں گا۔“

(حزقی ایل 1:2:39)

اپنے اس علاقے سے قدیم زمانوں میں یہی لوگ یورپ میں جا کر
آباد ہوئے اور وہاں سے پھر صدیوں کے بعد تاریخ کی روشنی میں
امریکہ اور آسٹریلیا پہنچے اور اب دنیا کے سارے پھانک انہیں کے
قبضے میں ہیں۔ روس میں اشراکیت کا خاتمہ ہوا اور یاجوج ماجوج میں
صلح ہوئی۔ اب وہ منتظر تھے کہ ملت ابراہیمی کے خزانوں میں سیال
سونا ان کی حکومت میں رہے۔ تب ابراہیم کے فرزند ارض عراق سے
اٹھے اور اپنے بھائیوں پر چڑھ دوڑے۔ فوجت الواقعة یاجوج
ماجوج کی فوجیں اس وقت جزیرہ نمائے عرب کے صحراؤں میں اتر
رہی ہیں۔“ (۱)

موصوف کی پوری تحقیق کی تلخیص کی جائے تو درج ذیل باتیں ہمارے سامنے
واضح ہوتی ہیں:

- ۱۔ دیوار برلن ہی سد ذوالقرنین ہے۔
- ۲۔ دیوار برلن کئی سالوں سے مسمار ہو چکی ہے۔
- ۳۔ روس اور امریکہ کے باشندے یاجوج ماجوج کا مصداق ہیں۔
- ۴۔ یاجوج ماجوج کا خروج ہو چکا ہے۔
- ۵۔ موصوف کے تمام خیالات کی بنیاد قرآن اور بائبل ہے۔ احادیث مبارکہ سے کلی
طور پر پہلو تہی کی گئی ہے۔

ہمیں اس سلسلہ میں یہ عرض کرنا ہے کہ جس طرح گزشتہ اوراق میں پانچ دیواروں کے بارے میں ہم تفصیلی تحقیق کی روشنی میں یہ بات عرض کر چکے ہیں کہ ان پانچوں دیواروں میں سے کوئی دیوار بھی سد ذوالقرنین کی مصداق نہیں ہے۔ اسی طرح جاوید احمد غامدی کی تحقیق میں جس دیوار کو سد ذوالقرنین کا مصداق قرار دیا گیا ہے اس دیوار پر بھی سد ذوالقرنین کی صفات کا انطباق نہیں ہوتا۔

دیوارِ برلن کا تعارف

دوسری جنگِ عظیم میں جب جرمنی کو شکست ہوئی تو فاتح قوموں نے اس ملک پر کنٹرول قائم کرنے کی خاطر اس کو چار حصوں میں تقسیم کر دیا۔ شمالی علاقہ میں برطانیہ، وسطی علاقہ میں امریکہ، جنوبی علاقہ میں فرانس اور مشرقی علاقہ میں روس نے قبضہ جمالیا۔ برلن شہر کی اہمیت کو سامنے رکھتے ہوئے اس کو کسی بھی علاقہ میں شامل نہیں کیا گیا بلکہ اس کو چار سیکٹروں میں تقسیم کر دیا گیا اور ہر سیکٹر کی حد بندی کر دی گئی۔ ہر سیکٹر کے ختم اور شروع ہونے پر سڑکوں پر بورڈ آویزاں کر دیئے گئے جن پر چاروں زبانوں میں تحریر رقم کی گئی تھی۔ 1948ء میں تینوں مغربی طاقتوں اور روس کے درمیان اختلافات کا سلسلہ شروع ہو گیا۔ 1949ء میں تینوں مغربی حصوں پر ملک مغربی جرمنی اور روسی حصہ پر مشتمل مشرقی جرمنی وجود میں آ گئے اس طرح برلن شہر کے تینوں مغربی حصے مغربی برلن اور روسی سیکٹر مشرقی برلن کہلانے لگا۔

ابتداء میں تو برلن کے دونوں حصوں میں کوئی دیوار نہیں تھی اور لوگ آزادی کے ساتھ آ جاسکتے تھے مگر جب مشرقی برلن کے لوگ اپنا ملک چھوڑنے لگے تو آہستہ آہستہ سختی شروع ہو گئی

چنانچہ جب 35 لاکھ لوگ مشرق سے مغرب منتقل ہو گئے تو بارڈر کے دروازے

بند کر دیئے گئے۔ آخر کار 13 اگست 1961ء مغربی برلن کے چاروں طرف مشرقی جرمنی کے علاقے میں 168 کلومیٹر لمبی دیوار کی تعمیر شروع ہوئی۔ بعض حضرات کا کہنا ہے کہ اس دیوار کی لمبائی 155 کلومیٹر ہے۔

بہر حال اس طرح دنیا کے نقشے میں اپنا ایک نمایاں نام رکھنے والے شہر برلن کو دو حصوں میں تقسیم کر دیا گیا۔ جب دیوار برلن کی تعمیر مکمل ہوئی تو اس پوری دیوار کی سخت نگرانی کے لئے فوج کا بہت بڑا حصہ پہرہ داری کے فرائض سرانجام دے رہا تھا۔ اعداد و شمار کا حساب رکھنے والے ماہرین حضرات نے ان فوجیوں کی تعداد 11 ہزار بیان کی ہے جن کی نگرانی اس قدر سخت تھی کہ جو بھی اس دیوار کو پار کرنے کی کوشش کرتا تو اس کو بلا جھجک گولی مار دی جاتی تھی۔ نگرانی کے لئے کتے، بارودی سرنگیں، خود کا ہتھیار اور رات کو دن بنا دینے والی تیز لائٹوں سے ہر فرد پر کڑی سے کڑی نظر رکھی جا رہی تھی۔ مگر ان تمام سخت ترین اقدامات کے باوجود مشرقی جرمن باشندے وقتاً فوقتاً دیوار برلن پار کرنے کی کوششیں کرتے رہے۔ پانچ ہزار آدمی جرمن پہنچنے میں کامیاب ہوئے جبکہ اعداد و شمار کا حساب رکھنے والے ایک سرکاری ادارے کے مطابق 135 افراد اس دوران اپنی جانوں سے ہاتھ دھو بیٹھے اور بعض اعداد و شمار کا حساب رکھنے والے ماہرین کا خیال ہے کہ دیوار برلن کو عبور کرنے کی کوشش کرنے والوں کی تعداد 5 ہزار ہے اور ان میں ہلاک ہونے والوں کی تعداد 98 سے 200 کے درمیان بتائی جاتی ہے۔

اب دوسری طرف 1989ء میں گورباچوف کے زمانے میں جب کمیونسٹ بلاک میں تبدیلیاں ہونا شروع ہوئیں تو مشرقی جرمنوں نے بہت زیادہ مدافعت کا مظاہرہ کیا مگر اس وقت حالات کنٹرول سے باہر ہو چکے تھے اور مشرقی جرمن کی عوام ایک انقلابی آواز لے کر اٹھ کھڑی ہوئی تھی۔ یہ انقلاب کا ایسا تیز سیلاب تھا کہ جس کے سامنے جرمن حکومت گھٹنے ٹیکنے پر مجبور ہو گئی اور دوسری طرف روسی عوام نے بھی اپنی حکومت سے تبدیلیوں کا

مطالبہ شروع کر دیا اور سارا ملک gorbi....gorbi... کے نعروں سے گونج اٹھا۔ چنانچہ 9 نومبر 1989ء کے حکومت کے ترجمان نے مشرقی جرمنی کی عوام کے لئے ملک سے باہر جانے کی فوری سہولتوں کا ایک غلط فہمی کے نتیجے میں اعلان کر دیا اور اسی رات تمام قوم اٹھ کر بارڈروں کی طرف چل پڑی۔ ہجوم کے ہجوم دیوار پر چڑھ دوڑے اور دیوار کا پوری طرح خاتمہ کر دیا۔ یوں اس دیوار نے 28 سال تک جرمنی اور روس کے درمیان ایک بارڈر کا کردار ادا کیا۔ آج 18 اکتوبر 2012ء کو اس دیوار کو گرے تقریباً 23 سال گزر چکے ہیں۔

جاوید احمد غامدی کے موقف کی وضاحت اور دیوار برلن کے تعارف کے بعد اب ہمیں یہ عرض کرنا ہے کہ دیوار برلن درج ذیل وجوہات کی بنا پر سد ذوالقرنین کا مصداق نہیں ٹھہرائی جاسکتی۔

۱۔ قرآن حکیم کے واضح بیان کے مطابق سد ذوالقرنین کا محل دو پہاڑوں کے درمیان بتایا گیا ہے مگر دیوار برلن جرمنی کے مشہور شہر برلن کے درمیان تعمیر کی گئی ہے جس کے بارے میں یہ بات معلوم ہے کہ وہاں کوئی پہاڑی سلسلہ موجود نہیں ہے۔

۲۔ سد ذوالقرنین کی مکمل تعمیر لوہے اور تانبے سے کی گئی ہے لیکن دیوار برلن دوسری دیواروں کی طرح اینٹوں اور دیگر اس کی مثل میٹریل سے تعمیر کی گئی ہے اور اس میں کہیں بھی تانبے وغیرہ کا استعمال نہیں کیا گیا۔

۳۔ سد ذوالقرنین کو یاجوج ماجوج قرب قیامت تک روزانہ مسلسل سرنگ لگانے کی ناکام کوشش کرتے رہیں گے اور اسے قرب قیامت تک صحیح و سلامت رہنا ہے لیکن دیوار برلن آج سے تقریباً 23 سال قبل ہی مسمار ہو چکی ہے۔

۴۔ قرآن کے بیان کے مطابق سد ذوالقرنین کا بانی صرف حضرت ذوالقرنین ہی

ہیں جبکہ دیوار برلن کے متعلق یہ ایک طے شدہ تاریخی حقیقت ہے کہ اس دیوار کو مشرقی جرمنی کے اقتصادی مفادات کی خاطر جرمن حکومت نے تعمیر کروایا تھا اس بات کا اعتراف محترم موصوف کو بھی ہے کیونکہ انہوں نے بھی اس دیوار کا بانی ذوالقرنین کو نہیں قرار دیا۔

۵۔ سد ذوالقرنین کا ذکر قرآن حکیم میں مذکور ہے جس سے لازم آتا ہے کہ سد ذوالقرنین حضور نبی کریم ﷺ کے زمانہ مبارک سے پہلے ہی تعمیر ہو چکی تھی لیکن ہم جب دیوار برلن کی تاریخی حقیقت پر نظر ڈالتے ہیں تو یہ اس دیوار کے بارے میں متفقہ حقیقت ہے کہ دیوار برلن کی بنیاد 13 اگست 1961ء میں رکھی گئی تھی تو اس بات کو ہم کیسے تسلیم کر لیں کہ قرآن حکیم آج سے تقریباً ساڑھے چودہ سو سال پہلے جس دیوار کا ذکر زمانہ ماضی میں تعمیر ہونے والی کسی دیوار کی صورت میں کر رہا ہے حالانکہ دیوار برلن اس وقت ابھی تعمیر ہی نہ ہوئی تھی۔ تو اس لئے یہ دیوار کسی صورت میں بھی سد ذوالقرنین کا مصداق نہیں ہے۔

۶۔ سد ذوالقرنین حضرت ذوالقرنین علیہ السلام نے اپنی اس مہم کے دوران تعمیر کی جو ان کی مہم شمال کی جانب تھی اور اس مہم کے اختتام پر انہوں نے یہ دیوار تعمیر کی تھی اس کے برعکس دنیا کے نقشہ کے مطابق دیوار برلن شمال کی بجائے مغرب کی جانب واقع ہے۔

۷۔ دیوار برلن کے ٹوٹ جانے سے یہ لازم آتا ہے کہ یاجوج ماجوج کا خروج ہو چکا ہے جیسا کہ محترم موصوف نے بھی یہ دعویٰ کیا ہے کہ یاجوج ماجوج کا خروج ہو چکا ہے لیکن احادیث صحیحہ کے مضبوط ترین دلائل سے یہ بات ہمارے سامنے واضح ہوتی ہے کہ سد ذوالقرنین کا خروج قرب قیامت رونما ہونے والی علامات سے تعلق رکھتا ہے۔

مؤلف کا نکتہ نظر:

ہمارا خیال اس باب میں یہ ہے کہ آج تک جتنی بھی دیواروں کو مؤرخین نے دریافت کیا ہے اور پھر اکثر مؤرخین نے اپنی تخمینہ آرائیوں کے ذریعے ان دیواروں میں بعض کو سد ذوالقرنین کا مصداق ٹھہرایا ہے اس تحقیق میں یہ علمائے کرام سہو کا شکار ہوئے ہیں مگر حقیقت حال یہ ہے کہ اس باب کے شروع میں مذکورہ پانچ دیواروں میں کسی ایک دیوار میں سد ذوالقرنین کی صفات نہیں پائی جاتیں لہذا قرآن حکیم نے جس دیوار کا پتہ دیا ہے اس کے صحیح مقام اور جہت کو اللہ رب العزت ہی جانتے ہیں اور ہم اس کی تعیین کا معاملہ ”علیم بذات الصدور“ ذات کے سپرد کرتے ہیں۔ ہمارا فریضہ صرف قرآن کی اس بیان کردہ خبر کی صداقت و حقانیت پر مکمل ایمان اور یقین رکھنا ہے۔

ایک شبہ اور اس کا ازالہ:

اب آخر میں ہم یہاں ایک شبہ کا ازالہ کر دینا مناسب خیال کرتے ہیں کہ بعض سائنسدان، ماہر انکشافات، فضلاء جغرافیہ اور اکثر مستشرقین یہ اعتراض کرتے ہیں کہ اگر ایک ہزار سے زائد صدیاں پہلے تعمیر کی جانے والی سد ذوالقرنین گزشتہ اوراق میں ذکر کردہ پانچ دیواروں میں سے کوئی بھی نہیں تو پھر وہ آخر کس مقام پر ہے کیونکہ یہ بات تو ایک یقینی امر ہے کہ سد ذوالقرنین زمین پر اب بھی موجود ہے اور قرب قیامت یاجوج ماجوج اس کو گرانے میں کامیاب ہوں گے تو بعض حضرات کا اعتراض یہ ہے کہ سائنس کے اس ترقی یافتہ اور جدید سے جدید ترین ٹیکنالوجی کے کامیاب دور میں اس دیوار کا سراغ کیوں نہیں مل سکا؟ حالانکہ انسان نے اب اس سے زیادہ حیران کن اشیاء اور مقامات کو دریافت کر لیا ہے۔ اس شبہ کا نہایت ہی علمی اور مدلل جواب دیتے ہوئے شیخ الحدیث مفسر قرآن محمد ادریس کاندھلوی رحمۃ اللہ علیہ یوں رقم طراز ہیں:

”اس شبہہ کے جواب میں ہمارے ان مصنفین نے جو مغربی علوم اور تحقیقات سے مرعوب ہیں اس دیوار کا پتہ بتلانے کی کوشش کی ہے اور اٹکل کے تیر چلائے ہیں مگر خود ان کو اپنے لکھے ہوئے پر یقین اور اطمینان نہیں لیکن اس شبہہ بلکہ اس وسوسہ کا صحیح جواب وہ ہے جو علامہ آلوسی نے اپنی تفسیر میں اور علامہ حسین مفسر طرابلسی نے الحصون الحمیدہ میں دیا ہے جس کا حاصل یہ ہے کہ جس دیوار کی اور جس قوم کی حق تعالیٰ نے خبر دی ہے وہ صحیح اور درست ہے اور اس پر ایمان لانا واجب ہے اور اس کی تصدیق فرض ہے مگر ہم کو اس دیوار کا موقع اور محل معلوم نہیں بلاشبہ عقلاً یہ ممکن ہے کہ ہمارے اور ان کے درمیان میں بڑے بڑے سمندر اور بڑے بڑے پہاڑ حائل ہوں اور فضلاء جغرافیہ کا یہ دعویٰ کہ ہم نے تمام زمین کو چھان ڈالا اور ہم بروبحر کا احاطہ کر چکے ہیں اور اب کوئی جگہ ہم سے بچی ہوئی نہیں رہی سو یہ دعویٰ بلا دلیل ہے قابل تسلیم نہیں ساری زمین کو چھان ڈالنا اور دیکھ ڈالنا تو بڑی بات ہے ابھی تک پوری آباد زمین کو بھی نہیں دیکھا جاسکا زمین کا بہت سا حصہ ابھی ایسا باقی ہے جہاں تک ان کا قدم نہیں پہنچا ابھی تک اطراف زمین بہت سے پہاڑ اور وادیاں ایسی موجود ہیں کہ ان تک فضلاء جغرافیہ کی رسائی نہیں ہوئی خصوصاً شمال کی طرف برفانی پہاڑوں کے پیچھے اور منطقہ بارودہ کی جانب ایسی زمین موجود ہے جہاں آج تک کوئی نہیں پہنچ سکا جیسا کہ خود اہل جغرافیہ کا بیان ہے پس ممکن ہے کہ انہیں اطراف میں یہ قومیں آباد ہوں۔

امام رازی نے لکھا ہے کہ ایسا معلوم ہوتا ہے کہ سد ذوالقرنین شمال کی

طرف ہے اور جو لوگ نقشہ زمین سے واقف ہیں وہ جانتے ہیں
 سائبیریا کے بعد شمال کی طرف بہت سے برفانی پہاڑ ہیں جو مہینوں
 برف سے ڈھکے رہتے ہیں اور اس زمانہ میں کوئی ان پر سے نہیں گزر
 سکتا اور ان پہاڑوں کے اس طرف زمین موجود ہے جو منتہائے عرض
 تک چلی گئی ہے پس یہ امر ممکن ہے کہ ان برفانی پہاڑوں کے نیچے
 کوئی پست زمین ہو اور پستی کی وجہ سے وہاں برف باری اتنی کم ہوتی
 ہو کہ آدمی وہاں رہ سکے اور وہیں یاجوج ماجوج کی قوم آباد ہو اور
 ہمارے اور ان کے درمیان بڑے بڑے برفانی پہاڑ اور سمندر حائل
 ہوں اور ممکن ہے کہ ذوالقرنین کے زمانہ میں یاجوج ماجوج کی اس
 طرف آمد کے لئے کسی وادی سے کوئی راستہ ہو کہ وہ لوگ پہاڑوں کی
 طرف سے آکر آس پاس کی قوموں کو قتل و غارت کرتے ہوں اور یہ
 دیکھ کر ذوالقرنین نے اس وادی کا راستہ سد کے ذریعے بند کر دیا ہو
 اور پہاڑوں کی پرلی جانب ان کو دھکیل دیا ہو اور پھر اس سد کی وجہ
 سے ان کا ادھر آنا بند ہو گیا ہو پھر جب قیامت کا زمانہ قریب آئے گا
 تو ممکن ہے کہ جوئی اور ارضی حوادث کی وجہ سے وہ برف پگھل جائے
 اور یاجوج ماجوج کو سد ذوالقرنین کے توڑنے کا موقع مل جائے اور
 سد کو توڑ کر وہ قومیں اسی راستے یا کسی اور راستے سے دنیا کے آبادی کی
 طرف نکل پڑیں اور یہاں آکر اودھم مچائیں اور فساد برپا کریں جیسا
 کہ آیات اور احادیث صحیحہ اور صریحہ سے ثابت ہے۔

بہر حال قرآن اور حدیث نے جس چیز کی خبر دی ہے وہ عقلاً اور عادتاً
 محال نہیں اور قدرت خداوندی کے تحت داخل ہے پس جو امور عقلاً

ممکن اور جائز الوقوع ہوں اور نصوص شرعیہ سے ان کا وجود اور وقوع ثابت ہو ان کی تصدیق فرض اور لازم ہے اس لئے ہمارا یہ اعتقاد ہے کہ قیامت کے قریب یاجوج و ماجوج سد ذوالقرنین کو توڑ کر نکلیں گے اور فضلاء جغرافیہ اور ماہرین اکتشافات کا یہ دعویٰ کہ ہم پوری زمین سے اچھی طرح واقف ہیں اور ہو چکے ہیں دعویٰ بلا دلیل ہے جو قابل تسلیم نہیں امریکہ اور روس کے متصل ہی ایسے جزیرے ملیں گے کہ جن کی ان ماہرین اکتشافات کو بالکل خبر نہیں یا پوری خبر نہیں اور دعویٰ یہ ہے کہ ہم نے زمین و آسمان کا چکر لگا لیا ہے اور ہم کو نے کو نے سے واقف ہو گئے ہیں زبان سے اس قسم کا دعویٰ کر دینا بہت آسان ہے لیکن ثابت کر دکھانا بہت مشکل ہے۔

سائنس کے تجربوں سے دن بدن یہ ثابت ہوتا جا رہا ہے کہ جن چیزوں کو ہم نے اپنی آنکھوں سے دیکھا تھا ان کو بھی پورا نہیں دیکھا تھا روزمرہ کا تجربہ بتلا رہا ہے کہ سائنس یہ کہتی ہے کہ ابھی تو نے دیکھا ہی کیا ہے ذرا اور آگے بڑھ آئندہ چل کر تجھ کو اپنی بار بار دیکھی ہوئی چیزوں کے وہ خواص اور آثار معلوم ہوں گے جو موجودہ علم اور تجربہ سے بالا اور کہیں بالاتر ہوں گے غرض یہ کہ ہر فلسفی اور سائنس دان ہمہ دانی کا نعرہ لگاتا ہے اور قدم قدم پر جدید تجربہ اور جدید انکشاف ہمہ دانی کے دعویٰ پر ایک تازیانہ لگاتا ہے اور کہتا ہے کہ اے مدعی ہمہ دانی اس جدید انکشاف نے تجھ پر واضح کر دیا کہ تیرا گزشتہ دعویٰ غلط تھا۔

خلاصہ کلام یہ کہ قصہ ذوالقرنین قطعاً ثابت ہے اس لئے کہ نزول قرآن کے وقت جو علماء توریت اور انجیل موجود تھے ان میں سے کسی

نے اس کا انکار نہیں کیا تو ثابت ہوا کہ یہ قصہ متواتر ہے قطعاً ثابت ہے اس قصہ کے تواتر کے لئے فقط اتنی بات کافی ہے کہ علماء اہل کتاب نے بطور امتحان آپ ﷺ سے اس قصہ کا سوال کیا اور علی ہذا القیاس جس دیوار کی خدا تعالیٰ نے خبر دی ہے وہ بھی حق اور صدق ہے اگرچہ اس کا ہمیں موقعہ اور محل معلوم نہیں اب اگر کوئی شخص محض اس بناء پر انکار کرے کہ ہمیں اس دیوار کا علم نہیں یا ہماری سمجھ میں نہیں آتا تو وہ ایک جنگلی آدمی کی طرح ہے کہ جس نے کبھی ریل اور تار اور ٹیلیفون اور ہوائی جہاز نہ دیکھا ہو اور کوئی شخص اس کے سامنے ان چیزوں کا ذکر کرے اور وہ سن کر یہ کہے کہ میری سمجھ میں نہیں آتا کہ ایک گھنٹہ میں چالیس پچاس میل یا پانچ سو میل کی مسافت کیسے قطع ہو سکتی ہے یا ہزار یا دس ہزار میل پر ٹیلیفون سے کیسے باتیں ہو سکتی ہیں۔ اس قسم کی باتیں اس کے غافل اور جاہل ہونے کی دلیل ہیں لیکن اس کی ان باتوں سے ٹیلیفون کا عدم ثابت نہیں ہو سکتا کیا عقلاً یہ جائز نہیں کہ جس طرح آج سے پانچ سو برس پہلے ان سائنسدانوں کو دنیا کے چوتھے براعظم یعنی امریکہ کا پتہ نہ چلا اور یہ طویل وعریض آبادی ان لوگوں سے مخفی اور پوشیدہ رہی اور فلاسفہ اور سائنسدان اس کے وجود سے واقف نہ ہوئے کیا اس طرح یہ ممکن نہیں کہ دنیا میں کوئی پانچواں براعظم موجود ہو جہاں یاجوج و ماجوج کے ٹڈی دل رہتے ہوں اور ہمارے اور ان کے درمیان سد ذوالقرنین کے علاوہ ایسے بربو بحر حائل ہوں کہ جہاں اب تک ہماری رسائی نہیں ہو سکی اکتشافات جدیدہ کا دروازہ کھلا ہوا ہے جس کی وسعت کی کوئی حد نہیں

اور روز بروز عجیب و غریب امور منکشف ہو رہے ہیں تو کیا عجب ہے کہ آئندہ چل کر اس دیوار کا اور قوم یاجوج و ماجوج کا انکشاف ہو جائے خوب سمجھ لو کہ آسمان و زمین کے خالق نے اور اس کی وحی سے اس کے برگزیدہ نبی برحق اور منبر صادق نے جس چیز کے وجود کی خبر دی ہے۔

وہ بلاشبہ عقلاً ایک امر ممکن ہے اس پر ایمان لانا واجب اور لازم ہے اور خدا اور اس کے رسول ﷺ نے جس چیز کی خبر دی ہے وہ بلاشبہ حق اور صدق ہے ضرور اپنے وقت پر ظاہر ہوگی اور محض اپنی لاعلمی اور ناواقفیت اور عدم وجدان اور عدم علم اور عدم معرفت کی بنا پر کسی چیز کے وجود سے انکار کرنا جہالت اور نادانی ہے اور اگر باوجود کامل تلاش کے مثلاً اگر کسی کو زید نہ ملے تو اس سے زید کا معدوم ہونا ثابت نہیں ہو سکتا۔

بہر حال منبر صادق جس کا صدق دلائل قطعیہ سے ثابت ہے جب اس نے دیوار کے وجود کی خبر دی ہے تو ہم پر اس کی تصدیق واجب اور لازم ہے خواہ وہ چیز ملے یا نہ ملے جس خدا نے اس زمین کو پیدا کیا اور پھر ایک نیک بندے ذوالقرنین کو پیدا کیا اور اپنی زمین پر اس کو فرماں روا بنایا تو کیا فضلاء جغرافیہ اور ماہرین اکتشافات زمین کے بارے میں خدا سے زیادہ باخبر ہو گئے کہ جس زمین کو خدا نے پیدا کیا وہ تو ایک خطہ زمین اور ایک قوم کے وجود کی خبر دے رہا ہے اور یہ فضلاء جغرافیہ نہایت ڈھٹائی سے اس کا انکار کر رہے ہیں اور اتنا نہیں سمجھتے کہ ایک انسان ضعیف البیان کا کسی چیز کو نہ پانا اس بات کی

دلیل نہیں ہو سکتی کہ یہ شے فی الواقع موجود ہی نہیں ہے کسی چیز کا نہ
 پانا اس چیز کے عدم کی دلیل بلکہ نہ ملنے کی وجہ سے کسی چیز کے وجود کا
 انکار کر دینا جہالت اور کوتاہ نظری کی قطعی دلیل ہے۔“ (۱)

۱. تفسیر معارف القرآن از مولانا محمد ادریس کاندھلوی: 22,25/5

باب ۵

حضرت ذوالقرنین علیہ السلام کون تھے؟ نبی یا صالح حکمران

حیات حضرت ذوالقرنین علیہ السلام کے متعلق تمام تر تحقیقات کے بعد جو آخری تحقیق کرنا بھی باقی ہے وہ حضرت ذوالقرنین علیہ السلام کے متعلق اس سوال کا جواب تلاش کرنا ہے کہ حضرت ذوالقرنین علیہ السلام کون تھے؟ نبی یا صالح حکمران۔

حضرت ذوالقرنین علیہ السلام کے متعلق جس طرح گزشتہ تمام تحقیقات میں علمائے قدیم اور علمائے جدید میں اختلاف تھا ویسا ہی اس تحقیق میں بھی زمانہ قدیم سے علمائے امت میں کافی اختلاف پایا جاتا ہے بعض علماء ان کو انبیاء کرام علیہم السلام میں ایک نبی خیال کرتے ہیں اور بعض ان کو ایک صالح حکمران قرار دیتے ہیں۔

نبوت کے قائلین کی آراء:

۱۔ امام رازی رحمہ اللہ اس سلسلہ میں یوں رقم طراز ہیں:

اختلفوا فی ذی القرنین هل کان من الانبیاء أم لا؟

منہم من قال انه کان نبیا و احتجوا علیہ بوجوه:

الاول: قوله ﴿انامكناله في الارض﴾ والاولى حملة على التمكين في الدين والتمكين الكامل في الدين هو النبوة: و الثاني: قوله ﴿واتيناه من كل شيء سببا﴾ و من جملة الاشياء النبوة فمقتضى العموم في قوله ﴿واتيناه من كل شيء سببا﴾ هو انه تعالى آتاه في النبوة سببا. الثالث: قوله تعالى (قلنا يا ذالقرنين اما ان تعذب و اما ان تتخذ فيهم حسنا) (الكهف: ٨٦) والذي يتكلم الله معه لا بد وأن يكون نبيا. و منهم من قال انه كان عبدا صالحا و ما كان نبيا.

حضرت ذوالقرنین کے بارے میں اختلاف ہے کہ وہ نبی تھے یا نہیں، ان میں سے بعض کہتے ہیں کہ وہ نبی تھے۔ انہوں نے کئی طریقوں سے اس پر استدلال کیا ہے، پہلا قول: اللہ تعالیٰ کے اس فرمان ﴿انامكناله في الارض﴾ ترجمہ: ”ہم نے ان کو زمین میں قوت عطا فرمائی تھی۔“ سے مراد ان کو احکامات دیدیہ میں پوری قدرت دی اور دین میں کامل قدرت نبوت ہی ہے۔ دوسرا قول: اللہ تعالیٰ کے اس فرمان ﴿واتيناه من كل شيء سببا﴾ ترجمہ: ”ہم نے ان کو تمام وسائل دئے تھے۔“ سے مراد ان تمام وسائل میں سے ایک نبوت بھی ہے۔ اللہ تعالیٰ کے اس فرمان کے عموم کا تقاضا ہے کہ اللہ تعالیٰ نے ان کو سبب نبوت بھی عطا فرمایا تھا، تیسرا قول: اللہ تعالیٰ کا یہ فرمان (قلنا يا ذالقرنين اما ان تعذب و اما ان تتخذ فيهم حسنا) (الكهف: ٨٦) ترجمہ: ”ہم نے

فرمادیا کہ اے ذوالقرنین! یا تو تو ان کو تکلیف پہنچایا ان کے بارے میں کوئی بہترین روش اختیار کرے۔“ دلیل ہے کیونکہ جس سے اللہ تعالیٰ ہم کلام ہو ضروری طور پر وہ نبی ہوتا ہے اور ان میں سے بعض کا خیال ہے کہ وہ ایک نیک آدمی تھے۔ نبی نہیں تھے۔“ (۱)

۲۔ امام ابن الجوزی رحمۃ اللہ علیہ اپنی مشہور کتاب تفسیر ”زاد المسیر فی علم التفسیر“ میں یوں رقمطراز ہیں:

”واختلفوا هل كان نبيا، أم لا؟ على قولين أحدهما أنه كان نبيا، قاله عبد الله بن عمرو، والضحاك بن مزاحم. والثاني أنه كان عبدا صالحا، ولم يكن نبيا، ولا ملكا، قاله علي بن النضر قال وهب كان ملكا ولم يوح اليه.“

”اس میں اختلاف ہے کہ حضرت ذوالقرنین علیہ السلام نبی ہیں یا نہیں؟ اس میں علماء کے دو اقوال ہیں:

۱۔ وہ نبی ہیں یہ قول حضرت عبد اللہ بن عمرو رضی اللہ عنہما اور ضحاک بن مزاحم کا ہے۔

۲۔ یہ کہ وہ ایک نیک آدمی تھے نہ وہ نبی تھے اور نہ ہی بادشاہ تھے۔ یہ سیدنا علی المرتضیٰ رضی اللہ عنہ کا قول ہے اور وہب بن منبہ کہتے ہیں کہ وہ بادشاہ تھے اور ان کی طرف وحی نہیں کی گئی (یعنی وہ نبی نہیں ہیں۔) (۲)

۳۔ امام ابن الجوزی رحمۃ اللہ علیہ مزید ایک دوسرے مقام پر فرماتے ہیں:

۱۔ التفسیر الکبیر او مفاتیح الغیب للامام الرازی: 495/21

۲۔ زاد المسیر فی علم التفسیر لابن الجوزی: 105/3، التبصرہ لابن

الجوزی: 169/1

”اللہ تعالیٰ کا یہ فرمان:

”قُلْنَا يٰذَا الْقُرْنَيْنِ“

”ہم نے کہا اے ذوالقرنین۔“

(سورۃ الکہف: 18، آیت: 86)

جو حضرات حضرت ذوالقرنین علیہ السلام کی نبوت کے قائل ہیں ان کے نزدیک یہ وحی ہے اور جن لوگوں کا خیال ہے کہ وہ نبی نہیں ہیں ان کے نزدیک یہ الہام ہے۔“ (۱)

۴۔ امام شمس الدین الشافعی رحمہ اللہ فرماتے ہیں:

”حضرت ذوالقرنین علیہ السلام کی نبوت پر حرف آخر کے طور پر ایمان لانے کے بارے میں اختلاف ہے۔ بعض حضرات کا خیال ہے کہ وہ نبی ہیں اور ان کے درج ذیل دلائل ہیں:

۱۔ اللہ تعالیٰ کا یہ فرمان:

”إِنَّا مَكْنَنًا لَّهُ فِي الْأَرْضِ.“

”واقعہ یہ ہے کہ ہم نے ان کو زمین میں اقدار بخشا تھا۔“

(سورۃ الکہف: 18، آیت: 84)

و حمل على التمكين في الدين والتمكين الكامل في هو النبوة.

(اس آیت سے یہ مراد ہے کہ) دین میں ان کو دین میں ہر قسم کی قوت دی گئی تھی اور دین میں ہر قسم کی قوت کامل جانا نبوت ہی ہے۔

۲۔ اللہ تعالیٰ کا یہ فرمان:

۱۔ زاد المسیر فی علم التفسیر لابن الجوزی: 106/3

”وَ اتَيْنَاهُ مِنْ كُلِّ شَيْءٍ سَبَبًا“

”اور انہیں ہر کام کے وسائل عطا فرمائے تھے۔“

(سورة الکہف: 18، آیت: 84)

یہ آیت اس پر دلالت کرتی ہے کہ ان کو اللہ تعالیٰ نے نبوت کا منصب بھی عطا فرمایا تھا۔

۳۔ اللہ تعالیٰ کا یہ فرمان:

”يَذَا الْقُرْنَيْنِ اِمَّا اَنْ تُعَذِّبَ“

”اے ذوالقرنین (تمہارے پاس دو راستے ہیں) یا تو ان کو سزا دو۔“

(سورة الکہف: 18، آیت: 86)

اللہ تعالیٰ کا ان کے ساتھ کلام کرنا اس سے لازم آتا ہے کہ وہ نبی ہیں۔“ (۱)

۵۔ برصغیر کے مشہور عالم دین مولانا ابوالکلام آزاد حضرت ذوالقرنین علیہ السلام کی نبوت کو ثابت کرتے ہوئے یوں رقمطراز ہیں:

”جہاں تک قرآن کی تصریحات کا تعلق ہے ایک اہم سوال اور باقی

رہ گیا ہے قرآن میں ہے (قلنا یا ذالقرنین) ہم نے کہا اے

ذوالقرنین۔ اس خطاب کا مطلب کیا ہے؟ کیا اس کا مطلب یہ ہے

کہ ذوالقرنین براہ راست وحی الہی سے مخاطب تھے؟ مفسرین نے

اس پر طبع آزمائیاں کی ہیں اور چونکہ امام رازی سکندر مقدونی کو

ذوالقرنین بنانا چاہتے ہیں اور وہ بنتا نہیں اس لئے مجبور ہوئے ہیں

کہ یہاں قلنا کے منطوق پر اس کے مفہوم کو ترجیح دیں۔ اس میں شک

۱. السراج المنیر فی الاعانة علی معرفة بعض معانی کلام ربنا الحکیم للشمس

الدین لابن احمد الخطیب الشافعی: 401/2

نہیں قلنا کا ایک مطلب یہ بھی ہو سکتا ہے کہ یہ بالواسطہ خطاب ہو یعنی اس عہد کے کسی پیغمبر کے ذریعہ سے ذوالقرنین کو مخاطب کیا گیا ہو۔ جیسا کہ (فقلنا ضربوه ببعضها) (۷۳:۲) میں ہے یا خطاب قولی نہ ہو تو کوئی ہو جیسا کہ (يَغْشَى النَّاسَ هَذَا عَذَابٌ أَلِيمٌ - ۱۱۔ اور ۴۴) (فَهُوَ فِي عِيشَةٍ رَاضِيَةٍ ۶۹، ۲۱) وغیرہ آیات میں ہے لیکن اس طرح کا مطلب جب ہی قرار دینا چاہیے کہ اس کے لئے قوی وجوہ موجود ہوں اور یہاں کوئی وجہ موجود نہیں آیت کا صاف صاف مطلب یہی ہے کہ ذوالقرنین کو اللہ نے براہ راست مخاطب کیا اور اس پر اللہ کی وحی نازل ہوتی تھی۔ باقی رہی یہ بات کہ یہ وحی نبوت کی وحی تھی یا اس طرح کی وحی تھی جیسی موسیٰ علیہ السلام کی والدہ کی نسبت بیان کی گئی ہے کہ (وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ) (۷۸:۷) تو صحابہ و سلف سے جو تفسیر منقول ہے وہ یہی ہے کہ ذوالقرنین نبی تھا اور متاخرین میں شیخ الاسلام ابن تیمیہ اور ان کے شاگرد حافظ ابن کثیر بھی اسی تفسیر کی تائید کرتے ہیں اور غور کر قرآن کا یہ بیان سائرس کی شخصیت پر کس طرح ٹھیک منطبق ہو رہا ہے؟ تاریخ اس کی پیغمبرانہ شخصیت کی شہادت دے رہی ہے اور عہد عتیق کے انبیاء اسے صریح خدا کا برگزیدہ اس کا مسیح اور اس کی مرضی پوری کرنے والا کہہ رہے ہیں عزرائیلی کی کتاب میں اس کا جو فرمان تعمیر بیت المقدس کے لئے نقل کیا گیا ہے اس میں وہ خود اعلان کرتا ہے۔ ”خدا نے مجھے حکم دیا ہے کہ یہودیوں کے ملک میں اس کی عبادت کے لئے ایک ہیکل تعمیر کروں۔“ ان کا یہ کہنا کہ ”خدا نے مجھے حکم دیا ہے“ ٹھیک ٹھیک

قلنا یا ذالقرنین کی تصدیق ہے ہم اس سے پہلے اس کی خدا پرستی کے اثبات میں جو کچھ لکھ چکے ہیں اس میں سے ہر بات ٹھیک ٹھیک اس کی نبوت کے ثبوت میں بھی کہی جاسکتی ہے۔“ (۱)

صالح حکمران کے قائلین کی آراء:

۱۔ حافظ ابن کثیر رحمہ اللہ اپنی معرکتہ الآراء کتاب ”البدایہ والنہایہ“ میں حضرت ذوالقرنین علیہ السلام کے اس معاملہ کے بارے میں تمام اقوال کو نقل فرمانے کے بعد فرماتے ہیں:

”والصحيح انه كان ملكا من ملوك العادلين.“

”اور صحیح یہ ہے کہ حضرت ذوالقرنین علیہ السلام عادل بادشاہوں میں سے تھے۔“ (۲)

۲۔ حافظ ابن حجر رحمہ اللہ فرماتے ہیں:

”كان من الملوك و عليه الأكثر.“

”وہ بادشاہوں میں تھے اور یہی اکثر لوگوں کا خیال ہے۔“ (۳)

۳۔ امام بغوی رحمہ اللہ فرماتے ہیں:

”حضرت ذوالقرنین علیہ السلام کی نبوت کے بارے میں اختلاف ہے بعض حضرات کا کہنا ہے کہ وہ نبی ہیں۔ ابوالطفیل فرماتے ہیں کہ سیدنا علی المرتضیٰ رضی اللہ عنہ سے حضرت ذوالقرنین علیہ السلام کے بارے میں پوچھا گیا کہ کیا وہ نبی تھے یا بادشاہ۔ تو آپ نے فرمایا نہ وہ نبی تھے نہ

۱. ترجمان القرآن از مولانا ابوالکلام آزاد: 490/2

۲. البدایہ والنہایہ لابن کثیر: 103/2

۳. فتح الباری شرح صحیح بخاری لابن حجر: 382/6

بادشاہ لیکن وہ ایسے صالح آدمی تھے کہ اللہ تعالیٰ ان سے محبت کرتا تھا اور وہ اللہ تعالیٰ سے محبت کرتے تھے وہ اللہ کے لیے پر خلوص تھے اور اللہ اس کے خلوص کی قدر دانی کرتا تھا۔ سیدنا عمر فاروق رضی اللہ عنہ سے ایک روایت مروی ہے کہ انہوں نے ایک آدمی کو ”یا ذالقرنین“ کہتے ہوئے سنا تو فرمایا: پہلے تم نے انبیاء علیہم السلام کے ناموں پر نام رکھے پھر اس پر اکتفا نہ کیا حتیٰ کہ تم نے فرشتوں کے نام رکھنے شروع کر دیئے اکثر حضرات کا یہی خیال ہے کہ وہ ایک نیک عادل حکمران تھے۔“ (۱)

۴۔ امام آلوسی بغدادی رحمہ اللہ فرماتے ہیں:

”انہ لیس بنی ذہب الجمهور و توقف بعضهم.“
 ”جمہور علماء کا خیال ہے کہ وہ نبی نہیں ہیں اور بعض حضرات نے توقف (خاموشی) اختیار کی ہے۔“ (۲)

۵۔ مفسر قرآن علامہ طنطاوی رحمہ اللہ فرماتے ہیں:

”والرای الراجح انہ کان عبدا صالحا، و لم یکن نبیا.“
 (حضرت ذوالقرنین علیہ السلام کے متعلق) راجح رائے یہ ہے کہ وہ نیک آدمی تھے اور نبی نہیں تھے۔“ (۳)

۶۔ امام شمس الدین الشافعی رحمہ اللہ (المتوفی: 977) فرماتے ہیں:

”حضرت ذوالقرنین علیہ السلام کے بارے میں دوسرا قول یہ ہے کہ بعض حضرات کا یہ کہنا ہے کہ وہ نیک آدمی تھے۔ اللہ تعالیٰ نے ان کو زمین

۱. معالم التنزیل فی التفسیر القرآن للہغوی: 212/3

۲. روح المعانی فی تفسیر القرآن العظیم للآلوسی بغدادی: 352/8

۳. التفسیر الوسیط لطنطاوی: 570/8

کی بادشاہی عطا فرمائی تھی اور اس کے ساتھ ساتھ حکمت و دانائی اور رعب و دبدبہ جیسی صفات سے نوازا تھا، اور ایک تیسرا قول یہ ہے کہ وہ فرشتوں میں سے ایک فرشتہ تھے۔“

پھر آگے چل کر فرماتے ہیں:

”والا کثر علی القول الثانی“

”اکثر حضرات دوسرے قول پر ہیں۔“ (۱)

۷۔ شارح ترمذی و صحیح بخاری علامہ انور شاہ کشمیری رحمۃ اللہ علیہ فرماتے ہیں:

”بل ملک اخر من الصالحین منتهی نسبہ الی العرب السامین الاولین۔“

”کہ وہ نیک بادشاہوں میں سے ایک بادشاہ تھے اور ان کا نسب قدیم سامیوں سے جا ملتا تھا۔“ (۲)

۸۔ اس سلسلے میں مولانا حفظ الرحمن سیوہاروی رحمۃ اللہ علیہ کی تحقیق درج ذیل ہے:

”ذوالقرنین کی تعیین کے بعد یہ مسئلہ بھی اہمیت رکھتا ہے کہ یہ واضح ہو جائے کہ ذوالقرنین نبی ہیں یا ایک نیک نام بادشاہ سلف صالحین اور متاخرین کی اکثریت اسی جانب ہے کہ ذوالقرنین صالحین میں سے ہیں اور نیک نفس بادشاہ اور وہ نبی یا رسول نہیں ہیں۔ چنانچہ حضرت علی المرتضیٰ رضی اللہ عنہ کی اس روایت میں کہ جس میں ذوالقرنین کی وجہ

۱۔ السراج المنیر فی الاعانة علی معرفة بعض معانی کلام ربنا الحکیم للشمس الدین الشافعی: 401/2

۲۔ عقیدۃ الاسلام از انور شاہ کشمیری بحوالہ قصص القرآن از مولانا حفظ الرحمن سیوہاروی: 143/2

تسمیہ بیان کی گئی ہے ان کا یہ قول مصرح موجود ہے۔

”لم یکن نبیا و لا ملکا کان رجلا احب اللہ فاحبہ“

(فتح الباری شرح صحیح بخاری لابن حجر: 295/2)

”ذوالقرنین نہ نبی تھے اور نہ فرشتہ وہ ایک انسان تھے جنہوں نے اللہ

تعالیٰ کو محبوب رکھا پس اللہ تعالیٰ نے بھی ان کو محبوب رکھا۔“

حافظ ابن حجر رحمہ اللہ نے اس روایت کو نقل کر کے اس کی توثیق کی ہے

اور کہا ہے کہ میں نے اس روایت کو حافظ حدیث ضیاء الدین مقدسی

کی کتاب مختارہ کی احادیث سے سند صحیح سنا ہے اور پھر فرماتے ہیں کہ

اس روایت میں ذوالقرنین کے متعلق یہ الفاظ بھی مذکور ہیں:

”بعثہ اللہ الی قومہ“

(فتح الباری شرح صحیح بخاری لابن حجر: 429/8)

”اللہ تعالیٰ نے اس کو قوم کی طرف بھیجا۔“

اس سے یہ اشکال ہوتا ہے کہ لفظ بعث تو نبوت و رسالت کے لئے بولا

جاتا ہے پھر نبوت کے انکار کے کیا معنی؟ اس کے بعد خود ہی یہ جواب

دیا ہے کہ بعث یہاں اپنے عام معنی میں ہے جو نبی اور غیر نبی دونوں

کے لئے بولا جاسکتا ہے اس کے بعد تحریر فرماتے ہیں:

”وقیل کان من الملوک و علیہ الاکثر“ (فتح)

اور یہ بھی کہا گیا ہے کہ وہ بادشاہوں میں سے ایک بادشاہ تھا اور اکثر

کی یہی رائے ہے۔ حضرت علی المرتضیٰ رضی اللہ عنہ کے علاوہ حضرت عبداللہ

بن عباس رضی اللہ عنہما کا بھی یہی مسلک ہے کہ ذوالقرنین نبی نہ تھے بلکہ

ایک نیک اور صالح بادشاہ تھے۔

”عن ابن عباس قال کان ذوالقرنین ملکاً صالحاً رضى الله عمله و انشئ عليه فى كتابه و کان منصوراً.“

(البدایہ والنہایہ لابن کثیر: 113/2)

بعینہ بعض سلف کی رائے میں وہ نبی تھے۔

اسی طرح متاخرین میں ابن کثیر کے متعلق یہ کہنا بھی غلط نہیں پر مبنی ہے کہ وہ ذوالقرنین کے نبی ہونے کی تائید میں ہیں اس لئے کہ سطور بالا میں ابن کثیر سے جو کچھ منقول ہے وہ قطعاً اس کے خلاف ہے۔ معلوم ایسا ہوتا ہے کہ ابن کثیر نے اپنی تاریخ میں اس مسئلہ پر بحث کرتے ہوئے ذوالقرنین اور خضر کا جو ایک جگہ ساتھ ساتھ ذکر کیا ہے اور اس میں خضر کی نبوت کی توثیق فرمائی ہے تو اس جگہ شاہد ضمار کے مرجع میں مولانا موصوف کو مغالطہ ہو گیا ہے چنانچہ ابن کثیر تحریر فرماتے ہیں:

”فان الاول کان عبداً مومنأ صالحاً و ملکاً عادلاً و کان وزیرہ الخضر و قد کان نبیا علی ما قررناہ قبل هذا.“

(تاریخ ابن کثیر جلد 2 صفحہ 102)

”اس لئے اول (یعنی ذوالقرنین) ایک عبد مومن اور صالح تھا اور عادل بادشاہ اور اس کے وزیر خضر تھے اور وہ (خضر) اس تحقیق کے مطابق جو ہم سابق میں بیان کر چکے ہیں، بیشک نبی تھے۔“

بہر حال حضرت علی المرتضیٰ، ابن عباس، ابو ہریرہ رضی اللہ عنہ امام رازی، ابن کثیر رحمہ اللہ اور ان کے علاوہ سلف صالحین اور متاخرین کی اکثریت اسی کی قائل ہے کہ ذوالقرنین نبی نہیں تھے بلکہ صالح عادل بادشاہ

تھے۔ پس جبکہ صحابہ اور سلف صالحین بلکہ متاخرین میں سے بھی اکثر اسی جانب ہیں کہ ذوالقرنین نبی نہ تھے تو جمہور کا یہ رجحان بلاشبہ اس امر کی دلیل ہے کہ آیت ”قلنا یذا القرنین“ میں خدائے تعالیٰ کی مخاطبت ذوالقرنین کے ساتھ اس قسم کی ہے جیسا کہ حضرت موسیٰ علیہ السلام کی والدہ کے قصہ میں اوحینا کے اندر ہے۔

”وَ اَوْحَيْنَا اِلٰی اُمِّ مُوسٰی اَنْ اَرْضِعِیْهِ“

(القصص 7/28)

اور ہم نے موسیٰ علیہ السلام کی والدہ پر وحی کی تو اس (موسیٰ) کو دودھ پلانا منظور کرے اور یقیناً ان حضرات کا منطوق پر مفہوم کو ترجیح دینا بے وجہ نہیں ہے۔

”حضرت عبداللہ بن عباس رضی اللہ عنہما فرماتے ہیں کہ ذوالقرنین نیک اور صالح بادشاہ تھا۔ اللہ تعالیٰ نے اس کے اعمال کو پسند فرمایا اور اپنی کتاب قرآن میں اس کی تعریف فرمائی اور وہ فاتح و کامیاب بادشاہ تھے اسی طرح حضرت ابو ہریرہ رضی اللہ عنہ بھی ذوالقرنین کو صالحین میں سے مانتے تھے۔“

(تاریخ ابن کثیر 103/2)

البتہ عبداللہ بن حضرت عمرو بن العاص رضی اللہ عنہما کی جانب یہ نسبت کی جاتی ہے کہ وہ ذوالقرنین کو نبی مانتے تھے۔

”عن مجاہد عن عبداللہ بن عمرو قال کان ذوالقرنین نبیاً.“

(فتح الباری شرح صحیح بخاری لابن حجر: 295/8)

”عبداللہ بن عمرو بن العاصؓ فرماتے ہیں کہ ذوالقرنین نبی تھے۔“
 اور حافظ ابن حجر اس روایت کو نقل کرنے کے بعد فرماتے ہیں کہ
 قرآن کا ظاہر یہی بتاتا ہے مگر ان تمام اقوال کو نقل کرنے کے بعد
 فیصلہ کچھ واضح نہیں دیتے لیکن حافظ عماد الدین ابن کثیر رحمہ اللہ ان کے
 اقوال کو نقل کرنے کے ساتھ ساتھ اپنا فیصلہ یہ دیتے ہیں۔
 ”والصحيح انه كان ملكا من ملوك العاديين.“

(تاریخ ابن کثیر: 103/2)

اور صحیح یہ ہے کہ ذوالقرنین عادل بادشاہوں میں سے تھا۔
 اور حضرت استاذ علامہ انور شاہ کشمیری کی تحقیق بھی یہی ہے چنانچہ
 عقیدۃ الاسلام میں تحریر فرماتے ہیں کہ وہ نیک بادشاہوں میں ایک
 بادشاہ تھے اور اس کا نسب قدیم سامیوں پر پہنچتا ہے۔ ان نقول کے
 پیش نظر مولانا آزاد کا یہ فرمانا:
 ”تو صحابہ و سلف سے جو تفسیر منقول ہے وہ یہی ہے کہ ذوالقرنین نبی تھا۔“

(ترجمان القرآن: 420/2)

اپنے مفہوم کے اعتبار سے صحیح نہیں ہے کیونکہ بیشتر سلف صالحین
 ذوالقرنین کی نبوت کے قائل نہیں ہیں بلکہ ان کو ایک بادشاہ کی
 حیثیت میں تسلیم کرتے ہیں۔ البتہ بعض سلف کی رائے میں وہ نبی
 تھے۔ اسی طرح متاخرین میں ابن کثیر کے متعلق یہ کہنا بھی غلط نہیں پر
 مبنی ہے کہ وہ ذوالقرنین کے نبی ہونے کی تائید میں ہیں اس لئے کہ
 سطور بالا میں ابن کثیر سے جو منقول ہے وہ قطعاً اس کے خلاف ہے۔
 معلوم ایسا ہوتا ہے کہ ابن کثیر اپنی تاریخ میں اس مسئلہ پر بحث کرتے

ہوئے حضرت ذوالقرنین علیہ السلام اور حضرت خضر علیہ السلام کا جو ایک جگہ ساتھ ساتھ ذکر کیا ہے اور اس میں خضر علیہ السلام کی نبوت کی توثیق فرمائی ہے تو اس جگہ شاید ضماؤ کے مرجع میں مولانا موصوف کو مغالطہ ہو گیا ہے چنانچہ ابن کثیر تحریر فرماتے ہیں:

فان الاول كان عبدا مومنا صالحا و ملکا عادلا و كان وزيره الخضر وقد كان نبيا على ما قررناه قبل هذا.

اس لئے کہ اول (یعنی ذوالقرنین) ایک عبد مومن اور صالح تھا اور عادل بادشاہ اور اس کے وزیر خضر تھے اور وہ (خضر) اس تحقیق کے مطابق جس کو ہم سابق میں بیان کر چکے ہیں بے شک نبی تھے۔ بہر حال حضرت علی، حضرت ابن عباس، ابو ہریرہ رضی اللہ عنہ، امام رازی، ابن کثیر رحمہ اللہ اور ان کے علاوہ سلف صالحین اور متاخرین کی اکثریت اسی کی قائل ہے کہ ذوالقرنین نبی نہیں تھے بلکہ عادل صالح بادشاہ تھے پس جبکہ صحابہ کرام رضی اللہ عنہم اور سلف صالحین متاخرین میں سے بھی اکثر اسی جانب ہیں کہ ذوالقرنین نبی نہ تھے تو جمہور کا یہ رجحان بلاشبہ اس امر کی دلیل ہے کہ آیت ”قُلْنَا يٰذَا الْقَرْنَيْنِ“ میں خدائے تعالیٰ کی مخاطبت ذوالقرنین کے متعلق اسی قسم کی ہے جیسا کہ حضرت موسیٰ علیہ السلام کی والدہ کے قصہ میں ”اَوْحَيْنَا“ کے اندر ہے۔

وَ اَوْحَيْنَا اِلٰى اُمِّ مُوسٰى اَنْ اَرْضِعِيْهِ.

اور ہم نے موسیٰ کی والدہ پر وحی کی کہ تو اس (موسیٰ) کو دودھ پلانا منظور کر لے۔“

(سورۃ القصص: ۲۸، آیت: ۷)

اور یقیناً ان حضرات کا منطق پر مفہوم کی ترجیح دینا بے وجہ نہیں ہے، خصوصاً کہ اس مخاطبت کو نہ ”أَوْحَيْنَا“ سے تعبیر کیا گیا اور نہ ”انزلنا“ سے اور ”قلنا“ کے علاوہ ذوالقرنین سے متعلق آیات میں کوئی ایسا مؤید موجود ہے جو ”قلنا“ کی خطابت کو خطابت وحی قرار دیتا ہو۔ لہذا رائج مذہب یہی ہے کہ ذوالقرنین نبی نہیں تھے بلکہ عادل اور صالح بادشاہ تھے۔“ (۱)

مؤلف کا نکتہ نظر:

اس ضمن میں ہماری رائے یہی ہے کہ حضرت ذوالقرنین علیہ السلام کے متعلق اس معاملے میں مکمل خاموشی اختیار کی جائے اس موقف پر ہمارے پاس حضور نبی کریم ﷺ کی یہ حدیث دلیل ہے:

حضرت ابو ہریرہ رضی اللہ عنہ سے روایت ہے کہ حضور نبی کریم ﷺ نے ارشاد فرمایا:

مَا أَدْرَى تَبَعَ أَنْبِيَا كَانَ أَمْ لَا وَمَا أَدْرَى ذَا الْقَرْنَيْنِ أَنْبِيَا

كَانَ أَمْ لَا وَمَا أَدْرَى الْحُدُودَ كُفَّارَاتٍ لِأَهْلِهَا أَمْ لَا.

”مجھے معلوم نہیں کہ تبع نبی تھا یا نہیں، مجھے معلوم نہیں کہ ذوالقرنین نبی

تھا یا نہیں اور مجھے معلوم نہیں کہ حدود، حدود والوں کے لئے کفارہ ہیں یا

نہیں۔“ (۲)

۱. قصص القرآن از مولانا حفظ الرحمن سیوہاروی: 146-147

۲. السنن الكبرى للبيهقي: 329/8، رقم: 17373، المستدرک علی الصحیحین للحاکم: 192/1 رقم الحديث: 104، جامع بيان العلم و فضلہ لابن عبد البر: 828/2، رقم: 1553، تاریخ دمشق الكبير لابن عساکر: 4/11، مختصر تاریخ دمشق الكبير لابن منظور: 182/7، عون المعبود شرح سنن ابی داؤد للشمس

امام حاکم رحمہ اللہ نے اس روایت کو صحیح قرار دیا ہے اور امام ذہبی رحمہ اللہ نے ان کی موافقت کی ہے۔ حسن اتفاق کی بات یہ ہے کہ حضرت ذوالقرنین علیہ السلام کے بارے میں حضور نبی کریم صلی اللہ علیہ وسلم کی طرف منسوب مرفوع روایات میں صرف یہی ایک حدیث سنداً صحیح ہے باقی کتب احادیث میں منقول تمام روایات سنداً کمزور ہیں اور بعض من گھڑت ہیں۔

اس مذکورہ حدیث میں یہ بات بالکل واضح موجود ہے کہ حضور نبی کریم صلی اللہ علیہ وسلم نے حضرت ذوالقرنین علیہ السلام کے اس معاملے میں مکمل توقف اختیار کیا ہے۔ اسی اسوۂ محمدی صلی اللہ علیہ وسلم کی پیروی کرتے ہوئے راقم السطور نے بھی یہی موقف اختیار کیا ہے۔ اب رہا بعض حضرات کا چند قرآنی آیات سے استدلال کرنا کہ حضرت ذوالقرنین علیہ السلام نبی ہیں۔ اس مقام پر ہمیں یہ کہنا ہے کہ ہمارے نبی مکرم صلی اللہ علیہ وسلم جن کو اللہ رب العزت نے خود مفسر قرآن اور حامل قرآن بنایا۔ کیا آپ صلی اللہ علیہ وسلم سے یہ قرآنی آیات مخفی تھیں؟ بلکہ قرآن کی فصاحت و بلاغت اور دیگر نکات قرآنی سے آپ صلی اللہ علیہ وسلم خود اچھی طرح واقف تھے۔ اسی طرح اسلام کے دیگر تمام علوم بھلا آپ صلی اللہ علیہ وسلم سے بہتر کون جانتا ہے؟ اس بات کو ایک ادنیٰ سا مسلمان بھی بخوبی جانتا ہے۔ جب اس ساری حقیقت کے باوجود حضور نبی کریم صلی اللہ علیہ وسلم نے حضرت ذوالقرنین علیہ السلام کے بارے میں مکمل خاموشی اختیار کی ہے تو ہمیں بھی اس بارے میں اسوۂ محمدی صلی اللہ علیہ وسلم پر عمل کرتے ہوئے مکمل خاموشی کا اظہار کرنا چاہیے۔

حاشیہ بقیہ صفحہ: الحق عظیم آبادی: 280, 281/12، جامع الأحادیث للسیوطی: 399/18، رقم: 19720، سلسلة الأحادیث الصحیحة للألبانی: 216/5، رقم: 2217 امام حاکم رحمہ اللہ نے اس روایت کو بخاری و مسلم کی شرائط پر صحیح قرار دیا ہے اور امام ذہبی رحمہ اللہ نے ان کی موافقت کرتے ہوئے فرماتے ہیں میں اس روایت میں کوئی علت نہیں جانتا، اور شیخ البانی رحمہ اللہ نے بھی اس روایت کو سلسلہ احادیث الصحیحہ میں نقل فرمانے کے بعد اس روایت کی سند کی توثیق فرمائی ہے۔

باب ۶

حضرت ذوالقرنین علیہ السلام کے متعلق ہارون یحییٰ کی تحقیق اور اس کا تحقیقی جائزہ

ہارون یحییٰ علمی حلقوں میں کسی قسم کے تعارف کے محتاج نہیں ہیں جن کی شخصیت نے موجودہ صدی کے مذہبی سکالرز میں خوب نام پیدا کیا ہے۔ ان کا تذکرہ اس صدی کی ان خاص شخصیات میں کیا جاتا ہے جن کا نام مصنف کتب کثیرہ کی فہرست میں آتا ہے۔ موصوف کی کتب کا قاری اس بات کو بخوبی جانتا ہے کہ ہارون یحییٰ کی اکثر تصنیفات کا مقصد مستشرقین کی طرف سے اسلام پر اعتراضات کا تحقیقی جواب اور دیگر شبہات کا ازالہ کرنا ہے۔

موصوف کی مشہور زمانہ کتاب ”اینڈ آف ٹائم“ (مطبوعہ بک کارنر جہلم) ہماری نظروں کے سامنے ہے جس میں حضرت ذوالقرنین علیہ السلام کے متعلق انہوں نے تمام مذہبی سکالرز سے ایک منفرد رائے پیش کی ہے۔

موصوف کی تحقیق کے کسی پہلو پر ہم اپنی رائے کا اظہار یا کسی حصے پر تحقیقی و تنقیدی نگاہ ڈالنے سے قبل من وعن الفاظ میں ان کی تحقیق ہدیہ قارئین کر رہے ہیں۔

موصوف یوں رقمطراز ہیں:

حضرت ذوالقرنین علیہ السلام:

ترجمہ: ”آپ سے ذوالقرنین کا واقعہ یہ لوگ دریافت کر رہے ہیں، آپ کہہ دیجئے کہ میں ان کا تھوڑا سا حال تمہیں پڑھ کر سناتا ہوں۔“

(سورۃ الکہف آیت: 83)

تاریخ میں آج تک بہت سے علماء نے ذوالقرنین کو مختلف حوالوں سے تعبیر کیا ہے۔ یہ آیت ہمیں بتاتی ہے کہ وہ اس لئے اتارے گئے تھے کہ مسلمانوں کو (احکام الہی) یاد کرائیں۔ ان کی ذات کا تعلق سری معنوں سے جڑا ہوا ہے ذوالقرنین کے پاس طاقت تھی اور وہ ہدایت یافتہ تھے۔

ترجمہ: ”ہم نے اسے زمین میں قوت عطا فرما رکھی تھی اور اسے ہر چیز کے سامان بھی عنایت کر دیئے تھے وہ ایک راہ کے پیچھے لگا۔“

(سورۃ الکہف آیت 84-85)

ان آیات سے ہمیں یہ سمجھ میں آتا ہے کہ ذوالقرنین کے ملک میں مسائل مفقود تھے، یا یوں کہہ لیں کہ اس کی حکومت مضبوط اور طاقتور تھی ہم نے اسے ”ہر چیز کے سامان بھی عنایت کر رکھے تھے“ سے مراد ہے کہ ذوالقرنین کو ہر طرح کے مسائل سے نبٹنے کا ملکہ حاصل تھا جس کا مطلب یہ ہوا کہ وہ نہایت ذہین اور حکمت و دانائی کا مالک مسلمان بادشاہ تھا اللہ تعالیٰ کی ان عنایات سے اس نے ہر طرح کے پیچیدہ مسائل کو بخوبی حل کیا اور رکاوٹوں کو رفع کیا۔

ذوالقرنین روحانی پیشوا بھی تھے:

ترجمہ: ”اس نے کہا جو ظلم کرے گا اسے تو ہم بھی سزا دیں گے پھر وہ اپنے پروردگار کی طرف لوٹایا جائے گا اور وہ اسے سخت ترین عذاب دے گا ہاں جو ایمان لائے اور نیک اعمال کرے اس کے لئے توبہ دے میں بھلائی ہے اور ہم اسے اپنے احکام میں آسانی ہی کا حکم دیں گے۔“

(سورۃ الکہف آیت: 87-88)

جب ذوالقرنین بولے تو انہوں نے اپنے لوگوں کو اللہ اور یوم آخر کی یاد دہانی کرائی۔ وہ مسلمانی انداز سے مخاطب ہوئے ان آیات سے ہمیں یہ تاثر ملتا ہے کہ وہ ایک مسلمان بادشاہ تھے جو کہ ایک مسلمان قوم پر حاکم تھے۔

ذوالقرنین نے واضح الفاظ میں اپنے ملنے والوں سے کہا کہ وہ اللہ کی ذات پر ایمان لائیں اور مخلص رہیں ایسے نیک اعمال کریں جن کا کتاب میں ذکر ہے اور اسی ذات کی عبادت کریں۔ انہوں نے لوگوں کی توجہ اپنی طرف مبذول کرائی اور ان کو حوصلہ بخشا اور انہیں دنیا اور آخرت کی جزا کی وعید سنائی اور انہیں ایمان کی راہ پر لے آئے۔

حضرت ذوالقرنین علیہ السلام نے لوگوں کی مدد کی:

ترجمہ: ”انہوں نے کہا اے ذوالقرنین! یاجوج ماجوج اس ملک میں بڑے بھاری (فسادی) ہیں تو کیا ہم آپ کے لئے کچھ خرچ کا انتظام کریں؟ اس شرط پر کہ ہمارے اور ان کے درمیان ایک دیوار

بنادیں۔“

(سورۃ الکہف آیت 94)

یاجوج ماجوج کی تباہیوں سے جو لوگ پریشان تھے وہ ذوالقرنین سے مدد کے طلب گار ہوئے اور انہیں بدلے میں انعام کا کہا اس بات سے ہمیں یہ معلوم ہوتا ہے کہ ذوالقرنین علیہ السلام محض اکیلی ہستی نہ تھے بلکہ ان کے ساتھ پوری قوم، بالکل حضرت سلیمان علیہ السلام کی طرح وہ ایک قوم اور فوج کے حاکم تھے۔

یہ آیت اس بات کی طرف اشارہ کرتی ہے کہ ان کے پاس ماہر تعمیرات ہوں گے گویا کہ سول انجینئر، لوگوں کی درخواست سے ہم یہ نتائج اخذ کر سکتے ہیں کہ ذوالقرنین علیہ السلام کو تعمیر کے کاموں میں مہارت تھی اور ان کے لئے وہ دلچسپی کی حامل تھی اور انہیں تعمیراتی کاموں کا علم حاصل تھا۔ یہ بھی ممکن ہے کہ وہ اس کام کے ماہر خیال کئے جاتے ہوں اور اس بات کو مد نظر رکھتے ہوئے دوسری قوم کے لوگوں نے ان سے مدد کی درخواست کی ہو۔ یہ تمام پہلو ان کی قوم کی تعداد اور قوت کا مظہر ہیں۔

ذوالقرنین کی شہرت کافی زیادہ تھی اور مشرق و مغرب میں ان کا اثر و رسوخ اس بات کا اشارہ کرتا ہے کہ وہ ایک ایسی قوم پر حکومت کر رہے تھے۔ جو نہایت طاقتور تھی۔ لہذا بطور سربراہ انہیں اپنی ان ذمہ داریوں کا احساس تھا کہ امن و انصاف محض ان کی قوم کے لئے نہیں بلکہ پوری دنیا میں اس کا نفاذ ہونا چاہیے۔

ذوالقرنین کا واقعہ اس بات کی طرف اشارہ کرتا ہے کہ زمانہ آخر میں

بالکل انہی کے دور کی طرح اسلامی اقدار کا پوری دنیا میں راج ہوگا۔

ایک مختلف تعبیر:

ایک اور تعبیر یہ بھی ہو سکتی ہے کہ یہ ان واقعات کی طرف اشارہ ہو جو مستقبل میں وقوع پذیر ہوتے ہیں۔ اللہ کی موجودگی اور نظر میں تمام وقت ایک سا ہے۔ ماضی، حال اور مستقبل تمام ایک وقت میں واقع ہو سکتے ہیں کچھ آیات میں جنت و جہنم کے متعلق واقعات کو یوں بیان کیا گیا ہے گویا کہ وہ گزر چکے ہوں مندرجہ ذیل آیت سے اس بات کی مثال ہے۔

ترجمہ: ”اور صور پھونک دیا جائے گا پس آسمانوں اور زمین والے سب بے ہوش ہو کر گر پڑیں گے مگر جسے اللہ چاہے، پھر دوبارہ صور پھونکا جائے گا پس ایک دم وہ کھڑے ہو کر دیکھنے لگ جائیں گے اور زمین اپنے پروردگار کے نور سے جگمگا اٹھے گی، نامہ اعمال حاضر کئے جائیں گے نبیوں اور گواہوں کو لایا جائے گا اور لوگوں کے درمیان حق کے ساتھ فیصلے کر دیئے جائیں گے اور ظلم نہ کئے جائیں گے۔“

(سورہ زمر آیت 68-69)

ان آیات میں بیان کئے گئے واقعات یوں بیان کئے گئے ہیں گویا کہ وہ وقوع پذیر ہو چکے ہوں اور ہمارے لئے پھر بھی وہ مستقبل کے واقعات ہیں جن کا ہونا ابھی باقی ہے۔

لہذا یہ بھی ممکن ہے کہ ذوالقرنین کا ذکر مستقبل کی صورت میں ہو اور ہمیں وہ ماضی کی صورت میں بتلایا گیا ہو۔ آیت نمبر 84 بتاتی ہے

کہ ”ہم نے اسے ہر چیز عنایت کی“ یہ اس بات کی طرف اشارہ ہو سکتا ہے کہ ذوالقرنین علیہ السلام مستقبل میں دنیا پر حکومت کریں۔ آج کے دور میں وہ قوم یا لیڈر جس کو پوری دنیا پر برتری حاصل ہو اس کے پاس مواصلاتی ٹیکنالوجی کے ساتھ ساتھ عمومی جنگی طاقت کا ہونا لازم ہے کیونکہ لیڈر بذات خود ہر چیز کا جائزہ نہیں لے سکتا لہذا ہم یہ خیال کر سکتے ہیں کہ وہ اپنے دارالحکومت میں بیٹھ کر دوسرے ملکوں کو سیٹلائٹ اور دوسرے مواصلاتی ذرائع کے ذریعے سے کنٹرول کریں گے جیسا کہ آیت نمبر 95 میں مذکور ہے:

ترجمہ: ”اس نے کہا مجھے رب نے جو اختیار دیا ہے وہ اس سے بہتر ہے۔“

(سورۃ الکہف آیت نمبر: 95)

ہو سکتا ہے کہ یہاں ذوالقرنین علیہ السلام کی طاقت اور اختیار کا ذکر ہوا اگر ہم اس نظر سے ان آیات کو دیکھیں تو یہ بالکل ایک نئے معنی لئے ہوئے ہیں۔ مثال کے طور پر ذوالقرنین علیہ السلام پہلے مغرب کی طرف گئے اور پھر مشرق کی طرف اور آخر میں دوبارہ واپس۔ ان آیات کا یہ معنی ہو سکتا ہے کہ انہوں نے سیٹلائٹ کے ذریعے مختلف چینل بدل کر مختلف ملکوں سے مواصلاتی رابطہ قائم کیا اس آیت میں لفظ ”پایا“ کا تواتر کے ساتھ ذکر ہے ذوالقرنین نے چشمے کے لوگوں کو پایا انہوں نے مشرق میں لوگوں کو پایا جو نہیں سمجھتے تھے یہ پانے والے کام ڈھونڈنے کی وجہ سے ہوتے ہیں اور یہ پانا سیٹلائٹ چینل پر ڈھونڈنے کی وجہ سے ہو سکتا ہے۔

اس آیت میں یہ بتایا گیا ہے کہ مشرق کے لوگوں کو سورج سے بچنے

کے لئے کوئی پناہ نہ تھی۔ اگر ہم اس آیت کو موصلاتی ٹیکنالوجی کی نظر سے دیکھیں تو اس میں ہمیں دو ممکنات نظر آتے ہیں۔ ذوالقرنین علیہ السلام سیٹلائٹ کے ذریعے مختلف ممالک پر نظر رکھے ہوئے ہیں یا پھر انفراریڈ شعاعوں کی بدولت جن کا استعمال آج کل ہو رہا ہے سورۃ الکہف کی آیات کے اعداد زمانہ آخر کے ہمارے نہایت قریب ہونے کا اشارہ کرتے ہیں۔

ترجمہ: ”ہم نے ان کے دلوں کو قلعہ بند کر دیا ہے۔“

(سورۃ الکہف آیت: 14)

1400 ہجری اسلامی سال کے مطابق یا پھر 1979 عیسوی۔

ترجمہ: ”اس نے کہا کہ میرے رب نے مجھے جو قوت بخشی ہے وہ اس سے بہتر ہے۔“

(سورۃ الکہف آیت نمبر 95)

1409 ہجری یا 1988 عیسوی

ترجمہ: ”ہم نے اسے زمین پر اختیار اور طاقت بخشی اور اسے ہر چیز عنایت کی۔“

(سورۃ الکہف آیت نمبر 84)

1440 ہجری یا 2019 عیسوی۔“ (۱)

قارئین کرام! موصوف کی مذکورہ بالا تحقیق کثیر الادلہ شرعیہ کے متضاد آتی ہے جس کی بناء پر ہمیں ان کی رائے سے اختلاف ہے یہاں اس بات کو ہم واضح کرنا چاہتے ہیں کہ ہم آئندہ سطور میں صرف ان کی رائے کا تحقیقی و تنقیدی جائزہ لیں گے اس پوری تحقیق میں

۱. اینڈ آف ٹائم از ہارون یحییٰ صفحہ نمبر: 98.102 مطبوعہ بک کارنر جہلم

ہمارا مقصود یہ ہرگز نہیں ہے کہ ان کی رائے کو سامنے رکھتے ہوئے ان کی شخصیت پر کسی قسم کی جرح و قدح کریں جس کا ہمیں ہرگز حق حاصل نہیں ہے۔ کیونکہ اس بات کا ہم واضح الفاظ میں اعتراف کرتے ہیں کہ موصوف کی حضرت ذوالقرنین علیہ السلام کے متعلق مذکورہ علمی کاوش اپنی جگہ پر ایک تحقیق ضرور ہے وہ الگ بات ہے کہ ہمیں ان کی تحقیق سے اتفاق نہیں ہے ان سے ہمارا اختلاف کسی قسم کے تعصب کی وجہ سے نہیں ہے بلکہ علمی دنیا میں رہ کر دلائل و براہین کی بناء پر ان سے اختلاف کرتے ہیں۔

لیکن آج ہم دیکھتے ہیں کہ ہمارے معاشرے میں یہ انتہائی غلط روش سراٹھا چکی ہے کہ اگر ایک عظیم مذہبی سکالر کسی ایک تحقیق و نکتہ نظر میں غلط فہمی کا شکار ہو جاتا ہے تو اس کی تحقیق سے کم اختلاف کیا جاتا ہے بلکہ زیادہ تر اس تحقیق کو سامنے رکھتے ہوئے محقق کی شخصیت پر بے جا نقد و جرح شروع ہو جاتی ہے اور اس کو بدنام زمانہ بنانے کی حد تک ناپاک جسارت کی جاتی ہے اس امر کا بنیادی سبب ہمارے معاشرے میں زور پکڑتا ہوا فرقہ پرستی کا تعصب ہے۔ تو پھر مجھے آگے بڑھ کر کہنے دیجئے کہ اسی فتنے نے امت مسلمہ کے اتحاد کا شیرازہ بکھیر کر رکھ دیا ہے لیکن یہاں یہ مقام اس بحث کے متعلق نہیں ہے لیکن یہ ضرور کہے دیتے ہیں کہ یہود و نصاریٰ کی تباہی اور ان کے اتحاد کا شیرازہ بکھر جانے کا سبب بھی فرقہ پرستی کا تعصب اور جہالت و ہٹ دھرمی تھا کیا آج یہی صورت حال اور یہی خرابیاں امت مسلمہ اور خصوصاً برصغیر کے مسلمانوں میں موجود نہیں ہیں؟ تو پھر یہاں مناسب ہوگا کہ ہم حضور نبی کریم ﷺ کے فرمان اقدس کو نقل کریں کہ حضرت ابوسعید خدری سے روایت ہے کہ حضور نبی کریم ﷺ نے ارشاد فرمایا:

لَتَبْعَن سَنَن مِّن قَبْلِكُمْ شَبْرًا بَشِيرًا، وَ ذُرَاعًا بَذْرَاعًا،

حتی لو سلکوا جحر ضب لسلکتموہ، قلنا یا رسول

اللہ: الیہود والنصارى قال: فمن

”تم اپنے سے پہلے لوگوں کے طریقوں کی پیروی و موافقت کرو گے جس طرح بالشت بالشت کے برابر اور ہاتھ ہاتھ کے برابر ہوتا ہے حتیٰ کہ اگر وہ سانڈے کے بل میں گھسے ہوں گے تو تم بھی ان کی موافقت کرو گے۔“ عرض کیا گیا اے اللہ کے رسول ﷺ! پہلے (لوگوں سے مراد) یہود و نصاریٰ؟ آپ ﷺ نے ارشاد فرمایا ”تو پھر اور کون ہیں؟“ (۱)

بہر حال ہم غرض کر رہے تھے کہ ہمیں ہارون یحییٰ کی اس رائے سے اختلاف ہے کہ حضرت ذوالقرنین علیہ السلام کا تعلق ان شخصیات سے ہے جن کی آمد قرب قیامت ہوگی اور وہ ایک صالح حکمران کی صورت میں دنیا میں جلوہ گر ہوں گے۔ قرآن و احادیث میں ان کا تذکرہ پیشین گوئی کے حکم میں ہے موصوف کی اس رائے سے ہمیں درج ذیل وجوہات کی بناء پر اختلاف ہے:

1۔ حضرت ذوالقرنین علیہ السلام یاجوج ماجوج اور سد ذوالقرنین کا آپس میں چولی دامن کا تعلق ہے اگر حضرت ذوالقرنین علیہ السلام کے متعلق اس رائے کو صحیح تسلیم کر لیا جائے کہ حضرت ذوالقرنین علیہ السلام ابھی تک زمین پر نہیں آئے ہیں ان کی آمد قرب قیامت ہوگی تو اس بات کو تسلیم کرنا لازم ہوگا کہ ابھی تک سد ذوالقرنین بھی تعمیر

۱۔ صحیح بخاری: 169/4، رقم: 3456، صحیح مسلم: 2054/4، رقم: 2669، 6، مسند احمد بن حنبل: 357/18، رقم: 11843، مشکوٰۃ المصابیح: 163/3، رقم: 5361، صحیح ابن حبان: 95/15، رقم: 6703، جامع معمر بن راشد: 369/1، رقم: 20754، الابانۃ الکبریٰ لابن بطۃ: 569/2، رقم: 711، السنۃ لابن ابی عاصم: 37/1، رقم: 74، السنۃ للمروزی: 17/1، رقم: 41، جامع الاصول فی احادیث الرسول لابن الاثیر: 35/10، رقم: 7493، معجم لابن عساکر: 546/1، رقم: 675، معرفة السنن والآثار للبیہقی: 186/1، رقم: 331

نہیں ہوئی ہے کیونکہ جب اس کو تعمیر کرنے والا ابھی تک دنیا میں آیا ہی نہیں تو اس کی تعمیر کو کیسے تسلیم کیا جاسکتا ہے اور اگر وہ دیوار تعمیر ہو چکی ہے تو لازم آتا ہے کہ حضرت ذوالقرنین علیہ السلام بھی اس دنیا میں آچکے ہیں کیونکہ یاجوج ماجوج کی رکاوٹ کے لئے کھڑی کی جانے والی دیوار کے تعمیر کنندہ میں صرف حضرت ذوالقرنین علیہ السلام ہی کا نام آنا چاہیے جیسا کہ قرآن کے مضمون سے واضح ہوتا ہے۔

دوسری طرف احادیث صحیحہ کا مضمون واضح الفاظ میں اس بات کو عیاں کر رہا ہے کہ سد ذوالقرنین تعمیر ہو چکی ہے حدیث کے الفاظ ملاحظہ فرمائیں:

سیدہ زینب بنت جحش رضی اللہ عنہا سے روایت ہے:

أَنَّ النَّبِيَّ ﷺ دَخَلَ عَلَيْهَا فَرَعَا يَقُولُ: "لَا إِلَهَ إِلَّا اللَّهُ" وِيلَ لِلْعَرَبِ مِنْ شَرِّ قَدْ اقْتَرَبَ فَتَحَ الْيَوْمَ مِنْ رَدْمِ يَاجُوجَ وَمَأْجُوجَ مِثْلَ هَذِهِ وَحَلَقَ بِأَصْبَعِهِ: الْإِبْهَامَ وَالَّتِي تَلِيهَا قَالَتْ زَيْنَبُ بِنْتُ جَحْشٍ فَقُلْتُ: يَا رَسُولَ اللَّهِ أَنْهَلِكَ وَفِينَا الصَّالِحُونَ؟ قَالَ: نَعَمْ إِذَا كَثُرَ الْخَبْثُ.

حضور نبی کریم ﷺ ایک دن ان کے پاس گھبرائے ہوئے آئے آپ فرما رہے تھے: اس شر سے اہل عرب کے لئے ہلاکت ہو جو قریب آچکا ہے۔ آج یاجوج ماجوج کی دیوار سے سوراخ اتنا کھل گیا ہے۔ آپ ﷺ نے اپنے انگوٹھے اور ساتھ والی انگلی سے حلقہ بنا لیا یہ سن کر سیدہ زینب رضی اللہ عنہا نے سوال کیا: اے اللہ کے رسول ﷺ! تو کیا ہم ہلاک ہو جائیں گے جبکہ ہمارے درمیان نیک صالح لوگ ہوں گے؟ آپ ﷺ نے ارشاد فرمایا: ”ہاں!“

جب خباثت حد سے تجاوز کر جائے گی۔“ (۱)

ایک دوسری حدیث میں یہ الفاظ موجود ہیں:

حضرت ابو ہریرہ رضی اللہ عنہ سے روایت ہے کہ حضور نبی کریم ﷺ نے ارشاد فرمایا:

”ان یاجوج و ماجوج یحفرون السد کل یوم حتی اذا

کادوا یرون لشعاع الشمس قال الذی علیہم، ارجعوا

فستحفرونہ غدًا فیحدون الیہ کا شرعا کان حتی اذا

بلغت عدتہم و اراد اللہ عزوجل ان یبعثہم الی الناس

-
۱. صحیح بخاری: 138/4، رقم: 3346، صحیح مسلم: 2207/4، رقم: 2880، 1، سنن الترمذی: 50/4، رقم: 2187، سنن ابن ماجہ: 1305/2، رقم: 3953، مسند احمد بن حنبل: 403/45، رقم: 27413، مشکوٰۃ المصابیح: 158/3، صحیح ابن حبان: 34/2، مسند اسحاق بن راہویہ: 256/4، رقم: 2081، مسند الحمیدی: 315/1، رقم: 310، المصنف لابن ابی شیبہ: 459/7، رقم: 37214، السنن الکبریٰ للبیہقی: 93/10، رقم: 19984، السنن الکبریٰ للنسائی: 166/10، رقم: 11249، المصنف عبد الرزاق: 363/11، رقم: 20749، المعجم الاوسط للطبرانی: 218/7، المعجم الکبیر للطبرانی: 51/24، رقم: 136، جامع معمر بن راشد: 363/11، رقم: 20749، الآحاد والمثانی لابن ابی عاصم: 429/5، رقم: 2092، الاعتقاد للبیہقی: 215/1، الترغیب والترہیب للمنذری: 159/3، رقم: 3486، الفتن لنعیم بن حماد: 591/2، رقم: 1644، جامع الاصول فی احادیث الرسول لابن الاثیر: 230/2، حلیۃ الاولیاء و طبقات الاصفیاء لابی نعیم الصبہانی: 218/13، شرح السنۃ للبقوی: 397/14، رقم: 4201، شعب الایمان للبیہقی: 97/6، رقم: 7598، مسند ابی یعلیٰ: 82/13، رقم: 7155، مسند الشامین للطبرانی: 208/4، رقم: 3115، معجم لابن الاعرابی: 50/1، رقم: 54، معجم لابن عساکر: 388/1، رقم: 469

حضرُوا حتّٰی اذا کادوا یرون شعاع الشمس قال الذی علیہم: ارجعوا فستعفرونہ غدًا ان شاء اللہ و یستثنٰی فیحدون الیہ و هو کھیئۃ حین ترکوہ فیحفرونہ و ینخرجون علی الناس فینشفون المیاء و یتحصن الناس منهم فی حصولہم فیرمون بسہامہم الی السماء فترجع و علیہا کھیئۃ الدّم فیقولون: قہرنا اہل الارض و علونا اہل السماء فیبعث اللہ علیہم نفقا فی اقفائہم فیقتلہم بہا قال: فقال رسول اللہ صلی اللہ علیہ وسلم: والذی نفسی بیدہ ان دواب الارض لتسمن شکراً من لحومہم و دمائہم۔“

”بلاشبہ یاجوج ماجوج ہر روز (حضرت ذوالقرنین علیہ السلام بادشاہ کی تعمیر کردہ) دیوار کو کھودتے ہیں حتیٰ کہ سورج کی شعاعیں (دیوار توڑ کر) دیکھنے کے قابل ہو جاتے ہیں تو ان کا نگران کہتا ہے، واپس چلو باقی کل کھودیں گے تو کل تک وہ دیوار پہلے سے بھی مضبوط ہو چکی ہوتی ہے (اور یہ سلسلہ روزانہ جاری رہتا ہے) یہاں تک کہ جب ان کے خروج کی مدت پوری ہو جائے گی اور اللہ تعالیٰ ان کو چھوڑنے کا ارادہ کر لے گا تو پھر وہ ایک دن اسے انتہائی آخر تک کھود چکے ہوں گے تو ان کا نگران کہے گا چلو باقی کل کھودیں گے ان شاء اللہ (اگر اللہ نے چاہا اس سے پہلے وہ ان شاء اللہ نہیں کہیں گے) کل جب وہ آئیں گے تو دیوار اسی طرح ہوگی۔ جس طرح کھودی ہوئی وہ کل چھوڑ کر گئے تھے۔ پھر وہ اسے کھود کر لوگوں پر نکل آئیں گے، سارا پانی پی جائیں گے، لوگ قلعہ بند ہو جائیں گے تو یاجوج ماجوج

آسمان کی طرف تیر پھینکیں گے جنہیں اللہ تعالیٰ خون آلود حالت میں
نیچے گرائے گا تو وہ کہیں گے کہ ہم آسمان اور زمین والوں (سب پر)
غالب آگئے ہیں۔“

حضور نبی کریم ﷺ نے ارشاد فرمایا:

”اس ذات کی قسم! جس کے ہاتھ میں میری جان ہے زمین کے
جانور ان کا خون اور گوشت کھا کر خوب موٹے تازے ہو جائیں
گے۔“ (۱)

ایک تیسری روایت میں الفاظ یہ ہیں کہ حضور نبی کریم ﷺ نے ارشاد فرمایا:
فتح اليوم من ردم ياجوج و مأجوج مثل موضع
الدرهم.

”آج یاجوج ماجوج کی دیوار میں ایک درہم برابر سوراخ ہو چکا

۱. سنن الترمذی: 165/5، رقم: 3153، مسند احمد بن حنبل: 369/16،
رقم: 10632، سنن ابن ماجہ: 207/5، رقم: 4080، السنن الواردة فی الفتن
للدانی: 1205/6، رقم: 666، صحیح ابن حبان: 242، 243/15، رقم: 6829،
المستدرک علی الصحیحین للحاکم: 534/4، رقم: 8501، کنز العمال فی سنن
الاقوال للہندی: 339، 340/14، رقم: 38869، جامع الاصول فی الاحادیث
الرسول لابن الاثیر: 233/2، رقم: 710، جامع الاحادیث للسیوطی: 405/9،
رقم: 8689، سلسلۃ الاحادیث الصحیحۃ للالبانی: 234/4، رقم: 1735، امام
ترمذی رحمہ اللہ نے اس روایت کو نقل فرمانے کے بعد فرماتے ہیں: یہ روایت حسن غریب ہے۔ امام حاکم رحمہ اللہ
نے اس روایت کو بخاری اور مسلم کی شروط پر صحیح قرار دیا ہے اور امام ذہبی رحمہ اللہ نے ان کی موافقت کی ہے۔
شیخ البانی رحمہ اللہ نے اس روایت کو سنن ابن ماجہ کی تحقیق میں اور سلسلۃ احادیث الصحیحہ میں صحیح قرار دیا ہے۔
اسی طرح شعیب آرنؤوط نے بھی اس روایت کی سند کو مسند احمد بن حنبل کی تحقیق میں صحیح قرار دیا ہے۔

ہے۔“ (۱)

مذکورہ بالا احادیث اور زبان نبوت سے نکلے ہوئے مستند الفاظ اس بات کو واضح کر رہے ہیں کہ سد ذوالقرنین تعمیر ہو چکی ہے اور اس کے پیچھے ابھی تک یاجوج ماجوج قید ہیں جو روزانہ اس دیوار کو منہدم کرنے کی کوشش کر رہے ہیں جبکہ ابھی تک وہ ناکام ہیں۔ بدیں صورت موصوف کی رائے ان مذکورہ احادیث کے خلاف آتی ہے۔ جس کی وجہ سے ان کی رائے سے اتفاق نہیں کیا جاسکتا۔

2- دوسری وجہ یہ ہے کہ اگر موصوف کی رائے سے اتفاق کر لیا جائے تو یاجوج ماجوج کے متعلق اس نظریے کو اپنانا پڑتا ہے کہ یاجوج ماجوج ابھی تک پیدا ہی نہیں ہوئے اگر پیدا ہو چکے ہیں تو ان کو قید کرنے کے لئے ابھی تک دیوار تعمیر نہیں ہوئی اور اگر ان کی پیدائش کے بعد ابھی تک ان کے سامنے سد ذوالقرنین کی رکاوٹ تسلیم نہ کی جائے تو لازم آتا ہے کہ ان کا خروج ہو چکا ہے۔ گزشتہ پہلی وجہ کے ذیل میں مذکورہ تین احادیث میں یہ بات بھی واضح ہوتی ہے کہ یاجوج ماجوج پیدا ہو چکے ہیں اور ان کا خروج صرف قرب قیامت ہی ہوگا جیسا کہ حضور نبی کریم ﷺ کی حدیث سے یہ بات واضح ہے۔

حضرت سیدنا حذیفہ بن یمان رضی اللہ عنہ سے روایت ہے کہ ایک دن ہم قیامت کے بارے میں گفتگو کر رہے تھے کہ حضور نبی کریم ﷺ تشریف لے آئے اور پوچھا کیا گفتگو چل رہی ہے؟ لوگوں نے عرض کیا ہم قیامت کا تذکرہ کر رہے ہیں تو آپ ﷺ نے ارشاد فرمایا:

انہا لن تقوم حتی تروا قبلہا عشر آیات فذكر الدخان،

۱. مسند احمد بن حنبل: 405, 406/45، رقم: 27416، شعیب آرنؤوط نے اس روایت کی سند کو مسند احمد بن حنبل کی تحقیق میں صحیح قرار دیا ہے۔

والدجال، والدابة، و طلوع الشمس من مغربها، و نزول عيسى بن مريم، و ياجوج و ماجوج، و ثلاثة خسوف: خسف بالمشرق، و خسف بالمغرب، و خسف بجزيرة العرب، و اخر ذلك نار تخرج من اليمن تطرد الناس الى محشرهم.“

”قیامت ہرگز قائم نہیں ہوگی آپ نے دھوئیں، دجال، جانور کے نکلنے، سورج کے مغرب کی طرف سے طلوع ہونے، عیسیٰ بن مریم کے تشریف لانے، یاجوج ماجوج کے نکلنے، تین بار زمین کے دھسنے: ایک بار مشرق میں، ایک بار مغرب میں اور ایک بار جزیرہ عرب میں دھسنے کا ذکر کیا اور ان دس میں آخری نشانی کا ذکر فرمایا کہ آگ یمن کی طرف سے نکلے گی وہ لوگوں کو میدانِ محشر کی طرف ہانک کر لے جائے گی۔“ (۱)

اس حدیث سے یہ بات واضح ہو جاتی ہے کہ یاجوج ماجوج کے خروج کا شمار عین قرب قیامت کی دس بڑی نشانیوں میں ہوتا ہے۔ بدیں وجہ موصوف کی رائے سے ہرگز اتفاق نہیں کیا جاسکتا۔

3۔ اگر قرآن میں مذکور قصہ ذوالقرنین کا مطالعہ کیا جائے تو ہر قاری اس بات کو بخوبی

۱۔ صحیح مسلم: 2225/4، رقم: 39,2901، مسند احمد بن حنبل: 63/26، رقم: 16141، مشکوٰۃ المصابیح: 186/3، رقم: 5464، صحیح ابن حبان: 200,201/15، رقم: 6791، مسند الحمیدی: 75/2، رقم: 849، أخبار المکة للفاکھی: 12/4، رقم: 2349، جامع الاصول فی احادیث الرسول لابن الاثیر: 405/10، شرح السنة للبغوی: 45/15، رقم: 4250

جان لیتا ہے کہ حضرت ذوالقرنین علیہ السلام وہ شخص ہیں جن کے متعلق حضور نبی کریم ﷺ سے قبل یہود و نصاریٰ بھی کافی معلومات رکھتے تھے اور اسی لقب ذوالقرنین کے ساتھ ان میں مشہور تھے جس طرح کہ ان کے سوال کے الفاظ وضاحت کرتے ہیں:

”و یسئلونک عن ذی القرنین۔“

ترجمہ: ”آپ سے ذوالقرنین کا واقعہ دریافت کر رہے ہیں۔“

پھر جب قرآن نے جواباً قصہ ذوالقرنین کو بیان کیا تو قصہ کے الفاظ اور سورۃ الکہف کا سیاق و سباق بھی اسی بات کی تائید کرتا ہے کہ الفاظ قصہ سے کسی آئندہ آدمی کی آمد کی پیشین گوئی کا تذکرہ نہیں ہے بلکہ کسی ماضی میں گزرے ہوئے کسی انسان کا ذکر ہو رہا ہے۔ مزید سیاق و سباق سے یہ بھی واضح ہوتا ہے کہ مشرکین مکہ یہود کے کہنے پر حضرت ذوالقرنین علیہ السلام سے قبل بھی دو سوال کر چکے تھے۔

(۱) اصحاب الکہف کے متعلق

(۲) حضرت موسیٰ علیہ السلام اور حضرت خضر علیہ السلام کے متعلق

یہ دونوں واقعات زمانہ ماضی سے تعلق رکھتے ہیں۔ اب ان کا تیسرا سوال بھی ایک ایسے انسان کے متعلق تھا جو آپ ﷺ سے گزر چکا تھا۔

اب اگر حضرت ذوالقرنین علیہ السلام کی آمد قرب قیامت ہوتی تو قرآن کو اپنا اسلوب بدلنا چاہیے تھا کہ ماضی کے صیغوں کے علاوہ فعل مضارع کے صیغوں سے مستقبل کا حال بیان کرنا مناسب بلکہ ضروری امر تھا کیونکہ جب سوال کا جواب دیا جاتا ہے تو دے الفاظ میں جواب بغیر کسی قرینہ و قیاس کے بھی مناسب نہیں ہے جو کہ سراسر قرآن کے اسلوب کے خلاف ہے کیونکہ قرآن ہر بات کو کھول کر اور واضح کر کے بیان کرتا ہے۔

ایک شبہ اور اس کا ازالہ:

اس تیسری مذکورہ وجہ کے دوران مطالعہ قارئین کرام کے اذہان میں یہ شبہ بھی جنم لے سکتا ہے کہ قرآن میں تو اکثر اوقات قیامت کا ذکر بھی ماضی کے صیغوں سے کیا گیا ہے حالانکہ قیامت کا تعلق مستقبل سے ہے۔

قارئین کرام! یہ سوال دوران تحریر ہمارے ذہن میں بھی گردش کر رہا تھا اس لئے ہم نے احتیاطاً قرینہ و قیاس کے الفاظ کا اضافہ کیا ہے۔ تذکرہ قیامت میں صیغہ ماضی کے ذکر کی مفسرین نے یہ حکمت بیان کی ہے کہ روز قیامت کا قیام اس قدر یقینی امر ہے کہ اللہ رب العزت کے ہاں اس کا فیصلہ ہو چکا ہے اور وہ اپنے فیصلے کے کبھی خلاف نہیں کرتا اس لئے ماضی کے صیغوں کے ذکر کرنے سے اس بات کو واضح کیا گیا ہے کہ جن و انس اس کو یوں ہی سمجھ لیں کہ وہ دن قائم ہو چکا۔

دوسری بات قیامت کے تذکرے میں صیغہ ماضی سے ہرگز ہم استدلال نہیں کر سکتے کہ قیامت کا دن ماضی میں گزر چکا ہے کیونکہ مستقبل میں اُس کے رونما ہونے کے متعلق قرآن و حدیث کی نصوص شرعیہ کے واضح اور واشگاف الفاظ اس بات کو بیان کر رہے ہیں کہ قیامت کا تعلق واقعات مستقبل کے ساتھ ہے لیکن قصہ ذوالقرنین میں یہ موقف ہرگز نہیں اپنایا جاسکتا کیونکہ وہاں دوسری کوئی شرعی دلیل ہمارے پاس موجود نہ ہے جس میں یہ واضح ہو کہ حضرت ذوالقرنین علیہ السلام کی آمد قرب قیامت ہوگی اور ان کا تعلق علامات قیامت سے ہے۔

ایک اور انداز تحقیق:

اب ہم موصوف کی اس تحقیق کو ایک دوسرے پہلو سے چیک کرتے ہیں اور ان کی تحقیق کو اس میزان کے ترازو میں رکھتے ہیں جس کے ذریعے شریعت اسلامیہ کے مسائل

کا حل پیش کیا جاتا ہے اور وہ شریعت کے چار مصادر ہیں۔

1- قرآن پاک

2- احادیث صحیحہ

3- اجماع امت

4- اجتہاد و قیاس

قرآن پاک:

قرآن حکیم کے کسی ایسے مقام سے یہ بات واضح نہیں ہو رہی ہے کہ حضرت ذوالقرنین علیہ السلام کی آمد قرب قیامت ہوگی بلکہ اس کے برعکس قرآن نے ان کا ذکر خیر ایک گزرے ہوئے انسان کی صورت میں کیا ہے۔

احادیث صحیحہ:

کتب احادیث کے پورے مجموعے میں یہ بات ڈھونڈنے سے نہیں ملتی بلکہ ہم دعوے کے ساتھ کہہ سکتے ہیں کسی ضعیف حدیث میں بھی اس کا ذکر نہیں ہے کہ حضرت ذوالقرنین علیہ السلام قرب قیامت تشریف لائیں گے۔ حالانکہ یہ بات قابل غور ہے کہ اگر واقعی حضرت ذوالقرنین علیہ السلام قرب قیامت تشریف لائیں گے تو جہاں احادیث میں، دجال کے خروج، حضرت مہدی علیہ السلام اور سیدنا عیسیٰ کا نزول مبارک علیہ السلام۔ حجاز کی سرزمین سے آگ کا نکلنا۔ تین جگہ سے زمین کا دھنس جانا۔ فرات سے سونے کا پہاڑ نکلنا اور مکہ کی سرزمین میں ایک جانور کا نمودار ہونا اور اس طرح کی دوسری بے شمار علامات قیامت کا بیان کتب احادیث میں بالتفصیل وارد ہوا ہے اگر حضرت ذوالقرنین علیہ السلام کی آمد قرب قیامت ایک صالح حکمران کی صورت میں ہوتی تو ضرور کتب احادیث میں ان کا بھی ذکر ہوتا حالانکہ اس طرح کی کوئی بات کتب احادیث کے اوراق ہمارے سامنے رکھنے سے قاصر نظر آتے ہیں۔

اجماع اُمت:

شریعت اسلامیہ کے مسائل کے حل کا تیسرا مصدر اجماع اُمت ہے اس کی حجت کو تسلیم کرنا بھی ہر مسلمان کے لئے لازم امر ہے۔ یہاں ہم ضمناً عرض کئے دیتے ہیں کہ اجتماع اُمت اس مصدر شرعی کا نام ہے کہ کسی موقف اور نظریہ کے ثبوت کے لئے واضح طور پر ادلہ شرعیہ میں کوئی دلیل موجود نہ ہو۔ مگر اسی نظریہ اور موقف پر علمائے امت کا اتفاق ہو جائے۔ اسے اجماع اُمت کا نام دیا گیا ہے۔ جس کی امثلہ درج ذیل ہیں:

۱۔ امت محمدیہ کا سب سے پہلا اجماع، خلافت سیدنا ابو بکر صدیق رضی اللہ عنہ ہے جس کے ثبوت کے لئے نصوص شرعیہ میں کوئی واضح نص موجود نہ تھی۔ لیکن صحابہ کرام رضی اللہ عنہم کا خلافت صدیق اکبر رضی اللہ عنہ پر اتفاق رائے کر لینا اس بات کا واضح ثبوت ہے کہ سیدنا صدیق اکبر رضی اللہ عنہ کی خلافت بالکل برحق تھی کیونکہ حضور نبی کریم صلی اللہ علیہ وسلم نے فرمایا:

”لا یجمع اللہ امتی علی ضلالة“

”اللہ تعالیٰ میری امت کو گمراہی پر جمع نہیں کرے گا۔“ (۱)

۱۔ سنن ابی داؤد: 158/4، رقم: 4255، سنن الترمذی: 36/4، رقم: 2167، سنن ابن ماجہ: 1303/2، مسند احمد بن حنبل: 200/45، رقم: 27224، مشکوٰۃ المصابیح: 37/1، رقم: 173، المصنف لابن ابی شیبہ: 516/7، رقم: 37670، المستدرک علی الصحیحین للحاکم: 202/1، رقم: 399، المعجم الکبیر للطبرانی: 239/17، رقم: 665، الابانۃ الکبریٰ لابن بطہ: 331/1، رقم: 184، السنۃ لابن ابی عاصم: 41/1، رقم: 83، السنن الواردة فی الفتن للدانی: 747/3، المخلصیات لابن الطاہر: 167/3، رقم: 2240، جامع الاصول فی احادیث الرسول لابن الاثیر: 196/9، رقم: 6761، حلیۃ الاولیاء وطبقات الاصفیاء لابن نعیم اصبہانی: 37/3، شرح اصول اعتقاد اہل السنۃ للآلکائی: 122/1، رقم: 136، شرح السنۃ للبقوی: 214، 215/1، رقم: 105، شعب الایمان للبیہقی: 67/6، رقم: 7517، سلسلۃ الاحادیث الصحیحۃ للألبانی: 405/3، رقم: 1331، کنز العمال فی سنن الاقوال للہندی: 156/12، رقم: 34461، مجمع الزوائد ومنبع الفوائد للہیثمی: 218، 219/5، رقم: 9107

2- آج دورِ حاضر کے قریب اس مسئلہ پر امت مسلمہ اتفاق کر چکی ہے کہ قادیانی ہر دو گروپ لاہوری، قادیانی کافر ہیں جن کے عقائد و نظریات سے بالاتر رہ کر ہم یہ عرض کر رہے ہیں کہ قادیانیوں کے متعلق، کہیں قرآن و حدیث میں یہ الفاظ مذکور نہیں کہ ”قادیانی کافر“ ہیں جبکہ ان کے بے شمار عقائد و نظریات قرآن و حدیث کے خلاف ہیں اور وہ اسلام کے ایک بنیادی عقیدہ ختم نبوت کا انکار کرتے ہیں جس پر ایمان رکھنا ہر مومن و مسلمان کے بنیادی عقائد میں شامل ہے تو ان تمام دلائل کی روشنی میں ان کے کفر پر امت مسلمہ کا اجماع اس بات کی ٹھوس دلیل ہے کہ قادیانی ہر دو گروہ دائرۃ اسلام سے خارج ہیں کیونکہ حضور نبی کریم ﷺ کی حدیث کے مطابق امت محمدیہ کبھی گمراہی پر اتفاق نہیں کر سکتی۔ اب ہم موصوف کی رائے کا اجماع امت کے ترازو میں وزن کرتے ہیں تو اس بات کی حقیقت مکمل طور پر بے نقاب ہو کر ہمارے سامنے واضح ہو جاتی ہے کہ اجماع امت بھی موصوف کی رائے سے اتفاق نہیں کر رہا۔

بلکہ اس کے برعکس یہ ایک تاریخی مسلمہ حقیقت ہے کہ ہارون یحییٰ سے قبل اور آج تک علمائے امت کا اس رائے میں اتفاق ہے کہ حضرت ذوالقرنین علیہ السلام ماضی کے عظیم فاتح کا نام ہے۔ اسلامی تاریخ کی ابتداء سے لے کر آج تک کسی دور کے علماء اور دیگر مذہبی سکالر نے یہ رائے اختیار نہیں کی ہے کہ حضرت ذوالقرنین علیہ السلام کی شخصیت کا تعلق علامات قیامت سے ہے۔ حالانکہ علامات قیامت کے بیان کے متعلق علمائے امت کی مستقل کتب بھی ہیں اور کتب احادیث میں علامات قیامت کا ایک تفصیلی باب بھی ہوتا ہے لیکن اس رائے کی طرف اشارہ تک کسی مذہبی سکالر نے نہیں کیا ہے۔ بدیں صورت پھر ہم یہ کہنے کا حق رکھتے ہیں کہ موصوف کا حضرت ذوالقرنین علیہ السلام کے متعلق نظریہ و نکتہ، نظر اجماع امت کے بھی خلاف آتا ہے۔

اجتہاد و قیاس:

مصادر شرعیہ میں چوتھا اور آخری مصدر اجتہاد و قیاس ہے۔ جس کی طرف اس وقت رجوع کیا جاتا ہے جب سابقہ مصادر ثلاثہ قرآن، احادیث صحیحہ اور اجماع امت سے مسئلے کا حل نہ ملے۔ اس میں بھی آج امت مسلمہ کافی افراط و تفریط کا شکار ہے بعض حضرات اس قیاس کو اس قدر اہمیت دیتے ہیں کہ اگر ان کے ہم نظریہ اور طبقے کے اہل علم اور مذہبی سکالرز کا اجتہاد واضح طور پر نصوص شرعیہ کے خلاف بھی آتا ہو تو وہ بڑی جرأت مندی کا مظاہرہ کرتے ہوئے قرآن و احادیث اور اجماع امت کی مخالفت برداشت کر لیتے ہیں لیکن وہ اپنے عالم کے اجتہاد و قیاس کے ذریعے قائم کردہ نظریے کو ٹھیس پہنچانا جائز نہیں سمجھتے۔

لیکن دوسری طرف بعض حضرات نے انتہا پسندی کا مظاہرہ کرتے ہوئے اس گروہ کی اس قدر مخالفت کی ہے کہ وہ اجتہاد و قیاس سے ویسے ہی کنارہ کشی کرتے نظر آتے ہیں حالانکہ اس نکتہء نظر میں راہ اعتدال یہ ہے کہ اجتہاد و قیاس کو مصدر شرعیہ میں ایک مقام و مرتبہ اور اس کی اہمیت ضرور ہے کیونکہ امت مسلمہ اگر اس کی کلی طور پر انکار کر جائے تو جو آج دور جدید میں مسلمانوں کو مسائل درپیش آرہے ہیں تو ان مسائل کا پھر شریعت اسلامیہ کے دلائل سے حل پیش کرنا ایک ناممکن امر بن جائیگا۔

حالانکہ اجتہاد و قیاس کے متعلق سلف صالحین اور محدثین کا منہج یہ ہے کہ جو قیاس و اجتہاد مصادر شرعیہ قرآن، احادیث صحیحہ اجماع امت کے خلاف آئے گا اس کو رد کر دیا جائے گا اس لئے کہ قیاس و اجتہاد عین کتاب و سنت کے مطابق ہونا چاہیے۔

قیاس و اجتہاد کے متعلق اس مذکورہ تفصیلی تمہید کو ہم نے اس لئے رقم کیا ہے کیونکہ حضرت ذوالقرنین ؑ کے متعلق ہارون یحییٰ کی رائے کا تعلق بھی قیاس و اجتہاد ہی سے ہے۔

موصوف کا اجتہاد درج ذیل وجوہات کی بنا پر درست نہیں ہے۔

- 1- یہ اجتہاد واضح طور پر قرآن، احادیث صحیحہ، اجماع امت کے مخالف آتا ہے۔
- 2- اور دوسری اہم وجہ یہ بھی ہے کہ حضرت ذوالقرنین علیہ السلام کے متعلق اس نکتہ نظر کا تعلق عقائد کے ساتھ ہے نہ کہ اس کا تعلق مسائل فقہیہ کے ساتھ۔ کیونکہ جن امور کا تعلق عقائد سے ہو ان کا صرف قرآن و احادیث صحیحہ اور اجماع امت ہی سے حل پیش کیا جائے گا۔ ہر عقیدے کے متعلق کسی بھی نظریہ پر ہر مسلمان کے پاس قرآن، احادیث صحیحہ اور اجماع امت سے واضح دلیل ہونی چاہیے اس میں غیر شرعی اجتہاد و قیاس اور دیگر تخمینہ آریاں کرنے کی اسلام میں اجازت نہیں ہے۔

ہارون یحییٰ کے دلائل کا تجزیہ:

اب ہم آخر میں ان دلائل کا جائزہ لینا مناسب سمجھتے ہیں۔ جو ہارون یحییٰ کی تحقیق کی بنیاد ہیں ان کو اگر خلاصہ کلام کے طور پر ذکر کیا جائے تو ہم یوں نقل کر سکتے ہیں:

- 1- قیامت کے قریب ایک عادل حکمران کی حکومت ہوگی۔ ان کا سیٹلائٹ کے ذریعے مشرق و مغرب کے تمام ممالک سے رابطہ ہوگا ان کے پاس ماہر معمر ہوں گے وہ ایک باصلاحیت، با اقتدار اور نیک حکمران ہوگا۔ احادیث کے مطابق انہی صفات کا مالک حکمران قرب قیامت آئے گا قرآن میں مذکور حضرت ذوالقرنین علیہ السلام پر یہ تمام صفات چسپاں ہوتی ہیں۔

قارئین کرام! ایک لحاظ سے تو موصوف کی پوری تحقیق تخمینہ آریوں پر مشتمل ہے لیکن اس پوری تحقیق میں جس دلیل کو انہوں نے اپنی تحقیق کی بنیاد بنایا ہے۔ وہ احادیث میں مذکور قرب قیامت ایک عادل و با اقتدار حکمران کی حکومت ہے پھر اپنے ذہنی مفروضات

کے ذریعے حضرت ذوالقرنین علیہ السلام کو اس حکمران کا مصداق ٹھہرا دیا ہے۔
لیکن کتب احادیث کا تفصیلی مطالعہ اس بات کو واضح کر دیتا ہے کہ ان کی تحقیق کی بنیادی دلیل ہی درست نہ ہے کیونکہ قرب قیامت آنے والے حکمران کا تذکرہ کتب احادیث میں نام لے کر حضور نبی کریم صلی اللہ علیہ وسلم نے واضح الفاظ میں بیان فرمایا ہے:

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

وَالَّذِي نَفْسِي بِيَدِهِ لَيُوشِكُنَ أَنْ يَنْزَلَ فِيكُمْ ابْنُ مَرْيَمَ حَكَمًا عَدْلًا فَيَكْسِرَ الصَّلْبَ، وَيَقْتُلَ الْخَنَزِيرَ، وَيَضَعَ الْجِزْيَةَ، وَيَفِيضَ الْمَالَ حَتَّى لَا يَقْبَلَهُ أَحَدٌ، حَتَّى تَكُونَ السَّجْدَةُ الْوَاحِدَةُ خَيْرًا مِنَ الدُّنْيَا وَمَا فِيهَا، ثُمَّ يَقُولُ أَبُو هُرَيْرَةَ: فَاقْرَءُوا إِن شِئْتُمْ (وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ) الْآيَةَ.

”اس ذات کی قسم جس کے ہاتھ میں میری جان ہے البتہ قریب ہے کہ ابن مریم (حضرت عیسیٰ علیہ السلام) تمہارے درمیان ایک عادل حکمران کے طور پر نازل ہوں گے وہ صلیب توڑ دیں گے، خنزیر کو قتل کر ڈالیں گے جزیہ موقوف کر دیں گے اور مال کی اتنی ریل پیل ہوگی کہ اسے لینے والا کوئی نہیں ملے گا حتیٰ کہ ایک سجدہ دنیا و مافیہا سے بہتر ہوگا۔“ پھر حضرت ابو ہریرہ فرماتے ہیں اگر چاہو تو یہ آیت پڑھو: ”اہل کتاب کا ہر فرد ان (حضرت عیسیٰ علیہ السلام) کی موت سے پہلے ان پر ضرور ایمان لے آئے

گا۔“ (۱)

ایک دوسری روایت میں یہ الفاظ موجود ہیں۔

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

واللہ! لينزلن ابن مريم حكما عادلا، فليكسرن

الصلب، وليقتلن الخنزير، ويضعن الجزية،

وليتركن القلاص، فلا يسعى عليها، ولتذهبن

الشحناء والتباغض والتحاسد. وليدعون الى المال

فلا يقبله أحد.“

”اللہ کی قسم! ابن مریم (حضرت عیسیٰ علیہ السلام) حاکم عادل کی حیثیت

۱. صحیح بخاری: 82/3، رقم: 2222، صحیح مسلم: 135/1، رقم: 242، سنن الترمذی: 77/4، رقم: 2233، مسند احمد بن حنبل: 108/13، رقم: 7679، مشکوٰۃ المصابیح: 195/3، رقم: 5505، صحیح ابن حبان: 230/15، رقم: 6818، مسند ابن الجعد: 420/1، رقم: 2867، المصنف عبد الرزاق: 399/11، رقم: 20840، السنن الکبریٰ للبیہقی: 180/9، رقم: 18395، جامع معمر بن راشد: 399/11، رقم: 20840، الايمان لابن مندة: 512/1، رقم: 407، السنن الواردة فی الفتن للدانی: 1235/6، رقم: 685، الفتن لنعیم بن حماد: 574/2، رقم: 1604، جامع الاصول فی احادیث الرسول لابن الاثیر: 327/10، رقم: 7831، شرح السنة للبغوی: 80، 81/15، رقم: 4275، شرح مشکل الآثار للطحاوی: 99/1، رقم: 103، مسند ابی داؤد اللطیالی: 61/4، رقم: 2416، معجم لابن عساکر: 503/1، رقم: 616، معرفة السنن والآثار للبیہقی: 244/9، رقم: 13015، کنز العمال فی سنن الاقوال للمہندی: 332/14، رقم: 38842

سے نازل ہوں گے وہ صلیب توڑ دیں گے خنزیر کو قتل کر ڈالیں گے۔
 جزیرہ موقوف کر دیں گے جو ان اونٹنیاں چھوڑ دی جائیں گی، ان سے کوئی
 کام نہیں لیا جائے گا عداوت و رنجش اور باہمی بغض و حسد جاتا رہے گا وہ
 مال کی طرف بلائیں گے لیکن اسے کوئی لینے والا نہیں ہوگا۔“ (۱)

مذکورہ دونوں احادیث سے یہ بات روز روشن کی طرح عیاں ہو جاتی ہے کہ قرب
 قیامت ایک عادل حکمران کی حیثیت سے تشریف لانے والے سیدنا عیسیٰ علیہ السلام کی مبارک
 ذات ہوگی نہ کہ حضرت ذوالقرنین علیہ السلام۔

اسی طرح ایک دوسرے حکمران کا تذکرہ بھی کتب و احادیث میں موجود ہے۔
 حضرت ابوسعید خدری رضی اللہ عنہ سے روایت ہے کہ رسول اللہ ﷺ نے ارشاد فرمایا:
 يخرج في آخر امتي المهدي، يسقيه الله الغيث، و
 تخرج الأرض نباتها و يعطي المال صحاحا و تكثر
 الماشية و تعظم الأمة يعيش سبعا أو ثمانياً (يعني
 حججا)۔“

”میری آخری امت میں مہدی کا ظہور ہوگا اللہ اسے بارش سے
 سیراب فرمائے گا زمین اپنی نباتات اگائے گی وہ مال کی صحیح صحیح تقسیم

۱. صحیح مسلم: 136/1، رقم: 243، 155، مشکوٰۃ المصابیح: 196/3،
 رقم: 5506، الايمان لابن المندة: 514/1، رقم: 412، جامع الاصول فی
 احادیث الرسول لابن الاثير: 327/10، رقم: 7831، شرح السنة
 لبغوی: 82/15، رقم: 4276، مسند ابی عوانة: 98/1، رقم: 313، جامع
 الاحادیث للسيوطی: 435/22، رقم: 25250، کنز العمال فی سنن الاقوال
 للہندی: 332/14، رقم: 38841

کرے گا مویشتی بکثرت ہوں گے امت عظیم ہو جائے گی اور وہ
سات یا آٹھ سال تک زندہ رہے گا۔“ (۱)

حضرت ابوسعید خدری رضی اللہ عنہ ہی سے ایک دوسری روایت میں یہ الفاظ منقول ہیں:
لا تقوم الساعة حتى تمتلئ الأرض ظلما و عدوانا،
قال: ثم يخرج من عترتي أو من أهل بيتي يملؤها
قسطا و عدلا كما ملئت ظلما و عدوانا.

”قیامت قائم نہیں ہوگی حتیٰ کہ روئے زمین ظلم و زیادتی سے بھر
جائے گی پھر آپ ﷺ نے فرمایا پھر میری نسل یا اہل بیت میں
سے (ایک آدمی) نکلے گا جو زمین کو اس طرح عدل و انصاف سے بھر
دے گا جس طرح یہ ظلم و جور سے بھری پڑھی تھی۔“ (۲)

۱. سنن ابن ماجہ: 1366/2، رقم: 4083، المستدرک علی الصحیحین
للحاکم: 601/4، رقم: 8673، سلسلۃ الاحادیث الصحیحۃ للالبانی: 210/2،
رقم: 711، کنز العمال فی سنن الاقوال للہندی: 273/14، رقم: 38700، امام
حاکم رحمہ اللہ نے اس روایت کو صحیح قرار دیا ہے اور امام ذہبی رحمہ اللہ نے بھی ان کی موافقت کی ہے۔ اور اسی
طرح اس روایت کو شیخ البانی رحمہ اللہ نے بھی سلسلۃ احادیث الصحیحہ میں صحیح قرار دیا ہے۔

۲. مسند احمد بن حنبل: 321/17، رقم: 11223، 416/17، رقم: 11313، صحیح ابن
حبان: 236/15، رقم: 6823، المستدرک علی الصحیحین للحاکم: 600/4، رقم: 8669،
مسند ابی یعلیٰ: 274/2، رقم: 987، حلیۃ الاولیاء و طبقات الاصفیاء لابی نعیم: 101/3،
سلسلۃ الاحادیث الصحیحۃ للالبانی: 103/4، کنز العمال فی سنن الاقوال
للہندی: 266/14، امام حاکم رحمہ اللہ نے اس روایت کو صحیح قرار دیا ہے اور امام ذہبی رحمہ اللہ نے ان کی
موافقت کی ہے۔ شیخ البانی رحمہ اللہ نے اس روایت کو سلسلۃ احادیث الصحیحہ میں صحیح قرار دیا ہے، شیخ حسین
سلیم اسد رحمہ اللہ نے بھی اس روایت کو مسند ابی یعلیٰ کی تحقیق میں صحیح قرار دیا ہے اور اسی طرح شعیب
ارنؤوط نے بھی اس روایت کو مسند احمد بن حنبل اور صحیح ابن حبان کی تحقیق میں صحیح قرار دیا ہے۔

کچھ قریب قریب الفاظ میں ابوداؤد میں یوں روایت مذکور ہے حضرت ابوسعید خدری رضی اللہ عنہ فرماتے ہیں کہ رسول اللہ ﷺ نے ارشاد فرمایا:

”ألمهدى منى أجلى الجبهة أبقى الأنف يملأ الأرض
قسطاً و عدلاً كما ملئت ظلماً و جوراً و يملك سبع
سنين.“

”مہدی میری اولاد سے ہوگا چوڑی پیشانی اور باریک نگر لمبی ناک
والا ہوگا وہ زمین کو اس طرح عدل و انصاف سے بھر دے گا جس
طرح وہ ظلم و طغیان سے بھر دی گئی تھی اور وہ سات سال تک حکومت
کرے گا۔“ (۱)

مذکورہ بالا احادیث سے یہ بات بالکل واضح ہو چکی ہے کہ قرب قیامت آنے
والے دو حکمران سیدنا عیسیٰ علیہ السلام اور حضرت مہدی علیہ السلام ہوں گے یہاں اس شبہ کا ازالہ ہم
اپنی بحث کو آگے بڑھانے سے پہلے کر دینا ضروری سمجھتے ہیں کہ مذکورہ بالا احادیث کے
پڑھنے کے بعد یہ شبہ قارئین کے اذہان میں ضرور جنم لے گا کہ بعض احادیث میں قرب
قیامت میں آنے والے حکمران کا نام سیدنا عیسیٰ علیہ السلام بتایا گیا ہے اور بعض احادیث میں
حضرت مہدی علیہ السلام کا ذکر ایک عادل حکمران کی صورت میں کیا گیا ہے۔

قارئین کرام! یہ احادیث بظاہر ایک دوسرے کے مخالف معلوم ہوتی ہیں لیکن

۱. سنن ابی داؤد: 174/4، رقم: 4287، مشکوٰۃ المصابیح للخطیب
التبریزی: 184/3، رقم: 5454، جامع الاصول فی احادیث الرسول لابن
الاثیر: 331/10، رقم: 7836، شرح السنة للبعقوی: 86/15، رقم: 4280، الجامع
الصغیر و زیادہ للالبانی: 1169/1، رقم: 11682، شیخ البانی رحمہ اللہ نے اس روایت کو سنن ابی
داؤد اور جامع الصغیر کی تحقیق میں حسن قرار دیا ہے۔

حقیقتاً ان احادیث میں تعارض نہیں ہے۔ علمائے محدثین نے ان روایات میں تطبیق یوں بیان کی ہے کہ حضرت مہدی علیہ السلام بھی قرب قیامت ایک نیک عادل حکمران کی صورت جنم لیں گے اور سات سال تک حکومت کریں گے لیکن اس وقت سیدنا عیسیٰ علیہ السلام کا ابھی نزول نہیں ہوا ہوگا پھر ان کے دور حکومت ہی میں سیدنا عیسیٰ علیہ السلام کا دمشق کی ایک مسجد کے مینار پر نزول ہوگا اور پھر حضرت مہدی علیہ السلام کے بعد ان کا دور خلافت شروع ہو جائے گا اور یہ قیامت کے سب سے آخری حکمران ہوں گے اور ان کے دور حکومت کی مدت کے متعلق کتب احادیث میں دو طرح کے مختلف الفاظ منقول ہیں۔

حضرت عبداللہ بن عمرو رضی اللہ عنہما سے روایت ہے کہ حضور نبی کریم صلی اللہ علیہ وسلم نے ارشاد فرمایا:

”فیبعث اللہ عیسیٰ بن مریم كأنه عروة بن مسعود

فیبطله فیہلکھ ثم یمکث فی الناس سبع سنین لیس

بین اثنین عداوة، ثم یرسل اللہ ریحاً باردة من قبل

الشام فلا یبقی علی وجه الأرض أحد فی قلبه مثقال

ذرة من خیر أو ایمان الا قبضته حتی لو أن أحدکم

دخل فی کبد جبل لدخلته علیہ حتی تقبضہ۔“

”پھر اللہ تعالیٰ عیسیٰ بن مریم کو نازل فرمادیں گے گو کہ وہ عروہ بن

مسعود (۱) ہیں اور وہ دجال کو ڈھونڈ کر قتل کریں گے پھر لوگ سات

سال تک زندہ رہیں گے حتیٰ کہ دو شخصوں کے درمیان بھی عداوت

نہیں ہوگی پھر اللہ تعالیٰ شام کی طرف سے ایک ٹھنڈی ہوا بھیجیں گے

۱۔ یہ حضرت عروہ بن مسعود رضی اللہ عنہ نبی کریم صلی اللہ علیہ وسلم کے مشہور صحابی کا نام ہے جو کہ کتب سیر میں عروہ بن مسعود ثقفی رضی اللہ عنہ کے نام سے زیادہ معروف ہیں اور یہ وہی شخص ہیں جو صلح حدیبیہ کے موقع پر اہل مکہ کی طرف سے سفیر بن کر نبی کریم صلی اللہ علیہ وسلم کے پاس آئے تھے۔

جو ہر اس آدمی کی روح قبض کرے گی جس کے دل میں رائی برابر بھی
خیر یا ایمان ہوگا اور اگر کوئی شخص کسی پہاڑ کی سرنگ میں بھی گھس
جائے گا تو یہ ہوا وہاں پہنچ کر اس کی روح قبض کرے گی۔“ (۱)

ایک دوسری روایت میں یہ الفاظ منقول ہیں کہ حضرت ابو ہریرہ رضی اللہ عنہ سے روایت
ہے کہ حضور نبی کریم ﷺ نے ارشاد فرمایا:

”فیمکت اربعین سنة، ثم يتوفى، ويصلى عليه
المسلمون.“

ترجمہ: ”البتہ وہ (حضرت عیسیٰ) چالیس سال تک ٹھہریں گے پھر فوت کر
دیئے جائیں گے اور مسلمان ان کی نماز جنازہ پڑھیں گے۔“ (۲)

۱. صحیح مسلم: 2258/4، رقم: 116، 2940، مسند احمد بن حنبل: 113/114،
رقم: 6555، مشکوٰۃ المصابیح: 199/3، رقم: 5520، صحیح ابن حبان: 350/16،
رقم: 7353، السنن الکبریٰ للنسائی: 316/10، رقم: 11565، المستدرک علی
الصحیحین للحاکم: 586/4، رقم: 8632، الايمان لابن مندة: 958/2، رقم: 1061،
الاعتقاد للبيهقي: 213/1، السنن الواردة في الفتن للداني: 1288/6، رقم: 725، جامع
الاصول في احاديث الرسول لابن الاثير: 417/10، رقم: 7938، شعب الايمان
للبيهقي: 308/1، رقم: 351، جامع الاحاديث للسيوطي: 71/24، رقم: 26652، كنز
العمال في سنن الاقوال للهندي: 298/14، رقم: 38745

۲. سنن ابی داؤد: 201/4، رقم: 4326، مسند احمد بن حنبل: 398/15، رقم: 9632،
154/15، رقم: 9270، صحیح ابن حبان: 233، 234/15، رقم: 6821، مسند
بزار: 54/17، رقم: 9574، المستدرک علی الصحیحین للحاکم: 651/2، رقم: 4163،
الشریعة للأجری: 1321/3، رقم: 888، جامع الاصول فی احادیث الرسول لابن
الاثير: 327/10، رقم: 7831، شرح السنه للبغوی: 80، 81/15، رقم: 4275، التمهيد لابن
عبد البر: 201/14، جامع الاحاديث للسيوطي: 44/11، رقم: 10214، مسند اسحاق بن
راهوية: 124/1، رقم: 43، سلسلة الاحاديث الصحيحة للألبانی: 181/5، رقم: 2182، كنز
العمال في سنن الاقوال للهندي: 333/14، رقم: 38843

اوپر ذکر کردہ روایات میں سے ایک روایت میں سیدنا عیسیٰ علیہ السلام کے دور حکومت کی مدت سات سال ہے اور دوسری روایت میں چالیس سال کے الفاظ مذکور ہیں۔ حافظ ابن کثیر رحمہ اللہ ان روایات میں تطبیق بیان کرتے ہوئے فرماتے ہیں:

”هكذا وقع في الحديث: أنه يمكث أربعين سنة، وثبت في صحيح مسلم عن عبد الله بن عمرو أنه يمكث في الأرض سبع سنين، فهذا مع هذا مشكل، اللهم الا اذا حملت هذه السبع على مدة اقامته بعد نزوله، وتكون مضافة الى مدة مكثه فيها قبل الى السماء، وكان عمره اذ ذاك ثلاثا و ثلاثين سنة على المشهور، والله أعلم.“

”یہ بات حدیث میں وارد ہوئی ہے کہ حضرت عیسیٰ علیہ السلام چالیس سال تک زمین میں ٹھہریں گے۔ اور صحیح مسلم میں حضرت عبداللہ بن عمرو رضی اللہ عنہما سے منقول روایت سے یہ ثابت ہے کہ وہ زمین پر سات سال تک قیام فرمائیں گے۔ ان دونوں احادیث کو جمع کرنا ایک مشکل امر ہے (لیکن ہمارے نزدیک ایک تطبیق یوں ہو سکتی ہے۔) پیدائش سے لے کر موت تک کل چالیس سال تک زمین پر اقامت کریں گے جن میں سے تینیس سال گزار کر وہ آسمان پر اٹھائے جا چکے ہیں اور باقی سات سال وہ قیامت سے پہلے دوبارہ نازل ہونے کے بعد پورے کریں گے۔“ (۱)

لیکن امام سفارینی رحمہ اللہ حافظ ابن کثیر رحمہ اللہ کی اس تطبیق سے

اختلاف کرتے ہوئے فرماتے ہیں:

”لیس بشئ لما مر من حدیث عائشة عند الامام أحمد
و غیرہ (فیقتل الدجال، ثم یمکث عیسیٰ فی الأرض
أربعین سنة)“

”سیدہ عائشہ رضی اللہ عنہا سے مروی حدیث جس کو امام احمد رحمۃ اللہ علیہ وغیرہ نے
نقل فرمایا ہے۔ ”پھر حضرت عیسیٰ علیہ السلام دجال کو قتل کریں گے پھر
اس کے بعد وہ زمین پر چالیس سال تک قیام فرمائیں گے۔“ اس کا
مطالعہ کرنے کے بعد اس (تطبیق) کی کوئی حیثیت نہیں رہ جاتی۔“
پھر اس کے بعد انہوں نے امام بیہقی رحمۃ اللہ علیہ سے یہ حکایت نقل کی ہے:
”أنه اعتمد رواية ”أربعین“ كما نقل السيوطی أنه ذهب
الی ترجیحها، لأن زیادة الثقة یحتج بها، ولأنهم،
یأخذون بروایة الأكثر و یقدمونها علی رواية الأقل لما
معها من زیادة العلم، و لأنه مثبت و المثبت مقدم.“
”انہوں نے أربعین والی روایت پر اعتماد کیا ہے جیسا کہ انہوں نے
امام سیوطی کے بارے میں یہ نقل کیا ہے کہ انہوں نے بھی اسی روایت
کو ترجیح دی ہے اس لئے کہ ثقہ راوی کی زیادت سے دلیل لی جائے
گی اور اکثر روایت کو قلیل روایت پر مقدم کیا جائے گا کہ جب ان
میں معلومات زیادہ ہوں اور اسی طرح مثبت کو بھی (منفی پر) مقدم کیا
جاتا ہے۔“ (۱)

۱. لوامع الأنوار البهية للسفارینی: 99/2، بحوالہ اشراط الساعة لعبد اللہ بن

سليمان الغفيلي: 117، 118/1

علامہ برزنجی رحمہ اللہ اس سلسلہ میں یوں رقم طراز ہیں:

”ان القلیل لا ینافی الکثیر.“

”قلیل چیز کثیر کے منافی نہیں ہوتی۔“ (۱)

ضمناً ایک شبہ کے ازالے کی تفصیل رقم کرنے کے بعد اب ہم اپنی اصل بحث کی طرف پلٹتے ہیں کہ ہارون یحییٰ اپنے موقف میں اپنی بنیادی دلیل ہی میں غلطی پر ہیں کیونکہ وہ حضرت ذوالقرنین علیہ السلام کو قرب قیامت آنے والے نیک حکمران کا مصداق ٹھہرا رہے تھے۔

حالانکہ ہم نے گزشتہ صفحات میں کثیر ادلہ شرعیہ کی روشنی میں یہ واضح کر دیا ہے کہ قرب قیامت نیک اور صالح حکمران کا تذکرہ، کتب احادیث میں بڑی صراحت کے ساتھ سیدنا عیسیٰ علیہ السلام اور حضرت مہدی علیہ السلام کی صورت میں کیا گیا ہے اور ان کتب تفاسیر اور احادیث میں کہیں ہمیں اشارہ تک نہیں ملتا کہ حضرت ذوالقرنین علیہ السلام قیامت کے قریب تشریف لانے والے ایک نیک حکمران ہوں گے۔ یوں پھر ہم اب بڑے واضح الفاظ اور باوثوق انداز میں اس باب کے آخر میں اپنا موقف رقم کر سکتے ہیں:

ہارون یحییٰ کو حضرت ذوالقرنین علیہ السلام کے متعلق تحقیق کرنے میں غلطی لگی ہے جس کی وجہ ان کے موقف کا زیادہ تر اعتماد تخمینہ آرائی اور ان کے اپنے ذہنی مفروضات پر مبنی ہیں۔ بدیں وجہ ہمیں ان کے موقف سے قطعاً اتفاق نہیں ہے۔

حضرت ذوالقرنین علیہ السلام جو کئی ہزار ہا صدیاں گزرے ہوئے بنی اسرائیل کے ایک نیک حکمران تھے ان کا قصہ سورۃ الکہف میں بالتفصیل مذکور ہے۔

واللہ اعلم بالصواب!

۱. الاشاعة لأشراط الساعة للشريف محمد بن رسول البرزنجي: 304، بحوالہ

أشراط الساعة لعبد الله بن سليمان الغفيلي: 118/1

باب ۷

یاجوج و ماجوج کے حالات و واقعات پر ایک نظر

حضرت ذوالقرنین علیہ السلام کے متعلق تحقیق کرتے وقت یاجوج و ماجوج کی تحقیق ایک لازمی امر ہے کیونکہ حضرت ذوالقرنین علیہ السلام کی حیات مبارکہ کے ساتھ یاجوج و ماجوج کا گہرا تعلق ہے۔ یہی وہ ظالم قوم تھی جس کے شر سے لوگوں کو محفوظ کرنے کے لئے انہوں نے ایک تاریخ ساز سد تعمیر کیا۔ یہ انتہائی ظالم قوم مسلسل بنی نوع انساں کو اپنے شر و فساد کا نشانہ بنا رہی تھی۔ قرآن و سنت میں ان کی صفات کو بالتفصیل بیان کیا گیا ہے۔ علامات قیامت کی بڑی علامات میں ایک نشانی یاجوج و ماجوج کا خروج ہی ہے۔ جو اہل زمین کے لئے ایک خوفناک فتنہ ہوگا۔ جب سیدنا عیسیٰ علیہ السلام دجال کو قتل کر چکے ہوں گے اس وقت اللہ رب العزت سیدنا عیسیٰ علیہ السلام کی طرف وحی بھیجیں گے کہ میرے نیک بندوں کو لے کر آپ کو ہر طور کی جانب چلے جائیے اور اس کے دامن میں محصور ہو جائیں۔ کیونکہ اب میں ایک ایسی قوم کو چھوڑنے والا ہوں جن کا مقابلہ کرنے کی طاقت تم میں نہیں ہے۔ دوسری طرف یاجوج و ماجوج کا یہ حال ہوگا کہ شروع دن سے جب وہ قید کئے گئے تھے۔ روزانہ سد ذوالقرنین کی نقب زنی میں مصروف عمل ہیں اور اس کام میں ان کا قصہ کچھ اس طرح ہے کہ جب دن کا

تھوڑا سا حصہ رہ جاتا ہے اور سورج غروب ہونے لگتا ہے۔ وہ دیوار میں کافی سوراخ کر چکے ہوتے ہیں تو ان کا امیر ان کو واپسی کا حکم دے دیتا ہے کہ اب چلو باقی کام کل کریں گے لیکن اگلے دن دیوار سابقہ دن سے زیادہ مضبوط ہو چکی ہوتی ہے۔ اب پھر جب ان کے خروج کا وقت مقرر آچکا ہوگا تو وہ ایک دن دیوار میں کافی سوراخ کر چکے ہوں گے ادھر سے سورج ڈھلنے لگے گا تو ان کا امیر ان سے کہے گا چلو اب واپس جاتے ہیں باقی کام ”ان شاء اللہ“ کل کریں گے اس سے قبل وہ روزانہ ”ان شاء اللہ“ کا لفظ کہنا بھول رہے تھے۔ اب پھر جب وہ اگلے دن آئیں گے دیوار کو اسی حالت میں پائیں گے جیسے سابقہ دن چھوڑ کر گئے تھے۔ یہی دن ان کے خروج کا ہوگا وہ نکلتے ہی زمین کے جس حصے سے گزرتے جائیں گے مخلوقات خدا کو اپنے شر و فساد کا نشانہ بناتے چلے جائیں گے۔ زمین کا سارا پانی پی جائیں گے۔ اب وہ ایک پہاڑی علاقے میں جا پہنچیں گے جس میں درخت کافی دکھائی دیں گے ان سب کا بھی خاتمہ کریں گے پھر وہ خیال کریں گے ہم نے اب تمام اہل زمین کو ختم کر دیا ہے۔ چلو اب اہل آسمان کا خاتمہ کریں اس کے ساتھ ہی وہ آسمان کی طرف اپنے تیر پھینکنے شروع کریں گے اتفاق ایسا ہوگا کہ اوپر سے اللہ تعالیٰ تیر خون آلود حالت میں نیچے ان کی طرف گرائیں گے۔ اب وہ یہی خیال کریں گے کہ ہم نے اہل آسمان کو بھی ختم کر دیا ہے۔ دوسری طرف سیدنا عیسیٰ علیہ السلام جو اپنے ساتھیوں کے ساتھ کوہ طور میں محصور ہوں گے۔ ان کے پاس کھانے پینے کی اشیاء ختم ہو جائیں گی پھر سیدنا عیسیٰ علیہ السلام اپنے ساتھیوں کے کہنے پر اللہ رب العزت سے اس فتنے کے خاتمے کے لئے دعا کریں گے جو اللہ تعالیٰ کے دربار میں شرف قبولیت حاصل کرے گی۔ اللہ رب العزت اب یاجوج ماجوج کی گردنوں سے ایسے زخم کرے گا جو بڑھتے ہی چلے جائیں گے یہی زخم ان کی موت کا سبب بنیں گے۔ تمام کو اچانک یک لخت موت اپنے آہنی پنچوں میں دبوج لے گی۔ زمین پر ان لاشوں کے ڈھیر لگ جانے سے ہر طرف بدبو پھیل جائے گی پھر اللہ اونٹوں سے بڑی گردنوں والے پرندے بھیجے

گا، وہ ان کو اٹھا کر کسی ایسی جگہ پھینک دیں گے جہاں ان کو حکم الہی ہوگا۔ پھر آسمان سے بارش برے گی جس سے زمین بالکل صاف ہو جائے گی۔ اس کے ساتھ ہی اس بڑے خوفناک فتنے کا خاتمہ ہو جائے گا۔ یہ یاجوج ماجوج کے حالات و واقعات کا کتاب و سنت سے ماخوذ خلاصہ تھا جس کو ہم نے اوپر ذکر کر دیا ہے۔ اب ہم بالتفصیل دلائل کی روشنی میں ابتداء سے ان کے حالات و واقعات کا ذکر کرتے ہیں۔

یاجوج و ماجوج کی لغوی تعریف:

یاجوج ماجوج کس لفظ سے ماخوذ ہے اس میں اہل لغت کے ہاں اختلاف پایا جاتا ہے بعض کہتے ہیں یہ دو عجمی نام ہیں۔

اور اسی طرح ان کا مشتق نہیں ہے کیونکہ عجمی لفظ کا مشتق عربی زبان میں نہیں ہوتا۔

بعض اہل لغت کا خیال ہے کہ یہ دو عربی نام ہیں ان کا مشتق کون سا لفظ ہے اس

میں اختلاف پایا جاتا ہے۔ بعض کہتے ہیں: یہ عربی لفظ ”أجيج النار“ سے ماخوذ ہے۔

یہ بھی کہا گیا ہے کہ ان کا مشتق ”الأجاج“ ہے جو کہ انتہائی کڑوے پانی کو کہتے

ہیں۔ بعض کا خیال ہے۔ ان کا مادہ ”الأج“ ہے جو کہ دشمنی میں جلد بازی کرنے پر بولا جاتا ہے۔

اس طرح یہ بھی کہا گیا ہے یہ ”الأجة“ تشدید کے ساتھ جو حرف ہے وہ ان کا

مشتق ہے۔ بہر حال اس بحث میں کافی اضطراب و اختلاط پایا جاتا ہے۔ علمائے جمہور کے

نزدیک یاجوج ماجوج کی قرأت بغیر ہمزہ کے ہے۔ مگر عاصم بن اُحول کی قرأت میں یہ

حروف ہمزہ ساکنہ کے ساتھ پڑھے جاتے ہیں۔ (۱)

۱. لسان العرب لابن منظور: 207/2، التذكرة للقرطبي: 815، فتح الباری شرح

صحیح بخاری لابن حجر: 106/13، لوامع الانوار البهیة للسفارینی: 113/2

بحوالہ اشراط الساعة العبد اللہ بن سلیمان الغفیلی: 134/1

علامہ برزنجی رحمہ اللہ یاجوج ماجوج کے متعلق مذکورہ بالا تمام لغوی بحث کا خلاصہ ذکر کرتے ہوئے یوں رقمطراز ہیں:

”یاجوج ماجوج کے متعلق مذکورہ بالا بحث میں جو تمام اشتقاق مذکور ہیں ان کا خلاصہ ہمارے سامنے یہ آتا ہے کہ ان کا مشتق ”ماج“ زیادہ مناسب معلوم ہوتا ہے کیونکہ اس کی تائید قرآن حکیم کی اس آیت سے بھی ہوتی ہے۔

وَتَرَكْنَا بَعْضَهُمْ يَوْمَئِذٍ يَمُوجُ فِي بَعْضٍ

ترجمہ: ”اور اس دن ہم ان سب کو آپس میں گتھم گتھا کر دیں گے۔“

(سورۃ الکہف: ۱۸، آیت: ۱۰۰)

اور وہ اپنی اس گتھم گتھا کی حالت میں ہوں گے جب ان کا سد ذوالقرنین سے خروج ہوگا۔“ (۱)

اصطلاحی تعریف:

شرعی اصطلاح میں یاجوج ماجوج خاص اس قوم کو کہا جاتا ہے جس کو حضرت ذوالقرنین علیہ السلام نے دیوار کے پیچھے بند کیا تھا۔ اصطلاحاً یہ نام صرف اسی ایک قوم کے لئے خاص ہے۔

اصطلاحی تعریف میں بھی بعض حضرات سہو کا شکار ہوئے ہیں انہوں نے یہ خیال کر لیا ہے کہ یاجوج ماجوج ہر فساد کی قوم کو کہا جاتا ہے بدیں صورت انہوں نے ہر فتنہ و فساد اور خونریزی کرنے والی قوم کو یاجوج ماجوج کا مصداق قرار دیا ہے، جو کہ بالکل غلط ہے۔

۱. الاشاعة الاشرط الساعۃ للبرزنجی: 324، بحوالہ اشرط الساعۃ لعبد اللہ بن

سليمان الغفيلي: 134/1

یاجوج و ماجوج کا خاندانی نسب:

یاجوج و ماجوج بنی آدم ہی سے تعلق رکھتے ہیں ان کا نسب کے بارے میں روایات میں یہ صراحت موجود ہے کہ ان کا نسب یافث بن نوح سے جا کر ملتا ہے اس کے دلائل درج ذیل ہیں:

۱۔ حضرت ابوسعید خدری رضی اللہ عنہ سے روایت کہ نبی کریم ﷺ نے فرمایا:

”يقول الله تعالى يا آدم! فيقول ليك و سعديك والخير كله في يدك فيقول: أخرج بعث النار، قال: وما بعث النار؟ قال: من كل الف تسعمائة و تسعه و تسعين فعند الله يشيب الصغير (و تضع كل ذات حمل حملها و ترى الناس سكارى و ما هم بسكارى و لكن عذاب الله شديد) قالوا: يا رسول الله ﷺ! و ايننا ذلك الواحد؟ قال: ابشروا فان منكم رجلا و عن ياجوج و ماجوج الف ثم قال: والذي نفسى بيده افى أرجو ان تكونوا ربع اهل الجنة فكبرنا فقال: أرجو ان تكونوا ثلث اهل الجنة فكبرنا، فقال: أرجو ان تكونوا نصف اهل الجنة فكبرنا، فقال: ما أنتم فى الناس الا كالشعرة السوداء فى جلد ثور أبيض او كشعرة بيضاء فى جلد ثور اسود.“

”اللہ تعالیٰ (قیامت کے دن) فرمائے گا اے آدم! حضرت آدم عرض کریں گے میں اطاعت کے لئے حاضر ہوں اور تیار ہوں، تمام

بھلائیاں صرف تیرے ہی ہاتھ میں ہیں۔ اللہ تعالیٰ فرمائے گا جہنم میں جانے والوں کو (الگ) نکال دو، حضرت آدم عرض کریں گے اے اللہ! جہنمیوں کی تعداد کتنی ہے؟ اللہ رب العزت فرمائے گا کہ ایک ہزار میں سے نو سو ننانوے، اس وقت (کی وحشت و ہولناکی) سے بچے بوڑھے ہو جائیں گے (پھر حضور نبی کریم ﷺ نے قرآن کی یہ آیت تلاوت فرمائی) (اور ہر حاملہ عورت اپنا حمل گرا دے گی اور) (اس دن) آپ لوگوں کو دیکھیں گے کہ جیسے ان پر نشہ طاری ہے حالانکہ وہ نشے کی حالت میں نہیں ہوں گے بلکہ اللہ تعالیٰ کا عذاب شدید ہوگا) صحابہ کرام رضی اللہ عنہم نے عرض کیا یا رسول اللہ ﷺ! وہ ایک شخص ہم میں سے کون ہوگا؟ آپ ﷺ نے ارشاد فرمایا تمہارے لئے خوشخبری ہے کہ وہ ایک آدمی تم میں سے ہوگا اور ایک ہزار آدمی دوزخی یا جوج ماجوج کی قوم سے ہوں گے پھر حضور نبی کریم ﷺ نے ارشاد فرمایا اس ذات کی قسم جس کے ہاتھ میں میری جان ہے مجھے اُمید ہے کہ تم تمام جنت والوں کا ایک چوتھائی حصہ ہوں گے تو ہم نے اللہ اکبر کہا پھر آپ ﷺ نے ارشاد فرمایا مجھے اُمید ہے کہ تم تمام اہل جنت کا تہائی حصہ ہوں گے تو ہم نے اللہ اکبر کہا پھر آپ ﷺ نے ارشاد فرمایا مجھے اُمید ہے کہ تم تمام اہل جنت کا آدھا حصہ ہوں گے۔ پھر ہم نے اللہ اکبر کہا تو آپ ﷺ نے ارشاد فرمایا (حشر کے میدان میں) تم لوگ تمام انسانوں کے مقابلے میں اتنے ہوں گے جتنے کسی سفید بیل کے جسم پر ایک سیاہ بال، یا جتنے ایک سیاہ بیل کے

جسم پر ایک سفید بال ہوتا ہے۔“ (۱)

اس حدیث میں یہ واضح بات موجود ہے کہ یاجوج ماجوج بنی آدم کی نسل سے ہیں۔ کیونکہ اللہ تعالیٰ جب حضرت آدم علیہ السلام سے ان کی اولاد میں ہر ایک ہزار سے نو سو ننانوے آدمی جہنم کے لئے طلب فرمائیں گے تو ان سے مراد ذریت آدم علیہ السلام سے یاجوج ماجوج ہی ہوں گے۔ جس بات کی وضاحت آخر میں نبی کریم صلی اللہ علیہ وسلم نے خود فرمادی ہے۔

۳۔ امام حاکم رحمہ اللہ نے مشہور تابعی اور حضرت عبداللہ بن عباس رضی اللہ عنہما کے شاگرد رشید امام سعید بن المسیب رحمہ اللہ سے یہ روایت نقل کی ہے۔

”ولد نوح ثلاثة: سام، حام، يافث، فولد سام، العرب و

فارس والروم و في هولاء خير، وولد حام اسودان

۱. صحيح بخاری: 138/4، رقم: 3348، صحيح مسلم: 201/1، رقم: 379,222، سنن الترمذی: 175/5، رقم: 3169، مسند احمد بن حنبل: 384,385/17، رقم: 11284، مشکوٰۃ المصابیح: 205/3، رقم: 5541، صحيح ابن حبان: 352/16، رقم: 7354، مسند الحمیدی: 80/2، رقم: 853، السنن الکبریٰ للنسائی: 188/10، رقم: 11276، المستدرک علی الصحیحین للحاکم: 81/1، رقم: 78، المعجم الکبیر للطبرانی: 144/18، رقم: 306، الأسماء والصفات للبيهقي: 544/1، رقم: 471، الايمان لابن مندة: 902,903/2، رقم: 988، الشريعة للأجری: 1239/3، رقم: 809، تهذيب الآثار للطبري: 251/6، رقم: 2754، جامع الاصول فی احادیث الرسول لابن الاثیر: 184/9، رقم: 6748، حدیث السراج: 245/3، رقم: 2668، شرح اصول اعتقاد اهل السنة للألکائی: 1252/6، رقم: 2224، شرح السنة للبلغوی: 139/15، رقم: 4325، شعب الايمان للبيهقي: 322/1، رقم: 361، مسند ابی عوانة: 85/1، رقم: 253، مسند ابی یعلی: 430/5، رقم: 3122، مسند الشامین للطبرانی: 325/3، رقم: 2409، مسند عبد بن حمید: 287/1، رقم: 917

والبربر والقبط، ولديافت الترك والصقالبة وياجوج
ماجوج۔“

”حضرت نوح علیہ السلام سے تین بیٹے پیدا ہوئے سام، حام اور یافث۔
پھر سام سے آگے تین نسلیں چلیں۔ عرب، فارس اور روم ان میں ہر
طرح سے خیر ہے اور حام سے یہ تین نسلیں آگے بڑھیں سوڈان،
بربر اور قبط، اور یافث سے یہ لوگ پیدا ہوئے، ترک، صقالبہ اور
یاجوج ماجوج۔“ (۱)

۴۔ امام نووی رحمہ اللہ فرماتے ہیں:

”ہم من ولد آدم عند اکثر العلماء۔“
”اکثر علماء کے نزدیک وہ آدم علیہ السلام ہی کی نسل سے ہیں۔“ (۲)

۵۔ امام ابن عبد البر رحمہ اللہ فرماتے ہیں:

”الاجماع علی انہم من ولد یافث بن نوح علیہ السلام۔“
”(یاجوج ماجوج کے متعلق) اس بات پر اجماع ہے کہ وہ یافث بن
نوح علیہ السلام سے پیدا ہوئے ہیں۔“ (۳)

۶۔ امام ابن کثیر رحمہ اللہ اپنا اظہار ان الفاظ میں کرتے ہیں:

”یاجوج ماجوج طائفتان من الترك من ذریۃ آدم کما
ثبت فی الصحیح۔“

۱۔ المستدرک علی الصحیحین للحاکم: 509/4، رقم: 8429، امام حاکم رحمہ اللہ نے اس
روایت کو صحیح قرار دیا ہے اور امام ذہبی رحمہ اللہ نے اس پر سکوت اختیار کیا ہے۔

۲۔ الارشاد الی صحیح الاعتقاد والرواہل الشریک والحاد للصالح الفوزان: 236/1

۳۔ الارشاد الی صحیح الاعتقاد والرواہل الشریک والحاد للصالح الفوزان: 236/1

”یاجوج ماجوج ترک میں سے دو گروہ ہیں جو کہ آدم کی ذریت سے

ہیں جیسا کہ صحیح حدیث سے ثابت ہے۔“ (۱)

۷۔ ایک دوسرے مقام پر حافظ ابن کثیر رحمہ اللہ فرماتے ہیں:

”وہم عن ذریۃ نوح عن سلالة یافث ابی التریک۔“

”اور وہ حضرت نوح علیہ السلام کی اولاد سے ہیں جو آگے چل کر ابوالترک

یافث بن نوح سے کڑیاں مل جاتی ہیں۔“ (۲)

۸۔ ایک اور مقام پر حافظ ابن کثیر رحمہ اللہ یاجوج ماجوج کے بارے بالصراحت یوں

فرماتے ہیں:

”وہم من ذریۃ نوح، من سلالة یافث ابی التریک، و قد

کانوا یعیثون فی الارض، و یؤذون أهلها، فحصرهم

ذوالقرنین فی مکانهم داخل السد، حتی یأذن اللہ

تعالیٰ فی خروجهم علی الناس فیکون من أمرهم ما

ذکرنا فی الأحادیث۔“

”یاجوج ماجوج حضرت نوح علیہ السلام کے بیٹے ابوالترک یافث کی اولاد

میں سے ہیں وہ زمین میں آباد تھے اور اہل زمین کو تکلیف دیا کرتے

تھے تو حضرت ذوالقرنین علیہ السلام نے ان کو دیوار کے پیچھے بند کر دیا یہاں

تک کہ اللہ تعالیٰ ان کو لوگوں پر نکلنے کی اجازت دیں گے اور ان کا

معاملہ ہماری ذکر کردہ احادیث کے مطابق ہوگا۔“ (۳)

۱. النہایۃ فی الفتن والملاحم لابن کثیر: 200/1

۲. النہایۃ فی الفتن والملاحم لابن کثیر: 201/1

۳. النہایۃ فی الفتن والملاحم لابن کثیر: 201/1

۹۔ حافظ ابن حجر عسقلانی رحمہ اللہ فرماتے ہیں:

”یاجوج و ماجوج قبیلتان ولد من یافث بن نوح.“
 ”یاجوج ماجوج دو قبیلے ہیں جو کہ یافث بن نوح کی نسل سے
 ہیں۔“ (۱)

یاجوج و ماجوج قرآن کی نظر میں:

قرآن حکیم میں دو مقامات پر یاجوج ماجوج کا تذکرہ کیا گیا ہے سورۃ الکہف میں
 اللہ تعالیٰ اس انداز میں ان کا تذکرہ فرماتے ہیں:

ثُمَّ اتَّبَعَ سَبَبًا ۝ حَتَّىٰ إِذَا بَلَغَ بَيْنَ السَّدَّيْنِ وَجَدَ مِنْ
 دُونِهِمَا قَوْمًا لَا يَكَادُونَ يَفْقَهُونَ قَوْلًا ۝ قَالُوا
 يٰذَا الْقَرْنَيْنِ إِنَّ يَأْجُوجَ وَمَأْجُوجَ مُفْسِدُونَ فِي الْأَرْضِ
 فَهَلْ نَجْعَلُ لَكَ خَرْجًا عَلَىٰ أَنْ تَجْعَلَ بَيْنَنَا وَبَيْنَهُمْ سَدًّا
 ۝ قَالَ مَا مَكَّنِّي فِيهِ رَبِّي خَيْرٌ فَأَعِينُونِي بِقُوَّةٍ أَجْعَلْ
 بَيْنَكُمْ وَبَيْنَهُمْ رَدْمًا ۝ اتُّونِي زُبْرَ الْحَدِيدِ حَتَّىٰ إِذَا
 سَاوَىٰ بَيْنَ الصَّدَفَيْنِ قَالَ انْفُخُوا حَتَّىٰ إِذَا جَعَلَهُ نَارًا قَالَ
 اتُّونِي أَفْرِغْ عَلَيْهِ قِطْرًا ۝

ترجمہ: ”پھر ذوالقرنین نے (دوسری سمت کا) سامان سفر تیار کیا جب وہ دو

پہاڑوں کے درمیان پہنچا تو اسے وہاں ایک ایسی قوم ملی جو مشکل ہی
 سے کوئی بات سمجھتی تھی ان لوگوں نے کہا: اے ذوالقرنین! یاجوج
 ماجوج اس سرزمین میں فساد پھیلاتے ہیں لہذا اگر تو کہے تو ہم تیرے

لئے کچھ ٹیکس اکٹھا کر دیں تاکہ تو ہمارے اور ان کے درمیان ایک بند تعمیر کر دے۔ اس نے کہا: میرے رب نے مجھے جو مال دے رکھا ہے وہی کافی ہے تم لوگ محنت مزدوری میں میری مدد کرو، میں تمہارے اور ان کے درمیان بند بنادیتا ہوں مجھے لوہے کی چادریں لا دو۔ آخر جب اس نے دونوں پہاڑوں کے درمیانی خلا کو پاٹ دیا تو لوگوں سے کہا اب آگ دہکاؤ حتیٰ یہ آہنی دیوار بالکل آگ کی طرح سرخ ہو گئی تو اس نے کہا اب میں اس پر پگھلا ہوا تانبا انڈیلوں گا (یہ ایسا بند تھا کہ) یاجوج ماجوج اس پر چڑھ کر باہر نہ آسکتے تھے اور اس میں نقب لگانا بھی ان کے لئے مشکل تھا۔“

(سورۃ الکہف آیت: 92-96)

ایک دوسرے مقام پر قرآن ان کا ذکر ان الفاظ میں کرتا ہے۔
 حَتَّىٰ إِذَا فُتِحَتْ يَأْجُوجُ وَمَاجُوجُ وَهُمْ مِنْ كُلِّ حَدَبٍ يَنْسِلُونَ ۝ وَاقْتَرَبَ الْوَعْدُ الْحَقُّ فَإِذَا هِيَ شَاخِصَةٌ أَبْصَارِ الَّذِينَ كَفَرُوا يَوِيلُنَا قَدْ كُنَّا فِي غَفْلَةٍ مِّنْ هَذَا بَلْ كُنَّا ظَالِمِينَ ۝

ترجمہ: ”جب یاجوج ماجوج کھول دیئے جائیں گے تو وہ ہر بلندی سے دوڑتے ہوئے آئیں گے اس وقت سچا وعدہ (قیامت) پورا ہونے کا وقت آن پہنچے گا۔ اس وقت ان لوگوں کے دیدے پھٹے کے پھٹے رہ جائیں گے جنہوں نے کفر کیا تھا کہیں گے ہائے! ہماری کم بختی ہم اس چیز کی طرف سے غفلت میں پڑے ہوئے تھے بلکہ ہم (واقعی) خطا کار تھے۔“

(سورۃ الانبیاء آیت: 96-97)

یاجوج و ماجوج

احادیث مبارکہ کی نظر میں

یاجوج و ماجوج کے حالات و واقعات کا تذکرہ کتب احادیث میں بڑی تفصیل سے وارد ہوا ہے جن میں چند ایک احادیث کا ذکر ذیل میں کیا جا رہا ہے۔

یاجوج و ماجوج کی شکل و صورت

ہمارے ہاں اکثر اس معاملے میں بڑی افراط و تفریط سے کام لیا جاتا ہے کہ یاجوج و ماجوج کس شکل و صورت کی قوم ہے؟ حدیث مبارکہ میں ان کی شکل و صورت کے حوالہ سے جو بیان کیا گیا ہے اس کی تفصیل درج ذیل ہے۔

حضرت ام حبیبہ رضی اللہ عنہا سے روایت ہے کہ نبی کریم صلی اللہ علیہ وسلم نے ایک دن ان الفاظ پر مشتمل خطبہ ارشاد فرمایا:

”انکم تقولون لاعدو و انکم لن تزالوا تقاتلون عدو
حتی یاجوج و ماجوج عراض الوجوه صغار العیون،
صهب الشعاف، و عن کل حدب ینسلون کان
وجوہہم المجان المطرقة۔“

”تم لوگ کہہ رہے ہو کہ اب دشمن نہیں رہا حالانکہ تم لوگ ہمیشہ دشمنوں سے جہاد کرتے رہو گے حتیٰ کہ یاجوج و ماجوج نکل آئیں گے۔ چوڑے چہروں والے، چھوٹی آنکھوں والے اور سرخی مائل سیاہ بالوں والے ہر بلندی سے دوڑتے آئیں گے ان کے چہرے چمڑا ابھری ڈھال جیسے (موٹے) ہوں گے۔“ (۱)

۱. الدر المنثور فی التفسیر المأثور للسیوطی: 101/7، التفسیر لابن ابی حاتم: 2467/8، رقم: 13729، التفسیر القرآن العظیم لابن کثیر: 329/5، مسند احمد بن حنبل: 19/37، رقم: 22331، المستدرک علی الصحیحین للحاکم: 521/، رقم: 8463، الآحاد والمثانی لابن ابی عاصم: 190/6، رقم: 3419، ترتیب الأمالی الخمیسیة للشجرى: 368/2، رقم: 2783، جامع الاحادیث للسیوطی: 437/9، رقم: 8762، کنز العمال فی سنن الاقوال للہندی: 341، 342/14، رقم: 38873، مجمع الزوائد ومنبع الفوائد للہیثمی: 6/8، رقم: 12570، اس روایت کے بارے میں حافظ بیہقی رحمہ اللہ فرماتے ہیں اس روایت کو امام طبرانی رحمہ اللہ نے روایت کیا ہے اور اس کے راوی صحیح ہیں۔ (مجمع الزوائد منبع الفوائد للہیثمی: 6/8، رقم: 12570)، اور امام بوسیری رحمہ اللہ فرماتے ہیں: اس روایت کو امام ابن ابی شیبہ رحمہ اللہ اور امام احمد بن حنبل رحمہ اللہ نے نقل کیا ہے اور اس روایت کے راوی ثقہ ہیں۔ (اتحاف الخیرۃ المہرۃ بزوائد المسانید العشرۃ للبوصیری: 142/8)، لیکن عرب کے معروف محقق شیخ شعیب ارنؤوط نے مسند احمد بن حنبل کی تحقیق میں اس روایت کو ابن حرمہ راوی کی وجہ سے ضعیف قرار دیا ہے۔ (مسند احمد بن حنبل: 19/37، رقم: 22331) اس روایت کے قریب الفاظ کے ساتھ ایک روایت کو امام حاکم رحمہ اللہ نے ”المستدرک علی الصحیحین“ میں سیدنا ابو ہریرہ رضی اللہ عنہ سے نقل کیا ہے اور اس روایت کی سند کو صحیح قرار دیا ہے اور امام ذہبی رحمہ اللہ نے بھی ان کی موافقت کی ہے۔ (المستدرک علی الصحیحین للحاکم: 521/، رقم: 8463)

یاجوج و ماجوج کا شر و فساد اور حملے کی داستان

یاجوج و ماجوج کا لشکر ایک بڑی کثیر تعداد میں ہوگا اور ان کا حملہ اس قدر خطرناک ہوگا کہ ان کا مقابلہ کرنے کی اس وقت امت مسلمہ میں طاقت نہیں ہوگی جیسا کہ نبی کریم ﷺ کی حدیث مبارکہ میں اس بات کا تذکرہ درج ذیل الفاظ میں کیا گیا ہے:

حضرت نواس بن سمعان رضی اللہ عنہ سے روایت ہے کہ حضور نبی کریم ﷺ نے ارشاد

فرمایا:

اذ أوحى الله إلى عيسى' انى قد أخرجت عبادا لى لا
يدان لاحد بقتالهم فحرز عبادى الى الطور و يبعث الله
ياجوج ماجوج و هم من كل حدب ينسلون فيمر
اوائلهم على بحيرة طبرية فيشربون ما فيها و يمر
آخريهم فيقولون لقد كان بهذه مرة ماء (ثم يسرون
حتى ينتهوا الى جبل النحر و هو جبل بيت المقدس
فيقولون لقد قتلنا من فى الارض هلم فلنقتل من فى
السماء فيرمون بنشابهم الى السماء فيرد الله عليهم
نشابهم مخضوبة دما) و يحصر نبى الله عليه السلام و
أصحابه حتى يكون رأس الثور لأحدهم خيرا من مائة
دينار لأحدكم اليوم فيرغب نبى الله عيسى' و أصحابه
فيرسل الله عليهم النغف فى رقابهم فيصبحون فرسى'
كموت نفس واحدة ثم يهبط نبى الله عيسى' و
أصحابه الى الارض فلا يجدون فى الأرض موضع

شبرا لا ملأه زهمهم و ننتهم فيرغب نبي الله عيسى و
أصحابه الى الله فيرسل طيرا كأعناق البخت
فتحملهم فتطرحهم حيث ماشاء الله ثم يرسل الله
مطرا لا يكن منه بيت مدر ولا وبر فيغسل الارض حتى
يتركها كالزلفة.

”دجال کو قتل کرنے کے بعد اللہ تعالیٰ حضرت عیسیٰ پر وحی بھیجے گا
میں نے اپنے ایسے بندے نکالے ہیں کہ ان سے لڑنے کی کسی میں
طاقت نہیں لہذا آپ میرے مسلمان بندوں کو کوہ طور کی پناہ میں
لے جائیں اس کے بعد اللہ تعالیٰ یاجوج و ماجوج کو نکالے گا تو وہ
ہر اونچائی سے نکل بھاگیں گے ان کا پہلا حصہ جب بحیرہ طبریہ سے
گزرے گا اس کا سارا پانی پی جائے گا جب ان کا آخری حصہ بحیرہ
طبریہ پر پہنچے گا تو کہے گا کبھی اس سمندر میں پانی تھا یا نہیں؟ پھر
آگے چلیں گے جہاں درختوں کی کثرت ہے یعنی بیت المقدس اور
کہیں گے کہ ہم نے زمین والوں کو تو قتل کر دیا آؤ اب ہم آسمان
والوں کو بھی قتل کر دیں چنانچہ اپنے تیر آسمان کی طرف پھینکیں گے
اللہ تعالیٰ ان کے تیر خون آلود واپس پٹائے گا (اور وہ سمجھ لیں گے
کہ ہم نے آسمان والوں کو بھی قتل کر دیا ہے) اس دوران حضرت
عیسیٰ علیہ السلام اور ان کے مسلمان ساتھی کوہ طور میں محصور ہوں گے (اور
ان کا سامان خورد و نوش ختم ہو جائے گا) حتیٰ کہ ایک بیل کا سر سو
دینار سے بہتر ہو گا چنانچہ حضرت عیسیٰ علیہ السلام اور ان کے ساتھی اللہ
تعالیٰ سے (اس مصیبت سے نجات کے لئے) دُعا کریں گے۔

اللہ تعالیٰ یاجوج و ماجوج پر ایک عذاب بھیجے گا ان کی گردنوں میں ایک کیڑا پیدا فرما دے گا جس سے وہ سارے کے سارے اس طرح یک دم مرجائیں گے جس طرح ایک آدمی مرتا ہے۔ اس کے بعد حضرت عیسیٰ علیہ السلام اور ان کے ساتھی کو وہ طور سے واپس تشریف لے آئیں گے لیکن زمین پر ایک بالشت بھر جگہ یاجوج و ماجوج کی لاشوں سے خالی نہیں پائیں گے جن سے بدبو اور سرائنڈ اٹھ رہی ہوگی حضرت عیسیٰ علیہ السلام اور ان کے اصحاب پھر اللہ تعالیٰ کی طرف رجوع فرمائیں گے (یعنی دعا کریں گے) اللہ تعالیٰ ایسے پرندے بھیجے گا جن کی گردنیں بڑے اونٹوں کے برابر ہوں گی وہ پرندے ان کی لاشوں کو اٹھا کر لے جائیں گے اور جہاں کہیں اللہ تعالیٰ کا حکم ہوگا وہاں لے جا کر پھینک دیں گے پھر اللہ تعالیٰ ایسی بارش برسائے گا جو ہر گھر اور خیمہ تک پہنچے گی اور زمین کو دھو ڈالے گی یہاں تک کہ اسے کسی باغ کی مانند (بدبو سے) پاک اور صاف کر دے گا۔“ (۱)

۱. صحیح مسلم: 2250/4، رقم: 110,2937، سنن الترمذی: 80,83/4، رقم: 2240، سنن ابن ماجہ: 1356/2، رقم: 4075، مسند احمد بن حنبل: 172,174/29، رقم: 17629، مشکوٰۃ المصابیح للخطیب التبریزی: 188/3، رقم: 5475، المستدرک علی الصحیحین للحاکم: 537/4، رقم: 8508، کتاب الایمان لابن مندہ: 932/2، رقم: 1027، جامع الاصول فی احادیث الرسول لابن الاثیر: 341/10، رقم: 7840، شرح السنة للبغوی: 54,56/15، رقم: 4261، مسند الشامین للطبرانی: 354/1، رقم: 614

یاجوج و ماجوج کے خروج کی علامات

یاجوج و ماجوج کا فتنہ کب رونما ہوگا؟ اس کے بارے میں احادیث مبارکہ میں اس بات کی وضاحت کی گئی ہے کہ دنیا میں خباثت عام ہو جائے گی اس وقت یاجوج و ماجوج کے خروج کا وقت قریب آچکا ہوگا اور دنیا میں ظلم و زیادتی کا عام ہو جانا یاجوج و ماجوج کی علامات میں سے ہے۔

جیسا کہ نبی کریم ﷺ کی حدیث مبارکہ میں اس بات کی وضاحت ان الفاظ میں کی گئی ہے۔

سیدہ زینب بنت جحش رضی اللہ عنہا سے روایت ہے:

أن النبی ﷺ دخل علیها فزعا یقول: "لا اله الا الله"

ویل للعرب من شر قد اقترب فتح الیوم من ردم یاجوج

و ما جوج مثل هذه و حلق با صبعه: الابهام والّتی تلیها

قالت زینب بنت جحش فقلت: یا رسول الله أنهلك و

فینا الصالحون؟ قال: نعم اذا کثر الخبث.

حضور نبی کریم ﷺ ایک دن ان کے پاس گھبرائے ہوئے آئے

آپ فرما رہے تھے: اس شر سے اہل عرب کے لئے ہلاکت ہو جو

قریب آچکا ہے۔ آج یاجوج و ماجوج کی دیوار سے سوراخ اتنا کھل

گیا ہے۔ آپ ﷺ نے اپنے انگوٹھے اور ساتھ والی انگلی سے

حلقہ بنا لیا یہ سن کر سیدہ زینب رضی اللہ عنہا نے سوال کیا: اے اللہ کے

رسول ﷺ! تو کیا ہم ہلاک ہو جائیں گے جبکہ ہمارے درمیان

نیک صالح لوگ ہوں گے؟ آپ ﷺ نے ارشاد فرمایا: "ہاں!

جب خباثت حد سے تجاوز کر جائے گی۔“ (۱)

یاجوج و ماجوج کا خروج قیامت کی بڑی علامات میں سے ہے جس طرح کتب احادیث میں قیامت کی علامات کا تفصیل کے ساتھ ذکر کیا گیا ہے اور ان علامات میں یاجوج و ماجوج کا خروج بھی شامل ہے اور ان کا خروج عین قرب قیامت ہوگا اور نبی کریم ﷺ کی احادیث میں یاجوج و ماجوج کا ذکر قیامت کی دس بڑی علامات میں کیا گیا ہے۔

۱۔ اللہ تعالیٰ قرآن حکیم میں فرماتے ہیں:

۱. صحیح بخاری: 138/4، رقم: 3346، صحیح مسلم: 2207/4، رقم: 2880، 1، سنن الترمذی: 50/4، رقم: 2187، سنن ابن ماجہ: 1305/2، رقم: 3953، مسند احمد بن حنبل: 403/45، رقم: 27413، مشکوٰۃ المصابیح: 158/3، صحیح ابن حبان: 34/2، مسند اسحاق بن راہویہ: 256/4، رقم: 2081، مسند الحمیدی: 315/1، رقم: 310، المصنف لابن ابی شیبہ: 459/7، رقم: 37214، السنن الکبریٰ للبیہقی: 93/10، رقم: 19984، السنن الکبریٰ للنسائی: 166/10، رقم: 11249، المصنف عبد الرزاق: 363/11، رقم: 20749، المعجم الاوسط للطبرانی: 218/7، المعجم الکبیر للطبرانی: 51/24، رقم: 136، جامع معمر بن راشد: 363/11، رقم: 20749، الآحاد والمثانی لابن ابی عاصم: 429/5، رقم: 2092، الاعتقاد للبیہقی: 215/1، الترغیب والترہیب للمنذری: 159/3، رقم: 3486، الفتن لنعیم بن حماد: 591/2، رقم: 1644، جامع الاصول فی احادیث الرسول لابن الاثیر: 230/2، حلیۃ الاولیاء و طبقات الاصفیاء لابن نعیم الصبہانی: 218/13، شرح السنۃ للبقوی: 397/14، رقم: 4201، شعب الایمان للبیہقی: 97/6، رقم: 7598، مسند ابی یعلیٰ: 82/13، رقم: 7155، مسند الشامیین للطبرانی: 208/4، رقم: 3115، معجم لابن الاعرابی: 50/1، رقم: 54، معجم لابن عساکر: 388/1، رقم: 469

حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِّنْ كُلِّ حَدَبٍ
يَنْسِلُونَ ○ وَاقْتَرَبَ الْوَعْدُ الْحَقُّ فَاذْهَبِي شَاحِصَةً
أَبْصَارُ الَّذِينَ كَفَرُوا يَوِيلَنَا قَدْ كُنَّا فِي غَفْلَةٍ مِّنْ هَذَا بَلْ
كُنَّا ظَالِمِينَ ○

ترجمہ: ”جب یاجوج و ماجوج کھول دیئے جائیں گے تو وہ ہر بلندی سے
دوڑتے ہوئے آئیں گے اس وقت سچا وعدہ (قیامت) پورا ہونے کا
وقت آن پہنچے گا۔ اس وقت ان لوگوں کے دیدے پھٹے کے پھٹے رہ
جائیں گے جنہوں نے کفر کیا تھا کہیں گے ہائے! ہماری کم بختی ہم
اس چیز کی طرف سے غفلت میں پڑے ہوئے تھے بلکہ ہم (واقعی)
خطا کار تھے۔“

(سورة الانبياء آیت: 96-97)

۲۔ سیدنا حذیفہ بن یمان رضی اللہ عنہ سے روایت ہے کہ ایک دن ہم قیامت کے بارے
میں گفتگو کر رہے تھے کہ حضور نبی کریم ﷺ تشریف لے آئے اور پوچھا کیا گفتگو چل رہی
ہے؟ لوگوں نے عرض کیا ہم قیامت کا تذکرہ کر رہے ہیں تو آپ ﷺ نے ارشاد فرمایا:

انها لن تقوم حتى تروا قبلها عشر آيات فذكر الدخان،
والدجال، والدابة، و طلوع الشمس من مغربها، و
نزول عيسى بن مريم، و ياجوج و مأجوج، و ثلاثة
خسوف: خسف بالمشرق، و خسف بالمغرب، و
خسف بجزيرة العرب، و آخر ذلك نار تخرج من اليمن
تطرد الناس الى محشرهم.

”قیامت ہرگز قائم نہیں ہوگی آپ نے دھوئیں، دجال، جانور کے

نکلنے، سورج کے مغرب کی طرف سے طلوع ہونے، عیسیٰ بن مریم کے تشریف لانے، یاجوج و ماجوج کے نکلنے، تین بار زمین کے دھنسنے: ایک بار مشرق میں، ایک بار مغرب میں اور ایک بار جزیرہ عرب میں دھنسنے کا ذکر کیا اور ان دس میں آخری نشانی کا ذکر فرمایا کہ آگ یمن کی طرف سے نکلے گی وہ لوگوں کو میدانِ محشر کی طرف ہانک کر لے جائے گی۔“ (۱)

یاجوج و ماجوج کا فتنہ اور شر و فساد

جب یاجوج و ماجوج کا خروج ہوگا وہ نکلتے ہی ہر طرف بڑی تیزی کے ساتھ پھیل جائیں گے جہاں جہاں سے ان کا گزر ہوگا ہر مخلوقاتِ خدا ان کے شر و فساد کا نشانہ بنے گی۔ وہ اپنی خباثت میں اس قدر آگے بڑھ جائیں گے کہ وہ تمام اہل زمین کو اپنے شر و فساد کا نشانہ بنا لینے کے بعد آسمان کی طرف اپنے تیر پھینکیں گے جن کو اللہ تعالیٰ خون آلود کر کے ان کی طرف لوٹائے گا ان کے فتنے اور فساد کا ذکر درج ذیل احادیث میں بیان کیا گیا ہے:

۱۔ حضرت عبداللہ بن مسعود رضی اللہ عنہما سے روایت ہے کہ نبی کریم ﷺ نے ارشاد فرمایا:

”و عند اللہ لك ینخرج یاجوج و ماجوج و ہم من کل حدب ینسلون فیطؤون بلادہم لا یأتون علی شیء الا

۱۔ صحیح مسلم: 2225/4، رقم: 39,2901، مسند احمد بن حنبل: 63/26، رقم: 16141، مشکوٰۃ المصابیح: 186/3، رقم: 5464، صحیح ابن حبان: 200,201/15، رقم: 6791، مسند الحمیدی: 75/2، رقم: 849، أخبار المکة للفاکھی: 12/4، رقم: 2349، جامع الاصول فی احادیث الرسول لابن الاثیر: 405/10، شرح السنة للبغوی: 45/15، رقم: 4250

أهلکوه ولا یصرون علی ماء الا شربوه ثم یرجع الناس الی فیشکوههم یأدعو الله علیهم فیهلکهم الله و یمیتهم۔“

”پھر اس کے بعد یاجوج و ماجوج کا خروج ہوگا وہ ہر اونچی جگہ سے دوڑتے ہوئے آئیں گے وہ ان (لوگوں) کے شہروں کو روند ڈالیں گے۔ ہر چیز کو تباہ و برباد کر دیں گے۔ جس پانی سے گزریں گے اسے پی جائیں گے۔ پھر لوگ میرے پاس (سیدنا عیسیٰ علیہ السلام) شکایت لے کر آئیں گے تو میں اللہ تعالیٰ سے یاجوج و ماجوج کے لئے بددعا کروں گا اور اللہ تعالیٰ ان سب کو ہلاک کر ڈالے گا۔“ (۱)

۲۔ حضرت ابو ہریرہ رضی اللہ عنہ سے روایت ہے کہ حضور نبی کریم صلی اللہ علیہ وسلم نے ارشاد فرمایا:

”ان یاجوج و ماجوج یحفرون السد کل یوم حتی اذا کادوا یرون لشعاع الشمس قال الذی علیہم، ارجعوا فستحفرونه غدًا فیحدون الیہ کا شرعا کان حتی اذا بلغت عدتہم و اراد الله عزوجل ان یبعثہم الی الناس حضروا حتی اذا کادوا یرون شعاع الشمس قال الذی

۱۔ سنن ابن ماجہ: 1365/2، رقم: 4081، مسند احمد بن حنبل: 19، 20/6، رقم: 3556، المسند للشاشی: 272/2، رقم: 846، المصنف لابن شیبہ: 498/7، المستدرک علی الصحیحین للحاکم: 534/4، رقم: 8502، مسند ابی یعلی: 196/9، رقم: 5294، امام حاکم رحمہ اللہ نے اس روایت کو صحیح قرار دیا ہے اور امام ذہبی رحمہ اللہ نے ان کی موافقت کی ہے اور اسی طرح شیخ حسین سلیم رحمہ اللہ نے بھی اس روایت کی سند کو مسند ابی یعلی کی تحقیق میں حسن قرار دیا ہے البتہ شیخ البانی رحمہ اللہ نے اس روایت کو ابن ماجہ کی تحقیق میں اور شیخ شعب آرئوط نے مسند احمد بن حنبل کی تحقیق میں ضعیف قرار دیا ہے۔ (سنن ابن ماجہ: 1365/2، رقم: 4081، مسند احمد بن حنبل: 19، 20/6، رقم: 3556)

عليهم: ارجعوا فستعفرونه غداً ان شاء الله و يستثنى
 فيحدون اليه و هو كهية حين تركوه فيحفرونه و
 يخرجون على الناس فينشفون المياه و يتحصن الناس
 منهم في حصولهم فيرمون بسهامهم الى السماء فترجع
 و عليها كهية الدم فيقولون: قهرنا اهل الارض و علونا
 اهل السماء فيبعث الله عليهم نفقا في اقفائهم فيقتلهم
 بها قال: فقال رسول الله ﷺ: والذي نفسى بيده ان
 دواب الارض لتسمن شكراً من لحومهم و دمائهم.
 ”بلاشبہ ہر روز یاجوج و ماجوج دیوار کو کھودتے رہتے ہیں (جو حضرت
 ذوالقرنین نے ان کو بند کرنے کے لئے تعمیر فرمائی تھی) حتیٰ کہ وہ
 سورج کی شعاع (دیوار میں سوراخ کر کے) دیکھنے کے قابل ہو
 جاتے ہیں تو ان کا لیڈران سے کہتا ہے۔ واپس چلو باقی کل کھودیں
 گے تو کل تک وہ دیوار پہلے سے بھی مضبوط ہو چکی ہوتی ہے (اور یہ
 سلسلہ روز جاری رہتا ہے) یہاں تک کہ جب ان کے خروج کی
 مدت پوری ہو جائے گی اللہ رب العزت ان کو نکالنے کا ارادہ فرمائے
 گا تو پھر وہ ایک دن اسے انتہائی آخر تک کھود چکے ہوں گے تو ان کا
 لیڈران سے کہے گا چلو اب باقی ان شاء اللہ کل کھودیں گے۔ کل
 جب وہ آئیں گے تو دیوار اسی طرح ہوگی جس طرح کھودی ہوئی وہ
 چھوڑ کر گئے تھے پھر وہ اسے کھود کر لوگوں پر نکل آئیں گے، سارا پانی
 پی جائیں گے، لوگ قلعہ بند ہو جائیں گے تو یاجوج و ماجوج آسمان
 کی طرف اپنے تیر پھینکیں گے۔ جنہیں اللہ رب العزت خون آلود کر

کے نیچے گرائے گا تو وہ کہیں گے کہ ہم آسمان اور زمین والوں (سب پر) غالب آچکے ہیں۔ حضور نبی کریم ﷺ نے ارشاد فرمایا اس ذات کی قسم! جس کے ہاتھ میں میری جان ہے زمین کے جانور ان کا گوشت اور خون کھاپی کر خوب موٹے تازے ہو جائیں گے۔“ (۱)

۳۔ حضرت نواس بن سمعان رضی اللہ عنہ سے روایت ہے کہ حضور نبی کریم ﷺ نے ارشاد فرمایا:

اذ أوحى الله إلى عيسى انى قد أخرجت عبادا لى لا
يدان لاحد بقتالهم فحرز عبادى الى الطور وبعث الله
ياجوج ماجوج وهم من كل حدب ينسلون فيمر

۱. الدر المنثور فى التفسير المأثور للسيوطى: 422/6، التفسير القرآن العظيم لابن كثير: 177/5، جامع البيان فى اى القرآن للطبرى: 398، 399/15، رقم: 23507، الجامع لاحكام القرآن للقرطبى: 57/11، سنن الترمذى: 165/5، رقم: 3135، سنن ابن ماجه: 1364/2، رقم: 4080، مسند احمد بن حنبل: 369، 370/369، رقم: 10632، صحيح ابن حبان: 242/244/15، رقم: 6829، المستدرک الصحيحین للحاکم: 534/4، رقم: 8501، السنن الواردة فى الفتن للدانى: 1205/6، سلسلة الاحاديث الصحيحة للالبانى: 234/4، رقم: 1735، جامع الاصول فى احاديث الرسول لابن الاثير: 233/2، رقم: 710 اس روایت کو شیخ البانی رحمہ اللہ نے سنن ابن ماجہ کی تحقیق میں اور شیخ شعب الارنؤوط نے صحیح ابن حبان اور مسند احمد بن حنبل کی تحقیق میں صحیح قرار دیا ہے (سنن ابن ماجہ: 1364/2، رقم: 4080، مسند احمد بن حنبل: 369، 370/369، رقم: 10632، صحیح ابن حبان: 242/244/15، رقم: 6829) اور اسی طرح امام حاکم رحمہ اللہ نے بھی اس روایت بخاری و مسلم کی شروط پر صحیح قرار دیا ہے اور امام ذہبی رحمہ اللہ نے ان کی موافقت کی ہے۔ (المستدرک على الصحيحين للحاكم: 534/4، رقم: 8501)

اوائلهم على بحيرة طبرية فيشربون ما فيها ويمر
آخريهم فيقولون لقد كان بهذه مرة ماء (ثم يسرون
حتى ينتهوا الى جبل الخمر وهو جبل بيت المقدس
فيقولون لقد قتلنا من في الارض هلم فلنقتل من في
السماء فيرمون بنشابهم الى السماء فيرد الله عليهم
نشابهم مخضوبة دما)

”دجال کو قتل کرنے کے بعد اللہ تعالیٰ حضرت عیسیٰ پر وحی بھیجے گا میں
نے اپنے ایسے بندے نکالے ہیں کہ ان سے لڑنے کی کسی میں
طاقت نہیں لہذا آپ میرے مسلمان بندوں کو کوہ طور کی پناہ میں لے
جائیں اس کے بعد اللہ تعالیٰ یاجوج و ماجوج کو نکالے گا تو وہ ہر
اونچائی سے نکل بھاگیں گے ان کا پہلا حصہ جب بحیرہ طبریہ سے
گزرے گا اس کا سارا پانی پی جائے گا جب ان کا آخری حصہ بحیرہ
طبریہ پر پہنچے گا تو کہے گا کبھی اس سمندر میں پانی تھا یا نہیں؟ پھر آگے
چلیں گے جہاں درختوں کی کثرت ہے یعنی جب بیت المقدس تک
پہنچ جائیں گے اور کہیں گے کہ ہم نے زمین والوں کو قتل کر دیا آؤ
اب ہم آسمان والوں کو بھی قتل کر دیں چنانچہ اپنے تیر آسمان کی طرف
پھینکیں گے اللہ تعالیٰ ان کے تیر خون آلود واپس پلٹائے گا (اور وہ
سمجھ لیں گے کہ ہم نے آسمان والوں کو بھی قتل کر دیا ہے)“ (۱)

۱. صحیح مسلم: 2250/4، رقم: 110,2937، سنن الترمذی: 80,83/4،
رقم: 2240، سنن ابن ماجہ: 1356/2، رقم: 4075، مسند احمد بن
حنبل: 172,174/29، رقم: 17629، مشکوٰۃ المصابیح للخطیب

یاجوج و ماجوج کی کثرتِ تعداد

یاجوج و ماجوج کی تعداد مسلمانوں کی نسبت ننانوے فیصد زیادہ ہوگی یعنی مسلمانوں کے ایک آدمی کے مد مقابل یاجوج و ماجوج کے ہزار آدمی ہوں گے اس لئے مسلمانوں میں ان کے مقابلے کی طاقت نہیں ہوگی وہ صرف عذاب الہی ہی کے سبب ہلاک ہوں گے جیسا کہ نبی کریم ﷺ کے حدیث مبارکہ میں اس بات کا ذکر ان الفاظ میں کیا گیا ہے۔

۱۔ حضرت ابوسعید خدری رضی اللہ عنہ سے روایت کہ نبی کریم ﷺ نے فرمایا:

”يقول الله تعالى يا آدم! فيقول ليك و سعديك والخير كله في يدك فيقول: أخرج بعث النار، قال: وما بعث النار؟ قال: من كل الف تسعمائة وتسعه و تسعين فعند الله يشيب الصغير (و تضع كل ذات حمل حملها و ترى الناس سكارى و ما هم بسكارى و لكن عذاب الله شديد) قالوا: يا رسول الله ﷺ! و اين ذاك الواحد؟ قال: ابشروا فان منكم رجلا و عن ياجوج و ماجوج الف ثم قال: والذي نفسى بيده افى أرجوا ان تكونوا ربع اهل الجنة فكبرنا فقال: أرجوا ان تكونوا ثلث اهل الجنة فكبرنا، فقال: أرجوا ان تكونوا نصف

حاشیہ بقیہ صفحہ: التبزی: 188/3، رقم: 5475، المستدرک علی الصحیحین للحاکم: 537/4، رقم: 8508، کتاب الایمان لابن مندہ: 932/2، رقم: 1027، جامع الاصول فی احادیث الرسول لابن الاثیر: 341/10، رقم: 7840، شرح السنة للبغوی: 54، 56/15، رقم: 4261، مسند الشامین للطبرانی: 354/1، رقم: 614

أهل الجنة فكبرنا، فقال: ما أنتم في الناس إلا كالشعرة
السوداء في جلد ثور أبيض أو كشعرة بيضاء في جلد
ثور اسود.

”اللہ تعالیٰ (قیامت کے دن) فرمائے گا اے آدم! حضرت آدم
عرض کریں گے میں اطاعت کے لئے حاضر ہوں اور تیار ہوں، تمام
بھلائیاں صرف تیرے ہی ہاتھ میں ہیں۔ اللہ تعالیٰ فرمائے گا جہنم
میں جانے والوں کو (الگ) نکال دو، حضرت آدم عرض کریں گے
اے اللہ! جہنمیوں کی تعداد کتنی ہے؟ اللہ رب العزت فرمائے گا کہ
ایک ہزار میں سے نو سو ننانوے، اس وقت (کی وحشت و ہولناکی)
سے بچے بوڑھے ہو جائیں گے (پھر حضور نبی کریم ﷺ نے قرآن
کی یہ آیت تلاوت فرمائی) اور ہر حاملہ عورت اپنا حمل گرا دے گی اور
(اس دن) آپ لوگوں کو دیکھیں گے کہ جیسے ان پر نشہ طاری ہے
حالانکہ وہ نشے کی حالت میں نہیں ہوں گے بلکہ اللہ تعالیٰ کا عذاب
شدید ہوگا) صحابہ کرام رضی اللہ عنہم نے عرض کیا یا رسول اللہ ﷺ! وہ ایک
شخص ہم میں سے کون ہوگا؟ آپ ﷺ نے ارشاد فرمایا تمہارے
لئے خوشخبری ہے کہ وہ ایک آدمی تم میں سے ہوگا اور ایک ہزار آدمی
دوزخی یا جوج و ماجوج کی قوم سے ہوں گے پھر حضور نبی کریم ﷺ
نے ارشاد فرمایا اس ذات کی قسم جس کے ہاتھ میں میری جان ہے
مجھے اُمید ہے کہ تم تمام جنت والوں کا ایک چوتھائی حصہ ہوں گے تو
ہم نے اللہ اکبر کہا پھر آپ ﷺ نے ارشاد فرمایا مجھے اُمید ہے کہ تم
تمام اہل جنت کا تہائی حصہ ہوں گے تو ہم نے اللہ اکبر کہا پھر

آپ ﷺ نے ارشاد فرمایا مجھے امید ہے کہ تم تمام اہل جنت کا آدھا حصہ ہوں گے۔ پھر ہم نے اللہ اکبر کہا تو آپ ﷺ نے ارشاد فرمایا (حشر کے میدان میں) تم لوگ تمام انسانوں کے مقابلے میں اتنے ہوں گے جتنے کسی سفید بیل کے جسم پر ایک سیاہ بال، یا جتنے ایک سیاہ بیل کے جسم پر ایک سفید بال ہوتا ہے۔“ (۱)

۳۔ حضرت نواس بن سمعان رضی اللہ عنہ سے روایت ہے کہ حضور نبی کریم ﷺ نے ارشاد فرمایا:

”يَحْصِرُ نَبِيَّ اللَّهِ عَلَيْهِ السَّلَامُ وَأَصْحَابَهُ حَتَّى يَكُونَ رَأْسُ الشَّوْرِ لِأَحَدِهِمْ خَيْرًا مِنْ مِائَةِ دِينَارٍ لِأَحَدِكُمْ الْيَوْمَ“

۱. صحيح بخاری: 138/4، رقم: 3348، صحيح مسلم: 201/1، رقم: 379، 222، سنن الترمذی: 175/5، رقم: 3169، مسند احمد بن حنبل: 384، 385/17، رقم: 11284، مشکوٰۃ المصابیح: 205/3، رقم: 5541، صحيح ابن حبان: 352/16، رقم: 7354، مسند الحمیدی: 80/2، رقم: 853، السنن الکبریٰ للنسائی: 188/10، رقم: 11276، المستدرک علی الصحیحین للحاکم: 81/1، رقم: 78، المعجم الکبیر للطبرانی: 144/18، رقم: 306، الأسماء والصفات للبيهقي: 544/1، رقم: 471، الايمان لابن مندة: 902، 903/2، رقم: 988، الشريعة للأجری: 1239/3، رقم: 809، تهذيب الآثار للطبري: 251/6، رقم: 2754، جامع الاصول فی احادیث الرسول لابن الاثير: 184/9، رقم: 6748، حديث السراج: 245/3، رقم: 2668، شرح اصول اعتقاد اهل السنة للألكائي: 1252/6، رقم: 2224، شرح السنة للبلغوی: 139/15، رقم: 4325، شعب الايمان للبيهقي: 322/1، رقم: 361، مسند ابی عوانة: 85/1، رقم: 253، مسند ابی یعلی: 430/5، رقم: 3122، مسند الشامین للطبرانی: 325/3، رقم: 2409، مسند عبد بن حمید: 287/1، رقم: 917

فیرغب نبی اللہ عیسیٰ و اصحابہ فیرسل اللہ علیہم
النفف فی رقابہم فیصبحون فرسیٰ کموت نفس
واحده ثم یهبط نبی اللہ عیسیٰ و اصحابہ الی الارض
فلا یجدون فی الأرض موضع شبرا الا ملأه زهمهم و
نتنهم فیرغب نبی اللہ عیسیٰ و اصحابہ الی اللہ فیرسل
طیرا کأعناق البخت فتحملهم فتطرحهم حیث ماشاء
اللہ ثم یرسل اللہ مطرا لا یکن منه بیت مدر ولا و بر
فیغسل الارض حتی یتروکھا کالزلفۃ۔“

اس دوران حضرت عیسیٰ علیہ السلام اور ان کے مسلمان ساتھی کوہ طور میں
محصور ہوں گے (اور ان کا سامان خورد و نوش ختم ہو جائے گا) حتیٰ کہ
ایک بیل کا سر سودینار سے بہتر ہوگا چنانچہ حضرت عیسیٰ علیہ السلام اور ان کے
ساتھی اللہ تعالیٰ سے (اس مصیبت سے نجات کے لئے) دُعا کریں
گے۔ اللہ تعالیٰ یاجوج و ماجوج پر ایک عذاب بھیجے گا ان کی گردنوں
میں ایک کیڑا پیدا فرمادے گا جس سے وہ سارے کے سارے اس
طرح یک دم مرجائیں گے جس طرح ایک آدمی مرتا ہے۔ اس کے
بعد حضرت عیسیٰ علیہ السلام اور ان کے ساتھی کوہ طور سے واپس تشریف لے
آئیں گے لیکن زمین پر ایک بالشت بھر جگہ یاجوج و ماجوج کی
لاشوں سے خالی نہیں پائیں گے جن سے بدبو اور سرانڈاٹھ رہی ہوگی
حضرت عیسیٰ علیہ السلام اور ان کے اصحاب پھر اللہ تعالیٰ کی طرف رجوع
فرمائیں گے (یعنی دُعا کریں گے) اللہ تعالیٰ ایسے پرندے بھیجے گا
جن کی گردنیں بڑے اونٹوں کے برابر ہوں گی وہ پرندے ان کی

لاشوں کو اٹھا کر لے جائیں گے اور جہاں کہیں اللہ تعالیٰ کا حکم ہوگا وہاں لے جا کر پھینک دیں گے پھر اللہ تعالیٰ ایسی بارش برسائے گا جو ہر گھر اور خیمہ تک پہنچے گی اور زمین کو دھو ڈالے گی یہاں تک کہ اسے کسی باغ کی مانند (بدبو سے) پاک اور صاف کر دے گا۔“ (۱)

یاجوج و ماجوج کی ہلاکت و بربادی

جب یاجوج و ماجوج اپنے شر و فساد سے تمام اہل زمین کو نقصان پہنچالیں گے اور دوسری طرف حضرت عیسیٰ علیہ السلام اپنے ساتھیوں کے ساتھ کوہ طور میں محصور ہوں گے وہ ان کی ہلاکت کی اپنے رب سے دعا کریں گے اور اللہ تعالیٰ مسلمانوں کی دعا کو قبول فرمالیں گے اور یاجوج و ماجوج پر عذاب الہی آ پہنچے گا جس کے سبب وہ تمام کے تمام یک لخت ہی مرجائیں گے جیسا کہ نبی کریم ﷺ کی حدیث مبارکہ سے اس بات کا پتہ چلتا ہے۔

۱۔ حضرت نواس بن سمعان رضی اللہ عنہ سے روایت ہے کہ حضور نبی کریم ﷺ نے ارشاد فرمایا:

”يَحْصُرُنِي اللَّهُ عَلَيْهِ السَّلَامُ وَأَصْحَابُهُ حَتَّى يَكُونَ رَأْسُ

الشَّوْرِ لِأَحَدِهِمْ خَيْرًا مِنْ مِائَةِ دِينَارٍ لِأَحَدِكُمْ الْيَوْمَ

- ۱۔ صحیح مسلم: 2250/4، رقم: 110,2937، سنن الترمذی: 80,83/4، رقم: 2240، سنن ابن ماجہ: 1356/2، رقم: 4075، مسند احمد بن حنبل: 172,174/29، رقم: 17629، مشکوٰۃ المصابیح للخطیب التبریزی: 188/3، رقم: 5475، المستدرک علی الصحیحین للحاکم: 537/4، رقم: 8508، کتاب الایمان لابن مندة: 932/2، رقم: 1027، جامع الاصول فی احادیث الرسول لابن الاثیر: 341/10، رقم: 7840، شرح السنة للبغوی: 54,56/15، رقم: 4261، مسند الشامین للطبرانی: 354/1، رقم: 614

فیرغب نبی اللہ عیسیٰ و اصحابہ فیرسل اللہ علیہم
 النغف فی رقابہم فیصبحون فرسیٰ کموت نفس
 واحدة ثم یهبط نبی اللہ عیسیٰ و اصحابہ الی الارض
 فلا یجدون فی الأرض موضع شبرا الا ملاءہ زہمہم و
 ننتہم فیرغب نبی اللہ عیسیٰ و اصحابہ الی اللہ فیرسل
 طیرا کاعناق البخت فتحملہم فتطرحہم حیث ماشاء
 اللہ ثم یرسل اللہ مطرا لایکن منه بیت مدر ولا و بر
 فیغسل الارض حتی یتَرَ کھا کالزلفۃ۔“

اس دوران حضرت عیسیٰ علیہ السلام اور ان کے مسلمان ساتھی کوہ طور میں
 محصور ہوں گے (اور ان کا سامان خورد و نوش ختم ہو جائے گا) حتیٰ کہ
 ایک بیل کا سر سودینار سے بہتر ہوگا چنانچہ حضرت عیسیٰ علیہ السلام اور ان کے
 ساتھی اللہ تعالیٰ سے (اس مصیبت سے نجات کے لئے) دُعا کریں
 گے۔ اللہ تعالیٰ یاجوج و ماجوج پر ایک عذاب بھیجے گا ان کی گردنوں
 میں ایک کیڑا پیدا فرمادے گا جس سے وہ سارے کے سارے اس
 طرح یک دم مرجائیں گے جس طرح ایک آدمی مرتا ہے۔ اس کے
 بعد حضرت عیسیٰ علیہ السلام اور ان کے ساتھی کوہ طور سے واپس تشریف لے
 آئیں گے لیکن زمین پر ایک بالشت بھر جگہ یاجوج و ماجوج کی
 لاشوں سے خالی نہیں پائیں گے جن سے بدبو اور سرانڈا اٹھ رہی ہوگی
 حضرت عیسیٰ علیہ السلام اور ان کے اصحاب پھر اللہ تعالیٰ کی طرف رجوع
 فرمائیں گے (یعنی دُعا کریں گے) اللہ تعالیٰ ایسے پرندے بھیجے گا
 جن کی گردنیں بڑے اونٹوں کے برابر ہوں گی وہ پرندے ان کی

لاشوں کو اٹھا کر لے جائیں گے اور جہاں کہیں اللہ تعالیٰ کا حکم ہوگا وہاں لے جا کر پھینک دیں گے پھر اللہ تعالیٰ ایسی بارش برسائے گا جو ہر گھر اور خیمہ تک پہنچے گی اور زمین کو دھو ڈالے گی یہاں تک کہ اسے کسی باغ کی مانند (بدبو سے) پاک اور صاف کر دے گا۔“ (۱)

۲۔ ابوسعید خدری رضی اللہ عنہ بیان کرتے ہیں کہ نبی کریم ﷺ نے فرمایا:

”أَنَّ النَّاسَ يَغْرُسُونَ بَعْدَهُ الْغُرُوسَ وَيَتَخَذُونَ مِنْ بَعْدِهِ الْأُمُوتَ“ قلت سبحان الله! أبعد الدجال؟ قال: نعم، فيمكثون الأرض ما شاء الله أن يمكثوا، ثم يفتح يأجوج ومأجوج، فيهلكون من في الأرض إلا من تعلق بحصن، فلما فرغوا من أهل الأرض أقبل بعضهم على بعض فقالوا: إنما بقي من في الحصون ومن في السماء، فيمرون بسهامهم فخرت عليه متغيرة دما، فقالوا: قد استرحتم ممن في السماء، وبقي من في الحصون، فحاصروهم حتى اشتد عليهم الحصر والبلاء فبينما هم كذلك إذ أرسل الله تعالى عليهم نغفاً في أعناقهم،

۱۔ صحیح مسلم: 2250/4، رقم: 110,2937، سنن الترمذی: 80,83/4، رقم: 2240، سنن ابن ماجہ: 1356/2، رقم: 4075، مسند احمد بن حنبل: 172,174/29، رقم: 17629، مشکوٰۃ المصابیح للخطیب التبریزی: 188/3، رقم: 5475، المستدرک علی الصحیحین للحاکم: 537/4، رقم: 8508، کتاب الایمان لابن مندہ: 932/2، رقم: 1027، جامع الاصول فی احادیث الرسول لابن الاثیر: 341/10، رقم: 7840، شرح السنة للبغوی: 54,56/15، رقم: 4261، مسند الشامین للطبرانی: 354/1، رقم: 614

فمال بعضهم على بعض موتى، فقال رجل: قتلهم رب الكعبة، قال: إنما يفعلون ذالك مخادعة، فنخرج إليهم فيهلكونا كما أهلكوا إخواننا، فقال: افتحوا لي الباب، فقال أصحابه: لا نفتح فقال: دلوني بحبل، فلما نزل وجدهم موتى، فخرج الناس من حصونهم.

”یاجوج و ماجوج زمین میں موجود ہر شخص کو ہلاک کر ڈالیں گے صرف وہی بچے گا جو کسی قلعے میں پناہ گزیں ہو گا جب یاجوج و ماجوج زمین والوں کی ہلاکت سے فارغ ہو جائیں گے تو آپس میں ایک دوسرے سے کہیں گے کہ اب صرف وہی لوگ بچے ہیں جو قلعوں میں ہیں یا آسمان والے رہ گئے ہیں وہ اپنے تیر آسمان کی طرف چلائیں گے تو وہ خون سے آلودہ ہو کر واپس آئیں گے وہ کہیں گے کہ ہم نے آسمان والوں سے بھی راحت حاصل کر لی ہے اب صرف وہی رہ گئے ہیں جو قلعوں میں چھپے ہوئے ہیں یہ ان کا محاصرہ کر لیں گے حتیٰ کہ ان کے لئے محاصرے کی مشکلات بہت بڑھ جائیں گی ابھی وہ اسی سوچ و بچار میں ہوں گے کہ اللہ ان پر ایک کیڑا مسلط کر دے گا جو ان کی گردنوں میں پیدا ہوگا اور وہ ان کی گردنوں کو توڑ ڈالے گا۔ وہ ایک دوسرے پر گریں گے اور مرجائیں گے حضرت عیسیٰ علیہ السلام کے ساتھیوں میں سے ایک کہے گا: کعبہ کے رب نے انہیں قتل کر دیا ہے بعض دوسرے کہیں گے: نہیں نہیں، یہ ہمارے ساتھ دھوکا کر رہے ہیں تا کہ ہم ان کی طرف نکلیں اور یہ

ہمیں بھی اسی طرح ہلاک کر دیں جس طرح انہوں نے ہمارے
 بھائیوں کو ہلاک کر دیا وہ کہے گا کہ تم مجھے قلعے کا دروازہ کھول دو میں
 باہر جا کر ان کی خبر لاتا ہوں وہ کہیں گے ہم نہیں کھولیں گے وہ کہے گا
 کہ مجھے کوئی رسی دے دو وہ رسی کے ذریعے نیچے اترے گا تو ان
 سب کو مردہ پائے گا۔“ (۱)

یاجوج و ماجوج کے بعد زمین میں جنگ و جدل کا خاتمہ

جب اللہ تعالیٰ یاجوج و ماجوج کو ہلاک کر دے گا تو زمین میں سوائے مومنوں
 کے کوئی نہیں بچے گا۔ برکات و خیرات ہر طرف پھیل جائیں گی ان کے دل آپس میں صاف
 ہوں گے اور جدال و قتال اور جنگیں ختم ہو جائیں گی جیسا کہ نبی کریم ﷺ نے اس بات کی
 وضاحت ان الفاظ میں فرمائی ہے۔

حضرت سلمہ بن نفیل رضی اللہ عنہ بیان کرتے ہیں کہ ایک مرتبہ میں رسول اللہ ﷺ کے
 پاس بیٹھا تھا کہ ایک شخص آیا اور اس نے عرض کی:

اللہ کے رسول ﷺ! گھوڑوں کو چھوڑ دیا گیا ہے، ہتھیار رکھ دیے گئے ہیں لوگوں
 کا خیال ہے کہ اب کوئی لڑائی نہیں ہوگی اور جنگیں اختتام پذیر ہو گئی ہیں تو نبی کریم ﷺ
 نے فرمایا:

”انہوں نے غلط کہا لڑائی تو اب آئی ہے۔ میری امت میں ایک
 جماعت ہمیشہ ایسی رہے گی جو اللہ کے راستے میں لڑتی رہے گی ان
 کے مخالفین ان کا کچھ نہیں بگاڑ سکیں گے اللہ تعالیٰ ان میں سے ایک
 گروہ کے دلوں کو جنہیں اللہ رزق دے رہا ہوگا، ٹیڑھا کر دے گا

۱. المطالب العالیہ بزوائد المسانید الثمانية لابن حجر: 443/18، حدیث: 4523

وہ جماعت قیامت کے قائم ہونے تک اللہ تعالیٰ کی راہ میں لڑتی رہے گی۔“ (۱)

یاجوج و ماجوج کے خاتمے کے بعد لوگ حج کریں گے

جس طرح کے گزشتہ اوراق میں مرقوم چند احادیث سے یہ بات واضح ہو چکی ہے کہ یاجوج و ماجوج کا جب روح زمین سے خاتمہ ہو جائے گا۔ اس وقت اللہ رب العزت ایک دفعہ زمین کو بالکل پاک صاف فرمادیں گے اور جو ان کے اجسام سے پھیلنے والی بدبو کی وجہ سے فضا کافی متاثر ہو چکی ہوگی۔ اللہ تعالیٰ بارش برسا کر زمین کو متاثر شدہ فضا کو خوشگوار بنائیں گے۔

زمین سے بنو نوع انساں کا شر و فساد بھی ختم ہو چکا ہوگا۔ اللہ رب العزت کے برگزیدہ بندے ہی اس وقت زمین پر زندگی بسر کر رہے ہوں گے تو اب پھر یاجوج و ماجوج کے خاتمے کے بعد لوگ کعبۃ اللہ کا حج کریں گے جیسا کہ نبی کریم ﷺ کی حدیث مبارکہ اس بات کی تائید کر رہی ہے۔

حضرت ابوسعید خدری رضی اللہ عنہ سے روایت ہے کہ رسول اللہ ﷺ نے ارشاد

فرمایا:

”لیحجن البيت وليعتمرن بعد خروج يأجوج ومأجوج“

”خروج یاجوج و ماجوج کے بعد بھی بیت اللہ شریف کا حج اور عمرہ کیا

جائے گا۔“ (۲)

۱. السنن الکبریٰ للنسائی : 218/5، وسلسلة الاحادیث الصحیحة للألبانی:

571/4، رقم: 1935

۲. صحیح بخاری کتاب الحج، رقم الحدیث: 1593

یہاں یہ ایک شبہہ جنم لے لیتا ہے کہ صحیح بخاری کی ایک دوسری روایت میں یہ الفاظ مذکور ہیں کہ نبی کریم ﷺ نے فرمایا:

”لا تقوم الساعة حتى لا يحج البيت.“

”قیامت اس وقت تک قائم نہیں ہوگی جب تک بیت اللہ کا حج بند نہ

ہو جائے۔“

ان دونوں احادیث کے بعد سوال یہ پیدا ہوتا ہے کہ پہلی حدیث میں یہ مذکور ہے کہ یاجوج و ماجوج کے خاتمے کے بعد لوگ کعبۃ اللہ کا حج کریں گے۔ حالانکہ یہ بات بھی متفق ہے کہ یاجوج و ماجوج کا خروج پھر ان کا خاتمہ قرب قیامت کی بڑی علامات میں سے ہے تو ظاہر بات ہے کہ قیامت اس وقت قریب ہی ہوگی۔ امام بخاری رحمہ اللہ کا بھی ان دونوں احادیث کو اکٹھا بیان کرنے کا یہی مقصد ہے کہ مذکورہ دونوں احادیث میں جو بظاہر تعارض معلوم ہوتا ہے اس کو واضح کیا جائے۔

امام بخاری رحمہ اللہ نے ان دونوں احادیث میں یہ تطبیق بیان کی ہے کہ پہلی حدیث زیادہ راویوں نے بیان کی ہے اور اس روایت کو قتادہ رحمہ اللہ نے عبد اللہ بن عتبہ رحمہ اللہ سے اور انہوں نے حضرت ابو سعید خدری رضی اللہ عنہ سے بیان کیا ہے اور دوسری روایت کو امام شعبہ رحمہ اللہ نے بیان کیا ہے۔ شعبہ کی نسبت قتادہ رحمہ اللہ کی روایت کو زیادہ مضبوط ہونے کی وجہ سے ترجیح حاصل ہے لیکن امام بخاری رحمہ اللہ کی اس رائے سے اکثر علماء کو اتفاق نہیں ہے جن میں شارح صحیح بخاری حافظ ابن حجر رحمہ اللہ بھی شامل ہیں ان کا کہنا ہے کہ دونوں احادیث اپنی سند کے لحاظ سے صحیح ہیں اور ان میں تطبیق یہ ہے کہ پہلی حدیث میں جو مذکور ہے کہ یاجوج و ماجوج کے خاتمے کے بعد لوگ حج کریں گے یہ بھی درست ہے۔ رہی دوسری حدیث جس میں یہ مذکور ہے کہ قیامت اس وقت تک قائم نہیں ہوگی کہ جب تک کعبۃ اللہ کا حج نہ روک دیا جائے یہ حدیث بھی اپنی جگہ حق ہے کیونکہ اس دوسری حدیث میں یہ کہیں مذکور نہیں ہے کہ

یاجوج و ماجوج کے خاتمے کے بعد حج روک دیا جائے گا کیونکہ ظاہر بات ہے کہ خواہ یاجوج و ماجوج کا خروج قرب قیامت ہی ہوگا لیکن اس سے یہ لازم نہیں آتا کہ یاجوج و ماجوج کے خاتمے کے فوراً بعد قیامت آجائے گی بلکہ حقیقت امر یہ ہے جیسا کہ گزشتہ اوراق میں مذکور چند احادیث میں یہ بات ہم پڑھ چکے ہیں کہ یاجوج و ماجوج کے خاتمے کے بعد صرف نیک لوگ ہی بچ جائیں گے جو حضرت عیسیٰ کے ماتحت رہ کر اپنی بقیہ زندگی کے ایام گزاریں گے۔ قرب قیامت پھر ایک دفعہ فتنے شروع ہوں گے اور نیک لوگوں کو اٹھالیا جائے گا۔ زمین میں شر و فساد اس قدر عروج پر چلا جائے گا کہ نبی کریم کی حدیث مبارکہ میں موجود ہے۔

حضرت ابو ہریرہ رضی اللہ عنہ سے روایت ہے کہ نبی کریم ﷺ نے فرمایا:

”لا تقوم الساعة حتى يمر الرجل بقبر الرجل فيقول: يا

ليتني مكانه.“

”اس وقت تک قیامت قائم نہیں ہوگی جب تک کوئی آدمی کسی آدمی

کی قبر کے پاس سے گزرے اور یہ نہ کہے: ہائے! میں اس کی جگہ

ہوتا۔“ (۱)

اور قیامت صرف برے لوگوں پر آئے گی جیسا کہ حضور نبی کریم ﷺ کی درج

ذیل احادیث میں یہ مذکور ہے۔

۱. صحیح بخاری رقم: 7115، صحیح مسلم: 2231/4، رقم: 53، 157، مسند

احمد بن حنبل: 164/12، رقم: 7227، صحیح ابن حبان: 100/15، رقم: 6707،

الموطأ للامام مالك: 237/2، رقم: 507، السنن الواردة للذانی: 453/2، رقم: 157،

المخلصیات لابن الطاهر: 347/3، رقم: 2682، جامع الاصول فی احادیث الرسول

لابن الاثیر: 399/10، رقم: 7910، التمهید لابن عبد البر: 147/18، الاستذکار،

رقم: 527

- ۱۔ حضرت انس رضی اللہ عنہ سے روایت ہے کہ نبی کریم ﷺ نے فرمایا:
- ”لا تقوم الساعة حتى لا يقال في الارض: الله، الله، وفي رواية قال: لا تقوم الساعة على احد يقول: الله، الله.“
- ”جب تک زمین میں اللہ اللہ کا کہا جائے گا قیامت اس وقت تک قائم نہیں ہوگی۔ اور ایک دوسری روایت میں ہے: کسی ایک پر قیامت قائم نہیں ہوگی جب تک وہ اللہ اللہ کہتا ہو۔“ (۱)
- ۲۔ حضرت عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا:
- ”لا تقوم الساعة الا على شرار الخلق،“
- ”قیامت صرف بدترین لوگوں پر قائم ہوگی۔“ (۲)
- ۳۔ سیدہ عائشہ رضی اللہ عنہا سے روایت ہے کہ نبی کریم ﷺ نے فرمایا:
- ”لا يذهب الليل والنهار حتى يعبد اللات والعزى فقلت يا رسول الله: ان كنت لا ظنحين انزل الله: (هو الله الذي ارسل رسوله با لهدى و دين الحق ليظهره على الدين كله ولو كره المشركون) ان ذلك تاما، قال: انه سيكون من ذلك ما شاء الله ثم يبعث الله ريحا طيبة فتوفي كل من كان في قلبه مثقال حبة من خردل من ايمان، فيبقى من ال خير فيه فيرجعون الى دين البائهم.“

۱۔ صحیح مسلم رقم: 234، 148، مشکوٰۃ المصابیح، رقم: 5516

۲۔ صحیح مسلم، رقم: 131، 2949، مشکوٰۃ المصابیح، رقم: 5517

”رات اور دن ختم نہیں ہوں گے حتیٰ کہ لات و عزى کی پوجا کی جائے گی میں نے عرض کیا یا رسول اللہ جب اللہ نے یہ آیت نازل فرمائی: ”وہ ذات جس نے اپنے رسول کو ہدایت اور دین حق دے کر مبعوث فرمایا ہے تاکہ وہ اسے تمام ادیان پر غالب کر دے خواہ مشرک اسے ناگوار خیال کریں۔“ تو میں خیال کرتی تھی کہ یہ (حکم تمام زمانوں کو) شامل ہوگا؟ آپ نے فرمایا: اس (دین کے مکمل کرنے) میں سے جو اللہ چاہے گا وہی ہو جائے گا، پھر اللہ تعالیٰ ایک خوشگوار ہو چلائے گا اس وقت جس شخص کے دل میں رائی کے دانے کے برابر بھی ایمان ہوگا وہ وفات پا جائے گا اور صرف باقی وہی رہ جائیں گے جن میں کوئی خیر نہ ہوگی، وہ اپنے آباء کے دین کی طرف واپس لوٹ جائیں گے۔“ (۱)

۴۔ حضرت عبداللہ بن عمرو رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا:

”(يُخْرِجُ الدَّجَالَ فَيَمَكُثُ أَرْبَعِينَ يَوْمًا وَشَهْرًا أَوْ عَامًا) فَيَبْعَثُ اللَّهُ عِيسَى ابْنَ مَرْيَمَ كَانَهُ عُرْوَةً بَنَ مَسْعُودٍ فَيَبْطُلُهُ فَيَهْلِكُهُ ثُمَّ يَمَكُثُ فِي النَّاسِ سَبْعَ سِنِينَ لَيْسَ بَيْنَ اثْنَيْنِ عِدَاوَةٌ، ثُمَّ يَرْسِلُ اللَّهُ رِيحًا بَارِدَةً مِنْ قَبْلِ الشَّامِ فَلَا يَبْقَى عَلَى وَجْهِ الْأَرْضِ أَحَدٌ فِي قَلْبِهِ مِثْقَالُ ذَرَّةٍ مِنْ خَيْرٍ أَوْ إِيْمَانٍ إِلَّا قَبَضَتْهُ، حَتَّى لَوْ أَمَّ أَحَدُكُمْ دَخَلَ فِي كَبِدِ جَبَلٍ لَدَخَلَتْهُ عَلَيْهِ حَتَّى تَقْبُضَهُ قَالَ: فَيَبْقَى شَرَارُ النَّاسِ فِي خَفَةِ الطَّيْرِ وَاحْلَامِ السَّبَاعِ،

۱. صحیح مسلم، رقم: 52، 2907، مشکوٰۃ المصابیح، رقم: 5519

لا یعرفون معروفاً ولا ینکرون منکراً، فیتمثل لهم الشیطان، فیقول: الا تستحیون؟ فیقولون: فما تأمرنا؟ فیأمرهم بعبادة الاوثان وهم فی ذلك دار رزقهم حسن عیشهم ثم ینفخ فی الصور فلا یسمعه احد الا اصغى لیتا و رفع لیتا قال: واول من یسمعه رجل یلوط حوض ابله فیصعق و یصعق الناس یم یرسل الله مطراً کانه الطل فینبت منه اجساد الناس ثم ینفخ فیه اخرى فاذا هم قیام ینظرون ثم یقال: یا ایها الناس! هلم الی ربکم، وقفوه هم انهم مسئولون فیقال: اخرجوا بعث النار فیقال من کم؟ کم؟ فیقال: من کل الف تسع مائة و تسعة و تسعین، قال فذلك یوم یجعل الوالدان شیبا، و ذلك یوم یکشف عن ساق.

”دجال نکلے گا تو وہ چالیس سال قیام کرے گا۔ (حضرت عبد اللہ بن عمرو کہتے ہیں) میں نہیں جانتا کہ چالیس دن یا چالیس ماہ یا چالیس سال مراد ہیں۔ پھر اللہ تعالیٰ حضرت عیسیٰ بن مریم کو بھیجے گا گویا وہ عروہ بن مسعود ہیں اور وہ اس دجال کو تلاش کر کے قتل کریں گے پھر لوگوں کے درمیان سات سال تک رہیں گے، کسی دو کے درمیان عداوت نہیں ہوگی۔ پھر اللہ شام کی طرف سے ٹھنڈی ہوا بھیجے گا تو وہ روئے زمین پر موجود تمام لوگوں کی روح قبض کر لے گی جن کے دل میں رائی کے برابر بھی ایمان یا خیر ہوگی حتیٰ اگر تم میں سے کوئی پہاڑ کے اندر گھس جائے گا تو وہ

وہاں پہنچ کر اسے دبوچ لے گی۔ اور فرمایا: بدترین لوگ رہ جائیں گے جو پرندوں کی طرح سبک اور تیز جبکہ درندوں کی طرح سخت (وحشی) ہوں گے وہ نہ کسی نیکی کو نیکی سمجھیں گے اور نہ برائی کو برائی سمجھیں گے۔ شیطان روپ بدل کر ان کو کہے گا: کیا تم حیا نہیں کرتے؟ وہ کہیں گے تم کیا حکم دیتے ہو؟ چنانچہ وہ ان کو بتوں کی پوجا کرنے کا حکم دے گا اور وہ اسی حالت میں ہوں گے، ان کا رزق بہت زیادہ ہوگا، ان کی زندگی خوشگوار ہوگی پھر صور پھونکا جائے گا جو شخص اسے سنے گا وہ اپنی گردن کو ایک جانب جھکائے گا اور ایک جانب اٹھائے گا۔“ اور فرمایا: سب سے پہلے اسے وہ شخص سنے گا جو اپنے اونٹوں کے حوض کی لپائی کر رہا ہوگا تو وہ بے ہوش ہو جائے گا اور تمام لوگ بھی بے ہوش ہو جائیں گے پھر اللہ تعالیٰ شبنم کی مانند بارش برسائے گا جس سے لوگوں کے جسم اگ (جی) پڑیں گے پھر دوسری مرتبہ صور پھونکا جائے گا تو وہ اچانک کھڑے ہو کر دیکھنے لگیں گے پھر کہا جائے گا لوگو! اپنے رب کی طرف آؤ (فرشتوں سے کہا جائے گا) انہیں کھڑا کرو کیونکہ ان سے حساب لیا جائے گا، پھر (فرشتوں سے کہا جائے گا) آگ والوں (جہنمیوں) کو نکال لاؤ، کہا جائے گا کتنے میں سے کتنے؟ کہا جائے گا ہزار میں سے نو سو ننانوے۔“ تو فرمایا: یہ وہ دن ہے جو بچوں کو بوڑھا کر دے گا اور یہ وہ دن ہے جس دن پنڈلی سے کپڑا ہٹا دیا جائے گا۔“ (۱)

ان مذکورہ احادیث سے درج ذیل باتیں ہمارے سامنے واضح ہوتی ہیں:

۱۔ اس وقت تک قیامت نہیں آئے گی جب تک زمین پر اللہ کا ایک بندہ اپنے رب کا نام لے رہا ہوگا۔

۲۔ بدترین آدمیوں پر قیامت قائم ہوگی۔

۳۔ دجال کے قتل کے بعد حضرت عیسیٰ سات سال تک حیات رہیں گے۔

۴۔ حضرت عیسیٰ کے اس دور میں لوگوں کے درمیان ہر قسم کی عداوت ختم ہو جائے گی۔

۵۔ پھر شام کی طرف سے اٹھنے والی ہوا ہر اس آدمی کی روح کو قبض کر لے گی جس کے دل میں رائی کے برابر ایمان یا خیر ہوگی۔

۶۔ قیامت سے قبل لوگ اپنے آباء و اجداد کے دین پر پھر واپس لوٹ جائیں گے۔

اس مذکورہ تمام حقیقت حال ہم پر یہ بات واضح ہو چکی ہے کہ دجال کے قتل کے بعد حضرت عیسیٰ علیہ السلام سات سال تک حیات رہیں گے یہ بات بھی کتب احادیث میں واضح ہے جس کا تذکرہ ہم گزشتہ اوراق میں پڑھ چکے ہیں کہ دجال کے قتل کے فوراً بعد یاجوج و ماجوج کا خروج ہو جائے گا اور ان کا وہ فتنہ صرف دن کا ہے۔ ان کے شر و فساد کے جب لوگ حضرت عیسیٰ علیہ السلام کے ساتھ پر امن زندگی گزار رہے ہوں گے تو پھر اس دوران لوگ کعبۃ اللہ کا حج بھی کریں گے۔

۱۔ اسی شبے کا ازالہ کرتے ہوئے حافظ ابن کثیر رحمہ اللہ یوں رقم طراز ہیں:

قلت: "ولا منافاة في المعنى بين الروایتين، لأن الكعبة

يحجها الناس ويعتمرون بها بعد خروج ياجوج و

ماجوج و هلاكهم و طمانينة الناس و كثرة أرزاقهم في

زمان المسيح، ثم يبعث الله ريحا طيبة فيقبض بها

روح كل مؤمن و مؤمنة، و يتوفى نبی اللہ عیسیٰ، و یصلی علیہ المسلمون، و یدفن بالحجرة النبوية مع رسول اللہ، ثم يكون خراب الكعبة على یدى ذی السویقتین بعد هذا، و ان كان ظهوره فی زمان المسيح، كما قال کعب الاحبار.

”میں یہ کہتا ہوں کہ ان دونوں روایات کے معنی میں تعارض نہیں ہے اس لئے کہ لوگ یاجوج و ماجوج کے خروج، ان کی ہلاکت، لوگوں کے پرسکون دور اور مسیح کے دور میں مال کی کثرت کے بعد بھی کعبہ کا حج کریں گے پھر اللہ تعالیٰ پاک صاف ہوا بھیجے گا جس سے تمام مومن مرد اور مومنہ عورتوں کی روح قبض کر لی جائیں گی پھر اللہ کے نبی سیدنا عیسیٰ علیہ السلام وفات پا جائیں گے تو مسلمان ان کی نماز جنازہ پڑھیں گے اور ان کو رسول اللہ صلی اللہ علیہ وسلم کے ساتھ حجرۃ النبی میں دفن کریں گے پھر اس کے بعد ذی السویقتین کے ہاتھوں خانہ کعبہ مسمار ہوگا اگرچہ اس کا ظہور سیدنا عیسیٰ علیہ السلام کے زمانہ ہی میں ہوگا جیسا کہ کعب الاحبار نے کہا ہے۔“ (۱)

۲۔ مولانا داؤد راز رحمہ اللہ صحیح بخاری میں اوپر مذکور دونوں احادیث کی شرح میں اسی شبہ کا ازالہ کرتے ہوئے یوں رقم طراز ہیں:

”یاجوج و ماجوج دو کافروں میں یافت بن نوح کی اولاد ہیں جن کی اولاد میں روسی اور ترک بھی ہیں۔ قیامت کے قریب وہ ساری دنیا پر قابض ہو کر بڑا دھند مچائیں گے۔ پورا ذکر علامت میں آئے گا۔ امام

۱. النہایۃ فی الفتن و الملاحم لابن کثیر: 1/134 طبع جدید، دار الحدیث قاہرۃ

بخاری اس حدیث کو یہاں اس لئے لائے کہ اس کی روایت میں بظاہر تعارض ہے اور فی الحقیقت تعارض نہیں، اس لئے کہ قیامت تو یاجوج و ماجوج کے نکلنے اور ہلاک ہونے کے بہت دنوں بعد قائم ہو گی تو یاجوج و ماجوج کے وقت میں لوگ حج اور عمرہ کرتے رہیں گے۔ اس کے بعد پھر قرب قیامت پر لوگوں پر کفر پھیل جائے گا اور حج اور عمرہ موقوف ہو جائے گا۔ ابان کی روایت کو امام احمد نے اور عمران کی روایت کو ابو یعلیٰ اور ابن خزیمہ نے وصل (متصل سند کے ساتھ بیان) کیا ہے۔ حضرت حسن بصری نے کہا: ”لا یزال الناس علی دین ما حجوا البیت واستقبلوا القبلة.“ (فتح) یعنی مسلمان اپنے دین پر اس وقت تک قائم رہیں گے جب تک وہ کعبۃ اللہ کا حج اور اس کی طرف منہ کر کے نمازیں پڑھتے رہیں گے۔“ (۱)

یاجوج و ماجوج کی اکثریت جہنم کا ایندھن بنے گی

یاجوج و ماجوج کی قوم کا اکثر حصہ اپنی بد اعمالیوں کی بنا پر جہنم کا ایندھن بنے گا اور جو بنی نوع انساں کو انہوں نے اپنے شر و فساد کا نشانہ بنایا تھا کل روز قیامت ان سے ان اعمال کا پورا پورا بدلہ لیا جائے گا اور اسی اپنی شر پسندی کی وجہ ہر ہزار میں سے 999 آدمی ان میں جہنم میں جائیں گے۔ ہزار میں سے صرف ایک آدمی کے مقدر میں جنت آئے گی۔ جیسا کہ حضور نبی کریم ﷺ نے اس بات کی وضاحت اپنے پیارے فرمان میں یوں بیان فرمائی ہے:

۱. شرح صحیح بخاری از داؤد راز: 62/2

حضرت ابوسعید خدری رضی اللہ عنہ سے روایت کہ نبی کریم ﷺ نے فرمایا:
 ”يقول الله تعالى يا آدم! فيقول لبيك و سعديك
 والخير كله في يديك فيقول: أخرج بعث النار، قال:
 وما بعث النار؟ قال: من كل الف تسعمائة و تسعه و
 تسعين فعند الله يشيب الصغير (و تضع كل ذات حمل
 حملها و ترى الناس سكارى و ما هم بسكارى ولكن
 عذاب الله شديد) قالوا: يا رسول الله ﷺ! و ايننا ذلك
 الواحد؟ قال: ابشروا فان منكم رجلا و عن ياجوج و
 ماجوج الف ثم قال: والذي نفسى بيده افي أرجوان
 تكونون ربع اهل الجنة فكبرنا فقال: ارجوان تكونون
 ثلث اهل الجنة فكبرنا، فقال: ارجوان تكونون نصف
 أهل الجنة فكبرنا، فقال: ما أنتم في الناس الا كالشعرة
 السوداء في جلد ثور أبيض او كشعرة بيضاء في جلد
 ثور اسود.“

”اللہ تعالیٰ (قیامت کے دن) فرمائے گا اے آدم! حضرت آدم
 عرض کریں گے میں اطاعت کے لئے حاضر ہوں اور تیار ہوں، تمام
 بھلائیاں صرف تیرے ہی ہاتھ میں ہیں۔ اللہ تعالیٰ فرمائے گا جہنم
 میں جانے والوں کو (الگ) نکال دو، حضرت آدم عرض کریں گے
 اے اللہ! جہنمیوں کی تعداد کتنی ہے؟ اللہ رب العزت فرمائے گا کہ
 ایک ہزار میں سے نو سو ننانوے، اس وقت (کی وحشت و ہولناکی)
 سے بچے بوڑھے ہو جائیں گے (پھر حضور نبی کریم ﷺ نے قرآن

کی یہ آیت تلاوت فرمائی (اور ہر حاملہ عورت اپنا حمل گرا دے گی اور (اس دن) آپ لوگوں کو دیکھیں گے کہ جیسے ان پر نشہ طاری ہے حالانکہ وہ نشے کی حالت میں نہیں ہوں گے بلکہ اللہ تعالیٰ کا عذاب شدید ہوگا) صحابہ کرام رضی اللہ عنہم نے عرض کیا یا رسول اللہ ﷺ! وہ ایک شخص ہم میں سے کون ہوگا؟ آپ ﷺ نے ارشاد فرمایا تمہارے لئے خوشخبری ہے کہ وہ ایک آدمی تم میں سے ہوگا اور ایک ہزار آدمی دوزخی یا جوج و ماجوج کی قوم سے ہوں گے پھر حضور نبی کریم ﷺ نے ارشاد فرمایا اس ذات کی قسم جس کے ہاتھ میں میری جان ہے مجھے امید ہے کہ تم تمام جنت والوں کا ایک چوتھائی حصہ ہوں گے تو ہم نے اللہ اکبر کہا پھر آپ ﷺ نے ارشاد فرمایا مجھے امید ہے کہ تم تمام اہل جنت کا تہائی حصہ ہوں گے تو ہم نے اللہ اکبر کہا پھر آپ ﷺ نے ارشاد فرمایا مجھے امید ہے کہ تم تمام اہل جنت کا آدھا حصہ ہوں گے۔ پھر ہم نے اللہ اکبر کہا تو آپ ﷺ نے ارشاد فرمایا (حشر کے میدان میں) تم لوگ تمام انسانوں کے مقابلے میں اتنے ہوں گے جتنے کسی سفید بیل کے جسم پر ایک سیاہ بال، یا جتنے ایک سیاہ بیل کے جسم پر ایک سفید بال ہوتا ہے۔“ (۱)

یہاں ایک سوال یہ پیدا ہوتا ہے کہ اگر یاجوج و ماجوج فطرتاً اور طبعاً ہی حق بات کو قبول کرنے کے لائق نہیں تھے اور ان کی طبیعت ہی میں شر پسندی بس چکی تھی تو پھر وہ اس بات کے مکلف نہیں ہونے چاہئیں کہ ان کا حساب و کتاب ہو اور انہیں ان کی شر پسندی کے سبب جہنم کا ایندھن بنایا جائے۔

کلمہ گو مسلمان کو اس بات کا جواب دینا کوئی مشکل امر نہیں ہے کیونکہ مسئلہ تقدیر

ہر مومن کے بنیادی عقائد سے تعلق رکھتا ہے اور یا جوج و ماجوج کے بارے میں اس بحث کا تعلق بھی تقدیر الہی ہی سے ہے جس کی اصل حقیقت کو تو اللہ رب العزت ہی بہتر جانتا ہے۔

یہاں ہم اس شبہ کا بالتفصیل ازالہ کرتے ہوئے ذیل میں مسئلہ تقدیر کے بارے میں قدرے تفصیل کے ساتھ رقم کرنا ہی مناسب خیال کرتے ہیں۔ کیونکہ آج کل ہمارے ہاں اکثریت اس مسئلہ میں گمراہی کا شکار ہے۔

اس بحث کی تفصیلات جاننے کے لئے سب سے پہلے تقدیر کے بارے میں یہ عرض کرنا ہے کہ آخر تقدیر کیا ہے؟

۱۔ تقدیر کے بارے میں اسی ابتدائی بات کو سمجھاتے ہوئے استاد الحدیث ابوالنس حافظ محمد یحییٰ گوندلوی رحمۃ اللہ علیہ یوں رقم طراز ہیں:

- ۱۔ صحیح بخاری: 138/4، رقم: 3348، صحیح مسلم: 201/1، رقم: 379,222، سنن الترمذی: 175/5، رقم: 3169، مسند احمد بن حنبل: 384,385/17، رقم: 11284، مشکوٰۃ المصابیح: 205/3، رقم: 5541، صحیح ابن حبان: 352/16، رقم: 7354، مسند الحمیدی: 80/2، رقم: 853، السنن الکبریٰ للنسائی: 188/10، رقم: 11276، المستدرک علی الصحیحین للحاکم: 81/1، رقم: 78، المعجم الکبیر للطبرانی: 144/18، رقم: 306، الأسماء والصفات للبیہقی: 544/1، رقم: 471، الایمان لابن مندہ: 902,903/2، رقم: 988، الشریعة للآجری: 1239/3، رقم: 809، تہذیب الآثار للطبری: 251/6، رقم: 2754، جامع الاصول فی احادیث الرسول لابن الاثیر: 184/9، رقم: 6748، حدیث السراج: 245/3، رقم: 2668، شرح اصول اعتقاد اہل السنۃ للألکائی: 1252/6، رقم: 2224، شرح السنۃ للبقوی: 139/15، رقم: 4325، شعب الایمان للبیہقی: 322/1، رقم: 361، مسند ابی عوانہ: 85/1، رقم: 253، مسند ابی یعلیٰ: 430/5، رقم: 3122، مسند الشامین للطبرانی: 325/3، رقم: 2409، مسند عبد بن حمید: 287/1، رقم: 917

”تقدیر کا معنی کسی چیز کی بنیادی حد بندی ہے شرعی اصطلاح میں اس کا یہ معنی ہے کہ اللہ تعالیٰ نے ہر ایک چیز کو اس کے پیدا کرنے سے ہزار سال پہلے ہی ام الکتاب میں لوح محفوظ میں لکھ دیا ہے۔ اس کا علم اس کے وجود میں آنے سے پہلے کا ہے۔ کوئی چیز بھی اپنے وجود میں آنے سے پہلے اور بعد اس کے علم سے باہر نہیں اس نے ہی پوری کائنات میں ہر ایک امر کو اس کی حدود و اصول میں وضع کیا ہے کوئی ایسا امر نہیں جس کو اللہ تعالیٰ نے اس کے خلق اور پیدائش سے پہلے ضبط اور لکھ نہ دیا ہو۔“ (۱)

۲۔ تقدیر کے معنی و مفہوم کی وضاحت کرتے ہوئے سید ابوالاعلیٰ مودودی رحمۃ اللہ علیہ سورۃ الاعلیٰ کی آیت نمبر ۳ کی تفسیر میں یوں رقم طراز ہیں:

”یعنی ہر چیز کے پیدا کرنے سے پہلے یہ طے کر دیا کہ اسے دنیا میں کیا کام کرنا ہے اور اس کام کے لئے اس کی مقدار کیا ہو؟ اس کی شکل کیا ہو، اس کی صفات کیا ہوں، اس کا مقام کس جگہ ہو، اس کے لئے بقاء اور قیام اور فعل کے لئے کیا مواقع اور کیا ذرائع فراہم کیے جائیں، کس وقت وہ وجود میں آئے کب تک اپنے حصے کا کام کرے اور کب کس طرح ختم ہو جائے؟ اس پوری سکیم کا مجموعی نام اس کی ”تقدیر“ ہے اور یہ تقدیر اللہ تعالیٰ نے کائنات کی ہر چیز کے لئے اور مجموعی طور پر پوری کائنات کے لئے بنائی ہے۔ اس کے معنی یہ ہیں کہ تخلیق کسی پیشگی منصوبے کے بغیر کچھ یونہی نہیں ہو گئی ہے بلکہ اس کے لئے ایک پورا منصوبہ خالق کے پیش نظر تھا اور سب کچھ اس

منصوبے کے مطابق ہو رہا ہے۔“ (۱)

تقدیر الہی قرآن کی روشنی میں

۱۔ وَخَلَقَ كُلَّ شَيْءٍ فَقَدَرَهُ تَقْدِيرًا

ترجمہ: ”اس نے ہر چیز کو پیدا کیا اور اس کا پورا پورا اندازہ مقرر کیا۔“

(سورة الفرقان: ۲)

۲۔ وَكُلُّ شَيْءٍ عِنْدَهُ بِمِقْدَارٍ

ترجمہ: ”ہر چیز اللہ کے ہاں مقدار کے ساتھ ہے۔“

(سورة الرعد آیت: ۸)

۳۔ وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنْزِلُهُ إِلَّا بِقَدَرٍ مَعْلُومٍ

ترجمہ: ”ہمارے پاس ہر چیز کے خزانے ہیں مگر ہم ان کو معلوم مقدار کے ساتھ اتارتے ہیں۔“

(سورة الحجر: ۲۱)

۴۔ مَا كَانَ عَلَى النَّبِيِّ مِنْ حَرْجٍ فِي مَا فَرَضَ اللَّهُ لَهُ سُنَّةَ اللَّهِ فِي الَّذِينَ خَلَوْا مِنْ قَبْلُ وَكَانَ أَمْرُ اللَّهِ قَدَرًا مَقْدُورًا.

ترجمہ: ”جو چیزیں اللہ تعالیٰ نے اپنے نبی کے لئے مقرر کی ہیں ان میں نبی پر حرج نہیں (یہی) اللہ کا دستور ان میں بھی رہا جو پہلے ہوئے اور اللہ

تعالیٰ کے کام اندازے پر مقرر کئے ہوئے ہیں۔“

(سورہ الاحزاب: ۳۸)

۵۔ وَلِلّٰهِ غَيْبُ السَّمٰوٰتِ وَالْاَرْضِ وَ اِلَيْهِ يُرْجَعُ الْاَمْرُ كُلُّهُ
فَاعْبُدْهُ وَتَوَكَّلْ عَلَيْهِ.

ترجمہ: ”اور اللہ ہی کے لئے آسمانوں اور زمینوں کا غیب ہے اور تمام امر اسی کی طرف لوٹتے ہیں پس تم اسی کی عبادت کرو اور اسی پر توکل کرو۔“

(سورہ ہود، آیت: ۱۲۳)

اللہ تعالیٰ انسانی تخلیق کا مسئلہ بیان کرتے ہوئے قرآن حکیم میں یوں فرماتے ہیں:
۶۔ مِنْ اَيِّ شَيْءٍ خَلَقَهُ ۝ مِنْ نُّطْفَةٍ خَلَقَهُ فَقَدَّرَهُ.

ترجمہ: ”کس چیز سے اللہ نے اسے پیدا کیا ہے؟ نطفہ کی ایک بوند سے۔
اللہ نے اسے پیدا کیا، پھر اس کی تقدیر مقرر کی۔“

(سورہ عبس، آیت: ۱۸، ۱۹)

۷۔ سَبِّحْ اسْمَ رَبِّكَ الْاَعْلٰی ۝ الَّذِیْ خَلَقَ فَسَوّٰی ۝ وَالَّذِیْ
قَدَّرَ فَهَدٰی.

ترجمہ: ”(اے نبی ﷺ) اپنے رب برتر کے نام کی تسبیح کرو جس نے پیدا کیا اور تناسب قائم کیا، جس نے تقدیر بنائی، پھر راہ دکھلائی۔“

(سورہ الاعلیٰ، آیت: ۳ تا ۵)

تقدیر الہی احادیث کی روشنی میں

ذیل میں ہم چند احادیث درج کر رہے ہیں جن سے تقدیر کے بارے میں پیدا

ہونے والے تمام شبہات کا تسلی بخش ازالہ ہو جاتا ہے۔ وہ احادیث درج ذیل ہیں:

۱۔ حضرت عبداللہ بن عمرو رضی اللہ عنہما بیان کرتے ہیں، رسول اللہ ﷺ نے

فرمایا:

(كتب الله مقادير الخلائق قبل ان يخلق السموات

والارض بخمسين الف سنة) وقال: (و كان عرشه على

الماء)

”اللہ نے زمین و آسمان کی تخلیق سے پچاس ہزار سال پہلے مخلوق کی

تقدیر لکھی، اور اس کا عرش پانی پر تھا۔“ (۱)

۲۔ حضرت عبداللہ بن عمرو رضی اللہ عنہما بیان کرتے ہیں، رسول اللہ ﷺ نے

فرمایا:

”كل شيء بقدر حتى العجز والكيس.“

ترجمہ: ”ہر چیز حتیٰ کہ عجز و دانائی، تقدیر کے مطابق ہے۔“ (۲)

۳۔ حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”احتج ادم و موسى عند ربهما فحج ادم موسى قال

۱۔ صحیح مسلم: 2044/4، رقم: 16,2653، مشکوٰۃ المصابیح: 18/1، رقم: 79،

الابانة الكبرى لابن بطة: 323/3، رقم: 1345، الشريعة للأجری: 763/2،

رقم: 342، القضاء والقدر للبيهقي: 169/1، رقم: 128، المخلصيات البی

الطاهر: 311/3، رقم: 2588، جامع الاصول فی احادیث الرسول لابن

الاثیر: 132/10، رقم: 7606، شرح السنة للبغوی: 123/1، رقم: 66

۲۔ صحیح مسلم: 2045/4، رقم: 18,2655، مسند احمد بن حنبل: 134/10،

رقم: 5893، مشکوٰۃ المصابیح: 18/1، رقم: 80، صحیح ابن حبان: 17/14،

رقم: 6149، السنن الكبرى للبيهقي: 205/10، رقم: 20671،

موسیٰ: انت آدم الذی خلقک بیدہ و نفخ فیک من روحہ و اسجد لک ملئکة و اسکنک فی جنتہ ثم اهبطت الناس بخطیئتک الی الارض. قال ادم: انت موسیٰ الذی اصطفاک اللہ برسالتہ و بکلامہ اعطاک الالواح فیہا تبیان کل شیء و قربک نجیا فبکم و جدت اللہ کتب التوراة قبل ان اخلق، قال موسیٰ: باربعین عاما قال ادم: فهل وجدت فیہا وعصی ادم ربہ فغوی قال: نعم قال: افتلو منی علی ان عملت عملا کتبہ اللہ علی ان اعملہ قبل ان یخلقنی باربعین سنة)). قال رسول اللہ: ((فحج آدم موسیٰ)).“

”آدم اور موسیٰ علیہ السلام نے اپنے رب کے ہاں مناظرہ و مباحثہ کیا، تو آدم علیہ السلام موسیٰ علیہ السلام پر غالب رہے، موسیٰ علیہ السلام نے فرمایا: آپ آدم علیہ السلام ہیں جنہیں اللہ نے اپنے ہاتھ سے تخلیق فرمایا، اس میں اپنی روح پھونکی، اپنے فرشتوں سے آپ علیہ السلام کو سجدہ کرایا، آپ علیہ السلام کو اپنی جنت میں بسایا پھر آپ علیہ السلام نے اپنی خطا سے لوگوں کو زمین پر اتارا، آدم علیہ السلام نے فرمایا: آپ موسیٰ علیہ السلام ہیں، جنہیں اللہ نے اپنی رسالت اور اپنے کلام کے لئے منتخب فرمایا، آپ علیہ السلام کو تختیاں عطا کیں جن میں ہر چیز کا بیان ہے، آپ علیہ السلام کو کسی واسطے کے بغیر سرگوشی کا شرف

حاشیہ صفحہ سابقہ: الموطأ للإمام مالک: 372/5، رقم: 1396، الابانة الكبرى لابن بطة: 172/4، رقم: 1664، الاعتقاد للبيهقي: 135/1، السنة لعبدالله بن احمد: 417/2، رقم: 913، الشريعة للأجری: 871/2

بخشا، آپ علیہ السلام کے خیال میں میری تخلیق سے کتنا عرصہ قبل اللہ تعالیٰ نے تورات لکھی ہو گئی؟ موسیٰ علیہ السلام نے فرمایا: چالیس برس، آدم علیہ السلام نے فرمایا: کیا آپ علیہ السلام نے اس میں یہ چیز بھی پائی: آدم علیہ السلام نے اپنے رب کی نافرمانی کی تو وہ بھٹک گئے؟ انہوں نے فرمایا جی ہاں، آدم علیہ السلام نے فرمایا: کیا آپ علیہ السلام مجھے ایسے عمل کے کرنے پر ملامت کرتے ہیں جس کا کرنا اللہ نے مجھے پیدا کرنے سے چالیس برس پہلے مجھ پر لازم کر دیا تھا۔“ رسول اللہ صلی اللہ علیہ وسلم نے فرمایا: ”آدم علیہ السلام موسیٰ علیہ السلام پر غالب آ گئے۔“ (۱)

۴۔ حضرت علی المرتضیٰ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

”ما منکم من احد الا و قد کتب مقعده من النار و مقعده من الجنة“۔ قالوا: یا رسول اللہ! افلا نتکل علی کتابنا و ندع العمل قال: ((اعملوا فکل میسر لما خلق له اما من کان من اهل السعادة فسیسر لعمل السعادة و اما من کان من اهل الشقاوة فسیسر لعمل الشقاوة)) ثم قرأ: ﴿فاما من اعطی و اتقى و صدق

۱۔ صحیح بخاری: 158/4، رقم: 3409، صحیح مسلم: 2043/4، رقم: 15، 2652، سنن ابی داؤد: 362/4، رقم: 4703، سنن الترمذی: 12/4، رقم: 2134، سنن ابن ماجہ: 31/1، رقم: 80، مسند احمد بن حنبل: 95/15، رقم: 9176، مشکوٰۃ المصابیح: 18/1، رقم: 81، صحیح ابن حبان: 55/14، رقم: 6179، مسند بزار: 372/14، رقم: 8085

بالحسنی!..... ﴿لَا يَءُ﴾

”تم میں سے ہر ایک کی جہنم میں اور جنت میں جگہ لکھ دی گئی ہے۔“
 انہوں نے عرض کیا اللہ کے رسول ﷺ! کیا ہم پھر اپنے نوشتہ تقدیر پر بھروسہ کر لیں، اور عمل کرنا چھوڑ دیں؟ آپ ﷺ نے فرمایا:
 ”عمل کرتے رہو، ہر ایک کو، جس کے لئے اسے پیدا کیا گیا ہے،
 میسر کر دیا جاتا ہے جو شخص سعادت مندوں میں سے ہوگا تو اس کے
 لئے اہل سعادت کے عمل آسان کر دیئے جائیں گے، اور جو شخص بد
 نصیبوں میں سے ہو تو اس کے لئے بد نصیبی والے عمل آسان کر
 دیئے جائیں گے۔ پھر آپ ﷺ نے یہ آیت تلاوت فرمائی: ”جس
 کسی نے اللہ کی راہ میں دیا اور ڈرتا رہا، اور اچھی بات کی تصدیق کی،
 تو ہم بہت جلد اس کے لئے نیکی کی راہ آسان کر دیں گے۔“ (۱)

۵۔

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:
 ”ان الله كتب على ابن آدم حظا من الزنا ادرك ذلك لا
 محالة فزنا العين النظر وزنا اللسان المنطق والنفس
 تمنى و تشتهى و الفرج يصدق ذلك و يكذبه“ متفق
 عليه و فى رواية المسلم قال: ((كتب على ابن آدم
 نصيبه من الزنا مدرك ذلك لا محالة العينان زنا هما

۱. صحيح بخارى: 96/2، رقم: 1362، صحيح مسلم: 1040/4، رقم: 7، 2647،
 سنن الترمذی: 298/2، رقم: 3344، سنن ابن ماجه: 30/1، رقم: 78، مسند احمد
 بن حنبل: 339/2، رقم: 1110، مشكوة المصابيح: 19/1، رقم: 85، صحيح ابن
 حبان: 47/2، رقم: 335، مسند بزار: 200/2، رقم: 583، السنن الكبرى
 للنسائی: 338/10، رقم: 11615، الادب المفرد للبخاری، رقم: 903

النظر والاذنان زناهما الاستماع و اللسان زناه الكلام
و اليد زناه الكلام و اليد زناها البطش و الرجل زناها
الخطي و القلب يهوى و يتمنى و يصدق ذلك الفرج و
يكذبه.

”اللہ نے اولادِ آدم پر اس کے زنا کا حصہ لکھ دیا ہے جسے وہ ضرور پا کر
رہے گا، آنکھ کا زنا دیکھنا ہے، زبان کا زنا بولنا ہے جبکہ نفس تمنا اور آرزو کرتا
ہے اور شرم گاہ اس کی تصدیق یا تکذیب کرتی ہے۔“ اور مسلم کی روایت
میں ہے: ”اللہ نے ابنِ آدم پر اس کے زنا کا حصہ لکھ دیا ہے، جسے وہ ضرور
پا کر رہے گا، آنکھ کا زنا دیکھنا، کانوں کا زنا سننا ہے، زبان کا زنا بات کرنا
ہے، ہاتھ کا زنا پکڑنا ہے، ٹانگ کا زنا چل کر جانا ہے، جبکہ نفس تمنا اور
آرزو کرتا ہے اور شرم گاہ اس کی تصدیق یا تکذیب کرتی ہے۔“ (۱)

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”ما من مولود الا يولد على الفطرة فابواه يهودانه او
ينصرانه او يمجسانه كما تنتج كماء البهيمة
جمعاء هل تحسون فيها من جدعاء)) ثم يقول: ”فطرة
الله التي فطر الناس عليها لا تبديل لخلق الله ذلك
الدين القيم.....“

۱. صحيح بخاری: 54/8، رقم: 6243، صحيح مسلم: 2046/4، رقم: 20، 2657،
سنن ابی داؤد: 212/2، رقم: 2154، مسند احمد بن حنبل: 529/13، رقم: 8215،
مسند بزار: 362/15، رقم: 7943، السنن الكبرى للبيهقي: 89/7، رقم: 13287،
السنن الكبرى للنسائي: 278/10، رقم: 11480، المستدرک علی الصحيحین
للحاكم: 511/2، رقم: 3752، القضاء والقدر للبيهقي: 203/1، رقم: 215

”ہر پیدا ہونے والا بچہ فطرت (اسلام) پر پیدا کیا جاتا ہے، پس اس کے والدین اسے یہودی بنادیتے ہیں یا اسے نصرانی بنادیتے ہیں یا اسے مجوسی بنادیتے ہیں جیسے جانور صحیح سالم جانور کو جنم دیتا ہے کیا تم اس میں سے کسی کا کان کٹا ہوا محسوس کرتے ہو؟“ پھر انہوں نے یہ آیت پڑھی: ”یہ وہ فطرت ہے جس پر اللہ نے لوگوں کو پیدا کیا ہے اور اللہ کی بنائی ہوئی چیز میں کوئی تبدیلی نہ کرو، یہی درست دین ہے۔“ (۱)

۷۔ حضرت عبادہ بن صامت رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”ان اول ما خلق الله القلم فقال له: اكتب قال: ما اكتب قال: اكتب القدر فكتب ما كان وما هو كائن الى الابد.“

”اللہ نے سب سے پہلے قلم کو پیدا فرمایا تو اسے فرمایا: ”لکھو، اس نے

۱. صحیح بخاری: 94/2، رقم: 1358، صحیح مسلم: 2047/4، رقم: 22، 2658، سنن ابی داؤد: 366/4، رقم: 4716، مسند احمد بن حنبل: 104/12، رقم: 7181، مشکوٰۃ المصابیح: 20/1، رقم: 90، صحیح ابن حبان: 339/1، رقم: 130، مصنف عبد الرزاق: 119/11، رقم: 20087، السنن الکبریٰ للبیہقی: 202/6، رقم: 11917، الموطأ للإمام مالک: 236/2، رقم: 507، الاعتقاد للبیہقی: 164/1، القضاء والقدر للبیہقی: 340/1، رقم: 591، جامع الاصول فی احادیث الرسول لابن الاثیر: 268/1، رقم: 56، شرح اصول اعتقاد اهل السنة للکائی: 622/2، رقم: 997، شرح السنة للبغوی: 154/1، رقم: 83، مسند ابی داؤد للطیالسی: 115/4، رقم: 2480

عرض کیا، کیا لکھوں؟ فرمایا: ”لکھو تقدیر لکھو، اس نے جو کچھ ہو چکا تھا اور جو کچھ ہونا تھا سب لکھ دیا۔“ (۱)

۸۔ حضرت عبداللہ بن عمرو رضی اللہ عنہما بیان کرتے ہیں، رسول اللہ ﷺ باہر تشریف لائے تو آپ ﷺ کے ہاتھوں میں دو کتابیں تھیں، آپ ﷺ نے فرمایا:

”اتدرون ما هذان الكتابان؟“ قلنا: لا يا رسول الله ﷺ! الا ان تخبرنا فقال: ((للذي في يده اليمنى هذا كتاب من رب العالمين فيها اسماء اهل الجنة و اسماء البائهم و قبائلهم ثم اجمل على اخرهم فلا يزاد فيهم ولا ينقص منهم ابدا)) ثم قال للذي في شماله: ((هذا كتاب من رب العالمين فيه اسماء اهل النار و اسماء البائهم و قبائلهم ثم اجمل على اخرهم فلا يزاد فيهم ولا ينقص منهم ابدا)) فقال اصحابه: ففيم العمل يا رسول الله ﷺ! ان كان امر قد فرغ منه فقال: ((سد دوا و قاربوا فان صاحب الجنة يختم له بعمل اهل الجنة و ان عمل اى اعمل و ان صاحب النار يختم له

۱. سنن الترمذی: 27/4، رقم: 2155، مشکوٰۃ المصابیح: 21/1، رقم: 94، مسند ابن الجعد: 494/1، رقم: 3444، السنن الکبریٰ للبیہقی: 3/9، رقم: 17481، الاسماء والصفات للبیہقی: 239/2، رقم: 804، الابانة الکبریٰ لابن بطه: 334/2، رقم: 1363، التوحید لابن مندة: 93/1، رقم: 12، السنة لابن ابی عاصم: 48/1، رقم: 103، الشریعة للآجری: 516/1، رقم: 181

بِعَمَلِ أَهْلِ النَّارِ وَ انْ عَمَلِ اِیْ عَمَلٍ) ثم قال رسول
اللہ ﷺ بیدہ فنبذہما ثم قال: ((فرغ ربکم من العباد
فريق فی الجنة و فريق فی السعیر)).“

”کیا تم جانتے ہو کہ یہ دو کتابیں کیا ہیں؟“ ہم نے عرض کیا اللہ کے
رسول ﷺ جب تک آپ نہ بتائیں، ہم نہیں جانتے، تو
آپ ﷺ نے اپنے دائیں ہاتھ والی کتاب کے بارے میں فرمایا:
”یہ کتاب رب العالمین کی طرف سے ہے، اس میں جنتیوں، ان
کے آباء اور ان کے قبیلوں کے نام ہیں، پھر ان کے آخر پر پورا
حساب کر دیا گیا ہے لہذا ان میں کوئی کمی بیشی نہیں کی جاسکتی۔“ پھر
آپ نے اپنے بائیں ہاتھ والی کتاب کے بارے میں فرمایا: ”یہ
کتاب رب العالمین کی طرف سے ہے اس میں جہنمیوں، ان کے
آباء اور ان کے قبیلوں کے نام ہیں، پھر ان کے آخر پر پورا حساب
کر دیا گیا ہے لہذا اس میں کوئی کمی بیشی نہیں کی جاسکتی۔“ تو
آپ ﷺ کے صحابہ رضی اللہ عنہم نے عرض کیا اللہ کے رسول ﷺ!
جب فیصلہ ہو چکا ہے تو پھر عمل کس لئے کرنا ہے؟ آپ ﷺ نے
فرمایا: ”میانہ روی سے درست اعمال کرتے رہو، کیونکہ جنتی شخص
سے آخری عمل جنتیوں والا کرایا جائے گا اگرچہ پہلے اس نے کیسے
بھی عمل کئے ہوں، اور جہنمی سے آخری عمل جہنمیوں والا کرایا جائے
گا، خواہ اس سے پہلے اس نے کیسے بھی عمل کئے ہوں۔“ پھر رسول
اللہ ﷺ نے اپنے ہاتھوں سے وہ کتابیں رکھ کر فرمایا: ”تمہارا
رب بندوں (کے معاملے) سے فارغ ہو چکا، پس ایک گروہ جنت

میں اور ایک گروہ جہنم میں جائے گا۔“ (۱)

۹۔ حضرت عبداللہ بن عمر رضی اللہ عنہما بیان کرتے ہیں کہ میں نے رسول اللہ ﷺ کو یہ فرماتے ہوئے سنا ہے:

”يكون في امتي خسف و مسخ و ذلك في المكذبين بالقدر.“

”میری امت میں زمین میں دھنس جانا اور صورتیں بدل جانا ہوگا اور یہ حال تقدیر کو جھٹلانے والوں میں ہوگا۔“ (۲)

۱۰۔ حضرت عبداللہ بن عمر رضی اللہ عنہما بیان کرتے ہیں کہ رسول اللہ ﷺ نے ارشاد فرمایا:

”القدرية مجوس هذه الامة ان مرضوا فلا تعودوهم و ان ماتوا فلا تشهدوهم.“

”قدریہ اس امت کے مجوسی ہیں، پس اگر وہ بیمار ہو جائیں تو ان کی عیادت نہ کرو اور اگر وہ فوت ہو جائیں تو ان کے جنازے میں نہ جاؤ۔“ (۳)

۱. السنن الترمذی: 17/14، رقم: 2141، مشکوٰۃ المصابیح: 21/1، رقم: 96، القدر للفریابی: 56/1، رقم: 45، جامع الاصول فی احادیث الرسول لابن الاثیر: 107/10، رقم: 7577،

۲. سنن الترمذی: 25/4، رقم: 2153، مسند احمد بن حنبل: 108/10، رقم: 5867، مشکوٰۃ المصابیح: 23/1، رقم: 106، المقصد العلی فی زوائد ابی یعلی: 84/3، رقم: 1158، جامع الاصول فی احادیث الرسول لابن الاثیر: 131/10، رقم: 6705،

۳. سنن ابی داؤد: 357/4، رقم: 4693، مشکوٰۃ المصابیح: 23/1، رقم: 107،

۱۱۔ سیدہ عائشہ رضی اللہ عنہا بیان کرتی ہیں کہ رسول اللہ ﷺ نے فرمایا:

”ستة لعنتهم و لعنهم الله و كل نبی یجاب: الزائد فی کتاب الله و المكذب بقدر الله و المتسلط بالجبروت لیعز من اذله من اذله الله و یذل من اعزه الله و المستحل لحرم الله و المستحل من عترتی ما حرم الله و التارك لسنتی.“

”چھ قسم کے لوگوں پر میں نے لعنت کی اور اللہ نے بھی ان پر لعنت کی، اور ہر نبی کی دعا قبول ہوتی ہے، اللہ کی کتاب میں اضافہ کرنے والا، اللہ کی تقدیر کو جھٹلانے والا، طاقت کے بل بوتے پر مسلط ہونے والا شخص تاکہ وہ کسی ایسے شخص کو معزز بنائے جسے اللہ نے ذلیل بنایا ہو اور کسی ایسے شخص کو ذلیل بنادے جسے اللہ نے معزز بنایا ہو، اللہ کے حرم کی بے حرمتی کرنے والا، میری اولاد کی بے حرمتی کرنے والا اور میری سنت کو ترک کرنے والا۔“ (۱)

حاشیہ بقیہ صفحہ: السنن الکبریٰ للبیہقی: 203/10، رقم: 10658، المستدرک علی الصحیحین للحاکم: 159/1، رقم: 286، المعجم الاوسط للطبرانی: 65/3، رقم: 2494، الابانة الکبریٰ لابن بطة: 97/4، رقم: 1512، الاعتقاد للبیہقی: 236/1، السنة لابن ابی عاصم: 338، الشریعة للآجری: 381، القضاء والقدر للبیہقی: 281/1، رقم: 407، شرح اصول اعتقاد اهل السنة للالکائی: 707/4، رقم: 1150، شرح السنة للبغوی: 152/1

۱. سنن الترمذی: 26/4، رقم: 2154، مشکوٰۃ المصابیح: 24/1، رقم: 109، صحیح ابن حبان: 60/13، رقم: 5749، المستدرک علی الصحیحین للحاکم: 91/1، رقم: 102، المعجم الاوسط للطبرانی: 186/2، رقم: 1667،

ختم نبوت ﷺ زندہ باد

عظمت صحابہ زندہ باد

السلام علیکم ورحمۃ اللہ وبرکاتہ:

معزز ممبران: آپ کا وٹس ایپ گروپ ایڈمن "اردو بکس" آپ سے مخاطب ہے۔

آپ تمام ممبران سے گزارش ہے کہ:

- ❖ گروپ میں صرف PDF کتب پوسٹ کی جاتی ہیں لہذا کتب کے متعلق اپنے کمنٹس / ریویوز ضرور دیں۔ گروپ میں بغیر ایڈمن کی اجازت کے کسی بھی قسم کی (اسلامی و غیر اسلامی، اخلاقی، تحریری) پوسٹ کرنا سختی سے منع ہے۔
- ❖ گروپ میں معزز، پڑھے لکھے، سلجھے ہوئے ممبرز موجود ہیں اخلاقیات کی پابندی کریں اور گروپ رولز کو فالو کریں بصورت دیگر معزز ممبرز کی بہتری کی خاطر ریموو کر دیا جائے گا۔
- ❖ کوئی بھی ممبر کسی بھی ممبر کو انباکس میں میسج، مس کال، کال نہیں کرے گا۔ رپورٹ پر فوری ریموو کر کے کارروائی عمل میں لائے جائے گی۔
- ❖ ہمارے کسی بھی گروپ میں سیاسی و فرقہ واریت کی بحث کی قطعاً کوئی گنجائش نہیں ہے۔
- ❖ اگر کسی کو بھی گروپ کے متعلق کسی قسم کی شکایت یا تجویز کی صورت میں ایڈمن سے رابطہ کیجئے۔
- ❖ سب سے اہم بات:

گروپ میں کسی بھی قادیانی، مرزائی، احمدی، گستاخِ رسول، گستاخِ امہات المؤمنین، گستاخِ صحابہ و خلفائے راشدین حضرت ابو بکر

صدیق، حضرت عمر فاروق، حضرت عثمان غنی، حضرت علی المرتضیٰ، حضرت حسنین کریمین رضوان اللہ تعالیٰ اجمعین، گستاخِ اہلبیت یا

ایسے غیر مسلم جو اسلام اور پاکستان کے خلاف پراپیگنڈا میں مصروف ہیں یا ان کے روحانی و ذہنی سپورٹرز کے لئے کوئی گنجائش نہیں

ہے لہذا ایسے اشخاص بالکل بھی گروپ جوائن کرنے کی زحمت نہ کریں۔ معلوم ہونے پر فوراً ریموو کر دیا جائے گا۔

❖ تمام کتب انٹرنیٹ سے تلاش / ڈاؤنلوڈ کر کے فری آف کاسٹ وٹس ایپ گروپ میں شیئر کی جاتی ہیں۔ جو کتاب نہیں ملتی اس کے لئے معذرت کر

لی جاتی ہے۔ جس میں محنت بھی صرف ہوتی ہے لیکن ہمیں آپ سے صرف دعاؤں کی درخواست ہے۔

❖ عمران سیریز کے شوقین کیلئے علیحدہ سے عمران سیریز گروپ موجود ہے۔

❖ لیڈیز کے لئے الگ گروپ کی سہولت موجود ہے جس کے لئے ویریفیکیشن ضروری ہے۔

❖ اردو کتب / عمران سیریز یا سٹیڈی گروپ میں ایڈ ہونے کے لئے ایڈمن سے وٹس ایپ پر بذریعہ میسج رابطہ کریں اور جواب کا انتظار فرمائیں۔ برائے

مہربانی اخلاقیات کا خیال رکھتے ہوئے موبائل پر کال یا ایم ایس کرنے کی کوشش ہرگز نہ کریں۔ ورنہ گروپس سے توریوو کیا ہی جائے گا بلاک بھی کیا

جائے گا۔

نوٹ: ہمارے کسی گروپ کی کوئی فیس نہیں ہے۔ سب فی سبیل اللہ ہے

0333-8033313

0343-7008883

0306-7163117

راؤ ایاز

پاکستان زندہ باد

محمد سلمان سلیم

پاکستان پائمنڈہ باد

پاکستان زندہ باد

اللہ تبارک تعالیٰ ہم سب کا حامی و ناصر ہو

۱۲۔ حضرت عائشہ رضی اللہ عنہا بیان کرتی ہیں، میں نے عرض کیا، اللہ کے رسول ﷺ! مومنوں کے بچے (ان کے بارے میں کیا حکم ہے؟) آپ ﷺ نے فرمایا:

”من ابائهم“ فقلت: يا رسول الله! بلا عمل قال: ((اللّٰهُ اعلم بما كانوا عاملين)) قلت: فذراري المشركين؟ قال: ((من ابائهم)) قلت: بلا عمل. قال: ((اللّٰهُ اعلم بما كانوا عاملين)).“

”اپنے آباء کے ساتھ ہوں گے۔“ میں نے عرض کیا: اللہ کے رسول ﷺ! عمل کے بغیر ہی، آپ ﷺ نے فرمایا: ”انہوں نے جو کرنا تھا اللہ اس سے بخوبی واقف ہے۔“ میں نے عرض کیا: تو مشرکین کے بچے؟ آپ ﷺ نے فرمایا: ”وہ بھی اپنے آباء کے ساتھ۔“ میں نے عرض کیا، عمل کے بغیر ہی، آپ ﷺ نے فرمایا: ”انہوں نے جو کرنا تھا، اللہ اس سے بخوبی واقف تھا۔“ (۱)

حاشیہ بقیہ صفحہ: امعجم الكبير للطبرانی: 127/3، رقم: 2883، أخبار مكة للأزرقي: 125/2، أخبار مكة للفاكهي: 245/2، رقم: 1484، الترغيب والترهيب للمندري: 44/1، رقم: 80، الدعاء للطبرانی: 578/1، رقم: 2090، السنة لابن ابی عاصم: 149/1، رقم: 337، القضاء والقدر للبيهقي: 285/1، رقم: 424، المخلصيات لابن الطاهر: 70/3، رقم: 2015، شرح مشكل الآثار للطحاوي: 84/9، رقم: 3460

۱. سنن ابی داؤد: 365/4، رقم: 4714، مسند احمد بن حنبل: 96/41، رقم: 24545، مشکوٰۃ المصابيح: 24/1، رقم: 111، مسند اسحاق بن راهويه: 958/3، رقم: 1671، الابانة الكبرى لابن بطة: 81/4، رقم: 1485، القضاء

۱۳۔ حضرت ابن دہلی رحمہ اللہ بیان کرتے ہیں کہ میں ابی بن کعب رحمہ اللہ کے پاس آیا تو میں نے انہیں کہا: میرے دل میں تقدیر کے متعلق کچھ شبہ سا ہے، پس آپ مجھے کوئی حدیث سنائیں امید ہے کہ اللہ اسے میرے دل سے دور کر دے، تو انہوں نے فرمایا:

”لو ان الله عذب اهل سمواته و اهل ارضه عذبهم و هو غير ظالم لهم و لو رحمهم كانت رحمته خيرا لهم من اعمالهم و لو انفقت مثل احد ذهباً في سبيل الله ما قبله الله منك حتى تو من بالقدر و تعلم ان ما اصابك لم يكن ليخطئك و ان ما اخطاك لم يكن ليصيبك و لو مت على غير هذا لدخلت النار قال: ثم اتيت عبد الله بن مسعود فقال مثل ذلك قال: ثم اتيت حذيفة بن اليمان فقال مثل ذلك ثم اتيت زيد بن ثابت فحدثني عن النبي مثل ذلك.“

”اگر اللہ عز و جل آسمان اور زمین والوں کو عذاب دینا چاہے تو وہ انہیں عذاب دینے میں ظالم نہیں ہوگا، اور اگر وہ ان پر رحم فرمائے تو ان کے لئے اس کی رحمت ان کے اعمال سے بہتر ہوگئی اور اگر تم احد پہاڑ کے برابر سونا اللہ کی راہ میں خرچ کرو تو اللہ اسے قبول نہیں کرے گا حتیٰ کہ تم تقدیر پر ایمان لے آؤ اور تم جان لو کہ جو کچھ تمہیں پہنچا

حاشیہ بقیہ صفحہ: والقدر للبيهقي: 350/1، رقم: 615، جامع الاصول في احاديث الرسول لابن الاثير: 122/10، رقم: 7595، شرح السنة للبخاري: 157/1، مسند الشاميين للطبراني: 399/2

وہ تم سے خطا نہیں ہو سکتا تھا اور جو کچھ تم سے خطا ہو گیا وہ تمہیں پہنچ نہیں سکتا تھا، اور اگر تم اس عقیدے کے علاوہ کسی اور عقیدے پر فوت ہو گئے تھے تم جہنم میں جاؤ گے، ابن دلیمی بیان کرتے ہیں پھر میں ابن مسعود رضی اللہ عنہ کے پاس آیا تو انہوں نے بھی اسی طرح فرمایا، پھر میں حذیفہ بن یمان رضی اللہ عنہ کی خدمت میں آیا تو انہوں نے بھی یہی فرمایا، پھر میں زید بن ثابت رضی اللہ عنہ کے پاس آیا تو انہوں نے مجھے اسی کی مثل نبی کریم صلی اللہ علیہ وسلم سے حدیث بیان کی۔“ (۱)

۱۴۔ حضرت نافع رضی اللہ عنہ سے روایت ہے کہ ایک آدمی حضرت عبداللہ بن عمر رضی اللہ عنہما کے پاس آیا تو اس نے کہا: فلاں شخص آپ کو سلام کہتا ہے، تو انہوں نے فرمایا:

”انہ بلغنی انہ قد احدث فان کان قد احدث فلا تقرئة منی السلام فانی سمعت رسول اللہ صلی اللہ علیہ وسلم یقول: ((یکون فی امتی)) او: ((فی هذه الامة خسف و

۱. سنن ابی داؤد: 361/4، رقم: 4701، سنن ابن ماجہ: 29/1، رقم: 77، مسند احمد بن حنبل: 486/35، رقم: 21611، مشکوٰۃ المصابیح: 25/1، رقم: 115، السنن الکبریٰ للبیہقی: 204/10، رقم: 20663، المعجم الکبیر للطبرانی: 160/5، رقم: 4940، الابانۃ الکبریٰ لابن ابی بطة: 50/4، رقم: 1444، الاعتقاد للبیہقی: 149/1، السنۃ لابن ابی عاصم: 109/1، رقم: 245، السنۃ لعبد اللہ بن احمد بن حنبل: 388/2، رقم: 843، الشریعة للآجری: 793/2، رقم: 373، القضاء والقدر للبیہقی: 196/1، رقم: 200، المخلصیات لابی الطاهر: 86/3، رقم: 2051، جامع الاصول فی احادیث الرسول لابن الاثیر: 105/10، رقم: 7575

مسخ)) او: ((قذف فی اهل القدر))۔“

”مجھے پتہ چلا ہے کہ اس نے بدعت ایجاد کی ہے، پس اگر تو اس نے بدعت ایجاد کی ہے تو پھر میری طرف سے اسے سلام نہ کہنا، کیونکہ میں نے رسول اللہ ﷺ کو فرماتے ہوئے سنا: ”میری امت میں یا اس امت میں، زمین میں دھنسا، صورتیں مسخ ہو جانا یا آسمان سے پتھروں کی بارش ہونا ہوگا۔“ (۱)

۱۵۔ حضرت ابو درداء رضی اللہ عنہ نبی کریم ﷺ سے روایت کرتے ہیں کہ آپ ﷺ نے فرمایا:

”خلق الله آدم حين خلقه فضرب كتفه اليمنى فاخرج ذرية بيضاء كانهم الذر و ضرب كتفه اليسرى فاخرج ذرية سوداء كانهم الحمم فقال للذى فى يمينه: الى الجنة ولا ابالى و قال للذى فى كتفه اليسرى: الى النار ولا ابالى.“

”اللہ نے آدم علیہ السلام کو پیدا فرمایا، جب انہیں پیدا فرمایا تو اللہ تعالیٰ نے ان کے دائیں کندھے پر مارا اور سفید اولاد کو نکالا جیسے چیونٹیاں ہوں، اور اس نے ان کے بائیں کندھے پر مارا تو کالی اولاد نکالی جیسے کوئلہ ہو، تو اللہ نے ان کی دائیں طرف والوں کے متعلق فرمایا: یہ جنتی ہیں اور مجھے کوئی پرواہ نہیں، اور جو ان کے بائیں کندھے کی طرف تھے ان کے متعلق فرمایا یہ جہنمی ہیں اور مجھے کوئی پرواہ

۱. سنن الترمذی: 25/4، رقم: 2152، سنن ابن ماجہ: 1350/2، رقم: 4061،

مشکوٰۃ المصابیح: 25/1، رقم: 116، مسند بزار: 231/12، رقم: 5953

نہیں۔“ (۱)

مسئلہ تقدیر علمائے اُمت کے اقوال کی روشنی میں

۱۔ سیدنا عبداللہ بن عباس رضی اللہ عنہما نے فرمایا:

”العجز والکیس بقدر.“

”عاجزی اور دانائی تقدیر سے ہے۔“ (۲)

۲۔ امام احمد بن حنبل رحمہ اللہ مسئلہ تقدیر کے منکر شخص کے بارے میں فرمایا کرتے

تھے:

”تقدیر کے منکر کا جنازہ نہیں پڑھنا چاہئے اور نہ ہی اس کے پیچھے نماز

پڑھنی چاہئے۔“ (۳)

۳۔ مفکر اسلام سید ابوالاعلیٰ مودودی رحمہ اللہ سورۃ عبس کی آیت نمبر ۱۹ کی تفسیر میں

تقدیر کے بارے میں یوں رقم طراز ہیں:

یعنی یہ ابھی ماں کے پیٹ ہی میں بن رہا تھا کہ اس کی تقدیر طے کر دی

گئی۔ اس کی جنس کیا ہوگی، اس کا رنگ کیا ہوگا، اس کا قد کتنا ہوگا، اس

کی جسامت کیسی اور کس قدر ہوگی۔ اس کے اعضاء کس حد تک صحیح و

۱۔ مسند احمد بن حنبل: 481/45، رقم: 27488، مشکوٰۃ المصابیح: 26/1،

رقم: 119، مسند بزار: 78/10، رقم: 4143، الابانۃ الکبریٰ لابن بطۃ: 309/3،

رقم: 1329، السنۃ لعبداللہ بن احمد: 466/2، رقم: 1059، القدر للفریابی: 50/1،

رقم: 36

۲۔ کتاب القدر للفریابی، رقم: 304 سندہ صحیح

۳۔ کتاب السنۃ للخلال، رقم: 948، سندہ صحیح

سالم اور کس حد تک ناقص ہوں گے۔ اس کی شکل و صورت اور آواز کیسی ہوگی، اس کے جسم کی طاقت کتنی ہوگی، اس کے ذہن کی صلاحیتیں کیا ہوں گی، کس سرزمین، کس خاندان، کن حالات اور کس ماحول میں یہ پیدا ہوگا۔ پرورش اور تربیت پائے گا اور کیا بن کر اٹھے گا، اس کی شخصیت کی تعمیر میں موروثی اثرات اور اس کی اپنی خودی کا کیا اور کتنا اثر ہوگا، کیا کردار یہ دنیا کی زندگی میں ادا کرے گا اور کتنا وقت اسے زمین پر کام کرنے کے لئے دیا جائے گا، اس تقدیر سے یہ بال برابر بھی ہٹ نہیں سکتا، نہ اس میں ذرہ برابر رد و بدل کر سکتا ہے۔ پھر کیسی عجیب بات ہے اس کی یہ جرأت کہ جس خالق کی بنائی ہوئی تقدیر کے آگے یہ اتنا بے بس ہے اس کے مقابلے میں کفر کرتا ہے۔“ (۱)

۴۔ شیخ العرب والعجم سید محبت اللہ شاہ راشدی رحمہ اللہ تقدیر کے بارے پیدا ہونے والے شبہات کا ازالہ ان الفاظ میں کرتے ہیں:

”تقدیر کا معنی ہے اندازا۔ اس کی وضاحت اس طرح ہے کہ اللہ تعالیٰ نے ازل میں ارادہ کیا کہ اس عالم کو تخلیق کیا جائے اس کے متعلق پروگرام اور اسکیم اس کے علم میں موجود تھی جس کی تفصیل (گذشتہ نکات کی روشنی میں) اس طرح ہوگی کہ اللہ تعالیٰ نے ارادہ کیا کہ ایک ایسی دنیا وجود میں لائی جائے، جس کے وجود میں آنے کے بعد ہی اس کی مخلوق کو معرفت یا پہچان حاصل ہوگی اور مخلوق کو بھی پتہ چلے گا کہ اس کا بھی کوئی ایک رب وحدہ لا شریک لہ ہے۔ جس نے اپنی

۱. تفہیم القرآن از مولانا ابو الاعلیٰ مودودی: 257/6

پہچان اور صفات حمیدہ کے ظہور کے لئے اس دنیا کو پیدا کرنا چاہا، جس میں ایسی مخلوق پیدا کرنے کا ارادہ کیا جس کے پیدا ہونے کے بعد اللہ کی صفات کا بوجہ اتم ظہور ہوا اور وہ مخلوق ایسی ہو جو حاجت عقل و اختیار ہو مجبور محض نہ ہو اپنے ارادے سے خیر و شر کی راہ لے سکے۔

پھر ان کو ارادے کی آزادی دے کر امتحان میں مبتلا کیا تاکہ ان تمام صفات و غرض و غایات کا ظہور ہو، (جن کی تفصیل نکات کے ضمن میں گزری) اس مخلوقات اور دنیا کے متعلق پورا خاکہ اللہ تعالیٰ کے علم میں تھا کہ اس عالم میں جو مخلوق پیدا کروں گا وہ اپنے اختیار و ارادے کی آزادی کے سبب لازمی طور پر چند بلاؤں میں بٹ جائے گی، اور اس کے یہ نتائج لامحالہ اٹل طور پر نکلیں گے جو ان اعمال کے نتائج ہوں گے، جس طرح مادیات کے بھی نتائج مشاہدے میں آتے ہیں یعنی کوئی اگر زہر کھاتا ہے تو ضرور مر جاتا ہے، کوئی مقوی چیز کھاتا ہے تو اس سے اس کی قوت اور طاقت ملتی ہے بعینہ اسی طرح اعمال کے بھی اللہ تعالیٰ نے نتائج مقرر کر دیئے، اچھے کام کا نتیجہ یہ اور برے کام کا یہ نتیجہ نکلے گا اور مخلوق کو ارادے کو عمل میں لانے کی آزادی دے کر اس کی آزمائش کروں گا تاکہ اپنے اختیار سے وہ جو چاہے کر سکے اس کو مجبور محض نہیں بناؤں گا کہ وہ اپنی مرضی سے کوئی بھی کام نہ کر سکے کیونکہ یہ امتحان اور ابتلاء کے منافی ہے اور وہ جس بھی راستہ کو اختیار کرے گا اس کے اسباب بھی فراہم کئے جائیں گے، جو خیر کے لئے کوشاں ہوگا، اس کے لئے بھی راہ ہموار ہوگی اور جو شر کی طرف مائل ہوگا، اس کے لئے بھی دروازے کھلے ہوئے ہوں گے۔

فَسَنِيْسِرُهُ لِّلْیُسْرٰی ۝ وَاَمَّا مَنْۢ بِخِلٍ وَّاسْتَغْنٰی ۝
وَكَذَّبَ بِالْحُسْنٰی ۝ فَسَنِيْسِرُهُ لِّلْعُسْرٰی ۝

(سورۃ الیل: ۱۰-۷)

ترجمہ: ”اُس کو ہم آسان راستے کے لئے سہولت دیں گے۔ اور جس نے بخل کیا اور (اپنے اللہ سے) بے نیازی برتی اور بھلائی کو جھٹلایا، اس کو ہم سخت راستے کے لئے سہولت دیں گے۔“
کیونکہ آزمائش اس کے بغیر ناممکن ہے جس کی تفصیل نکات میں گزر چکی ہے۔ اللہ تعالیٰ کو اس دنیا کے نقشے کے مطابق یہ بھی علم تھا کہ اگر اس کی فطرت سالم پیدا ہوگی تاہم اس کو یہ اسباب سامنے آئیں گے، یہ حالات درپیش آئیں گے، ان مسائل سے دوچار ہوگا، اس کو یہ صحبت میسر ہوگی جس کا ساتھ دینے کے لئے یہ خاص امور سامنے آئیں گے، جس کی وجہ سے یہ بلاک وجود میں آئیں گے ان کے اس حسن اختیار یا سوء (برا) اختیار اور غلط انتخاب کا لازمی نتیجہ یہ ہوگا۔

حاصل کلام کہ اس دنیا کے متعلق پورا نقشہ کہ یہ آسمان عالم کے اوپر چھت اور فرش کے لئے زمین اور باقی ضروریات کے لئے پہاڑ، دریا، باغ، باغیچے اور زمین کے اندر معدنی اشیاء کہاں ہوں گی یا کہاں پر زیادہ ہوں گی اور روشنی کے لئے سورج اور چاند ستارے وغیرہ ہوں گے ان سب کے لئے خاص دائرہ یا جگہ یا حلقہ مقررہ معین ہوگا اس کرۂ ارض میں سمندر اور دریاؤں کی وراثت کس طرح ہوگی؟ خشکی اراضی کس طرح ہوگی؟ سورج زمین سے کتنا دور ہونا چاہیے؟ زمین

پر موسموں کا اندازہ اور تقسیم کیسی ہونی چاہیے پھر ان موسمی مضر اثرات سے بچاؤ یا دوسری کائنات نقصان کار اشیاء سے امن کے لئے کیا تدابیر ہونی چاہئیں؟ اس کے متعلق اللہ تعالیٰ کا علم و اندازہ بہر حال اس بڑے گھر جس میں ضروریات کی تمام چیزیں موجود ہوں اس کے مکمل منصوبے کے بعد اس میں بارادہ مخلوق کو بسانے اور اس کے نسلی اضافے اور ان کا کرہ ارض کے مختلف خطوں اور علاقوں میں آباد ہونا اور اس کے بعد اس کے ماحول حالات و کیفیات میں اختلاف کے سبب اسی مخلوق کے احوال و اعمال کرنا، بود و باش میں اختلاف ہوگا اور جن کو جہاں خاص امور سے دوچار ہونا پڑے گا، اس کے مطابق خود کو ان حالات کے مطابق بنانے کی کوشش کرے گا، کچھ ناگزیر اسباب کی وجہ سے ان کے عقائد و اعمال اخلاق وغیرہ میں اختلاف ہوگا۔

جس کی وجہ سے منافرت اور ایک دوسرے کے مقابلے بھی ہوں گے اور کئی وجوہ کی بنا پر وہ برائیوں اور بد اخلاقیوں میں بھی سب گرفتار ہوں گے، لیکن اللہ تعالیٰ اپنی حجت پوری کرنے کے لئے ان پر انبیاء بھیجے گا جو ان کو شر سے خیر کی طرف آنے کی دعوت دیں گے اور جنہوں نے ان کی باتوں کو مانا وہ دونوں جہانوں میں کامیاب ہوں گے اور جنہوں نے ان کی بات کو نہ مانا وہ نتیجتاً بڑے وبال سے دوچار ہوں گے یعنی اسی طرف اللہ تعالیٰ کو نہ صرف کلی یا اجمالی طرح بلکہ تفصیل اور ہر جز کا علم تھا کہ اس آدمی کو یہ باتیں پیش آئیں گی۔ جس کی وجہ سے یہ ہدایت یافتہ ہوگا اور یہ اسباب سامنے آئیں گے جس کی بنا پر وہ گمراہ ہوگا۔ اس سے یہ مطلب کہاں نکلتا ہے کہ اللہ تعالیٰ نے خود

اس کو اس راستے پر چلایا یا خود اس سے یہی گناہ کا کام کروایا بلکہ حقیقت صرف اتنی ہے کہ اللہ سبحانہ و تعالیٰ نے انسان کو آزمانے کے لئے ارادہ کو عمل میں لانے کے لئے آزادی دی ہے۔

جس کے نتیجے میں لامحالہ وہ طریقے وجود میں آنے تھے اور وجود میں آئے کہ جن کے نتائج بھی لازمی نکلنے تھے مطلب کہ اللہ تعالیٰ نے انسان کو عمل کی آزادی دی ہے تاکہ اس کو آزمایا جائے اور انسان اس آزادی سے کوئی بھی کام لے چاہے اچھا لے یا برا۔ اپنی مرضی اور ارادے سے اللہ تعالیٰ نے اتنا کیا ہے کہ ایسا نظام قائم کر دیا ہے جس سے انسانی ارادے کی آزادی بھی برقرار رہتی ہے اور آزمائش کی صورت بھی عمل میں پائی جاتی ہے۔

فرض کریں کہ کسی آدمی کے چند نوکر یا ملازم ہوں یا چند بیٹے ہوں وہ ان کی تابعداری اور طرز عمل سے اندازہ لگا لیتا ہے کہ فلاں خادم فرمانبردار ہے یا فلاں بیٹا فرمانبردار ہے، لیکن اگر وہ محض اپنے اندازے کے مطابق ان کے ساتھ نافرمانوں والا سلوک کرے گا، تو وہ کہہ سکتے ہیں کہ بابا سائیں ہمیں آزما لیتا، بغیر آزمانے کے ہمارے ساتھ یہ سلوک کرتا ہے یا یہ سزا دیتا ہے ان کی اس حجت کو ختم کرنے کے لئے ان پر کوئی کام رکھتا ہے، یا ان کو کوئی ذمہ داری دیتا ہے، پھر وہ فرمانبرداری یا نافرمانی کی اس ذمہ داری کو پوری کرنے یا نہ کرنے کی وجہ سے مالک یا باپ کی طرف سے مناسب سلوک یا جزا و سزا پالیں تو ان کو یہ حق کہاں ہے کہ وہ کہہ دیں ہم ایسے ہیں اس لئے اس کے علاوہ کیا بن سکتے تھے۔

کیونکہ اس آدمی کا علم ان کے طرز عمل کے سبب تھا، لہذا اس علم کا یہ مطلب نہیں ہے کہ اس نے ان کو مجبور کیا، اسی طرح اللہ سبحانہ و تعالیٰ نے تو تمام انسانوں کی فطرت صحیح سالم پیدا کی ہے لیکن اس دنیا میں آنے کے بعد اس عالم کے جو اسباب اس کے سامنے آئے ہیں ان کو اپنی مرضی سے اختیار کرنے کے سبب وہ نتائج اس کے دامن میں پھنس جاتے ہیں یہاں ہم انسانوں کو لوگوں کے طرز عمل سے اندازہ ہو جاتا ہے۔ لیکن وہ طرز عمل کس سبب سے ہوا وہ کبھی معلوم ہو جاتا ہے کبھی نہیں ہوتا۔ لیکن اللہ تعالیٰ کو معلوم ہے کہ اس کو یہ اسباب سامنے آئیں گے جس وجہ سے وہ اپنی آزادی کے اختیار کے مطابق اس کو اپنائے گا اور نتیجہ بھگتے گا تو یہ آزادی آزمائش کے لئے ضروری تھی۔

دوسری مثال:

ایک ماہر ڈاکٹر کسی مریض کے چیک اپ کے بعد اس کو کہہ دے کہ یہ نہیں بچے گا پھر وہ آدمی واقعتاً مر گیا تو کیا یہ کہنا درست ہوگا کہ اس ڈاکٹر نے اس کو مار ڈالا ہے؟ ہرگز نہیں! ڈاکٹر نے تو اس کی بیماری کی نوعیت اور کیفیت ڈگری اور درجے کے علم کے مطابق اس بات کا اظہار کیا البتہ یہ بیماری اس اسٹیج پر کیسے پہنچی یا شروع کیسے ہوئی اس کا پتہ کبھی کبھی ہوتا ہے تو کبھی کبھی نہیں ہوتا، لیکن اللہ تعالیٰ کو ہر انسان کی جسمانی یا روحانی بیماری کا علم ہوتا ہے اور اس کے پیدا ہونے کا بھی علم ہوتا ہے تو کیا یہ علم اعتراض جیسی بات ہے؟

بہر حال اس عالم کے اس مکمل نقشے یا خاکے کے علم اور اندازے کے بعد اللہ تعالیٰ نے اس کو ایک کتاب میں ثبت کر دیا ہے جس کو وہ ”قرآن مبین“ یا ”امام مبین“ سے پکارتا ہے، مطلب کہ تقدیر کے معنی ہے علم یا اندازہ تو اس میں کیا خرابی ہے؟ اس سے تو اللہ سبحانہ و تعالیٰ کے علم اور اندازے کی وسعت معلوم ہوئی جو کہ اس کی کمال کی صفت ہے اس میں کوئی بھی خرابی نہیں ہے۔ یہاں اگر اللہ تعالیٰ یہ لکھ دیتے کہ فلاں بندے تُو نے یہ کام کرنا ہے، اور فلاں تُو نے یہ کام کرنا ہے تو اس صورت میں کچھ بولنے کی گنجائش ہو سکتی تھی لیکن اس طرح نہیں، اس نے تو یہ لکھا ہے کہ فلاں آدمی ان وجوہات کی بنا پر اپنی آزادی سے کام لے کر یہ کام کرے گا، خدا را انصاف کریں اس میں کیا خرابی ہے؟ یہ کون سی اعتراض جیسی بات ہے؟

جب کہ اس کائنات کا ذرہ ذرہ اللہ تعالیٰ کے علم حکمت، تقدیری اندازے کا بے انداز اور بے شمار ثبوت فراہم کر رہا ہے، تو انسان کے متعلق اس کے علم و اندازے کا انکار کیوں؟ یہاں پر یہ سوال بالکل فضول ہے کہ اللہ سبحانہ و تعالیٰ نے کیوں انسان کے سامنے یہ مختلف اسباب لائے ہیں جن کی وجہ سے وہ خیر اور شر کے مختلف حصوں میں تقسیم ہو گئے ہیں کیوں نہ ان کے سامنے ایک ہی راستہ لائے؟ اس لئے کہ اس صورت میں انسان مشینی صفت کی ایک مخلوق ہوتا اور ایک ہی راہ کو لے چلتا اور اس میں اس کے ارادے یا عمل کا کوئی دخل نہ ہوتا، اس حالت میں امتحان یا آزمائش والی بات سراسر مہمل اور بیکار

ہو جاتی کہ اسے کسی راستے کو اختیار کرنے کا کوئی اختیار ہی نہیں ہے اس لئے آزمائش کس چیز کی؟ بہر حال ابتلاء اور آزمائش اور کے لئے دونوں راستوں کا ہونا اور انسان کے سامنے پیش آنا اٹل اور ضروری تھا تا کہ ان میں خود جس کو چاہے اس کو اختیار کر لے، دنیا کمال حاصل کر لے یا اپنی لیاقت اور صلاحیت کو ضائع کر کے ترقی اور فلاح کا دروازہ خود ہی بند کر دے۔ یہ حقیقت اس قدر واضح ہے جس کا انکار سوائے ضد اور عناد کے ممکن ہی نہیں ہے۔ یہاں پر یہ سوال بھی قابل دریافت ہے کہ تقدیر کے متعلق سوالات ملحد (اللہ تعالیٰ کے وجود انکاری) ان کی طرف سے پیش ہوئے ہیں یا کسی مسلمان جاہل کی طرف سے، کیونکہ تقدیر یا علم و اندازہ یہ اللہ سبحانہ و تعالیٰ کی صفت ہے جو شخص اللہ تعالیٰ کے وجود ہی کا منکر ہے اس کے ساتھ اللہ تعالیٰ کی صفت کے بارے میں بحث کرنا سراسر بیکار اور فضول ہے بحث و مناظرے کے طریقے کے بھی خلاف ہے تو وقت کا بھی ضیاع ہے۔“ (۱)

۵۔ استاذ الحدیث مولانا محمد یحییٰ گوندلوی رحمۃ اللہ علیہ مسئلہ تقدیر کے بارے میں یوں رقم طراز ہیں:

”اللہ تعالیٰ جہاں خالق و مدبر ہے وہاں علیم و قدیر بھی ہے اسے ہر چیز کے متعلق اس کے اول سے آخر تک زندگی سے موت تک اور موت سے عالم برزخ و حشر و مابعد تک کے تمام حالات سے آگاہی اور واقفیت اور علم و اندازہ ہے جو لوح محفوظ میں درج ہے ہر چیز کا

۱. فتاویٰ راشدیہ از سید محب اللہ شاہ الراشدی، صفحہ: 179, 184

آئندہ کے متعلق حالات سے علم و واقفیت کی بنا پر اس کے ہاں ہر شخص کی تقدیر کا فیصلہ پہلے ہو چکا ہے یعنی ہر شخص کی پیدائش، رزق، زندگی، اخلاق و کردار اور موت و نشاۃ بعد الموت، بعثت و حشر اور جنت یا دوزخ میں پہنچنا وغیرہ تمام حالات مندرجہ ہیں۔

بچہ جب اپنی ماں کے پیٹ میں ہوتا ہے تو یہ سب کچھ اس وقت سے ہی لکھ دیا جاتا ہے (جبکہ ابھی اس کی روح بھی نہیں پھونکی جاتی) کہ اس جان کے آئندہ حالات کیسے ہونے والے ہیں اس کی زندگی کتنی اور کیسی کیسی ہوگی پھر آخر موت کب اور کہاں، کس حادثہ سے ہوگی اس کا ذہنی رجحان کیسا ہوگا خاتمہ بحالت ایمان یا کفر ہوگا۔

(صحیح بخاری، کتاب التوحید، باب قولہ (ولقد سبقت کلمتنا) ۴۶۶/۲۲، رقم: ۶۹۰۰)

اللہ تعالیٰ جب عالم الغیب ہے تو اس کا علم ماضی، حال اور مستقبل کے حالات پر محیط ہے پس یوں سمجھنا چاہئے کہ لوح محفوظ حق تعالیٰ کا علم ہے جو کبھی خطا نہیں ہو سکتا جیسے کسی شخص کے متعلق لکھا جا چکا ہے وہی کچھ ہوگا کوئی ذرہ برابر اس سے مختلف نہیں ہو سکتا۔“ (۱)

ان قرآنی آیات، احادیث مبارکہ اور علمائے امت کے اقوال کی روشنی میں یہ بات ہم پر واضح ہو چکی ہے کہ تقدیر الہی برحق ہے اور اس کا منکر دائرہ اسلام سے خارج ہے۔ اب ہم اپنے اسی شبہ کے ازالے کی طرف پلٹتے ہیں جس کے ضمن میں مسئلہ تقدیر کے متعلق اس تفصیل کو رقم کیا گیا ہے کہ یاجوج و ماجوج جن کی طبیعت ہی میں شر پسندی رکھی گئی ہے تو ان کو پھر کیوں جہنم کا ایندھن بنایا جائے گا اس شبہ کا ازالہ کرتے ہوئے حافظ ابن کثیر رحمہ اللہ

۱. الایمان جزء: ۱، ص: ۲۲، بحوالہ عقیدۃ اہل حدیث از محمد تکی گوندلوی: ۳۵۸، ۳۵۹

”البدایة والنہایة“ میں فرماتے ہیں:

”وقد حکاه الشیخ ابو الحسن الاشعری اجماعاً عن اهل السنة و الجماعة و امتحانهم لا یقتضی نجاتهم و لا ینافی الاخبار عنهم بانهم من اهل النار لان الله یطلع رسول علی ما یشاء من امر الغیب و قد اطلعه علی ان هؤلاء من اهل الشقاء و أن سجایاهم تابی قول الحق و الانقیاد له فهم لا یجیبون الداعی الی یوم القیامة فیعلم من هذا انهم كانوا اشد تکذیباً للحق فی الدنیا لو بلغهم فیها.“

”شیخ ابوالحسن اشعری رحمہ اللہ نے اہل السنۃ والجماعۃ سے اس پر اجماع نقل کیا ہے کہ یاجوج و ماجوج کی آزمائش ان کی نجات کو مقتضی نہیں اور نہ ہی وہ روایات اس کے منافی ہیں جن میں یاجوج و ماجوج کو جہنمی قرار دیا گیا ہے کیونکہ اللہ تعالیٰ جب چاہتا ہے اپنے رسول کو کسی غیبی امر سے مطلع فرما دیتا ہے تو اللہ تعالیٰ نے آپ ﷺ کو اس بات سے مطلع کر دیا ہوگا کہ یاجوج و ماجوج بد بخت ہیں اور ان کی طبیعت و عادت حق کو قبول کرنے اور حق کے لئے مطیع و فرمانبردار ہونے سے انکاری ہے اور یہ تا قیامت دین کی دعوت دینے والے کسی داعی کی بات قبول نہیں کریں گے۔ اس سے معلوم ہوا کہ اگر دنیا میں انہیں حق کا پیغام بالفرض پہنچ بھی جاتا تو یہ حق کی تکذیب میں سب سے بڑھ کر ثابت ہوتے۔“ (۱)

یاجوج و ماجوج کے متعلق جدید مفکرین کی آراء اور ان کا تحقیقی و تنقیدی جائزہ

اب ہم ذیل میں یاجوج و ماجوج کے متعلق چند جدید مفکرین کی آراء پیش کر رہے ہیں جن کا خیال ہے یاجوج و ماجوج تاتاریوں کی قوم ہے بعض کا خیال ہے یہ چند وحشی قبائل ہیں اسی طرح بعض حضرات نے چند ان قوموں کا نام پیش کیا ہے جنہوں نے زمین میں مخلوق خدا کو اپنے شر اور فساد سے اذیت دی۔

۱۔ شاہ عبدالحق محدث دہلوی رحمۃ اللہ علیہ کی رائے:

”اب ہم یاجوج و ماجوج پر بحث کرتے ہیں کہ وہ کون سی قوم ہے اور کیسی ہے؟ باتفاق محققین یہ دونوں عجبی نام ہیں، دو قوموں کے کہ جو یافث بن نوح علیہ السلام کی نسل سے ہیں۔ تفسیر کبیر میں ہے:

”فقیل انہما من الترك و قیل یاجوج من الترك و ماجوج من الجیل والدیلیم۔“

کہ بعض کہتے ہیں یاجوج و ماجوج دونوں ترکوں کے قبیلہ ہیں بعض کہتے ہیں یاجوج ترکوں میں سے ہیں اور ماجوج جیل اور دیلم سے۔

بیضاوی اور المسعودی دیگر مفسرین ان کو یافت کی نسل سے کہتے ہیں مطلب ایک ہی ہے کتاب المسالک و ممالک میں چین کا حال بیان کر کے لکھتا ہے:

”یکون یاجوج و ماجوج ما وراء هم الى البحر المحيط.“

کہ چین سے متصل بحر اعظم کے کنارہ کنارہ یاجوج و ماجوج قوم ہے۔ جبل الطئی کے پرلی طرف منچوریا منگولیا، کوریا چین سے ملے ہوئے ہیں، دریا کی حد تک وہ ان سب کو یاجوج و ماجوج بتلاتا ہے۔ انہیں کے روکنے کے لئے فغفور چین نے اپنے ملک کی حفاظت کے لئے دیوار چین بنائی تھی اور انہیں کے لئے ذوالقرنین نے اس درہ کو بند کر دیا تھا اور ایک جگہ لکھتا ہے:

”و اما یاجوج فہم فی ناحیة الشمال اذا قطعت ما بین الکیماکیة الخ.“

اور اسی کے مطابق اور قدیم جغرافیہ والوں نے بھی بیان کیا ہے جس سے منچوریا اور منگولیا کے لوگ معلوم ہوتے ہیں یہ لوگ دیو، بھوت نہیں ہمارے جیسے آدمی ہیں ہاں کسی زمانہ میں وحشی درندے، سفاک جاہل کافر ضرور تھے اور کچھ اب بھی ہیں، جغرافیہ جام جم میں جو انگریزی کتابوں کا ترجمہ ہے مرزا فرہاد نے ایسا ہی لکھا ہے۔ اس تقریر پر منگول و من جیو جو چینی تاتار کے باشندے ہیں انہیں کو اگلے زمانہ میں یاجوج و ماجوج کہتے ہیں اور یاجوج و ماجوج کے لفظ کو منگول و من جیو کر لیا یا اس کے برعکس ہوا اور صدیوں کے بعد الفاظ

میں اس قسم کے تغیرات ہو جاتے ہیں کہ جس کا اصل پہچانا مشکل ہو جاتا ہے۔ انگریزی میں یعقوب کا جیکب، سکندر کا الیگزینڈر اور یوسف کا جوزف بن گیا۔ اسی طرح یونانی الفاظ کا عربی میں آ کر ایسا ہی حال ہوا اور زبانوں کے الفاظ کو قیاس کر لینا چاہیے جب یہ مان لیا گیا کہ یہ یاجوج و ماجوج عربی نہیں بلکہ عجمی لفظ ہیں اب نہیں کہہ سکتے کہ کس ملک کے لفظ ہیں عربی میں آ کر ان میں کیا تغیر ہوا اور پہلے یہ اپنی اصلی زبان میں کیا تھے اور اب وہاں یہ کس طرح پر ہیں؟

توریت کتاب پیدائش کے دسویں باب میں یوں آیا ہے (۲) یافث کے بیٹے یہ ہیں جمر اور ماجوج اور مادی اور یونان اور توبل اور مسک اور تیراس اس یاجوج کی بابت ہمارا معزز معاصر لکھتا ہے کہ یہ ماکوک سے معرب ہوا جس کو عبرانی میں مانوغ کہتے تھے اور آگے چل کر یہ ثابت کیا ہے کہ گاک میگاک جس کا یاجوج و ماجوج بنایا ہے ایک ہی قوم پر استعمال کیا جاتا ہے ایسا ہو مگر اس کی دلیل بیان نہیں کی۔ اس میں کوئی شک نہیں کہ یاجوج و ماجوج ابتداء میں کسی شخص کے نام تھے پھر ان کی اولاد پر مستعمل ہونے لگے۔ کتاب حزقیل کی ۳۸ باب میں یوں آیا ہے اور خداوند کا کلام مجھ کو پہنچا اور اس نے کہا، اے آدم زاد تو جوج کی سرزمین کا ہے اور روش اور مسک اور توبال کا سردار ہے، اپنا منہ کر اور اس کے برخلاف نبوت کر۔ یہاں جوج کو یاجوج کی سرزمین کا رہنے والا اور روش اور مسک اور توبال قوموں کا سردار کہا۔ بظاہر یاجوج اس ملک اور اس قوم کو کہا جو یاجوج بن یافث کی اولاد سے ہیں اور جو انہیں بلادِ شمالیہ میں رہتے تھے جن کو آج کل تاتار اور

چینی تاتار و ترکستان کہتے ہیں اور انہی کی نسل کے لوگوں سے یہ ملک آباد ہیں اور جوج یعنی یاجوج ان میں سے کسی خاص فرقے کا نام تھا جو روس و تو بال اور مسک قوموں کا ان دنوں میں حاکم ہوگا۔ یہاں سے بعض صاحبوں کا یہ خیال کر لینا کہ جوج سے انگریز اور یاجوج سے روسی لوگ مراد ہیں محض غلط ہے نہ اس کی کوئی سند ہے نہ اس کا کوئی عاقل قائل ہے۔“ (۱)

۲۔ مولانا ابوالکلام آزاد رحمۃ اللہ علیہ کی تحقیق

”اب صرف ایک معاملہ کی تشریح باقی رہ گئی ہے یعنی یاجوج اور ماجوج سے کون سی قوم مراد ہے؟ اور جو سد سائرس نے بنائی تھی اس کی تاریخی نوعیت کیا ہے؟ قرآن مجید نے یاجوج اور ماجوج کا دو جگہ ذکر کیا ہے ایک تو یہاں ہے دوسرا سورۃ انبیاء میں ہے:

”حَتَّىٰ اِذَا فُتِحَتْ يَاجُوجُ وَّ مَا جُوجُ وَ هُمْ مِّنْ كُلِّ حَدَبٍ يَنْسِلُونَ“

(سورۃ انبیاء آیت: 96)

یاجوج اور ماجوج کا نام سب سے پہلے عہد عتیق میں آیا ہے۔ حزقیل بنی کی کتاب میں جنہیں بخت نصر اپنے آخری حملہ بیت المقدس میں گرفتار کر کے بابل لے گیا تھا اور جو سائرس کے ظہور تک زندہ رہے، یہ پیشین گوئی ملتی ہے:

۱۔ تفسیر فتح المنان المشہور بہ تفسیر حقانی، از: الشیخ ابو محمد عبدالحق

الحقانی الدہلوی، 160، 161/5

حزقی ایل نبی کی پیشین گوئی:

”اور خداوند کا کلام مجھ تک پہنچا۔ اس نے کہا اے آدم زاد! تو جوج کی طرف اپنا منہ کر کے اس کے برخلاف نبوت کر۔ جوج کی طرف جو ماجوج کی سرزمین کا ہے اور روس، مسک اور توبال کا سردار ہے۔ خداوند یہوداہ یوں کہتا ہے کہ میں تیرا مخالف ہوں میں تجھے پھر ادوں گا۔ تیرے جبرؤں میں بنیاں ماروں گا، تیرے سارے لشکر اور گھوڑوں اور سواروں کو جو جنگی پوشاک پہنے چوپہریاں اور سپر لئے ہوئے ہیں اور سب شمشیر بکف ہیں، کھینچ نکالوں گا، اور میں ان کے ساتھ فارس اور کوش اور فوط کو بھی کھینچ نکالوں گا جو سپر لئے ہوئے اور خود پہنے ہوں گے۔ نیز جومر اور شمال بعید کے اطراف کے باشندگان تخرمه اور ان کا سارا لشکر۔“

اس کے بعد دور تک تفصیلات چلی گئی ہیں اور چار باتیں خصوصیت کے ساتھ کہی گئی ہیں ایک یہ کہ جوج شمال کی طرف سے آئے گا تاکہ لوٹ مار کرے۔ دوسری یہ کہ ”ما جوج پر اور ان پر جو جزیروں میں سکونت رکھتے ہیں تباہی آئے گی“ تیسری یہ کہ جو لوگ اسرائیل کے شہروں میں بسنے والے ہیں وہ بھی ماجوج کے مقابلہ میں حصہ لیں گے اور ان کے بے شمار ہتھیار ان کے ہاتھ آئیں گے۔ چوتھی یہ کہ ماجوج کی تباہی کا گورستان ”مسافروں کی وادی“ میں بنے گا جو ”سمندر کے پورب میں ہے“ ان کی لاشیں عرصہ تک وہاں پڑی رہیں گی۔ لوگ انہیں گاڑتے رہیں گے تاکہ رہ گزر صاف ہو

جائے۔

(باب 38-39)

یہ واضح رہے کہ اس پیشین گوئی سے پہلے سائرس کے ظہور اور یہودیوں کی آزادی و خوشحالی کی پیشین گوئی بیان کی جا چکی ہے اور اس پیشین گوئی کا محل ٹھیک اس مکاشفہ کے بعد ہے جس میں حزقی ایل نبی نے بنی اسرائیل کی سوکھی ہڈیوں کو زندہ ہوتے دیکھا تھا اور جسے قرآن نے بھی سورہ بقرہ کی آیت:

”أَوُكَلِّدِي مَرًّا عَلَى قَرْيَةٍ وَهِيَ خَاوِيَةٌ عَلَى عُرُوشِهَا.“

(سورہ بقرہ آیت: 259)

میں بیان کیا ہے پس ضرور ہے کہ جوج اور ماجوج کا معاملہ بھی اسی زمانے کے لگ بھگ پیش آنے والا ہو یعنی سائرس کے زمانہ میں اور یہ سائرس کے ذوالقرنین ہونے کا ایک مزید ثبوت ہے کیونکہ قرآن صاف کہہ رہا ہے کہ اسی نے یاجوج و ماجوج کے حملوں کی روک تھام کے لئے ایک سد تعمیر کی تھی۔

عہد عتیق کے بعد یہ نام ہمیں مکاشفات یوحنا میں ملتا ہے جس میں بیان کیا گیا ہے کہ ”جب ہزار برس پورے ہو چکیں گے تو شیطان قید سے چھوڑ دیا جائے گا اور وہ ان قوموں کو جو زمین کے چاروں طرف ہوں گی یعنی یاجوج و ماجوج کو گمراہ کرنے اور لڑانے کے لئے جمع کرنے نکلے گا ان کا شمار سمندر کی ریت کے برابر ہوگا وہ تمام زمین کی وسعتوں پر چڑھ جائیں گی۔“

(7:20)

گاگ اور مے گاگ (Gog & Magog):

یاجوج اور ماجوج کے لئے یورپ کی زبانوں میں (Gog) اور (Magog) کے نام مشہور ہو گئے ہیں اور شارحین تورات کہتے کہ یہ نام سب سے پہلے تورات کے ترجمہ سبعینی (۱) میں اختیار کئے گئے تھے۔ لیکن کیا اس لئے اختیار کئے گئے کہ جوج اور ماجوج کا یونانی تلفظ یہی ہو سکتا تھا یا خود یونانی زبان میں پہلے سے یہ نام موجود تھے؟ اس بارے میں شارحین کی رائیں مختلف ہیں لیکن زیادہ قوی بات یہی معلوم ہوتی ہے کہ یہ دونوں نام اسی طرح یا اس کے قریب قریب یونانیوں میں بھی مشہور تھے۔ (۱)

شمال مشرقی قبائل:

اب سوال یہ ہے کہ یہ کون قوم تھی؟ تمام تاریخی قرائن متفق طور پر شہادت دے رہے ہیں کہ اس سے مقصود صرف ایک ہی قوم ہو سکتی ہے اس کے سوا کوئی نہیں۔ یعنی شمال مشرقی میدانوں کے وہ وحشی مگر طاقتور قبائل جن کا سیلاب قبل از تاریخ عہد سے لے کر نویں صدی مسیحی تک برابر مغرب کی طرف امنڈتا رہا، جن کے مشرقی حملوں کی روک تھام کے لئے چینوں کو سیکڑوں میل لمبی دیوار بنانی پڑی تھی، جن کی مختلف شاخیں تاریخ میں مختلف ناموں سے پکاری گئی ہیں۔ اور

۱. سبعینی سے مقصود تورات کا وہ پہلا یونانی ترجمہ ہے جو سکندر یہ میں شاہی حکم سے لکھا گیا اور اس میں ستر علمائے یہود شریک تھے۔

جن کا آخری قبیلہ یورپ میں میگر کے نام سے روشناس ہوا اور ایشیاء میں تاتاریوں کے نام سے، اسی قوم کی ایک شاخ تھی جسے یونانیوں نے سیٹھین (Scythian) کے نام سے پکارا ہے، اور اسی کے حملوں کی روک تھام کے لئے سائرس نے سد تعمیر کی تھی۔

منگولیا:

شمال مشرق کے اس علاقہ کا بڑا حصہ اب ”منگولیا“ کہلاتا ہے۔ لیکن ”منگول“ لفظ کی ابتدائی شکل کیا تھی؟ اس کے لئے جب ہم چین کے تاریخی مصادر کی طرف رجوع کرتے ہیں (اور ہمیں اسی طرف رجوع ہونا چاہیے کیونکہ وہ منگولیا کے ہمسایہ میں ہے) تو معلوم ہوتا ہے کہ قدیم نام ”موگ“ تھا۔ یقیناً یہی ”موگ“ ہے جو چھ سو برس قبل مسیح یونانیوں میں ”میگ“ اور ”مے گاگ“ پکارا جاتا ہوگا، اور یہ عبرانی میں ”ماجوج“ ہو گیا۔ (۱)

۳۔ مفکر اسلام سید ابوالاعلیٰ مودودی رحمہ اللہ کی رائے:

مولانا یوں رقم طراز ہیں:

”تیسری علامت کے بارے میں یہ تو قریب قریب متحقق ہے کہ یاجوج و ماجوج سے مراد روس اور شمالی چین کے وہ قبائل ہیں جو تاتاری، منگولی، ہن اور سیٹھین وغیرہ ناموں سے مشہور ہیں اور قدیم زمانے سے متمدن ممالک پر حملے کرتے رہے ہیں نیز یہ بھی

معلوم ہے کہ اُن کے حملوں سے بچنے کے لئے قفقاز کے جنوبی علاقے میں دربند اور داریال کے استحکامات تعمیر کئے گئے تھے لیکن یہ ابھی تک ثابت نہیں ہو سکا ہے کہ خُورس ہی نے یہ استحکامات تعمیر کئے تھے۔ آخری علامت قدیم زمانے کے معروف فاتحوں میں اگر کسی پر چسپاں کی جاسکتی ہے تو وہ خُورس ہی ہے کیونکہ اس کے دشمنوں تک نے اس کے عدل کی تعریف کی ہے اور بائبل کی کتاب عزرا اس بات پر شاہد ہے کہ وہ ضرور ایک خدا پرست اور خدا ترس بادشاہ تھا جس نے بنی اسرائیل کو ان کی خدا پرستی ہی کی بناء پر بابل کی اسیری سے رہا کیا اور اللہ وحدہ لا شریک کی عبادت کے لئے بیت المقدس میں دوبارہ ہیکل سلیمانی کی تعمیر کا حکم دیا۔“ (۱)

موصوف آگے چل کر لکھتے ہیں:

”یاجوج ماجوج سے مراد، جیسا کہ اوپر حاشیہ 62 میں اشارہ کیا جا چکا ہے ایشیاء کے شمال مشرقی علاقے کی وہ قومیں ہیں جو قدیم زمانے سے متمدن ممالک پر غارت گرانہ حملے کرتی رہی ہیں اور جن کے سیلاب وقتاً فوقتاً اٹھ کر ایشیاء اور یورپ دونوں طرف رُخ کرتے رہے ہیں۔ بائبل کی کتاب پیدائش (باب 10) میں ان کو حضرت نوح علیہ السلام کے بیٹے یافث کی نسل میں شمار کیا گیا ہے اور یہی بیان مسلمان مؤرخین کا بھی ہے۔ جزوقی ایل کے صحیفے (باب 38-39) میں ان کا علاقہ روس اور ٹو بل (موجودہ تو بالسک) اور مسک (موجودہ ماسکو) بتایا گیا ہے۔ اسرائیلی مؤرخ یوسفوس اُن سے مراد

۱. تفہیم القرآن از سید ابو الاعلیٰ مودودی: 44/3

سیتھین قوم لیتا ہے، جس کا علاقہ بحر اسود کے شمال اور مشرق میں واقع تھا۔ جیروم کے بیان کے مطابق ماجوج کیشیا کے شمال میں بحر خزر کے قریب آباد تھے۔“ (۱)

۴۔ سید قطب شہید رحمۃ اللہ علیہ کی رائے:

سید صاحب یوں رقم طراز ہیں:

”اب سوال یہ ہے کہ یاجوج و ماجوج کون ہیں؟ اور یہ لوگ کہاں ہیں؟ ان کا واقعہ کیا تھا اور کیا ہوگا؟ واقعہ یہ ہے کہ ان تمام سوالات کا علی وجہ یقین جواب دینا بہت ہی دشوار ہے کیونکہ یاجوج و ماجوج کے بارے میں تاریخ خاموش ہے اور صرف قرآن نے بھی ان کے بارے میں یہ مختصر واقعہ دیا ہے۔ بعض صحیح احادیث میں بھی ان کے بارے میں مختصری معلومات ہیں۔

اس موقع پر قرآن کریم ذوالقرنین کی زبانی یہ بات کہتا ہے:

”فَإِذَا جَاءَ وَعْدُ رَبِّي جَعَلَهُ دَكَّاءَ وَكَانَ وَعْدُ رَبِّي حَقًّا ۝

ترجمہ: مگر جب میرے رب کے وعدے کا وقت آئے گا تو وہ اسے پیوند

خاک کر دے گا اور میرے رب کا وعدہ برحق ہے۔“

یہ نص کسی مخصوص وقت کا تعین نہیں کرتی کہ اللہ کا وعدہ کب آئے گا۔

اللہ کے وعدے سے مراد یہاں وہ میعاد ہے کہ جب یہ بند ٹوٹ

جائے گا۔ ہو سکتا ہے کہ اللہ کا وعدہ گزر چکا ہو اور وہ بند ٹوٹ چکا ہو۔

جب تاتاریوں نے عالم اسلام پر ہلا بولا تھا تو انہوں نے تمام مہذب

۱. تفہیم القرآن از سید ابو الاعلیٰ مودودی: 46، 47/3

ممالک میں پھیل کر ان کی اینٹ سے اینٹ بجادی تھی۔

سورۃ انبیاء کی ایک آیت میں ہے:

”حَتَّىٰ إِذَا فُتِحَتْ يَأْجُوجُ وَمَاجُوجُ وَهُمْ مِّنْ كُلِّ حَدَبٍ يَنْسِلُونَ ۝ وَاقْتَرَبَ الْوَعْدُ الْحَقُّ.“

ترجمہ: ”یہاں تک کہ جب یاجوج اور ماجوج کھول دیئے جائیں گے اور وہ ہر بلندی سے نکل پڑیں گے اور وعدہ برحق کے آنے کا وقت قریب آ لگے گا۔“

اس آیت میں بھی خروج یاجوج ماجوج کا زمانہ متعین نہیں وعدہ برحق

کے قریب آنے کا مطلب یہ ہے کہ قیامت قریب آ جائے گی۔

قیامت کا قریب آ جانا واقعہ ہو چکا ہے جب سے رسول اللہ ﷺ

مبعوث ہوتے ہیں۔ قرآن مجید میں دوسری جگہ ہے:

”اقْتَرَبَتِ السَّاعَةُ وَانْشَقَّ الْقَمَرُ.“

ترجمہ: ”قیامت قریب آ گئی اور چاند پھٹ گیا۔“

(سورۃ القمر آیت: 1)

اب قریب کا مطلب اس زمانے کے لحاظ سے نہیں ہے جس کا شمار ہم

کرتے ہیں، اللہ کے حساب میں قرب اور دوری کا اور مفہوم ہے ہو

سکتا ہے کہ قیامت کے قریب آنے اور وقوع قیامت کے درمیان بھی

کئی ملین سال گزر جائیں یا صدیاں گزر جائیں، جنہیں انسان اپنے

حساب میں ایک طویل عرصہ سمجھتا ہے جبکہ اللہ کے نزدیک وہ بہت ہی

مختصر عرصہ ہوتا ہے لہذا یہ تفسیر بھی جائز ہے کہ حضور نبی کریم ﷺ کی

رسالت کے زمانے کے بعد اور ہمارے اس دور سے قبل ہی یہ بند

کھل گیا ہو اور مغلوں اور تاتاریوں کا خروج یا جوج و ماجوج ہو۔
 ایک صحیح حدیث جسے امام احمد نے سفیان عن عروہ کے واسطے سے نقل
 کیا ہے انہوں نے ابن بنت ابوسلمہ، حبیبہ بنت ام حبیبہ بنت
 ابوسفیان سے۔ اس نے اپنی ماں حبیبہ سے انہوں نے زینب بنت
 جحش اُم المؤمنین سے۔ انہوں نے فرمایا کہ ایک دن رسول
 اللہ ﷺ خواب سے بیدار ہوئے تو آپ کا چہرہ مبارک سرخ تھا
 اور آپ ﷺ فرما رہے تھے۔ ”ہلاکت ہے عربوں کے لئے اس شر
 سے جو قریب ہو گئی ہے۔ آج یاجوج اور ماجوج کے بند میں اس قدر
 شگاف پڑ گیا ہے اور آپ ﷺ نے انگوٹھے اور شہادت کی انگلی کے
 درمیان فاصلہ کر کے بتایا کہ اس قدر شگاف پڑ گیا ہے میں نے
 دریافت کیا یا رسول اللہ ﷺ کیا ہمیں ہلاک کر دیا جائے گا حالانکہ
 ہمارے درمیان صالح لوگ موجود ہیں آپ ﷺ نے فرمایا ہاں جب
 برا عنصر زیادہ ہو جائے گا۔

اس پیشین گوئی کو چودہ سو سال ہو گئے ہیں تاتاریوں کی تاخت و
 تاراج اس کے بعد واقع ہوئی۔ انہوں نے عربوں کی حکومت کو،
 خلافت عباسیہ کے زمانے میں معتصم کی خلافت کے دور میں جو
 عباسی خلفاء میں سے آخری خلیفہ تھا، ختم کر دیا۔ یہ حضور اکرم ﷺ
 کے خواب کی تعبیر ہو سکتی ہے۔ حقیقی علم اللہ ہی کے پاس ہے ہم جو
 کچھ کہہ رہے ہیں یہ کوئی یقینی بات نہیں ہے بلکہ ہماری ترجیح
 ہے۔“ (۱)

۱. تفسیر فی ظلال القرآن از قطب شہید: 523-524/4

۵۔ مولانا حفظ الرحمن سیوہاروی رحمۃ اللہ علیہ کی تحقیق:

”اس وضاحت کے بعد اب یہ دیکھنا چاہیے کہ یاجوج و ماجوج کا مصداق کون سے قبائل ہیں اور ان قبائل کا کائنات انسانی کے ساتھ کیا تعلق ہے؟ یہ مسئلہ درحقیقت ایک معرکہ الآراء مسئلہ ہے اور اقوام عالم کی بہت سی قوموں پر اثر انداز ہے نیز سورہ انبیاء کی آیت:

”حَتَّىٰ اِذَا فُتِحَتْ يَاجُوجُ وَّ مَا جُوجُ وَ هُمْ مِّنْ كُلِّ حَدَبٍ يَنْسِلُونَ“

(سورہ انبیاء آیت: 96)

سے اس کا گہرا تعلق ہے۔

بہر حال اس سے پہلے کہ ہم اس مسئلہ پر کچھ لکھیں مقدمہ اور تمہید کے طور پر یہ معلوم ہونا چاہیے کہ انسانی آبادی کے تمام گوشوں میں جو چہل پہل اور رونق نظر آتی ہے اور ربع مسکون جس طرح بنی آدم سے آباد ہے اور تمدن و حضارت کی نیرنگیوں سے گلزار بنا ہوا ہے ان کی ابتداء بدوی اور صحرائی قبائل سے ہوئی ہے اور یہی قبائل صدیاں گزر جانے اور اپنے اصل مرکز سے جدا ہو جانے کے بعد تمدن و حضارت کے بانی بنتے اور متمدن قومیں شمار ہوتے رہے ہیں۔

تاریخ اس بات کی شاہد ہے کہ دنیا کی قوموں کے سب سے بڑے سرچشمے کہ جہاں سے سیلاب کی طرح امنڈ امنڈ کر انسانی آبادی پھیلی اور پھیلی پھولی ہے اور مختلف ملکوں اور زمین کے مختلف خطوں میں جا کر بسی ہے صرف دو ہیں ایک حجاز اور دوسرا چینی ترکستان یا کاشیا کا وہ

علاقہ جو شمال مشرق میں واقع ہے اور سطح زمین کا مرتفع اور بلند حصہ شمار ہوتا ہے۔

حجاز ان تمام اقوام و قبائل کا سرچشمہ ہے جو سامی النسل یا سمیتک (SEMETIC) کہلاتی ہیں یہ قبائل ہزاروں سال سے اس بے آب و گیاہ سرزمین سے طوفان کی طرح اٹھتے اور بگولہ کی طرح دنیا کے مختلف حصوں میں پھیلتے رہے ہیں اور بدوی اور صحرائی زندگی کے گہوارہ سے نکل کر زبردست تمدن اور عظیم الشان حضارت و شہریت کے بانی قرار پائے۔

عاد اولیٰ اور عاد ثانیہ (ثمود) اسی سرزمین سے اٹھے اور اپنی عظیم الشان صناعی اور پر سطوت حکومت و صولت کے ذریعہ صدیوں تک تمدن و حضارت کے علم بردار رہے، جدیس، طسم اور اسی قسم کے دوسرے قبائل بھی جو آج امم باندہ (ہلاک شدہ) کہلاتے ہیں اسی خاک کے پروردہ تھے۔ اذوائے یمن (شاہان حمیر) اور عمالقہ مصر و شام و عراق کے جلال و جبروت اور وسعت سلطنت کا یہ عالم تھا کہ ایک عرصہ تک فارس اور روم بلکہ ہندوستان کے بعض حصے بھی ان کے احکام کے محکوم اور ان کی حکومت کے باج گزار رہ چکے ہیں۔ غرض سامی النسل اقوام و قبائل خواہ بدوی اور صحرائی ہوں یا حضری اور متمدن شہری سب اسی حجاز (عرب) کے ذرات تھے جو اپنی وسعت کے بعد آپس میں اس قدر اجنبی ہو گئے تھے کہ بدوی اور شہری بلکہ فراعنہ مصر (عمالقہ) اور اذوائے یمن (سلاطین حمیری) اور عرب مستعربہ اسماعیلی عربوں کے درمیان مطابقت پیدا کرنی بھی مشکل ہو

گئی تھی اور اگر نسلی امتیازات و خصوصیات اور زبان کی بنیادی یک رنگی ان کے باہم پیوند نہ لگاتی تو تاریخ کے کسی گوشہ کی بھی ہمت نہ تھی کہ وہ ابھر کر ان کو اخوت باہمی کا درس دے سکتا۔

اسی طرح قبائل و اقوام عالم کا دوسرا سمندر چینی ترکستان اور منگولیا کا وہ علاقہ رہا ہے جو شمال مشرق میں واقع ہے اور سطح زمین کا بلند اور مرتفع حصہ ہے۔

اس مقام سے بھی ہزاروں سال کے عرصہ میں سینکڑوں قبائل اٹھے اور دنیا کے مختلف کونوں تک پہنچے اور وہاں جا کر بس گئے یہیں سے انسانوں کی موجیں اٹھیں اور وسط ایشیا میں جا گریں۔ یہیں سے یورپ پہنچیں اور یہیں سے ہندوستان اور شمال مغرب تک پھیلتی چلی گئیں۔ ہندوستان میں بس جانے والوں نے اپنا تعارف آریں کے ساتھ کرایا۔ وسط ایشیا میں بسنے والوں نے ”ایرانیہ“ کہلا کر اپنے علاقہ کا نام ایران مشہور کیا۔ یورپ میں ہن، گاتھ، وندال وغیرہ ان ہی قبائل کے نام پڑے اور بحر اسود سے دریائے ڈینوب تک بسنے والے سیٹھین کہلائے اور یورپ اور ایشیا کے ایک بڑے حصہ پر چھا جانے والے رشین (روسی) کے نام سے مشہور ہوئے۔

یہ قبائل جب اپنے مرکز سے چلے تھے تو صحرائی وحشی اور بدوی تھے لیکن اپنے مرکز سے ہٹ کر جب دوسرے مقامات پر پہنچے اور حضارت و تمدن سے آشنا ہوئے یا ضرورت نے آشنا کرایا تو نئے نئے ناموں سے پکارے گئے حتیٰ کہ اپنے مرکز کی ابتدائی حالت سے اس قدر بعد ہو گیا کہ مرکز میں بسنے والے وحشی قبائل اور ان کے درمیان

کوئی یکسانیت باقی نہ رہی بلکہ ایک ہی اصل کی دونوں شاخیں ایک دوسرے کی حریف بن گئیں اور شہری اقوام کے لئے ان کے ہم نسل وحشی قبائل مستقل خطرہ ثابت ہونے لگے جو آئے دن شہریوں پر تاخت و تاراج کرتے اور لوٹ مار کر کے پھر اپنے مرکز کی جانب واپس ہو جاتے تھے۔

بہر حال تاریخ کے اوراق اس کے شاہد ہیں کہ عہد تاریخی کے قبل سے پانچویں صدی مسیح تک اس علاقہ سے جو آج کل منگولیا یا تاتار کہلاتا ہے یہاں اس قسم کے انسانی طوفان اٹھتے رہے ہیں اور ان سے قریب اور ہمسایہ قوم چینی ان کے بڑے دو قبائل کو موگ اور یواچی کہتے رہے ہیں پس یہی ”موگ“ ہے جو تقریباً چھ سو برس قبل مسیح یونان میں میگ اور میگاگ بنے اور عربی میں ماجوج ہوئے اور غالباً یہی ”یواچی“ یونانی میں یوگاگ اور عبرانی اور عربی میں جوج اور یاجوج کہلائے لیکن جب یہ قبائل دنیا کے مختلف حصوں میں جا کر آباد ہوئے اور بہت سے قبائل پہلے کی طرح اپنے مرکز ہی میں وحشی اور صحرائی بنے رہے تو اس اختلاف تمدن و معیشت نے ایسی صورت اختیار کر لی کہ ان قبائل کے وحشی اور صحرائی جنگجو تو اسی طرح یاجوج (گاگ GOG) اور ماجوج (میگاگ MAGOG) کے نام سے موسوم رہے مگر متمدن اور شہری قبائل نے مقامی خصوصیات و امتیازات کے ساتھ ساتھ اپنے ناموں کو بھی بھلا دیا اور نئے نئے ناموں سے شہرت پائی اور پھر یہ تقسیم اس طرح قائم ہو گئی کہ تاریخ کے عہد میں بھی اس کو باقی رکھا گیا اور وسط ایشیا کے ایرانی ایشیائی اور

یورپین روسی اور دیگر یورپین قومیں اور ہندوستان کے آریں اصل کے اعتبار سے منگولین (یعنی موگ ماجوج اور یوگا یاجوج) نسل ہونے کے باوجود تاریخ میں ان ناموں سے یاد نہیں کئے جاتے اور یاجوج و ماجوج کا نام صرف ان ہی قبائل کے لئے مخصوص کر دیا گیا ہے جو اپنی گزشتہ حالت وحشت و بربریت اور غیر متمدن زندگی میں اپنے مرکز کے اندر موجود ہیں اور مختلف صدیوں میں قتل و غارت اور لوٹ مار کرنے کے لئے اپنی ہم نسل متمدن اقوام پر حملے کرتے رہے ہیں اور ان ہی کے وحشیانہ حملوں کی حفاظت کے لئے اور مشرقی تاخت و تاراج سے بچنے کے لئے مختلف اقوام نے مختلف دیواریں اور سد قائم کیں اور ان ہی میں سے ایک وہ سد ہے جو ذوالقرنین نے ایک قوم کے کہنے پر دو پہاڑوں کے درمیان لوہے اور تانبے سے ملا کر تیار کی تاکہ وہ یاجوج و ماجوج کے مشرقی حملوں سے محفوظ ہو جائے۔

یاجوج و ماجوج کا ذکر تورات میں بھی ہے چنانچہ حزقیل علیہ السلام کے صحیفہ میں یوں کہا گیا ہے:

”اور خداوند کا کلام مجھ کو پہنچا اور اس نے کہا کہ اے آدم زاد تو جوج کے مقابل جو ماجوج کی سرزمین کا ہے اور روش اور مسک اور توبال کا سردار ہے اپنا منہ کر اور اس کے برخلاف نبوت کر اور کہہ کہ خداوند یہوداہ یوں کہتا ہے کہ دیکھ اے جوج روش اور مسک اور توبال کے سردار میں تیرا مخالف ہوں اور میں تجھے سزا دوں گا اور تیرے جبرٹوں میں بنسیاں ماروں گا، دیکھ میں تیرا مخالف ہوں اے جوج روش اور

مسک اور توبال کے سردار اور میں تجھے پلٹ دوں گا (ماروں گا)۔“

(حز قیل باب 38 آیات 1-4)

”اور میں یاجوج پر اور ان پر جو جزیروں میں بے پروائی سے سکونت کرتے ہیں ایک آگ بھیجوں گا۔“

(حز قیل باب 39 آیت 6)

”اور اس دن یوں ہو گا کہ میں وہاں اسرائیل میں جوج کو ایک گورستان دوں گا یعنی رہ گزروں کی وادی جو سمندر کے پورب میں ہے اور اس کے رہ گزروں کی راہ بند ہوگی اور وہاں جوج کو اور اس کی جماعت کو گاڑ دیں گے اور اسے ہامون جوج کی وادی نام رکھیں گے۔“

(حز قیل باب 39 آیت 11)

ان حوالوں میں جوج، ماجوج، روش، مسک اور توبال کا ذکر ہے اور ان کو خدا کا مخالف بتایا گیا ہے اور مظلوموں کو یہ بشارت دی گئی ہے کہ اللہ تعالیٰ ان کو پھرا دے گا اور ان کے جبروں میں بنسیاں (آنکڑے) مارے گا تا کہ وہ پلٹ جائیں اور یہ کہ قیامت کے قریب ان وحشی اور ظالم قبائل کو تباہ و برباد کر دیا جائے گا اور ان کی موت سے عرصہ تک رہ گزروں کے لئے راہیں بند ہو جائیں گی۔

ان ناموں کی تفصیل میں تورات کے مفسرین یہ کہتے ہیں کہ جوج سے مراد گاگ (GOG) ہے اور ماجوج سے میگاگ (MAGOG) اور روش سے روس (RUSSIA) اور مسک سے مراد ماسکو (MASCOW) اور توبال سے بحر اسود کا بالائی علاقہ مراد

ہے جس کے معنی یہ ہیں کہ تورات کی شہادت بھی اس سے اتفاق کرتی ہے کہ لفظ ماجوج اور ماجوج ان ہی قبائل کے لئے مخصوص ہو گیا تھا جو منگولیا اور کاشیا سے لے کر دور تک مشرق میں پھیلتے چلے گئے تھے اور یہ کہ حزقیل علیہ السلام کے زمانہ تک روس (RUSSIA) کا علاقہ تہذیب و تمدن اور حضارت سے عاری اور وحشی قبائل کا وطن اور مسکن تھا اور قتل و غارت گری ان کا پیشہ اور ظلم و ستم ان کا روزہ مرہ کا مشغلہ تھا لہذا حضرت حزقیل علیہ السلام کی پیشین گوئیوں میں یہ بشارت دی گئی کہ وہ وقت قریب ہے جب کہ ان قبائل کی تاخت و تاراج کا یہ سلسلہ ایک عرصہ تک کے لئے بند ہو جائے گا اس پیشین گوئی میں یہ بھی کہا گیا ہے کہ جوج شمال کی جانب سے آئے گا تا کہ لوٹ مار کرے اور یہ کہ ماجوج پر اور جزیروں میں بسنے والوں پر سخت تباہی آئے گی اور یہ کہ اسرائیلی بھی ماجوج کے مقابلہ میں حصہ لیں گے۔

اب اگر تاریخ کا مطالعہ کیجئے تو آپ پر یہ بخوبی واضح ہو جائے گا کہ تقریباً ایک ہزار قبل مسیح سے بحر خزر اور بحر اسود کا علاقہ وحشی اور خونخوار قبائل کا مرکز بنا ہوا ہے جو مختلف ناموں کے ساتھ موسوم ہوتے رہے ہیں بالآخر ان میں سے ایک زبردست قبیلہ نمودار ہوتا ہے جو تاریخ میں سیٹھین کے نام سے مشہور ہے یہ وسط ایشیا سے بحر اسود کے شمالی کناروں تک پھیلا ہوا ہے اور اطراف میں مسلسل حملے کرتا رہتا اور متمدن اقوام پر تباہی لاتا رہتا ہے یہ زمانہ بابل و نیوی کے عروج اور آشوریوں کے تمدن کے آغاز کا زمانہ تھا۔ پھر تقریباً ساڑھے چھ سو قبل مسیح میں ان کے ایک بڑے زبردست گروہ نے اپنی بلندیوں سے اتر

کر ایران کا تمام مغربی حصہ تہ و بالا کر ڈالا۔

اب ۵۳۹ قبل مسیح میں سائرس (کنخسر و) کا ظہور ہوتا ہے اور یہی وہ زمانہ ہے جب کہ اس کے ہاتھوں بابل کی تباہی، بنی اسرائیل کی آزادی اور میڈیا و فارس کی دو سلطنتوں کی یک جا طاقت کا نظارہ سامنے آتا ہے اور ٹھیک حزقیل علیہ السلام کی پیشین گوئی کے خصوصی امتیازات اس کے ہاتھوں ظہور پذیر ہوتے ہیں اور سیتھین قبائل کے مغربی حملوں سے حفاظت کے لئے اس کے ہاتھوں وہ سد قائم ہوتی ہے جس کا ذکر بار بار آرہا ہے۔

بہر حال ان تمام تاریخی مصادر سے یہ بات پایہ ثبوت کو پہنچ چکی ہے کہ حزقیل علیہ السلام کی پیشین گوئی کے مطابق وہ یاجوج و ماجوج جن کی حفاظت کے لئے سائرس (ذوالقرنین) نے سد تیار کی یہی سیتھین قبائل تھے جو ابھی تک اپنی وحشیانہ خصائص و خصائل کے اسی طرح حامل تھے جس طرح ان کے پیشرو اپنے مرکز میں رہتے ہوئے ان امتیازات کے ساتھ یاجوج و ماجوج کہلاتے رہے تھے اور یہ دراصل ایک مزید ثبوت ہے اس دعویٰ کے لئے کہ ذوالقرنین ”سائرس“ (کنخسر و) ہی تھے۔

یاجوج و ماجوج کے متعلق جس قدر بحث اس وقت کی جا چکی ہے اس کا خلاصہ یہ ہے کہ وہ کوئی عجیب الخلق مخلوق نہیں ہیں بلکہ دنیائے انسانی کی عام آبادی کی طرح وہ بھی حضرت نوح علیہ السلام کی ذریت میں سے ہیں اور یہ کہ یاجوج و ماجوج منگولیا (تاتار) کے ان وحشی قبائل کو کہا جاتا رہا ہے جو یورپ اور روس کی اقوام کے منبع و منشاء ہیں اور

چونکہ ان کی ہمسایہ قوم ان قبائل میں سے دو بڑے قبیلوں کو موگ اور یوچی کہتی تھی اس لئے یونانیوں نے ان کی تقلید میں ان کو میگ یا میگاگ اور یوگاگ کہا اور عبرانی اور عربی میں تصرف کر کے ان کو یاجوج و ماجوج سے یاد کیا گیا۔“ (۱)

۶۔ مولانا امین احسن اصلاحی رحمہ اللہ کا نکتہء نظر:

موصوف یاجوج و ماجوج کی تعین و تعبیر کے حوالہ سے بائبل سے استشہاد کرتے ہوئے رقمطراز ہیں:

”حزقی ایل فرماتے ہیں: اور خداوند کا کلام مجھ پر نازل ہوا کہ اے آدم زاد جوج کی طرف جو ماجوج کی سرزمین کا ہے اور روش، مسک اور تو بل کافر مانروا ہے متوجہ ہو اور اس کے خلاف نبوت کر۔“

(حزقی ایل 1:38)

”اور کہہ خداوند یوں فرماتا ہے دیکھ اے جوج! روش، مسک اور تو بل کے فرمانروا میں تیرا مخالف ہوں اور میں تجھے پھر ادوں گا اور تجھے لئے پھروں گا اور شمال کے دور اطراف سے چڑھالاؤں گا۔“

(حزقی ایل 1:39، 2)

روش، مسک اور تو بل کے نام اب تک رشتیا، ماسکو اور تو بال سک کی صورت میں موجود ہیں اور یہ علاقے فلسطین سے شمال کے بعید اطراف میں ہیں۔ یاجوج و ماجوج کے قبائل بحر خزر کے شمال کی

۱. قصص القرآن از مولانا حفظ الرحمن سیوہاروی: 116-119/2

جانب اور وسط ایشیاء میں منگولیا کے علاقہ میں آباد تھے۔ ایران پران کی تاخت ترکستان کے راستے سے بھی ہوتی تھی اور کوہ قفقاز کے درے کی راہ سے بھی۔ کوہ قفقاز (Caucasia) کے خسرو کے دارالحکومت سے ٹھیک شمال کو ہے اس لئے عین ممکن ہے کہ بادشاہ نے درے کو بند کر کے اس خطرے کا سد باب کر دینا چاہا ہو۔“ (۱)

۷۔ مفسر قرآن مولانا جلال الدین القاسمی رحمۃ اللہ علیہ کی رائے

موصوف اپنی تفسیر میں یاجوج و ماجوج کے حوالہ سے رقمطراز ہیں:

”قال بعض المحققين كان يوجد من راء الجبل جبال القوقاز المعروف عند العرب بحبل قاف في اقليم داغستان قيلتان تسمى احدهما ”آقوق“ والثانية ”ماقوق“ فعربهما العرب باسم ياجوج و ماجوج وهما معروفان عند كثير من الأمم وورد ذكرهما في كتب اهل الكتاب و منهما تناسل كثير من امم الشمال و الشرق في روسيا و آسيا.“

”بعض محققین فرماتے ہیں کہ پہاڑوں کے پیچھے دو قبیلے آباد ہیں جنہیں آقوق اور ماقوق کہا جاتا ہے انہی قبیلوں کو اہل عرب اپنی لغت میں یاجوج اور ماجوج کے نام سے موسوم کرتے ہیں اور یہ لوگوں کے ہاں معروف و مشہور ہیں یہود و نصاریٰ کی آسمانی کتابوں میں بھی ان کے تذکرے موجود ہیں اور ان کی نسل پھیلتے پھیلتے روس اور ایشیا کے

۱. تدبر القرآن از مولانا امین احسن اصلاحی: 220-221/4

شمالی اور مشرقی علاقوں کو گنجان کئے ہوئے ہے۔“ (۱)

۸۔ جسٹس پیر محمد کرم شاہ الازہری رحمۃ اللہ علیہ کی رائے:

پیر کرم شاہ الازہری اس سلسلہ میں یوں رقم طراز ہیں:

”یاجوج اور ماجوج کا ذکر قرآن کریم میں دو بار آیا ہے۔ ایک سورۃ الکہف اور دوسرا سورۃ الانبیاء میں۔ یورپ کی زبانوں میں انہیں (GOG AND MAGOG) کہا جاتا ہے یہ کون سی قوم تھی۔ تمام تاریخی قرائن متفقہ طور پر شہادت دیتے ہیں کہ اس سے مقصود صرف ایک ہی قوم ہو سکتی ہے یعنی شمال مشرقی میدانوں کے وہ وحشی اور طاقت ور قبائل جن کے مشرقی حملوں کی روک تھام کے لئے چین کے شہنشاہ چین وانگٹی کو وہ عظیم الشان دیوار بنانی پڑی۔ جو پندرہ سو میل تک چلی گئی ہے اور جو دیوار چین کے نام سے مشہور ہے۔ اس کی تعمیر ۲۱۴ ق۔ م میں شروع ہوئی، اور دس برس میں ختم ہوئی۔ اس نے شمال اور مغرب کی طرف منگولین قبائل کے حملوں کی تمام راہیں مسدود کر دیں۔ اس لئے ان کے حملوں کا رخ پھر وسط ایشیاء کی طرف مڑ گیا۔ انہیں کے حملوں کو روکنے کیلئے سارس نے سد تعمیر کی۔ شمال مشرق کے اس علاقہ کا بڑا حصہ اب منگولیا کہلاتا ہے لیکن چینی ذرائع سے پتہ چلتا ہے کہ اس کا اصلی قدیم نام ”موگ“ ہے جو چھ سو برس ق۔ م یونانیوں میں میگ اور میگاگ پکارا جاتا تھا، اور یہی لفظ عبرانی میں ماجوج ہو گیا۔“ (۱)

۲. محاسن التنزیل فی اسرار التأویل للجلال الدین القاسمی: 4116/11

۱. تفسیر ضیاء القرآن از پیر محمد کرم شاہ الازہری 3/49-50

۹۔ سید شبیر احمد عثمانی رحمۃ اللہ علیہ کی رائے

سید شبیر احمد عثمانی رحمۃ اللہ علیہ اس سلسلہ میں یوں رقم طراز ہیں:

”میرا خیال یہ ہے (واللہ اعلم) کہ یاجوج و ماجوج کی قوم عام انسانوں اور جنات کے درمیان ایک برزخی مخلوق ہے اور جیسا کہ کعب احبار نے فرمایا اور نووی نے فتاویٰ میں جمہور علماء سے نقل کیا ہے۔ ان کا سلسلہ نسب باپ کی طرف سے آدم علیہ السلام پر منتهی ہوتا ہے مگر ماں کی طرف سے حوات تک نہیں پہنچتا گویا وہ عام آدمیوں کے محض باپ شریک بھائی ہوئے کیا عجب ہے کہ دجال اکبر جسے تمیم داری نے کسی جزیرہ میں مقید دیکھا تھا، اسی قوم میں کا ہو۔ جب حضرت مسیح علیہ السلام جو محض ایک آدم زاد خاتون (مریم صدیقہ) کے لطن سے بتوسط فتنی ملکیہ پیدا ہوئے، نزول من السماء کے بعد دجال کو ہلاک کر دیں گے۔“ (۱)

۱۰۔ جاوید احمد غامدی کی رائے:

جناب غامدی صاحب ایک مضمون میں یاجوج و ماجوج کے بارے میں یوں رقم

طراز ہیں:

”مذہب اشتراک کے علمبردار..... وہ پریشان روزگار آشفته، مغز آشفته ہو وہ کم و بیش پون صدی تک اس دنیا میں فطرت کے خلاف برسر جنگ رہے..... ان کے لئے یوم فصل تو یوم قیامت ہی ہو سکتا ہے۔ چنانچہ وہی ہوا جس کا ہونا مقدر تھا۔ دیوار برلن ٹوٹ گئی مادیت

۱. تفسیر عثمانی از شبیر احمد عثمانی: 469/2

کا یہ مولود فساد اپنی مادر مہرباں کے وجود میں تحلیل ہوا۔ ماں اور بیٹے کا الگ تشخص ہمیشہ کے لئے ختم ہوا۔ یاجوج و ماجوج آپس میں گلے ملے اب امریکہ روس میں ہے اور روس امریکہ میں۔

من تو شد تو من شدی، من جاں شدم تو تن شدی
تا کس نہ گوید بعد ازیں من دیگرم تو دیگری

ان کا وطن ہمالہ کے آس پاس روس اور سواد روس کا علاقہ ہوا ”اور خداوند کا کلام مجھ پر نازل ہوا کہ اے آدم زاد یاجوج کی طرف جو ماجوج کی سرزمین کا ہے اور روش (روس) مسک (ماسکو) اور تو بل (توبالک) کا فرمانروا ہے متوجہ ہو اور اس کے خلاف نبوت کر۔“

(حزقی ایل 1:38)

”اور کہہ خداوند یوں فرماتا ہے دیکھ اے جوج! روش، مسک اور تو بل کے فرمانروا میں تیرا مخالف ہوں اور میں تجھے پھر ادوں گا اور تجھے لئے پھروں گا اور شمال کے دور اطراف سے چڑھالائوں گا۔“

(حزقی ایل 1:2:39)

اپنے اس علاقے سے قدیم زمانوں میں یہی لوگ یورپ میں جا کر آباد ہوئے اور وہاں سے پھر صدیوں کے بعد تاریخ کی روشنی میں امریکہ اور آسٹریلیا پہنچے اور اب دنیا کے سارے پھانک انہیں کے قبضے میں ہیں۔ روس میں اشراکیت کا خاتمہ ہوا اور یاجوج و ماجوج میں صلح ہوئی۔ اب وہ منتظر تھے کہ ملت ابراہیمی کے خزانوں میں سیال سونا ان کی حکومت میں رہے۔ تب ابراہیم کے فرزند ارض عراق سے

اُٹھے اور اپنے بھائیوں پر چڑھ دوڑے۔ فوقت الواقعة یاجوج و ماجوج کی فوجیں اس وقت جزیرہ نمائے عرب کے صحراؤں میں اتر رہی ہیں۔“ (۱)

مذکورہ مفکرین کی آراء کا تحقیقی جائزہ

ان تمام مفکرین آراء کا تحقیقی جائزہ پیش کرنے سے قبل ہم ذیل میں یاجوج و ماجوج کی صفات رقم کر رہے ہیں۔ جس سے ہمیں اس مسئلہ کی تحقیق کے اندر کافی آسانی ہو جائے گی کتاب و سنت سے ماخوذ یاجوج و ماجوج کی چند ایک صفات درج ذیل ہیں:

۱۔ یاجوج و ماجوج کے خروج کے متعلق کتاب و سنت میں یہ بات واضح الفاظ میں موجود ہے کہ وہ دجال کے قتل کے بعد سد ذوالقرنین کو مسمار کر کے باہر نکل آئیں گے۔

۲۔ ان کے خروج کے وقت حضرت عیسیٰ علیہ السلام ابھی تک حیات ہوں گے اور وہ اس وقت اپنے ساتھیوں کو لے کر وہ طور میں محصور ہو جائیں گے۔

۳۔ یاجوج و ماجوج اپنے خروج کے وقت بحر طبریہ کا سارا پانی پی جائیں گے۔

۴۔ اہل زمین کو اپنے شر و فساد کا نشانہ بنا لینے کے بعد اپنے تیر آسمان کی طرف پھینکیں گے۔ جنہیں اللہ تعالیٰ خون آلود کر کے زمین کی طرف گرائے گا جس سے یاجوج و ماجوج خیال کریں گے کہ اب ہم نے زمین و آسمان کے رہنے والے تمام کو ختم کر ڈالا ہے۔

۵۔ وہ عارضی فتنہ اس قدر خطرناک ہوگا کہ اس کا مقابلہ کرنے کی طاقت مسلمانوں میں نہیں ہوگی۔

- ۶۔ اللہ تعالیٰ کی طرف سے ایک وبائی مرض ان کی ہلاکت کا باعث بنے گی۔
- ۷۔ صحیح حدیث سے یہ بات ثابت ہے کہ یاجوج و ماجوج کی تعداد مسلمانوں کی نسبت 99 (نانوے) فیصد زیادہ ہوگی۔
- ۸۔ وہ مخلوق خدا میں سے ہر ذی روح کے دشمن ہیں۔
- ۹۔ جب عذاب الہی ان پر مسلط ہوگا تو وہ تمام کے تمام یک لخت مرجائیں گے۔
- ۱۰۔ عام انسانوں سے خواہ ان کی طبیعت اور زندگی کے باقی اطوار کافی مختلف ہیں مگر پھر بھی ہمیں یہ بات بڑے مضبوط ذرائع سے پہنچی ہے کہ وہ حضرت آدم علیہ السلام ہی کی اولاد سے تعلق رکھتے ہیں۔

اب ہم اس بحث کی تحقیق آسانی کے ساتھ کر سکتے ہیں کہ مذکورہ جدید مفکرین نے جن اقوام کو یاجوج و ماجوج کا مصداق قرار دیا ہے کیا وہ قوم یاجوج و ماجوج کی تمام صفات سے متصف ہیں؟

اب ہم ذیل میں قارئین کی خدمت میں مذکورہ مفکرین کی آراء کا تحقیقی اور تقابلی جائزہ نہایت آسان پیرائے میں پیش کر رہے ہیں:

- ۱۔ کتاب و سنت کے دلائل سے یہ بات بالکل واضح ہے کہ یاجوج و ماجوج کا خروج دجال کے قتل کے بعد ہوگا اس دوران وہ سد ذوالقرنین کے پیچھے ہی قید رہیں گے اور وہ اپنے قید و بند کے عرصہ میں کسی کو اپنے شر و فساد کا نشانہ نہیں بنا سکتے؟ لیکن جدید مفکرین جن اقوام کو یاجوج و ماجوج کا مصداق قرار دیتے ہیں وہ ساتھ ہی ان کے خروج کا بھی دعویٰ کرتے ہیں حالانکہ ابھی تک دجال کا فتنہ ہی ظاہر نہیں ہوا یوں یہ صفت یاجوج و ماجوج کی ان اقوام میں نہیں پائی جاتی۔
- ۲۔ یاجوج و ماجوج کے خروج کے وقت حضرت عیسیٰ علیہ السلام ابھی تک بقید حیات ہوں گے اور وہ ان کے خروج پر اپنے ساتھیوں کو لے کر کوہ طور میں محصور ہو جائیں

گے۔ یہ صفت بھی ان اقوام میں موجود نہیں ہے جن کو یاجوج و ماجوج کا مصداق قرار دیا گیا ہے کیونکہ حضرت عیسیٰ علیہ السلام کا نزول قرب قیامت ہوگا۔

۳۔ یاجوج و ماجوج کا جب خروج ہوگا وہ زمین کا سارا پانی پی جائیں گے لیکن جن اقوام کو یاجوج و ماجوج کا مصداق ٹھہرایا جاتا ہے ان کا کوئی ایسا واقعہ جدید مفکرین میں سے کسی نے اپنی تحقیق میں بیان نہیں کیا۔

۴۔ یاجوج و ماجوج بوقت خروج تمام اہل زمین کو (سوائے ان لوگوں کے جو سیدنا عیسیٰ علیہ السلام کے ساتھ کوہ طور میں محصور ہوں گے) اپنے شر و فساد کا نشانہ بنانے کے بعد اپنے تیر آسمانوں کی طرف پھینکیں گے جن کو اللہ رب العزت خون آلود کر کے زمین کی طرف گرائے گا لیکن شر و فساد کی یہ انتہا ان اقوام میں سے کسی میں بھی نہیں پائی جاتی جن کو یاجوج و ماجوج کا مصداق ٹھہرایا جاتا ہے۔

۵۔ یاجوج و ماجوج کے خروج کا وہ عارضی فتنہ اس قدر شدید ہوگا کہ مسلمانوں میں ان کے ساتھ مقابلہ کرنے کی طاقت نہیں ہوگی اور نہ ہی مسلمان ان کے مقابلے کے لئے نکلیں گے لیکن ان اقوام کا معاملہ ایسا ہرگز نہیں ہے کیونکہ مسلمانوں کو خواہ ان اقوام نے بڑے ظلم و تشدد کا نشانہ بنایا ہے مگر مسلمانوں نے پھر بھی ان کا مقابلہ تو کیا ہی تھا اور اگر مسلمان ان کے خلاف متحد ہو جائیں یا جن اقوام کے ساتھ دور ماضی میں آمنہ سامنا ہوا ہے تو مسلمانوں میں ضرور ان کے مقابلے کی طاقت موجود تھی۔

۶۔ صحیح حدیث سے یہ بات ثابت ہے کہ یاجوج و ماجوج کی تعداد مسلمانوں کی نسبت ننانوے (۹۹) فیصد زیادہ ہوگی فی الوقت عام اندازے کے مطابق مسلمانوں کی تعداد ایک کھرب یا سوا کھرب کے قریب ہے تو جس سے لازم آتا ہے کہ پھر یاجوج و ماجوج کی تعداد ننانوے کھرب ہونی چاہیے تو پھر کیا جن

قوموں کو یا جوج و ماجوج کا مصداق ٹھہرایا گیا ہے ان کی تعداد ننانوے کھرب ہے؟ ہرگز نہیں کیونکہ ویسے روئے زمین پر بسنے والے تمام انسانوں (مسلم و غیر مسلم) کی تعداد چھ کھرب کے قریب ہے یا جوج و ماجوج کی کثرت تعداد کا اندازہ اس حدیث سے بھی لگایا جاسکتا ہے کہ جب حضرت سیدنا عیسیٰ علیہ السلام کی بددعا کی وجہ سے وہ ہلاک ہوں گے تو ان کی لاشوں سے پوری زمین بھر جائے گی لیکن یہ بات کسی سے مخفی نہیں ہے کہ جن اقوام کو یا جوج و ماجوج کا مصداق قرار دیا جاتا ہے ان کا معاملہ بالکل اس کے برعکس ہے۔

۷۔ یا جوج و ماجوج کی قوم کو یک لخت اور آن واحد میں موت اپنے اپنی بیٹیوں میں دبوچ لے گی جبکہ مذکورہ وحشی قبائل اور دیگر ایشیائی اقوام نسل در نسل زندگی بسر کر رہی ہیں۔

۸۔ یا جوج و ماجوج کا جس وقت خروج ہوگا وہ انسانوں سمیت تمام مخلوقات خدا کو اپنے شر و فساد کا نشانہ بنائیں گے۔ سوائے ان لوگوں کے جن کو سیدنا عیسیٰ علیہ السلام کوہ طور میں لے جا کر محصور ہو جائیں گے اور قوم یا جوج و ماجوج زمین کی تمام ہریالی کو تباہ و برباد اور سمندروں اور دریاؤں کا پانی خشک کر دیں گے۔ اب ہم دیکھتے ہیں کہ کیا ان وحشی قبائل اور دیگر ایشیائی اقوام میں یہ صفات موجود ہیں؟ اور کیا وہ ہر انسان اور ہر ذی روح کو دیکھ کر اس پر حملہ آور ہو جاتے ہیں اور کیا ان علاقوں میں پانی کا بحران ہے؟ کیا وہ دوسرے ممالک سے کسی قسم کے روابط طے نہیں کرتے؟ لیکن جن اقوام کو یا جوج و ماجوج کا مصداق ٹھہرایا گیا ہے وہ نہ تو ذی روح کے دشمن ہیں نہ ان علاقوں میں پانی کا بحران پایا جاتا ہے اور نہ ہی ان کے روئے زمین پر بسنے والے تمام ممالک سے روابط منقطع ہیں؟ لہذا ان اقوام کو یا جوج و ماجوج کا مصداق ہرگز نہیں ٹھہرایا جاسکتا۔

۹۔ احادیث مبارکہ کے واضح بیان کے مطابق جب یاجوج و ماجوج کا خروج ہوگا اس وقت کوئی غیر مسلم زمین پر زندہ نہ رہے گا کیونکہ اس سے قبل حضرت عیسیٰ علیہ السلام مسلمانوں کے ساتھ مل کر دجال اکبر سے جنگ کریں گے۔ اللہ تعالیٰ مسلمانوں کو فتح عطا فرمائے گا۔ سیدنا عیسیٰ علیہ السلام دجال اکبر کو قتل کریں گے اور اس وقت اگر کوئی کافر کسی درخت یا پتھر کی اوٹ میں چھپا ہوگا تو وہ درخت اور پتھر بھی پکار اٹھے گا کہ اے مسلمان! میرے پیچھے کافر پناہ لئے ہوئے ہے اس کو قتل کرو اور تمام عیسائی اسلام قبول کر لیں گے۔ یوں کفر سے زمین بالکل پاک صاف ہو جائے گی اسی دوران پھر یاجوج و ماجوج کے خروج کا وقت ہوگا لیکن فی الوقت اگر روئے زمین پر بسنے والے انسانوں کا جائزہ لیا جائے تو مسلمانوں سے پانچ گناہ زیادہ غیر مسلم اس دنیا میں زندگی بسر کر رہے ہیں اور عیسائیوں کی کثیر تعداد اپنے مذہب عیسائیت پر عمل پیرا ہے بلکہ ان کی تعداد فی الوقت مسلمانوں سے زیادہ ہے۔

۱۰۔ یاجوج و ماجوج کی جب ہلاکت ہوگی اس وقت ان کی لاشوں سے زمین بھر جائے گی اور بدبو پھیل جائے گی پھر اللہ رب العزت خاص ایسے پرندے بھیجے گا جو بخشتی اونٹوں کی گردنوں کے برابر موٹے تازے ہوں گے وہ ان کی لاشوں کو اٹھا کر جہاں اللہ تعالیٰ چاہے گا لے جا کر پھینک دیں گے۔ یعنی ان کی تدفین کا معاملہ روئے زمین پر بسنے والے کسی انسان کے مذہب کے مطابق نہیں ہوگا لیکن جب ہم ان وحشی قبائل اور دیگر ایشیائی اقوام کا جائزہ لیتے ہیں تو ضرور ان کا یہ معاملہ وہاں کے رائج مذہب کے مطابق سرانجام دیا جاتا ہے۔

اب اس مذکورہ تقابلی جائزے سے ہمارے سامنے یہ بات واضح ہو چکی ہے کہ یاجوج و ماجوج کی صفات کسی صورت میں بھی منگولین، روسی، امریکی، تاتاری اور چینی اور

ان جیسی دوسری اقوام پر منطبق نہیں کی جاسکتیں اور اسی طرح ان وحشی عرب قبائل اور دیگر ایشیائی اور غیر ایشیائی اقوام کو کسی صورت میں یاجوج و ماجوج کا مصداق نہیں قرار دیا جاسکتا کیونکہ یہ نظریہ بے شمار کتاب و سنت کے واضح دلائل کے خلاف آ رہا ہے جس کا اندازہ ہمارے قارئین ضرور گزشتہ دلائل سے لگا چکے ہوں گے۔

سید شبیر احمد عثمانی رحمۃ اللہ علیہ کی رائے کا تحقیقی جائزہ

قارئین کرام! گزشتہ صفحات میں آپ سید شبیر احمد عثمانی رحمۃ اللہ علیہ کی رائے کا مطالعہ کر چکے ہیں جو کہ باقی تمام علماء سے ایک الگ رائے ہے کیونکہ سید صاحب کا یہ کہنا ہے کہ یاجوج و ماجوج جن و انس کے علاوہ ایک برزخی مخلوق کا نام ہے جن کا باپ کی طرف سے تو نسب حضرت آدم علیہ السلام تک جا ملتا ہے مگر ماں کی طرف سے ان کا نسب معلوم نہیں ہو سکا۔

ہمیں اس سلسلہ میں یہ کہنا ہے کہ سید صاحب میں اس سلسلہ میں کچھ زیادہ ہی احتیاط کا مظاہرہ کر دیا ہے حالانکہ جس قدر یاجوج و ماجوج کے بارے میں ہمیں تفصیلات ملتی ہیں ان کو ضرور واضح کرنا چاہیے۔ اس لئے حقیقت یہ ہے کہ یاجوج و ماجوج بنی آدم ہی سے تعلق رکھتے ہیں ان کا نسب کے بارے میں روایات میں یہ صراحت موجود ہے کہ ان کا نسب یافت بن حضرت نوح علیہ السلام سے جا کر ملتا ہے اس کے دلائل درج ذیل ہیں۔

۱۔ حضرت ابوسعید خدری رضی اللہ عنہ سے روایت کہ نبی کریم صلی اللہ علیہ وسلم نے فرمایا:

”يقول الله تعالى يا آدم! فيقول لبيك و سعديك

والخير كله في يدك فيقول: أخرج بعث النار، قال:

وما بعث النار؟ قال: من كل الف تسعمائة و تسعه و

تسعين فعند الله يشيب الصغير (و تضع كل ذات حمل

حملها و ترى الناس سكارى و ما هم بسكارى ولكن

عذاب اللہ شدید) قالوا: یا رسول اللہ ﷺ! واینا ذلك الواحد؟ قال: ابشروا فان منکم رجلا و عن یاجوج و ماجوج الف ثم قال: والذي نفسی بیدہ افی أرجوان تكونو ربع اهل الجنة فکبرنا فقال: أرجوان تكونوا ثلث اهل الجنة فکبرنا، فقال: أرجوان تكونوا نصف اهل الجنة فکبرنا، فقال: ما أنتم فی الناس الا کالشعرة السوداء فی جلد ثور أبيض او کشعرة بیضاء فی جلد ثور اسود.

”اللہ تعالیٰ (قیامت کے دن) فرمائے گا اے آدم! حضرت آدم عرض کریں گے میں اطاعت کے لئے حاضر ہوں اور تیار ہوں، تمام بھلائیاں صرف تیرے ہی ہاتھ میں ہیں۔ اللہ تعالیٰ فرمائے گا جہنم میں جانے والوں کو (الگ) نکال دو، حضرت آدم عرض کریں گے اے اللہ! جہنمیوں کی تعداد کتنی ہے؟ اللہ رب العزت فرمائے گا کہ ایک ہزار میں سے نو سو ننانوے، اس وقت (کی وحشت و ہولناکی) سے بچے بوڑھے ہو جائیں گے (پھر حضور نبی کریم ﷺ نے قرآن کی یہ آیت تلاوت فرمائی) اور ہر حاملہ عورت اپنا حمل گرا دے گی اور (اس دن) آپ لوگوں کو دیکھیں گے کہ جیسے ان پر نشہ طاری ہے حالانکہ وہ نشے کی حالت میں نہیں ہوں گے بلکہ اللہ تعالیٰ کا عذاب شدید ہوگا) صحابہ کرام رضی اللہ عنہم نے عرض کیا یا رسول اللہ ﷺ! وہ ایک شخص ہم میں سے کون ہوگا؟ آپ ﷺ نے ارشاد فرمایا تمہارے لئے خوشخبری ہے کہ وہ ایک آدمی تم میں سے ہوگا اور ایک ہزار آدمی

دوزخی یاجوج و ماجوج کی قوم سے ہوں گے پھر حضور نبی کریم ﷺ نے ارشاد فرمایا اس ذات کی قسم جس کے ہاتھ میں میری جان ہے مجھے اُمید ہے کہ تم تمام جنت والوں کا ایک چوتھائی حصہ ہوں گے تو ہم نے اللہ اکبر کہا پھر آپ ﷺ نے ارشاد فرمایا مجھے اُمید ہے کہ تم تمام اہل جنت کا تہائی حصہ ہوں گے تو ہم نے اللہ اکبر کہا پھر آپ ﷺ نے ارشاد فرمایا مجھے اُمید ہے کہ تم تمام اہل جنت کا آدھا حصہ ہوں گے۔ پھر ہم نے اللہ اکبر کہا تو آپ ﷺ نے ارشاد فرمایا (حشر کے میدان میں) تم لوگ تمام انسانوں کے مقابلے میں اتنے ہوں گے جتنے کسی سفید بیل کے جسم پر ایک سیاہ بال، یا جتنے ایک سیاہ بیل کے جسم پر ایک سفید بال ہوتا ہے۔“ (۱)

۱. صحیح بخاری: 138/4، رقم: 3348، صحیح مسلم: 201/1، رقم: 379,222، سنن الترمذی: 175/5، رقم: 3169، مسند احمد بن حنبل: 384,385/17، رقم: 11284، مشکوٰۃ المصابیح: 205/3، رقم: 5541، صحیح ابن حبان: 352/16، رقم: 7354، مسند الحمیدی: 80/2، رقم: 853، السنن الکبریٰ للنسائی: 188/10، رقم: 11276، المستدرک علی الصحیحین للحاکم: 81/1، رقم: 78، المعجم الکبیر للطبرانی: 144/18، رقم: 306، الأسماء والصفات للبیہقی: 544/1، رقم: 471، الایمان لابن مندہ: 902,903/2، رقم: 988، الشریعة للآجری: 1239/3، رقم: 809، تہذیب الآثار للطبری: 251/6، رقم: 2754، جامع الاصول فی احادیث الرسول لابن الاثیر: 184/9، رقم: 6748، حدیث السراج: 245/3، رقم: 2668، شرح اصول اعتقاد اہل السنۃ للألکائی: 1252/6، رقم: 2224، شرح السنۃ للبلغوی: 139/15، رقم: 4325، شعب الایمان للبیہقی: 322/1، رقم: 361، مسند ابی عوانہ: 85/1، رقم: 253، مسند ابی یعلیٰ: 430/5، رقم: 3122، مسند الشامین للطبرانی: 325/3، رقم: 2409، مسند عبد بن حمید: 287/1، رقم: 917

اس حدیث میں یہ واضح بات موجود ہے کہ یاجوج و ماجوج بنی آدم کی نسل سے ہیں۔ کیونکہ اللہ تعالیٰ جب حضرت آدم علیہ السلام سے ان کی اولاد میں ہر ایک ہزار سے نو سو ننانوے آدمی جہنم کے لئے طلب فرمائیں گے تو ان سے مراد ذریت آدم علیہ السلام سے یاجوج و ماجوج ہی ہوں گے۔ جس بات کی وضاحت آخر میں نبی کریم ﷺ نے خود فرمادی ہے۔

۳۔ امام حاکم رحمہ اللہ نے مشہور تابعی اور حضرت عبداللہ بن عباس رضی اللہ عنہما کے شاگرد رشید امام سعید بن المسیب رحمہ اللہ سے یہ روایت نقل کی ہے۔

”ولد نوح ثلاثة: سام، حام، يافث، فولد سام، العرب و فارس والروم و في هولاء خير، وولد حام اسودان والبربر والقط، وولديافث الترك والصقالبة و ياجوج ماجوج.“

”حضرت نوح علیہ السلام سے تین بیٹے پیدا ہوئے سام، حام اور یافث۔ پھر سام سے آگے تین نسلیں چلیں۔ عرب، فارس اور روم ان میں ہر طرح سے خیر ہے اور حام سے یہ تین نسلیں آگے بڑھیں سوڈان، بربر اور قبط، اور یافث سے یہ لوگ پیدا ہوئے، ترک، صقالبہ اور یاجوج و ماجوج۔“ (۱)

۴۔ امام نووی رحمہ اللہ فرماتے ہیں:

”هم من ولد آدم عند اكثر العلماء.“

”اکثر علماء کے نزدیک وہ حضرت آدم علیہ السلام ہی کی نسل سے ہیں۔“ (۲)

۱. المستدرک علی الصحیحین للحاکم: 509/4، رقم: 8429، امام حاکم رحمہ اللہ نے اس روایت کو صحیح قرار دیا ہے اور امام ذہبی رحمہ اللہ نے اس پر سکوت اختیار کیا ہے۔

۲. الارشاد الی صحیح الاعتقاد والرواہل الشریک والحاد للصالح الفوزان: 236/1

۵۔ امام ابن عبدالبر رحمہ اللہ فرماتے ہیں:

”الاجماع علی انہم من ولد یافث بن نوح علیہ السلام.
 ”(یاجوج و ماجوج کے متعلق) اس بات پر اجماع ہے کہ وہ یافث
 بن نوح علیہ السلام سے پیدا ہوئے ہیں۔“ (۱)

۶۔ امام ابن کثیر رحمہ اللہ اپنا اظہار ان الفاظ میں کرتے ہیں:

”یاجوج ماجوج طائفتان من الترك من ذریۃ آدم کما
 ثبت فی الصحیح.“

”یاجوج و ماجوج ترک میں سے دو گروہ ہیں جو کہ آدم کی ذریت سے
 ہیں جیسا کہ صحیح حدیث سے ثابت ہے۔“ (۲)

۷۔ ایک دوسرے مقام پر حافظ ابن کثیر رحمہ اللہ فرماتے ہیں:

”وہم عن ذریۃ نوح عن سلالة یافث ابی الترك.“

”اور وہ حضرت نوح علیہ السلام کی اولاد سے ہیں جو آگے چل کر ابو ترک
 یافث بن نوح سے کڑیاں مل جاتی ہیں۔“ (۳)

۸۔ حافظ ابن حجر عسقلانی رحمہ اللہ فرماتے ہیں:

”یأجوج و مأجوج قبیلتان ولد من یافث بن نوح.“
 ”یاجوج و ماجوج دو قبیلے ہیں جو کہ یافث بن نوح کی نسل سے
 ہیں۔“ (۴)

۱. الارشاد الی صحیح الاعتقاد والرواہل الشریک والحاد للصالح الفوزان: 236/1

۲. النہایۃ فی الفتن والملاحم لابن کثیر: 200/1

۳. النہایۃ فی الفتن والملاحم لابن کثیر: 201/1

۴. فتح الباری شرح صحیح بخاری لابن حجر: 386/6

یا جوج و ماجوج کے متعلق ہمارا موقف:

گزشتہ اوراق میں ہم ان جدید مفکرین کی آراء کا بالتفصیل تحقیقی جائزہ لے چکے ہیں اور اس بات کو ثابت کیا ہے کہ دورِ حاضر میں ایسی کوئی قوم موجود نہیں ہے جس کو یا جوج و ماجوج کا مصداق ٹھہرایا جائے یہاں یہ شبہ ضرور قارئین کے ذہنوں میں پیدا ہو رہا ہوگا کہ آخر یا جوج و ماجوج وہ کون سی قوم ہے جن کا سراغ اس ترقی یافتہ دور میں بھی نہیں لگ سکا؟ اس سوال کا جواب اہل ایمان کو سمجھانا تو کوئی مشکل امر نہیں ہے کیونکہ مسلمانوں کے بنیادی عقائد کا اکثر و بیشتر حصہ غیبی امور سے تعلق رکھتا ہے۔ جنت و جہنم، قیامت کے احوال، عذاب قبر اور میدانِ حشر میں دربارِ الہی میں کھڑے ہو کر اپنی زندگی میں کئے تمام اعمال کا حساب دینا یہ وہ تمام امور ہیں جو فی الوقت انسانی نظروں سے اوجھل ہیں لیکن ان پر ایمان لانا ہمارے ایمان کا حصہ ہے۔ جیسا کہ کلام باری تعالیٰ ہے۔ ”الَّذِينَ يُؤْمِنُونَ بِالْغَيْبِ“ کہ اہل ایمان کی صفات میں سے ایک صفت یہ ہے کہ وہ غیبی امور پر ایمان لاتے ہیں اور آگے فرمایا مومن آخرت کے غیبی امر پر بھی مکمل یقین رکھتا ہے۔ ان تمام مافوق الاسباب اور ماوراء الطبیعات امور پر اہل ایمان کے لئے یقین کامل رکھنا لازم ہے۔ ہاں اہل کفر اس میں شکوک و شبہات کا شکار ہوں تو یہ معاملہ بعید از عقل نہیں ہے کیونکہ روز اول سے اہل کفر ایسے معاملات کا انکار کرتے آرہے ہیں۔

اسی طرح یا جوج و ماجوج کا معاملہ بھی غیبی امور سے تعلق رکھتا ہے جن کے متعلق قرآن و احادیث میں جو حالات و واقعات بیان کئے گئے ہیں ان پر ہمارا ایمان کامل ہے۔ رہا ان کا جائے مقام اور کون سی قوم ان کی مصداق ہے؟ یہ وہ معاملات ہیں جن کے بارے میں کتاب و سنت کے اوراق مکمل خاموشی اختیار کرتے ہیں پس ہمیں صرف اتنا بتایا گیا ہے کہ وہ سد ذوالقرنین کے پیچھے قید ہیں اور ان کا خروج دجال اکبر کے قتل کے بعد ہوگا۔ ان کا

جائے مقام اللہ رب العزت نے لوگوں سے مخفی رکھا ہے۔ اب اس میں اس مالکِ عرض و سماء کی کیا حکمت ہے؟ وہ اس کو بخوبی جانتا ہے نہ ہی اللہ رب العزت نے ان کی جائے مقام کو تلاش کرنا ہمارے ذمے لگایا ہے اب اہل جغرافیہ کے ماہرین زمین پر پیوست تمام پہاڑوں کی چوٹیاں سر کر جائیں دریاؤں اور سمندروں میں راستے بنالیں، بروبحر فضاؤں اور خلاؤں میں سائنسی ترقی کے گھوڑے دوڑالیں مگر یاجوج و ماجوج تک رسائی ہرگز نہیں پا سکتے۔ جب ان کے خروج کی مدت پوری ہو جائے گی وہ خود ہی ہر طرف سے نکل آئیں یاجوج و ماجوج کی اس معاملے کو ہم اس حدیث سے بھی بخوبی سمجھ سکتے ہیں:

ایک یہودی حضور نبی کریم ﷺ کے پاس آیا اور کہنے لگا:

”و جنة عرضها السموات والارض أين النار؟ فقال: أ رأيت

الليل اذا جاء ليس كل شى أين النهار؟ قال: حيث شاء الله

قال: و كذلك النار تكون حيث شاء الله عز وجل.“

”جب جنت کا عرض آسمانوں و زمینوں کے برابر ہے تو جہنم کہاں

ہوتی ہے؟ تو حضور نبی کریم ﷺ نے ارشاد فرمایا: یہ بتاؤ جب رات

ہر چیز پر چھا جاتی ہے تو اس وقت دن کہاں جاتا ہے؟ اس نے جواباً

کہا: جہاں اللہ تعالیٰ چاہتا ہے تو آپ ﷺ نے فرمایا: اس طرح

جہنم بھی وہاں ہے جہاں اللہ عز وجل چاہتا ہے۔“ (۱)

۱. مسند احمد بن حنبل: 242, 244/27، رقم: 16693، مسند بزار: 224/16،

رقم: 9380، الأموال لابن زنجوية: 123/1، رقم: 104، مسند ابی یعلیٰ: 170/3،

رقم: 1597، مجمع الزوائد ومنبع الفوائد للهيثمی: 327/6، رقم: 10902، كشف

الاستار عن زوائد بزار للهيثمی: 43/3، رقم: 2196، حافظ ہاشمی رحمہ اللہ اس روایت کے بارے

میں فرماتے ہیں: ”اس روایت کو امام بزار رحمہ اللہ نے نقل کیا ہے اور اس روایت کے رجال صحیح

ہیں۔“ (مجمع الزوائد ومنبع الفوائد للهيثمی: 327/6، رقم: 10902)

اس سے ملتے جلتے دیگر مسائل پر اکثر لوگوں کا یہی اعتراض ہوتا ہے کہ ایسا ممکن نہیں ہے ہمیں اس معاملے میں یہ کہنا ہے کہ ممکن ناممکن کے یہ الفاظ صرف ہمارے انسانوں کے ہیں۔ دربار الہی میں ایسے الفاظ کا استعمال ہرگز نہیں ہوتا وہاں صرف لفظ ”کن“ بولا جاتا ہے اور ہر کام پایہ تکمیل کو پہنچ جاتا ہے اسی طرح حدیث میں آتا ہے۔

حضرت سہل بن سعد سے روایت ہے کہ حضور نبی کریم ﷺ نے ارشاد فرمایا:

”ان فی الجنة لشجرة، یسیر الراكب فی ظلها مائة عام لا یقطعها“

جنت میں ایک ایسا درخت ہے کہ سو سال تک ایک سوار اس کے سائے تلے (ایک عربی نسل کا تیز رفتار گھوڑے کا سوار) دوڑتا رہے پھر بھی اس کے سائے کو عبور نہیں کر سکتا۔“ (۱)

۱. صحیح بخاری: 114/8، رقم: 6552، صحیح مسلم: 2175/4، رقم: 6، 2826، سنن الترمذی: 252/4، رقم: 2524، سنن ابن ماجہ: 1450/2، رقم: 4335، مسند احمد بن حنبل: 399/20، رقم: 13155، مشکوٰۃ المصابیح: 218/3، رقم: 5615، صحیح ابن حبان: 428/16، رقم: 7412، مسند اسحاق بن راہویہ: 135/1، مسند الحمیدی: 479/2، رقم: 1131، مصنف لابن ابی شیبہ: 31/7، رقم: 33983، السنن الکبریٰ للنسائی: 56/10، رقم: 11019، المعجم الکبیر للطبرانی: 185/6، رقم: 5939، الابانۃ الکبریٰ لابن بطہ: 78/7، رقم: 63، البعث والنشور للبیہقی: 184/1، رقم: 268، الترغیب والترہیب للمندری: 287/4، رقم: 5669، کتاب العظمت لابی الشیخ: 1075/3، رقم: 578، الکنی والاسماء للدولابی: 496/2، رقم: 899، جامع الاصول فی احادیث الرسول لابن الاثیر: 501/10، رقم: 8036، حلیۃ الأولیاء وطبقات الاصفیاء لابی نعیم اصبہانی: 30/9، شرح اصول اعتقاد اہل السنۃ للکائی: 1261/6، رقم: 2248، شرح السنۃ للہغوی: 207/15، رقم: 4370، شرح مشکل الآثار للطحاوی: 73/15، رقم: 5848، صفۃ الجنة لابی نعیم اصبہانی: 234/2، رقم: 402، مسند ابی داؤد للطیالسی: 278/4، رقم: 2670، مسند ابی یعلیٰ: 380/5، رقم: 2038، مسند الشامین للطبرانی: 95/1، رقم: 140

اسی طرح کی اور بھی بے شمار احادیث موجود ہیں جن کو انسانی عقل تسلیم نہیں کرتی اور ایسے امور کے علمی احاطہ سے عاجز ہے لیکن مومن کا ایسے تمام غیبی امور پر مکمل ایمان ہے ان میں شک و تردد کرنے والا شخص دائرہ اسلام سے خارج ہے جیسا کہ قاضی عیاض رحمۃ اللہ علیہ فرماتے ہیں:

”واعلم أن من استخف بالقرآن أو المصحف، أو بشيء منه، أو سبهما، أو جحد، أو حرفاً منه، أو آية، أو كذب به، أو بشيء منه، أو بشيء مما صرح به فيه من حكم، أو خبر، أو أثبت مانفاً، أو نفى ما أثبتته على علم منه بذلك، أو شك في شيء منه ذلك فهو كافر عند أهل العلم باجماع.“

”خبردار رہنا چاہیے کہ جو کوئی قرآن یا مصحف شریف یا اس کے کسی حصے کا انکار کرے یا ان دونوں کو گالی دے یا سب کا انکار کرے یا اس کے کسی حصے کا یا کسی آیت کا انکار کرے یا اس کی تکذیب کرے یا اس کے کسی ایسے حکم یا خبر کو جھٹلائے جس کی اس میں صراحت کی گئی ہے یا کسی ایسی چیز کو ثابت کرے جس کی اس نے نفی کی ہے یا کسی ایسی چیز کی نفی کرے جس کو اس نے ثابت کیا ہے اور وہ اس سے باخبر بھی ہو یا ان امور میں سے کسی امر میں شک کرتا ہے تو (ایسا شخص) اہل علم کے نزدیک بالاجماع کافر ہے۔“ (۱)

۱. الشفاء بتعريف حقوق المصطفى للقاضي عياض، الباب الثالث في حكم من سب الله تعالى وملائكته وأنبياء وكتبه آل النبي وأزواجه وصحبه، الفصل التاسع الحكم بالنسبة للقرآن: 646/2

اب ہمیں خلاصہ بحث کے طور پر یہ عرض کرنا ہے کہ یاجوج و ماجوج کے جائے وقوع کا معاملہ غیبی امور سے تعلق رکھتا ہے ہمارے لئے اس پر مکمل ایمان لانا واجب ہے اس کی صحیح حقیقت اللہ رب العزت ہی جانتا ہے۔

اسی شبہ کا زالہ کرتے ہوئے کہ یاجوج و ماجوج آج ہمیں اس ترقی یافتہ دور میں بھی کیوں نظر نہیں آسکتے اور مصنوعی جدید سیارے (Satellite) یاجوج و ماجوج کو کیوں نہیں دیکھ سکتے؟ ڈاکٹر عرفی یوں رقم طراز ہیں:

”زمین کے تمام حصوں کی معرفت اور ان میں موجود ساری مخلوقات کا احاطہ کرنا تو محض اللہ تعالیٰ ہی کے اختیار میں ہے جس نے اپنے علم سے ہر چیز کا احاطہ کر رکھا ہے اگر ہم یاجوج و ماجوج کی دیوار، یادجال کی جگہ یا اور دیگر مخلوقات کے جائے مقام کو معلوم نہیں کر سکتے تو اس کا یہ ہرگز مطلب نہیں کہ وہ موجود ہی نہیں ہیں ہو سکتا ہے کہ اللہ تعالیٰ نے خود ہی لوگوں سے یاجوج و ماجوج اور ان کی دیوار کو او جھل کر رکھا ہو۔

یہ بھی ممکن ہے کہ اللہ تعالیٰ نے ان کے اور لوگوں کے درمیان بعض ایسی اشیاء حائل کر دی ہوں جو انہیں دیکھنے میں مانع ہوں جیسا کہ بنی اسرائیل کے ساتھ ہوا کہ جب اللہ تعالیٰ نے انہیں میدان ”تیه“^(۱) میں بھٹکنے کے لئے چھوڑ دیا تو وہ زمین کے چند

۱۔ یعنی جب بنی اسرائیل میدان تیه میں بھٹک گئے نہ انہیں راستے کا پتہ چلتا تھا اور نہ اطمینان حاصل ہوتا تھا۔ بنی اسرائیل کے زمین میں بھٹکنے کا واقعہ اس طرح ہے کہ جب اللہ تعالیٰ نے حضرت موسیٰ علیہ السلام اور ان کی قوم کو (آل فرعون سے) نجات عطا فرمائی تو حضرت موسیٰ علیہ السلام نے ان سے کہا:

کلو میٹر کے علاقے میں ہی چالیس برس تک بھٹکتے رہے اور
لوگوں کو ان کے بارے میں کچھ پتہ نہ چلا حتیٰ کہ وہ مدت ختم ہو گئی
اللہ تعالیٰ ہر ایک چیز پر قدرت رکھنے والا ہے اس نے ہر چیز کے
لئے ایک متعین وقت اور مدت مقرر کر رکھی ہے۔ ارشاد باری
تعالیٰ ہے:

وَ كَذَّبَ بِهٖ قَوْمُكَ وَ هُوَ الْحَقُّ قُلْ لَّسْتُ عَلَيْكُمْ بِوَكِيلٍ ○

حاشیہ بقیہ صفحہ: اَدْخُلُوا الْاَرْضَ الْمُقَدَّسَةَ الَّتِي كَتَبَ اللّٰهُ لَكُمْ ”اس مقدس زمین
میں داخل ہو جاؤ جو اللہ تعالیٰ نے تمہارے نام لکھ دی ہے۔“ وہ زمین بیت المقدس کی تھی مگر انہوں
نے اس میں داخل ہونے سے انکار کر دیا اور کہا: اِنَّ فِيْهَا قَوْمًا جَبَّارِيْنَ وَاِنَّا لَنُذْخِلُهَا
حَتّٰى يَخْرُجُوْا مِنْهَا فَاِنْ يَخْرُجُوْا مِنْهَا فَاِنَّا دَاخِلُوْنَ ○ ”وہاں تو زور آور سرکش لوگ ہیں
اور جب تک وہ وہاں سے نکل نہ جائیں ہم تو ہرگز وہاں نہ جائیں گے ہاں اگر وہ وہاں سے نکل
جائیں تو ہم بخوشی چلے جائیں گے۔“ کہنے لگے: وہ تو بڑی سرکش اور جابر قوم ہے، یعنی ان کے
پاس قوت و جبروت ہے، ہم اس بستی میں کبھی داخل نہ ہوں گے، جب انہوں نے اس ارض مقدس
میں داخل ہونے سے انکار کر دیا تو اللہ تعالیٰ نے ان کے بارے میں یہ فیصلہ کر دیا جیسا کہ ارشاد
باری تعالیٰ ہے: فَاِنَّهَا مُحَرَّمَةٌ عَلَيْهِمْ اَرْبَعِيْنَ سَنَةً يَّتِيْهُوْنَ فِيْ الْاَرْضِ ”کہ اب یہ زمین
ان پر چالیس برس کے لئے حرام کر دی گئی ہے“ چنانچہ یہ (خانہ بدوش) ہو کر چالیس برس تک اس
زمین میں بھٹکتے رہے وہ ایک جگہ ہوتے، دن بھر سفر کرتے مگر جب رات ہوتی تو خود کو پھر اسی جگہ
پاتے جہاں کل رات گزاری تھی انہیں معلوم نہ تھا کہ کدھر جائیں سارا دن اپنی سواریوں اور قدموں
پر چلتے مگر اس کے باوجود کوئی مسافت طے نہ ہوتی بلکہ اس وحشت ناک صحرا میں چالیس برس تک ایک
ہی جگہ گھومتے رہے اللہ تعالیٰ نے ان پر یہ سزا اس لئے مسلط کی تھی کہ انہوں نے اس وقت سرکشی کا مظاہرہ
کیا جب انہیں ارض مقدس میں داخل ہونے کا حکم دیا گیا تھا حکم ماننے کے بجائے انہوں نے یہاں تک
کہہ دیا: فَادْهَبْ اَنْتَ وَ رَبُّكَ فَقَاتِلَا اِنَّا هُنَا قَاعِدُوْنَ ”اے موسیٰ! تم اور تمہارا رب جا کر دونوں ہی
جنگ کر لو، ہم تو یہیں بیٹھے ہوئے ہیں۔“

لِكُلِّ نَبِيٍّ مُّسْتَقَرٌّ وَ سَوْفَ تَعْلَمُونَ ○

ترجمہ: ”اور اس (قرآن) کو آپ کی قوم نے جھٹلایا حالانکہ وہ حق ہے
فرمادیجئے! میں تم پر نگران نہیں ہوں ہر ایک خبر کا وقت مقرر ہے
اور جلد ہی تم جان لو گے۔“

(سورة الانعام: ۶۶، ۶۷)

جس چیز کے اکتشاف سے پہلے لوگ قاصر رہے اسے بعد والے
بھی معلوم نہ کر سکے، اس لئے کہ اللہ تعالیٰ کے ہاں ہر چیز کا وقت
مقرر ہے۔“ (۱)

۱. جب دنیا ریزہ ریزہ ہو جائے گی از ذاکر محمد بن عبدالرحمن العریفی: 611, 613

یاجوج و ماجوج کے متعلق علماء کا صحیح موقف

اب ہم ذیل میں یاجوج و ماجوج کے بارے میں علمائے کرام کے اس صحیح موقف کی نشاندہی کر رہے ہیں جو موقف کتاب و سنت کی نصوص کے عین مطابق ہے۔ اس ضمن میں چند علماء کی آراء درج ذیل ہیں۔

۱۔ ابوالفضل قاضی عیاض مالکی رحمۃ اللہ علیہ کی رائے

قاضی عیاض رحمۃ اللہ علیہ فرماتے ہیں:

”الاحادیث الواردة فی یاجوج و ماجوج: هذه الأخبار على حقيقتها يجب الايمان بها لأن خروج یاجوج و ماجوج من علامات الساعة وقد ورد فی خبرهم أنه لا قدرة لأحد على قتالهم من كثرتهم وأنهم يحصرون نبي الله عيسى عليه السلام و من معه من المؤمنين الذين نجوا من الدجال، فيدعوا عليهم فيهلكهم الله عز وجل أجمعين بالنفخ و هو دود فی رقابهم فيؤذون الأرض والمؤمنين بنتهم فيدعوا عيسى واصحابه ربهم فيرسل الله طيرا فتحملهم حيث شاء الله.“

”یاجوج و ماجوج کے بارے میں احادیث موجود ہیں ان حقیقت پر

مبنی روایات پر ایمان لانا واجب ہے کیونکہ یاجوج و ماجوج کا خروج علامات قیامت سے ہے اور ان کے بارے میں روایات میں یہ بھی آیا ہے کہ ان کی کثرت تعداد کی وجہ سے مسلمانوں میں ان سے لڑنے کی طاقت نہیں ہوگی اور انہوں نے حضرت عیسیٰ علیہ السلام اور ان کے ساتھ جو مومنین ہوں گے ان کو گھیرے میں لیا ہوگا جن لوگوں نے دجال اکبر سے نجات حاصل کی ہوگی پھر وہ (حضرت عیسیٰ علیہ السلام اور ان کے ساتھی) یاجوج و ماجوج کے بارے میں بددعا کریں گے جس کے سبب اللہ عزوجل ان تمام کی گردنوں میں کیڑے ڈال دے گا جو یاجوج و ماجوج کی ہلاکت کا باعث بن جائے گا پھر اہل زمین اور مومنین ان کی (لاشوں کی) بدبو سے تکلیف محسوس کریں گے پھر عیسیٰ علیہ السلام اور ان کے ساتھی اپنے رب سے دعا کریں گے اور اللہ تعالیٰ ان کی طرف ایسے پرندے بھیجے گا جو ان کو اٹھا کر وہاں لے جائیں گے جہاں اللہ چاہے گا۔“ (۱)

۲۔ امام ابن قدامہ رحمہ اللہ (المتوفی 620ھ) کی رائے

فقہ حنبلی کے مشہور و معروف امام ابن قدامہ رحمہ اللہ (المتوفی 620ھ ہجری) فرماتے

ہیں:

”ووجب الايمان بكل ما أخبر به رسول الله ﷺ و صحبه
به النقل عنه فيما شهدناه أو غاب عنا، نعلم أنه حق و

۱۔ اکمال المعلم شرح صحيح مسلم للقاضي عياض: 115، 116/6 بحوالہ اشراط

الساعة لعبد الله بن سليمان الغفيلي: 134

صدق، و سواء في ذلك ما عقلناه و جهلناه، ولم نطلع
على حقيقة معناه، مثل حديث الاسراء والمعراج و من
ذلك الشراط الساعة مثل: خروج الدجال و نزول
عيسى ابن مريم عليه السلام و قتله له و خروج ياجوج
و ماجوج و خروج الدابة الأرض و طلوع الشمس من
مغربها و أشباه ذلك مما صح به النقل.

”ہمارے لئے ہر اس خبر پر ایمان لانا واجب ہے جو رسول اللہ ﷺ
سے مکمل صحت (صحیح سند) کے ساتھ منقول ہو اس کو ہم حاضر پائیں یا
ہم سے مخفی ہو، یہ کہ ہم جانتے ہوں کہ وہ (خبر) حق اور سچ ہے علاوہ
ازیں اگر وہ ہمارے علم میں ہو یا نہ ہو، اور اس طرح ہم اس کے حقیقی
معنی کو بھی نہ جانتے ہوں جیسے اسراء و المعراج کی حدیث اور اسی
علامات قیامت میں مثلاً دجال کا خروج، نزول مسیح عیسیٰ بن مریم اور
ان کا دجال کو قتل کرنا، یاجوج و ماجوج کا خروج، دابة الارض کا نکلنا
اور مغرب کی طرف سے سورج کا طلوع ہونا وغیرہ اور اسی طرح ان
خبروں کے مشابہہ جو بھی آپ سے صحت (صحیح سند) کے ساتھ
منقول ہو (اس پر ہمارے لئے ایمان لانا واجب ہے)۔ (۱)

۳۔ علامہ ابن عزالدین الحنفی رحمۃ اللہ علیہ کا نفیس کلام

عقیدۃ الطحاویہ کے شارح علامہ ابن عزالدین الحنفی رحمۃ اللہ علیہ فرماتے ہیں:

۱۔ لمعة الاعتقاد لابن قدامة: 43، بحوالہ اشراط الساعة لعبد اللہ بن سلیمان

”و احادیث الدجال و عیسیٰ ابن مریم ينزل من السماء
و یقتله و ینخرج یاجوج و ماجوج فی ایامہ بعد قتله
الدجال فیہلکھم اللہ اجمعین فی لیلۃ واحدة ببرکۃ
دعایہ علیہم یضیق ہذا المختصر عن سبطہا.“

”اور دجال کے خروج عیسیٰ بن مریم کے آسمان سے نازل ہونے اور
دجال کو قتل کرنے دجال کے قتل کے بعد عیسیٰ کے دور میں یاجوج و
ماجوج کے نکلنے اور عیسیٰ کی دعا کی برکت سے ایک ہی رات میں ان
کی ہلاکت کی احادیث کثیر تعداد میں ہیں اس مختصر کتاب میں ان کو
بالتفصیل ذکر نہیں کیا جاسکتا۔“ (۱)

۴۔ امام سفارینی رحمۃ اللہ علیہ کی رائے

امام سفارینی رحمۃ اللہ علیہ فرماتے ہیں:

”ان خروجه من وراء السد على الناس حق ثابت
لورود في الذكر و ثبوته عن سيد البشر ولم يحله عقل
فوجب اعتقاد.“

”یاجوج و ماجوج کا دیوار کے پیچھے (قرب قیامت) خروج سچ
ثابت ہے اس کے ذکر و ثبوت پر سید البشر صلی اللہ علیہ وسلم سے احادیث
منقول ہیں اور اس میں عقل کو دخل دینا جائز نہیں پس اس پر اعتقاد
رکھنا واجب ہے۔“ (۲)

۱. شرح العقيدة الطحاوية لابن ابوالعز الدين الحنفی: 501/1، طبع دار السلام

۲. لوامع الانوار للسفارینی: 116/2

۵۔ علامہ آلوسی بغدادی رحمہ اللہ کا نکتہ نظر

امام آلوسی بغدادی رحمہ اللہ اس سلسلے میں یوں رقم طراز ہیں:

”وقال ابن سعید: ان ذلك الموضع حيث الطول مائة و
ثلاثة وستون درجة والعرض أربعون درجة وفيه أن
في هذا الطول والعرض بلاد الخنا والجين وليس
هناك ياجوج و ماجوج، نعم هناك سد عظيم يقرب من
مائتين و خمسين ساعة طولا لكنه ليس بين السدين
ولا بانيه ذوالقرنين ولا يكاد يصدق عليه ما جاء في
وصف سده و يمنع من القول بذلك أيضا ما لا يخفى.
وقيل: هما بموضع من الأرض الانعلمه و كم فيها من
أرض مجهولة ولعله قد حال بيننا و بين ذلك الموضع
مياه عظيمة، ودعوى استقراء سائر البرارى والبحار
غير مسلمة، ويجوز العقل أن يكون فى البحر أرض
أمريكاله يظفر بها الى الآن و عدم الوجدان لا يستلزم
عدم الوجود و بعد اخبار الصادق بوجود هذين السدين
و ما يتبعهما يلزمنا الايمان بذلك كسائر ما أخبر به عن
الممكنات والالتفات الى كلام المنكرين ناشئ من قلة
الدين وجد من دونهما أى السدين قوما أمة من الناس
قليل هم الترك، و زعم بعضهم أن القوم كانوا من الجان
وهو زعم باطل لا بعيد كما قال أبو حيان.“

”ابن سعید فرماتے ہیں کہ یاجوج و ماجوج کا علاقہ ایک سو تریسٹھ درجہ طول بلد اور چالیس درجہ عرض بلد پر واقع ہے اور اس جگہ خنا اور چین کے لوگ رہتے ہیں لیکن وہاں یاجوج و ماجوج نہیں اگرچہ وہاں ایک بہت بڑی دیوار (دیوار چین) موجود ہے جو تقریباً دو سو پچاس میل لمبی ہے مگر وہ دیوار نہ تو دو پہاڑوں کے درمیان ہے اور نہ ہی اس کا بانی ذوالقرنین ہے اور نہ ہی اس پر سد ذوالقرنین کے اوصاف کا اطلاق ہوتا ہے۔

بعض لوگوں نے کہا کہ یاجوج و ماجوج زمین پر کسی ایسی جگہ آباد ہیں جسے ہم نہیں جانتے کیونکہ زمین میں کتنے ہی ایسے خطے جو آج تک نامعلوم رہے ہیں اور ممکن ہے کہ ہمارے اور یاجوج و ماجوج کے علاقے کے درمیان بڑے بڑے سمندروں کے پانی ہوں اور یہ دعویٰ ناقابل تسلیم ہے کہ زمین کا ہر برو بحر معلوم کر لیا گیا ہے جب کہ عقل یہ کہتی ہے کہ کسی سمندر میں امریکہ کی طرح ایسی جگہ ہو سکتی ہے جہاں ابھی تک کوئی نہیں پہنچا اور کسی چیز کے نامعلوم ہونے سے اس کے غیر موجود ہونے کی دلیل نہیں لی جاسکتی جب کہ صادق و مصدوق (اللہ اور اسکے رسول ﷺ) نے سد ذوالقرنین اور یاجوج و ماجوج کے وجود کی خبر دی ہے اور اس پر ایمان لانا ہمارے لئے اس طرح لازم و ضروری ہے جس طرح آپ کی بتائی ہوئی دیگر بہت سی ممکنات پر ایمان لانا ضروری ہے جب کہ منکرین کے اقوال کو اہمیت دینا نقص ایمان کا نتیجہ ہے۔“ (۱)

۱. روح المعانی فی تفسیر القرآن العظیم والسبع المثانی للآلوسی

اس کے بعد مزید علامہ آلوسی بغدادی رحمۃ اللہ علیہ فرماتے ہیں:

”ويعلم مما تقدم و مما سيأتي ان شاء الله تعالى بطلان ما يزعمه بعض الناس من أنهم التاتار الذين أكثر الفساد في البلاد و قتلوا الأخيار والأشرار. و لعمرى ان ذلك الزعم من الضلالة بمكان و ان كان بين ياجوج و مأجوج و أولئك الكفرة مشابهة تامة لا تخفى على الوافقين على أخبار ما يكون و ما كان أبطال ما يزعمه بعض الناس من أنهم التاتار.“

”گزشتہ اور آئندہ آنے والے دلائل سے ان لوگوں کا رد ہوتا ہے جنہوں نے ان تاتاریوں کو یاجوج و ماجوج سمجھ لیا ہے جنہوں نے ملکوں میں فساد برپا کیا اور نیک و بد ہر آدمی کو قتل کیا لیکن میں یہ حلفاً دعویٰ کرتا ہوں کہ اگرچہ ان تاتاریوں اور یاجوج و ماجوج میں مکمل مشابہت پائی جاتی ہے مگر انہیں یاجوج و ماجوج کا مصداق قرار دینا انتہائی گمراہ کن تعبیر ہے اور جو شخص ماضی کے واقعات اور مستقبل سے متعلق روایات کے بارے میں علم رکھتا ہے اس سے یہ بات پوشیدہ نہیں ہے کہ تاتاریوں کو یاجوج و ماجوج قرار دینے کی تعبیر باطل ہے۔“ (۱)

۶۔ مفسر قرآن علامہ ابو حیان اندلسی رحمۃ اللہ علیہ کی رائے

مفسر قرآن علامہ ابو حیان اندلسی رحمۃ اللہ علیہ قرآن حکیم کی اس آیت ”و ترکنا

۱. روح المعانی فی تفسیر القرآن العظیم والسبع المثانی للآلوسی

بعضہم یومئذ۔“ کی تفسیر میں فرماتے ہیں:

”الأظهر كون الضمير ليأجوج و مأجوج أى و تركنا
بعض يأجوج و مأجوج يمجوج فى بعض آخر منهم حين
يخرجون من السد مزدحمين فى بلاد و ذلك بعد نزول
عيسى ففى صحيح مسلم من حديث النواس ابن
سمعان.....“

”زیادہ واضح بات یہ ہے کہ یہاں ”ہم“ ضمیر کا مرجع یاجوج و ماجوج
ہیں یعنی جب یاجوج و ماجوج ملکوں پر یورش کریں گے تو اس وقت
ہم انہیں ایسی حالت میں چھوڑیں گے کہ یہ ایک دوسرے سے مڈبھیڑ
ہوں گے اور یہ خروج حضرت عیسیٰ علیہ السلام کے نزول کے بعد ہوگا صحیح
مسلم میں مذکور حضرت نواس بن سمان رضی اللہ عنہ کی حدیث سے ثابت
ہوتا ہے۔“ (۱)

۷۔ عظیم مفسر و محدث علامہ محمد امین شنقیطی رحمۃ اللہ علیہ کی رائے

عرب کے عظیم مفسر و محدث علامہ محمد امین شنقیطی رحمۃ اللہ علیہ اپنی مشہور کتاب ”اضواء
البيان فى ايضاح القرآن بالقرآن“ میں یاجوج و ماجوج کے متعلق ان شبہات کا ازالہ کرتے
ہوئے یوں رقمطراز ہیں:

”فمن يدعى أنهم روسية، و أن السد قد اندك منذ زمان
فهو مخالف لما أخبر به النبي ﷺ مخالفة صريحة لا

۱۔ روح المعانى فى تفسير القرآن العظيم والسبع المثانى للآلوسى

وجه لها ولا شك أن كل خبر ناقض خبر الصادق
المصدوق صلى الله عليه وسلم فهو باطل، لأن نقيض الخبر الصادق
كاذب ضرورة كما هو معلوم، ولم يثبت في كتاب
الله ولا سنة نبيه صلى الله عليه وسلم شيء يعارض هذا الحديث الذي
رأيت صحة سنده، ووضوح دلالة على المقصود.

”جن حضرات کا خیال ہے کہ رُوسی یا جوج و ماجوج ہیں اور
سد (ذوالقرنین) کافی عرصے سے ٹوٹ چکی ہے یہ نظریہ حضور نبی
کریم صلى الله عليه وسلم کی بیان کردہ روایات کے واضح خلاف آتا ہے جس
میں کسی قسم کی توجیح کی گنجائش نہیں ہے۔ بلا شک و شبہ صادق
المصدوق حضور نبی کریم صلى الله عليه وسلم کی بیان کردہ خبر کے متضاد آنے والی
ہر بات باطل ہے کیونکہ یہ بات ہر ایک انسان جانتا ہے کہ حضور نبی
کریم صلى الله عليه وسلم کی بات کے متضاد جھوٹے انسان ہی کی بات ہونا ایک
ثابت شدہ امر ہے۔ حضرت نواس بن سمان کی بیان کردہ روایت
کے خلاف کتاب اللہ اور حضور نبی کریم صلى الله عليه وسلم کی سنت سے کچھ بھی
ثابت نہیں ہے اس حدیث کی سند کی صحت کو بھی آپ دیکھ چکے ہیں جو
کہ اپنے مقصود پر واضح دلالت کرتی ہے۔“ (۱)

ایک دوسرے مقام پر علامہ شنقیطی رحمۃ اللہ علیہ یوں رقم طراز ہیں:

”فقولکم: لو کان موجودین وراء السد الى الآن لا طلع
عليهم الناس غير صحيح، لا مكان أن يكونوا

۱. اضواء البيان في ايضاح القرآن بالقرآن للشنقيطی: 185/4، بحوالہ جہود

للشیخ محمد امین للشنقيطی: 457/2، و نسخة الأخری: 344/3

موجودین واللہ یخفی مکانہم علی عامة الناس حتی
 یأتی الوقت المحدد لخراجہم علی الناس، ومما یؤید
 امکان هذا ما ذکرہ اللہ تعالیٰ فی سورة "المائدة" من
 أنه جعل بنی اسرائیل یتیہون فی الأرض أربعین سنة و
 ذلك فی قوله تعالیٰ: قال فانہا محرمة علیہم أربعین
 سنة یتیہون فی الأرض الآیہ | 26/5 | وہم فی فراسخ
 قليلة من الأرض یمشون لیلہم و نهارہم و لم یطلع
 علیہم الناس حتی انتهى أمد التیہ، لأنہم لو اجتمعوا
 بالناس لبینوا لہم الطريق و علی کل حال فربک فعال
 لما یرید۔"

”یہ دعویٰ درست نہیں کہ اگر یاجوج و ماجوج کسی دیوار کے پیچھے قید
 ہوتے تو لوگ ان سے ضرور مطلع ہو جاتے کیونکہ ممکن ہے کہ وہ موجود
 ہوں مگر اللہ تعالیٰ نے عام لوگوں سے وہ مقام اس وقت تک پوشیدہ
 رکھا ہو اور اس امکان کی تائید سورة المائدہ میں مذکور اللہ تعالیٰ کا یہ
 فرمان بھی ہے کہ اللہ تعالیٰ نے بنی اسرائیل کے لئے چالیس سال
 مقرر کر دیئے تھے کہ وہ ایک زمین میں پھرتے رہیں گے مگر چالیس
 سال کے عرصہ دراز میں وہ زمینی حدود کو تجاوز نہ کر سکے (اور وہ آیت
 مبارکہ یہ ہے اب وہ زمین ان پر چالیس سال تک حرام کر دی گئی ہے
 یہ ادھر ادھر پھرتے رہیں گے۔“ حالانکہ بنی اسرائیل اس زمین میں
 (میدان میہ) میں تھے جو چند فرسخ سے زیادہ نہ تھی اور وہ دن رات
 اس میں چلتے رہتے لیکن اپنے مقررہ وقت سے پہلے اس زمین سے

ہرگز نہ نکل سکتے تھے حالانکہ اگر باہمی طور پر متفق ہو کر کوشش کرتے تو ان کے لئے اس سے نکلنے کا راستہ واضح ہو جاتا لیکن بہر حال اللہ تعالیٰ جو چاہتا ہے وہی کرتا ہے۔“ (۱)

۸۔ مولانا محمد ادریس کاندھلوی رحمۃ اللہ علیہ کی رائے:

شیخ الحدیث والتفسیر مولانا محمد ادریس کاندھلوی رحمۃ اللہ علیہ اپنا اظہار خیال ان الفاظ میں کرتے ہیں:

”لوگوں نے اس میں کلام کیا ہے کہ یاجوج و ماجوج کون لوگ ہیں جمہور علماء تفسیر و حدیث کا قول یہ ہے کہ یاجوج و ماجوج بنی نوع انسان کی دو قوموں یا دو قبیلوں کا نام ہے آدم اور حوا کی اولاد سے ہیں اور یافث بن نوح کی نسل سے ہیں جو ترک کا جدِ اعلیٰ ہے اور ترک اس خاندان کی ایک شاخ ہے جو سد ذوالقرنین کے اس طرف ترک کر دیئے گئے تھے یعنی چھوڑ دیئے گئے تھے۔ گویا کہ لفظ ترک متروک سے مشتق ہے اور یہ لوگ کافر ہیں اور دوزخی ہیں اور اس قدر کثیر اور بے شمار ہیں کہ ان میں اور اہل بہشت میں وہ نسبت ہے کہ جو ایک اور ہزار میں ہے۔ امم سابقہ و لاحقہ میں سے جس قدر افراد دوزخ میں جائیں گے ان تمام کے مقابلہ میں اکثریت یاجوج و ماجوج کی ہوگی۔ بخاری کی حدیث میں ہے کہ اللہ تعالیٰ قیامت کے دن حضرت آدم علیہ السلام کو حکم دیں گے کہ اپنی اولاد سے دوزخ کا لشکر جدا

۱. اضواء البیان فی ایضاح القرآن بالقرآن للشنقیطی: 202/4، و نسخة

کیجئے عرض کریں گے کہ کس قدر ارشاد ہوگا ہر ہزار سے ایک کم ہزار۔
 اور بعض علماء یہ کہتے ہیں کہ یاجوج و ماجوج حضرت آدم علیہ السلام کی اولاد
 سے تو ہیں مگر حضرت حوا علیہا السلام کے پیٹ سے نہیں گویا کہ وہ عام آدمیوں
 کے محض باپ شریک بھائی ہیں حافظ عسقلانی رحمہ اللہ فرماتے ہیں کہ یہ
 بات سوائے کعب احبار رضی اللہ عنہ کے اور کسی سے منقول نہیں اور بعض کہتے
 ہیں کہ یاجوج و ماجوج ترکوں کے دو قبیلے ہیں۔

صحیح قول یہ ہے کہ یاجوج و ماجوج دو قومیں ہیں اور یافث بن
 نوح علیہ السلام کی اولاد سے ہیں جو بطن حوا سے پیدا ہوئی اور ان کے
 حالات اور صفات کے بارے میں جو آثار اور خبریں وارد ہوئی ہیں،
 ان پر نظر کرنے سے یہ معلوم ہوتا ہے کہ یاجوج و ماجوج اگرچہ نسل
 آدم سے ہیں اور ظاہری صورت اور شکل کے اعتبار سے آدمی اور
 انسان ہیں لیکن طبعی اور مزاجی کیفیت کے لحاظ سے وحشی درندہ اور
 حیوان ہیں اور افعال اور اعمال کے اعتبار سے جنات سے ملتے جلتے
 ہیں گویا کہ قوم یاجوج و ماجوج تمام انسانوں اور جنات کے درمیان
 ایک برزخی مخلوق ہے جو فتنہ اور فساد پھیلانے میں جنات کا نمونہ ہے
 عام انسان ان کا مقابلہ نہیں کر سکتے اس لئے وہاں کے باشندوں نے
 ذوالقرنین سے درخواست کی کہ آپ ہمارے اور ان کے درمیان
 کوئی آہنی دیوار قائم کر دیں جس سے ان کا راستہ بند ہو جائے اور ہم
 ان کے شر سے محفوظ ہو جائیں چنانچہ ذوالقرنین نے ایک آہنی دیوار
 بنا کر ان کو پہاڑ کے پیچھے دھکیل دیا۔

قرآن کریم میں یاجوج و ماجوج کا ذکر اجمالاً اور مختصراً آیا ہے اور

احادیث میں کچھ تفصیل آئی ہے بہر حال قرآن اور حدیث سے یہ امر قطعی طور پر ثابت ہے کہ یاجوج و ذوالقرنین کی بنائی ہوئی اہنی دیوار کے پیچھے بند ہیں قیامت سے پہلے اس سے باہر نہیں آسکتے جس طرح دجال اکبر ایک جزیرہ میں قید اور مقید ہے اور اخیر زمانہ میں حضرت عیسیٰ علیہ السلام کے زمانہ نزول میں اس کا اپنے جزیرہ سے خروج ہوگا اسی طرح یاجوج و ماجوج اس اہنی دیوار کے پیچھے قید ہیں ان کا خروج بھی حضرت عیسیٰ علیہ السلام کے زمانہ میں ہوگا اس وقت یہ مفسد قوم دنیا پر خروج کرے گی اور دنیا میں اودھم مچائے گی بالآخر حضرت عیسیٰ بن مریم کی دعا سے دفعۃً غیر معمولی موت مرجائے گی اور اس شان اور صفت اور اس طاقت کی کوئی قوم اب تک ظاہر نہیں ہوئی اور نہ اب تک کسی کو اس قوم کا پتہ لگ سکا ہے حسب وعدہ خداوندی قیامت کے قریب اس قوم کا ظہور اور خروج ہوگا خروج دجال کے بعد قوم یاجوج و ماجوج کا خروج ہوگا اور اس زمانہ کے بعض روشن خیال مصنف یہ خیال کرتے ہیں کہ یاجوج و ماجوج سے چینی یا روسی یا دوسری وحشی قومیں مراد ہیں جو کہ منگولیا اور منچوریا یا کوریا کے قریب آباد ہیں یا وہ تاتاری اور چنگیز لوگ مراد ہیں جنہوں نے خلافت بغداد کو درہم برہم کیا یا وہ وحشی قومیں مراد ہیں جو آرمینیا کے پہاڑوں کے قریب رہتی ہیں۔ ان مصنفین کا خیال یہ ہے کہ پہلے زمانہ میں ان وحشی اور درندہ صفت قوموں کو یاجوج و ماجوج کہا جاتا ہے مگر اب وہ تعلیم یافتہ اور متمدن ہو گئے ہیں اور اب وہ یاجوج و ماجوج نہیں رہے اور نہ وہ اب کسی دیوار کے پیچھے بند ہیں وہ اہنی دیوار یا تو ختم ہو

گئی ہے یا ان یاجوج و ماجوج نے اپنے خروج کے لئے کوئی دوسرا راستہ نکال لیا ہے اور اب باقاعدہ پاسپورٹ لے کر ہمارے ملکوں میں آ جا رہے ہیں یہ سب خرافات ہے قرآن اور احادیث میں یاجوج و ماجوج کی جن صفات کا ذکر ہے وہ صفات ان قوموں پر منطبق نہیں ہوتیں۔

از روئے قرآن و حدیث یاجوج و ماجوج اس دیوار کے پیچھے بند ہیں وقت معین سے پہلے ہمارے ملکوں میں نہیں آ سکتے اور جو وحشی ہمارے ملکوں میں آتے جاتے ہیں وہ اصل میں یاجوج و ماجوج نہیں اور جو اصلی اور واقعی یاجوج و ماجوج ہیں وہ دیوار کے پیچھے بند ہیں اور یہ متمدنین جن کو یاجوج و ماجوج خیال کرتے ہیں وہ یہ یاجوج ماجوج نہیں جن کی قرآن و حدیث میں خبر دی گئی ہے تاتاریوں اور وحشیوں کو یاجوج و ماجوج سمجھ لینا ایک خام خیال ہے جس کی کوئی سند نہیں۔“ (۱)

۹۔ الشیخ محمد صالح المنجد رحمہ اللہ کا فتویٰ:

سوال:

میرا سوال یاجوج ماجوج کے متعلق ہے مجھے اس کا علم ہے کہ ان کی تعداد بہت زیادہ اور وہ لوٹ مار کریں گے اور جہنم میں جائیں گے لیکن میرا سوال یہ ہے کہ آیا وہ ابھی تک زندہ ہیں؟

اور کیا وہ اس دیوار کے اندر محبوس ہیں جسے ذوالقرنین نے تعمیر کیا تھا؟
اور کیا یہ دیوار واقعی (لوہے کی بنی ہوئی ہے) یا کہ خیالاتی چیز ہے؟

الجواب:

اس میں کوئی شک نہیں کہ یاجوج و ماجوج بنی آدم میں سے دو بڑی قومیں ہیں سورۃ الکہف میں ذوالقرنین کے قصہ پر نظر دوڑانے والے کو اس بات کا قطعی علم ہوگا کہ یہ دونوں قومیں موجود ہیں اور جو دیوار بنائی گئی ہے وہ کوئی خیالی اور معنوی نہیں بلکہ حقیقی اور حسی ہے جو کہ لوہے اور پگھلے ہوئے تانبے سے بنائی گئی ہے۔

تو اصل یہی ہے کہ ان قرآنی نصوص کو اپنی اصلی حالت اور ظاہر ہی میں لیا جائے اور ان میں کسی قسم کی تاویل اور تحریف نہ کی جائے جو کہ اس کے معنی اور مقصد کو ختم کر دے۔

اور پھر قرآن کریم نے اس کے بنانے کی تفصیل بلکہ اس کے بنانے میں کیا کچھ استعمال ہوا ہے اس کی بھی تفصیل سے ذکر کی ہے تو اس تفصیل کے بعد یہ کہنا کہ آیا یہ بند اور دیوار معنوی ہے یہ وہی ہے؟

اللہ تعالیٰ نے اس کی تفصیل بیان کرتے ہوئے فرمایا:

”حَتَّىٰ إِذَا بَلَغَ بَيْنَ السَّدَّيْنِ وَجَدَ مِنْ دُونِهِمَا قَوْمًا لَّا يَكَادُونَ يَفْقَهُونَ قَوْلًا ۝ قَالُوا يٰذَا الْقَرْنَيْنِ إِنَّ يَأْجُوجَ وَ مَاْجُوجَ مُفْسِدُونَ فِي الْأَرْضِ فَهَلْ نَجْعَلُ لَكَ خَرْجًا عَلَىٰ أَنْ تَجْعَلَ بَيْنَنَا وَبَيْنَهُمْ سَدًّا ۝ قَالَ مَا مَكْنِي فِيهِ رَبِّي خَيْرٌ فَأَعِينُونِي بِقُوَّةٍ أَجْعَلْ بَيْنَكُمْ وَبَيْنَهُمْ رَدْمًا ۝ اتُّوْنِي

زُبَرَ الْحَدِيدِ حَتَّىٰ إِذَا سَاوَىٰ بَيْنَ الصَّدَفَيْنِ قَالَ انْفُخُوا
حَتَّىٰ إِذَا جَعَلَهُ نَارًا قَالَ اتُّنَّبَىٰ أُفْرِغْ عَلَيْهِ قِطْرًا ۝ فَمَا
اسْطَاعُوا أَن يَظْهَرُوهُ وَمَا اسْتَطَاعُوا لَهُ نَقْبًا ۝ قَالَ هَذَا
رَحْمَةٌ مِّن رَّبِّي فَإِذَا جَاءَ وَعْدُ رَبِّي جَعَلَهُ دَكَّاءَ وَكَانَ
وَعْدُ رَبِّي حَقًّا ۝

ترجمہ: ”یہاں تک کہ جب وہ دو پہاڑوں کے درمیان پہنچا تو اسے ان کے پاس ایک قوم ملی جو مشکل ہی سے کوئی بات سمجھتی تھی ان لوگوں نے کہا کہ ”ذوالقرنین“ یا جوج اور ماجوج اس سرزمین میں فساد پھیلاتے ہیں تو کیا ہم تجھے کوئی ٹیکس اس کام کے لئے دیں کہ تو ہمارے اور ان کے درمیان ایک بند تعمیر کر دے؟ اس نے کہا ”جو کچھ میرے رب نے مجھے دے رکھا ہے وہ بہت ہے۔ تم بس محنت سے میری مدد کرو، میں تمہارے اور ان کے درمیان بند بنائے دیتا ہوں مجھے لوہے کی چادریں لا کر دو“ آخر جب دونوں نے پہاڑوں کے درمیانی خلا کو پاٹ دیا تو لوگوں نے کہا اب آگ دہکاؤ حتیٰ کہ جب (یہ آہنی دیوار) بالکل آگ کی طرح سرخ ہو گئی تو اس نے کہا: ”لاؤ اب میں اس پر پگھلا ہوا تانبا انڈیلوں گا۔“ (یہ بند ایسا تھا کہ) یا جوج ماجوج اس پر چڑھ کر بھی نہ آسکتے تھے اور اس میں نقب لگانا ان کے لئے اور بھی مشکل تھا۔ ذوالقرنین نے کہا ”یہ میرے رب کی رحمت ہے مگر جب میرے رب کے وعدے کا وقت آئے گا تو اسے زمین بوس کر دے گا بے شک میرے رب کا وعدہ سچا ہے۔“

(سورۃ الکہف: 18، آیت: 93-98)

اور اس بات کی دلیل ابن ماجہ کی مندرجہ ذیل صحیح حدیث ہے کہ یہ امت اب بھی موجود ہے بلکہ وہ روزانہ اس کوشش میں لگی رہتی ہے کہ وہ یہاں سے لوگوں پر نکل جائیں۔

حضرت ابو ہریرہ رضی اللہ عنہ بیان کرتے ہیں کہ حضور نبی کریم ﷺ نے ارشاد فرمایا کہ:

”بیشک یاجوج و ماجوج اسے روزانہ کھودتے ہیں حتیٰ کہ جب وہ اس سوراخ سے سورج کی شعاعیں دیکھتے ہیں تو ان کا سردار کہتا ہے کہ واپس چلو باقی کل کھودیں گے تو اللہ تعالیٰ اسے پہلی حالت سے بھی سخت کر دیتا ہے حتیٰ کہ جب ان کی مدت پوری ہو جائے گی اور اللہ تعالیٰ چاہے گا کہ انہیں لوگوں پر بھیج دے تو وہ اس میں سوراخ کریں گے حتیٰ کہ جب وہ اس سوراخ سے سورج کی شعاعیں دیکھیں گے تو ان کا سردار کہے گا کہ واپس چلو تم باقی ان شاء اللہ تعالیٰ کل کھودیں گے تو جب وہ واپس آئیں گے تو اسی حالت میں ہوگی جہاں وہ چھوڑ کر گئے تھے تو وہ اس میں سوراخ کر کے لوگوں پر نکل آئیں گے تو وہ سارے پانی کو جذب اور خشک کر جائیں گے اور لوگ ان سے بچنے کے لئے اپنے قلعوں میں قلعہ بند ہو جائیں گے تو وہ اپنے تیر آسمان کی طرف چلا جائیں گے تو وہ تیر خون آلود ہو کر ان پر واپس آئیں گے جو مجھے یاد ہے (یعنی ان کے تیر خود آلود ہوں گے اور یہ ان کے لئے فتنہ ہوگا) تو وہ یہ کہنا شروع کریں گے کہ ہم زمین والوں پر غالب آگئے ہیں اور آسمان والوں پر بھی غلبہ کر لیا تو اللہ تعالیٰ ان کی گدی میں ایک کیڑا پیدا فرمائے گا تو اس سے انہیں قتل کرے گا رسول اللہ ﷺ نے ارشاد فرمایا: اس ذات کی قسم جس کے ہاتھ میں میری جان ہے بے شک زمین کے جانور ان کا گوشت کھا کر موٹے اور ان

کے جسم بھر جائیں گے (یعنی چربی سے بھر جائیں گے) اور گوشت سے بھر جائیں گے۔“ (۱)

حضرت زینب بنت جحش رضی اللہ عنہا بیان کرتی ہیں کہ حضور نبی کریم ﷺ ان کے پاس گھبراہٹ کی حالت میں داخل ہوئے اور کہنے لگے: ”لا الہ الا اللہ“ عرب کو اس شر سے ہلاکت ہو جو کہ قریب آگیا ہے آج یاجوج و ماجوج کی دیوار میں اتنا سوراخ ہو گیا ہے اور آپ ﷺ نے اپنے انگوٹھے اور اس کی ساتھ والی انگلی کا حلقہ بنایا زینب بنت جحش رضی اللہ عنہا فرماتی ہیں کہ میں نے عرض کی اے اللہ تعالیٰ کے رسول ﷺ کیا ہمیں ہلاک کر دیا جائے گا حالانکہ ہم میں صالح

۱. الدر المنثور فی التفسیر المأثور للسیوطی: 422/6، التفسیر القرآن العظیم لابن کثیر: 177/5، جامع البیان فی ای القرآن للطبری: 398، 399/15، رقم: 23507، الجامع لاحکام القرآن للقرطبی: 57/11، سنن الترمذی: 165/5، رقم: 3135، سنن ابن ماجہ: 1364/2، رقم: 4080، مسند احمد بن حنبل: 369، 370/369، رقم: 10632، صحیح ابن حبان: 242/244/15، رقم: 6829، المستدرک الصحیحین للحاکم: 534/4، رقم: 8501، السنن الواردة فی الفتن للدانی: 1205/6، سلسلة الاحادیث الصحیحة للالبانی: 234/4، رقم: 1735، جامع الاصول فی احادیث الرسول لابن الاثیر: 233/2، رقم: 710 اس روایت کو شیخ البانی رحمہ اللہ نے سنن ابن ماجہ کی تحقیق میں اور شیخ شعب ارؤوط نے صحیح ابن حبان اور مسند احمد بن حنبل کی تحقیق میں صحیح قرار دیا ہے (سنن ابن ماجہ: 1364/2، رقم: 4080، مسند احمد بن حنبل: 369، 370/369، رقم: 10632، صحیح ابن حبان: 242/244/15، رقم: 6829) اور اسی طرح امام حاکم رحمہ اللہ نے بھی اس روایت بخاری و مسلم کی شروط پر صحیح قرار دیا ہے اور امام ذہبی رحمہ اللہ نے ان کی موافقت کی ہے۔ (المستدرک علی الصحیحین للحاکم: 534/4، رقم: 8501)

لوگ ہیں تو حضور نبی کریم ﷺ نے ارشاد فرمایا ہاں جب برائی زیادہ ہو جائے گی۔“ (۱) (۲)

۱۰۔ مفتی اقتدار احمد نعیمی رحمۃ اللہ علیہ کی رائے:

مفتی صاحب اس سلسلہ میں یوں رقم طراز ہیں:

”ان آیات کی مراد میں مفسرین کے تین قول ہیں ایک یہ کہ

۱. صحیح بخاری: 138/4، رقم: 3346، صحیح مسلم: 2207/4، رقم: 2880، 1، سنن الترمذی: 50/4، رقم: 2187، سنن ابن ماجہ: 1305/2، رقم: 3953، مسند احمد بن حنبل: 403/45، رقم: 27413، مشکوٰۃ المصابیح: 158/3، صحیح ابن حبان: 34/2، مسند اسحاق بن راہویہ: 256/4، رقم: 2081، مسند الحمیدی: 315/1، رقم: 310، المصنف لابن ابی شیبہ: 459/7، رقم: 37214، السنن الکبریٰ للبیہقی: 93/10، رقم: 19984، السنن الکبریٰ للنسائی: 166/10، رقم: 11249، المصنف عبد الرزاق: 363/11، رقم: 20749، المعجم الاوسط للطبرانی: 218/7، المعجم الکبیر للطبرانی: 51/24، رقم: 136، جامع معمر بن راشد: 363/11، رقم: 20749، الآحاد والمثانی لابن ابی عاصم: 429/5، رقم: 2092، الاعتقاد للبیہقی: 215/1، الترغیب والترہیب للمنذری: 159/3، رقم: 3486، الفتن لنعیم بن حماد: 591/2، رقم: 1644، جامع الاصول فی احادیث الرسول لابن الاثیر: 230/2، حلیۃ الاولیاء و طبقات الاصفیاء لابی نعیم الصبہانی: 218/13، شرح السنۃ للبغوی: 397/14، رقم: 4201، شعب الایمان للبیہقی: 97/6، رقم: 7598، مسند ابی یعلیٰ: 82/13، رقم: 7155، مسند الشامین للطبرانی: 208/4، رقم: 3115، معجم لابن الاعرابی: 50/1، رقم: 54، معجم لابن عساکر: 388/1، رقم: 469

۲. فتاویٰ موقع الاسلام سوال و جواب للشیخ المنجد: 432/1، فتویٰ نمبر: 3437

”ترکنا بعضہم“ سے یاجوج و ماجوج مراد ہیں اور معنی ہے کہ قرب قیامت جب یہ دیوار ٹوٹے گی تو یاجوج اور ماجوج اس بھیڑ بھاڑ سے بھاگتے دوڑتے وحشیانہ انداز میں نکلیں گے اور اپنی بے انتہا کثرت کی بنا پر سمندر کے بے انتہا پانی کی طرح ٹھانھیں مارتی ہوئی موجوں کے مشابہ ایک دوسرے پر چڑھتے چلے آئیں گے جیسا کہ احادیث مبارکہ میں آتا ہے کہ یہ قوم سیلاب کی طرح ہر ٹیلے اور درخت کان و مکان، کھیت و کھلیان، درود یوار، جمادات و حیوانات اور انسان کو روندتے توڑتے پھوڑتے کھاتے چباتے ہٹاتے مٹاتے ساری زمین پر پھیلتے ہی چلے جائیں گے۔ گویا کہ اس دن روئے زمین پر ان کی تخریبی حکومت قائم ہوگی جو چالیس دن تک رہے گی ان کے مقابل نہ کوئی آسکے گا نہ کوئی بچ سکے گا۔ زمین پر کوئی اونچی نیچی جگہ مکان اور تعمیرات وغیرہ کا نام و نشان بھی نہ رہے گا۔ چٹیل میدان کی طرح ہموار ہو جائے گی غالباً محشر قائم کرنے کے لئے قدرت کے انتظامات ہوں گے اور اس وحشی قوم سے بلا اجرت یہ کام لیا جائے گا۔ وہ تمام دریاؤں نہروں تالابوں کا پانی پی کر ختم کر جائیں گے یہاں تک کہ سمندر بھی ان کے پینے سے یا قدرت الہی سے ختم ہو جائے گا یہ واقعہ دجال کے قتل کے بعد ہوگا۔ دجال کے تمام ماننے والے کفار کو یہ یاجوج و ماجوج ہی کھا جائیں گے اس طرح بہت سی ظاہری باطنی غلاظتوں سے زمین پاک ہو جائے گی۔ یاجوج و ماجوج کا سد سکندری سے باہر نکل آنا قیامت کی نشانیوں میں سے ایک ہے چنانچہ ابوداؤد شریف جلد دوم میں باب امارات قیامت

کے اندر نو چیزیں قیامت کی بڑی نشانیوں میں مذکور ہیں ۱۔ دجال کا آنا ۲۔ امام مہدی کا پیدا ہونا ۳۔ عیسیٰ علیہ السلام کا نزول ۴۔ دابۃ الارض کا ظاہر ہونا ۵۔ دہشت ناک زلزلے آنا ۶۔ جگہ جگہ سے زمین کا دھنسا ۷۔ سد سکندری ٹوٹنا ۸۔ یاجوج و ماجوج کا نکل آنا یاجوج و ماجوج صرف تین شہروں میں نہ جاسکیں گے ۱۔ مدینہ منورہ ۲۔ مکہ مکرمہ بیت المقدس نہ اس شخص کے پاس جو کسی مسجد میں پوشیدہ بیٹھایا عبادت میں مشغول ہوگا۔ دجال بھی ان چار جگہ میں نہ جاسکے گا ۹۔ زمین کے اندرونی خزانے کا نکلنا، ہمارے زمانے کے کچھ اردو مفسرین و مصنفین نے لکھا ہے کہ یاجوج و ماجوج سے مراد چنگیز اور ہلاکو خان کے لشکر ہیں اور ”ترکنا بعضہم“ الخ سے مراد تاتاری حملے ہیں یہ سب غلط اور اوٹ پٹانگ باتیں ہیں اور ایسی بے سروپا باتیں لکھنا تفسیر نہیں بلکہ قرآن مجید کی تحریف اور گستاخی ہے اس لیے کہ جب تک دیوار سکندر قائم رہے گی وہ نکل نہیں سکتے اور دیوار تو ابھی بھی قائم ہے جو تسلیم ہے تو پھر نکلنا کیسے ہوا اور پھر جب اب تک تاتاریوں کے روپ میں یاجوج و ماجوج ہر جگہ دندناتے پھر رہے ہیں تو دیوار بنانے کا فائدہ ہی کیا ہوا بہر کیف اس طرح کے مفسرین ہر دور میں ہوتے ہی رہتے ہیں دوسرا قول یہ ہے کہ ترکنا الخ سے مراد ہے کہ سد سکندری کی تعمیر و تکمیل کے وقت ہم نے تمام قوم یاجوج و ماجوج کو ان کے اپنے کو ہستانی رہائشی علاقے دیوار کے اس پار چھوڑ دیا کہ اب وہ تا قیامت اپنے علاقے میں دندناتے پھریں گے نہ دوسری طرف آسکیں گے نہ ہی وہ ظلم ڈھاسکیں گے نہ ان کو کوئی دیکھ

سکے گا اور یہ غیبی خبر اب تک بالکل درست ثابت ہو رہی ہے کہ اتنی سائنسی ترقی کے باوجود اتنی بڑی قوم کا پتہ آج تک کوئی نہ لگا سکا نہ جہاز نہ راکٹ ان پر اڑان کر سکے پہلی تفسیری بات آیات کے سیاق و سباق کے بنا پر ہے اور درست بھی ہے یہ دوسرا تفسیری قول ”ترکنا“ کے فعل ماضی فرمانے کے ظاہری اعتبار پر کیا گیا۔ تیسرا قول جو ان آیات کے سیاق اور اگلی روشن ذکر قیامت و ارنج کی مماثلت میں یہ کہا گیا کہ ”وترکنا بعضہم“ (النح) سے مراد ہے قیامت کے دوسرے صور پھونکنے کے وقت تمام انسان، جنات، جنتی دوزخی، اچھے برے، چھوٹے بڑے، مردوں کا زندہ ہو کر میدان محشر کی طرف بھاگنا دونوں فحشوں کے درمیان چالیس سال کا فاصلہ ہوگا یہ بھی سمندر کی بیکراں موجوں کی طرح عجیب ہیبت ناک نظارہ ہوگا۔

واللہ ورسولہ اعلم بالصواب۔“ (۱)

۱۱۔ علامہ غلام رسول سعیدی رحمہ اللہ کی رائے

علامہ غلام رسول سعیدی رحمہ اللہ فرماتے ہیں:

”حاکم نے حضرت ابو ہریرہ رضی اللہ عنہ سے مرفوعاً روایت کیا ہے کہ یاجوج و ماجوج حضرت نوح کے بیٹے یافث کی اولاد سے ہیں تو رات میں بھی اسی طرح مذکور ہے۔“

(حرقی ایل باب: 38-39)

شیخ ابوالکلام نے کہا یہ وہی ہیں جن کو پہلے تاتاری اور اب منگول کہا

جاتا ہے۔ سید مودودی نے لکھا ہے کہ یہ ایشیاء کے شمال مشرقی علاقے کی وحشی قومیں ہیں۔ شیخ عثمانی نے لکھا ہے کہ یہ عام انسانوں اور جنات سے پیدا شدہ ایک برزخی قوم ہے۔ پیر محمد کرم شاہ الازہری نے لکھا ہے کہ یہ ایشیاء کے شمال مشرقی علاقہ کے وحشی قبائل ہیں۔ بعض نے کہا یہ منگول ہیں۔ ہمارا اس پر ایمان ہے کہ یاجوج و ماجوج پیدا ہو چکے ہیں اور قرب قیامت میں ان کا ظہور ہوگا۔ قرآن مجید اور احادیث میں ان کے مصداق کا تعین نہیں کیا اور نہ ان کی واضح اور حتمی صفات بیان کی ہیں ان کی صفات اور مصداق کے متعلق جو کچھ بھی کہا گیا ہے وہ سب ظن و تخمین اور اندازوں پر مبنی ہے اس کی نظیر یہ ہے کہ ہمارا اس پر ایمان ہے کہ جنت اور دوزخ موجود ہیں لیکن ہم قطعی طور پر یہ نہیں بتا سکتے کہ جنت اور دوزخ کس جگہ پر ہیں۔ (بعض اخبار احاد سے معلوم ہوتا ہے کہ جنت سات آسمانوں کے اوپر اور عرش کے نیچے ہے لیکن یہ قطعی نہیں ہے۔) (۱)

۱۲۔ مفسر قرآن حافظ صلاح الدین یوسف رحمہ اللہ کی رائے

یاجوج و ماجوج ہی کے متعلق صحیح موقف کی وضاحت کرتے ہوئے مفسر قرآن حافظ صلاح الدین یوسف رحمہ اللہ یوں رقمطراز ہیں:

”صحیح مسلم میں حضرت نواس بن سمعان کی روایت میں صراحت ہے کہ یاجوج و ماجوج کا ظہور عیسیٰ علیہ السلام کے نزول کے بعد ان کی موجودگی میں ہوگا (کتاب الفتن والشرائط الساعة باب ذکر الدجال)

۱. تبیان القرآن از علامہ غلام رسول سعیدی: 212/7

جس سے ان حضرات کی تردید ہو جاتی ہے جو کہتے ہیں کہ
تاتاریوں کا مسلمانوں پر حملہ یا منگول ترک جن میں سے چنگیز بھی
تھا۔ یا روسی یا چینی قومیں یہی یاجوج و ماجوج ہیں جن کا ظہور ہو
چکا یا مغربی قومیں ان کا مصداق ہیں کہ پوری دنیا میں ان کا غلبہ و
تسلط ہے یہ سب باتیں غلط ہیں کیونکہ ان کے غلبے سے سیاسی غلبہ
مراد نہیں ہے بلکہ قتل و غارت گری اور شر و فساد کا وہ عارضی غلبہ ہے
جس کا مقابلہ کرنے کی طاقت مسلمانوں میں نہیں ہوگی۔ تاہم پھر
وبائی مرض سے سب کے سب آن واحد میں تعمراً جل بن جائیں
گے۔“ (۲)

ڈاکٹر سعید حسن عابدی رحمۃ اللہ علیہ کی بے مثال تحقیق

عرب کی معروف علمی شخصیت ڈاکٹر سید سعید حسن عابدی رحمۃ اللہ علیہ کا علمی حلقوں
میں بڑا معروف نام ہے انہوں نے بھی اس سلسلہ میں ایک بے مثال تحقیق پیش کی ہے جس
میں انہوں نے یاجوج و ماجوج کے متعلق پیدا ہونے والے اکثر شبہات کا کافی حد تک
خوبصورت اور تسلی بخش جواب دیا ہے جن کو ہم ذیل میں ہدیہ قارئین کر رہے ہیں۔ موصوف
یوں رقم طراز ہیں:

”قرآن پاک میں جن شخصیتوں، افراد اور جماعتوں کا ذکر مجملآ آیا
ہے جیسے اہل کہف، حضرت خضر علیہ السلام، ذوالقرنین علیہ السلام اور یاجوج و
ماجوج، ان کے بارے میں قدیم مفسرین اور مؤخرین نے بہت کچھ
لکھا ہے اور ان کے تعین کے لئے بہت ریسرچ اور بڑی تحقیق کی

ہے مگر کوئی مفسر یا مؤرخ یہ ثابت نہیں کر سکا کہ ان سے کون سے لوگ مراد ہیں؟

اس میدان میں ریسرچ اور تحقیق کا کام عصر حاضر میں بھی ہوا ہے اور آئندہ بھی ہوگا لیکن کوئی بھی تحقیق ایسی نہیں ہے اور نہ آئندہ ہوگی جس کو حرف آخر کہا جاسکے اس کی وجہ یہ ہے کہ ان شخصیتوں اور افراد کا تعلق امور غیب سے ہے جس کا علم صرف اللہ تعالیٰ کو ہے یا اللہ تعالیٰ کے بتانے سے رسول اللہ ﷺ کو حاصل تھا لیکن مذکورہ شخصیتوں اور افراد کے بارے میں چونکہ قرآن پاک کی طرح صحیح احادیث کی کتابوں میں ان کے بارے میں موجودہ تفصیلات یا تو اہل کتاب سے ماخوذ ہیں یا لوگوں کے ذہنوں کی پیداوار ہیں۔

جہاں تک زیر بحث قوم یاجوج و ماجوج کا تعلق ہے تو قرآن مجید میں ان کا ذکر جس سیاق و سباق میں آیا ہے اس سے تو یہ معلوم ہوتا ہے کہ یاجوج و ماجوج کوئی فوق الفطرت لوگ نہیں ہیں بلکہ وہ اولاد آدم ہی سے تعلق رکھتے ہیں، البتہ وہ مفسد لوگ ہیں جس زمانے میں ذوالقرنین علیہ السلام ان کے علاقے میں پہنچے تھے اس وقت ان کی ہمسایہ ایک دوسری قوم ان کے شر و فساد سے بے حد پریشان تھی اور وہ ایسے وسائل و ذرائع سے محروم تھی جن کے ذریعہ وہ اپنا دفاع کر سکے یا جوج و ماجوج یا تو جسمانی طور پر ایسے طاقت ور تھے کہ وہ جب چاہتے اس قوم کو اپنی زیادتیوں اور اپنے شر و فساد کا نشانہ بنا دیتے یا ان کی تعداد اتنی زیادہ تھی کہ ان کی ہمسایہ قوم ان سے اپنے آپ کو محفوظ رکھنے پر قادر نہ تھی۔

وہ جب چاہتے ان پر چڑھ دوڑتے اسی وجہ سے انہوں نے ذوالقرنین علیہ السلام سے یہ درخواست کی کہ وہ ان دو پہاڑوں کے درمیانی خلا کو بند کر دیں جس سے ہو کر یاجوج و ماجوج ان پر حملہ کرتے تھے اس سے یہ بھی معلوم ہوتا ہے کہ کمزور قوم کا علاقہ یا جوج و ماجوج کے علاقے سے الگ تھا اور ان دونوں کے درمیان بلند پہاڑ حائل تھے۔ کسی جگہ دو پہاڑوں کے درمیان ایک درہ یا خلا موجود تھا، کمزور قوم کو ذوالقرنین علیہ السلام اور آپ کی عظیم فوج کی نقل و حرکت سے یہ بھی معلوم ہو گیا کہ یہ لوگ مفسد نہیں بلکہ شریف اور صالح لوگ ہیں ورنہ وہ ذوالقرنین سے ایسی مدد کی درخواست نہ کرتے یہ ساری باتیں قرآن پاک کی صرف ایک آیت میں نہایت اختصار کے ساتھ بیان کر دی گئی ہیں، ارشاد الہی ہے:

قَالُوا يٰذَا الْقَرْنَيْنِ اِنَّ يٰاجُوجَ وَ مَاْجُوجَ مُفْسِدُوْنَ فِى الْاَرْضِ فَهَلْ نَجْعَلُ لَكَ خَرْجًا عَلٰى اَنْ تَجْعَلَ بَيْنَنَا وَ بَيْنَهُمْ سَدًّا ۝

ترجمہ: ”ان لوگوں نے کہا: اے ذوالقرنین! یاجوج و ماجوج زمین میں فساد پھیلانے والے لوگ ہیں تو کیا ہم تجھے اس غرض کے لئے کچھ اجرت ادا کریں کہ تو ہمارے اور ان کے درمیان ایک بند بنادے۔“

(سورۃ الکہف: ۹۴)

چونکہ حضرت ذوالقرنین علیہ السلام ایک مصلح اور خدا ترس بادشاہ تھے اور اللہ تعالیٰ نے آپ کو جو مال و دولت دے رکھی تھی اس پر قانع تھے اس لئے ان کی پیش کش کے جواب میں کہا:

قَالَ مَا مَكَّنِّي فِيهِ رَبِّي خَيْرٌ فَأَعِينُونِي بِقُوَّةٍ أَجْعَلْ بَيْنَكُمْ وَ
بَيْنَهُمْ رَدْمًا ○

ترجمہ: ”(ذوالقرنین نے) فرمایا: میرے رب نے مجھے جو کچھ مال و اقتدار
دے رکھا ہے وہ بہت ہے تم (جسمانی) طاقت کے ذریعہ میری مدد
کرو میں تمہارے اور ان کے درمیان کوئی دیوار بنادوں گا۔“

(سورۃ الکہف: ۹۵)

اس طرح حضرت ذوالقرنین علیہ السلام نے ان دونوں پہاڑوں کی
درمیانی خلا کو ایک نہایت مضبوط آہنی دیوار سے بند کر دیا جس کی
بلندی پہاڑوں کے برابر تھی جس پر چڑھنا اور اس میں نقب لگانا ان
کیلئے ممکن نہ رہا اور وہ کمزور اور مظلوم قوم یا جوج و ماجوج کے شر سے
اس وقت تک کیلئے محفوظ ہو گئی جب تک اللہ چاہے، ارشاد باری
تعالیٰ ہے:

فَمَا اسْطَاعُوا أَنْ يَظْهَرُوهُ وَمَا اسْتَطَاعُوا لَهُ نَقْبًا ○ قَالَ
هَذَا رَحْمَةٌ مِنْ رَبِّي فَإِذَا جَاءَ وَعْدُ رَبِّي جَعَلَهُ دَكَّاءَ وَ
كَانَ وَعْدُ رَبِّي حَقًّا ○

ترجمہ: ”پس وہ (یا جوج و ماجوج) نہ تو اس پر چڑھ سکتے تھے اور نہ اس
میں نقب ہی لگا سکتے تھے (ذوالقرنین نے) فرمایا: یہ میرے
رب کی رحمت ہے اور جب میرے رب کے وعدے کا وقت
آئے گا تو وہ ان کو پیوند خاک کر دے گا اور میرے رب کا وعدہ
حق ہے۔“

(الکہف: ۹۷، ۹۸)

کیا یاجوج و ماجوج ابھی تک بند ہیں:

سورۃ الکہف کی مذکورہ آیت سے جو بات معلوم ہوتی ہے وہ صرف اتنی ہے کہ حضرت ذوالقرنین علیہ السلام نے دو پہاڑوں کے درمیان جو دیوار بنائی تھی اس پر چڑھنا یا اس میں سوراخ کرنا اس وقت یاجوج و ماجوج کی قدرت میں نہیں تھا لیکن مذکورہ آیت سے یہ معلوم نہیں ہوتا کہ آئندہ بھی وہ ایسا نہیں کر سکیں گے بلکہ سورۃ الانبیاء کی آیت ۹۶ میں تو یہ صراحت ہے کہ جب یاجوج و ماجوج کھول دیئے جائیں گے اور آزاد کر دیئے جائیں گے تو وہ ہر طرف سے نکل پڑیں گے ارشاً و باری تعالیٰ ہے:

حَتَّىٰ اِذَا فُتِحَتْ يَأْجُوجُ وَمَاجُوجُ وَهُمْ مِّنْ كُلِّ حَدَبٍ يَنْسِلُونَ ○

ترجمہ: ”یہاں تک کہ جب یاجوج و ماجوج کھول دیئے جائیں گے اور وہ ہر بلندی سے نکل پڑیں گے۔“

(الانبیاء: ۹۶)

اس آیت مبارکہ میں یاجوج و ماجوج کے جس نکلنے یا خروج کی خبر دی گئی ہے وہ ان کا عمومی خروج ہوگا جس پر من کل حدب ينسلون کا فقرہ دلالت کرتا ہے مگر اس آخری اور عمومی خروج سے پہلے ان کے کسی خروج کی اگرچہ قرآن مجید یا صحیح حدیث میں خبر نہیں دی گئی لیکن صحیح حدیث میں سد ذوالقرنین میں شکاف پڑنے کی خبر دی گئی ہے چنانچہ ام المؤمنین حضرت زینب بنت جحش رضی اللہ عنہا سے روایت ہے

کہ رسول اللہ ﷺ ایک دن ان کے پاس خوف زدہ حالت میں یہ فرماتے ہوئے تشریف لائے:

”اللہ کے سوا کوئی معبود برحق نہیں ہے عربوں کے لئے اس برائی کی وجہ سے بربادی ہے جو قریب آگئی ہے یاجوج و ماجوج کے بند سے آج اس کی مانند سوارخ ہو گیا ہے آپ نے انگوٹھے اور اس سے ملی ہوئی دونوں انگلیوں کا حلقہ بنایا۔“

یہ حدیث اس امر پر دلالت کرتی ہے کہ رسول حبیب ﷺ کے زمانے میں سد ذوالقرنین میں اتنا سوارخ ہو گیا تھا جس کی مقدار آپ نے انگوٹھے اور انگشت شہادت سے حلقہ بنا کر واضح فرمائی، تفسیر تیسیر الکرمین الرحمن فی تفسیر کلام المنان کے مصنف عبدالرحمن بن ناصر سعدی تحریر فرماتے ہیں: یہ حدیث اس امر کی تصریح ہے کہ جس دن نبی کریم ﷺ نے یہ بات فرمائی اس دن یاجوج و ماجوج کے نکلنے کے اسباب پیدا ہو گئے تھے اس وقت سے ان میں برابر وسعت ہوتی رہی اور نبی کریم ﷺ کا ارشاد چاہے تمثیل ہو جس کے ذریعہ آپ نے یہ حقیقت ذہنوں سے قریب کرنی چاہی ہو کہ انہوں نے بند سے نکلنے اور زمین میں پھیل جانے کی ابتداء کر دی ہے یا حدیث کا مطلب یہ ہو کہ یاجوج و ماجوج کا بند اس وقت اس مقدار میں کھل گیا تھا اور اس میں برابر اضافہ ہوتا رہا یہاں تک کہ پوری دیوار زمین بوس ہو جائے گی۔

(فتنہ دجال و یاجوج و ماجوج ص: ۷۹)

علامہ سعدی رحمہ اللہ اپنی اس رائے میں منفرد نہیں ہیں بلکہ دوسرے

علمائے اسلام نے بھی اس طرح کی رائے پیش کی ہے چنانچہ علامہ محمد انور شاہ کشمیری متوفی ۱۳۵۲ھ صحیح بخاری کی شرح فیض الباری میں لکھتے ہیں:

سد ذوالقرنین اس وقت پیوند خاک ہو چکی ہے اور قرآن میں یہ وعدہ نہیں ہے کہ وہ یاجوج و ماجوج کے خروج تک باقی رہے گی اور ایسی بھی کوئی خبر نہیں ہے کہ سد ان کے نکلنے کی راہ میں حائل رہے گی بلکہ ایسی بات محض وہم و خیال کی پیداوار ہے اللہ تعالیٰ کا ارشاد ہے:

وترکنا بعضهم یومئذ یموج فی بعض

ترجمہ: ”اس دن ہم ان کو چھوڑ دیں گے کہ ایک دوسرے سے گتھم گتھا ہوں۔“

حتی اذا فتحت یاجوج و ماجوج.

ترجمہ: ”حتیٰ کہ جب یاجوج و ماجوج کھول دیئے جائیں گے۔“

ان آیات سے معلوم ہوتا ہے کہ یاجوج و ماجوج بار بار نکلتے رہے ہیں وہ پہلے بھی نکل چکے ہیں اور زمین میں ایسا فساد مچا چکے ہیں جس سے پناہ مانگنی چاہیے یہ صحیح ہے کہ آخری زمانے میں ان کا وہ خروج ہوگا جس کا وعدہ کیا جا چکا ہے اور یہ خروج سب سے زیادہ تباہ کن ہوگا۔

قرآن مجید میں یہ نہیں آیا کہ ان کا یہ آخری خروج سد کے زمین بوس ہونے کے معا بعد ہوگا بلکہ قرآن مجید میں صرف سد کے زمین بوس ہونے کی خبر ہے اور اس وعدے کے بموجب وہ زمین بوس ہو چکا ہے، رہی یہ بات کہ سد کے زمین بوس ہونے کے فوراً بعد بلا کسی فاصلے کے ان کا خروج ہوگا تو اس کے بارے میں ایک لفظ بھی نہیں

ہے۔

(بحوالہ فتنہ دجال و یاجوج و ماجوج ص ۵۵)

ڈاکٹر شفیع ماحی احمد نے اپنی کتاب یاجوج و ماجوج ، فتنہ الماضی والحاظر والمستقبل میں لکھا ہے: قرب قیامت کے زمانے میں اپنے آخری خروج سے پہلے یاجوج و ماجوج اپنے اصلی وطن ”منگولیا“ سے سات مرتبہ نکل چکے ہیں اور وہ تاریخ میں متعدد ناموں سے معروف رہے ہیں۔

چھٹی صدی قبل مسیح میں آشوریوں کے ہاں وہ سیٹھین Scythians کے نام سے معروف رہے تیسری صدی قبل مسیح میں چینی علماء نے ان کو ہسینونو Husinun-nu کا نام دیا۔

یورپی علماء چوتھی صدی عیسوی میں ان کو ہون Hun کے نام سے یاد کرتے رہے قرآن مجید میں ان کا ذکر یاجوج و ماجوج کے نام سے کیا گیا ہے۔

تیرہویں صدی عیسویں میں مسلمان، چینی اور یورپی مؤرخین نے ان کا ذکر مغل اور تاتاریوں کے نام سے کیا ہے۔

(یاجوج و ماجوج ص ۵)

علامہ عبدالرحمن سعدی کی تحقیق یہ ہے کہ ”یاجوج و ماجوج“ اِج یوج اجا واجبا سے مشتق ہے جس کے معنی تیزی اور سرعت سے چلنے اور حرکت کرنے کے ہیں، اگر اس کا فاعل آگ ہو تو بھڑک اٹھنے کا مفہوم نکلتا ہے اس تناظر میں یاجوج و ماجوج، یفعول اور مفعول کے وزن پر صفت ہے۔ لکھتے ہیں یاجوج و ماجوج کے صفت ہونے کی بنا

پراس کا ”اسم جنس“ ہونا اولیٰ ہے۔

(فتنۃ الدجال و یاجوج و ماجوج ص ۹۳)

کیا تاتاری یاجوج و ماجوج تھے؟

امام ابن جریر طبری، حافظ ابن الخیر اور حافظ ابن کثیر رحمہ اللہ وغیرہ نے یاجوج و ماجوج سے ترکوں، مغلوں اور تاتاریوں کو مراد لیا ہے ان کے نزدیک ان کی اصل ایک ہے اگرچہ بعد میں ان کی کئی شاخیں ہو گئی ہوں۔

علامہ سعدی رحمہ اللہ کے نزدیک یاجوج و ماجوج کا اصلی وطن اگرچہ منگولیا اور مشرقی ترکستان تھا لیکن صفت میں اشتراک کی وجہ سے روسی، چینی، امریکی اور فرنگی سب پر یاجوج و ماجوج کا اطلاق ہوتا ہے انہوں نے سورۃ الانبیاء کی آیت:

حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِّنْ كُلِّ حَدَبٍ يَنْسِلُونَ ○

اور وہ ہر بلندی سے نکل پڑیں گے سے استدلال کرتے ہوئے لکھا ہے کہ یہ صفت عام ہے جو مذکورہ قوموں پر منطبق ہوتی ہے اور عملاً بھی وہ ہر طرف سے دنیا میں پھیل چکے ہیں اور ہر جگہ کے لوگوں پر ٹوٹ پڑے ہیں۔

(فتنۃ الدجال و یاجوج و ماجوج ص ۶۷)

علامہ سعدی رحمہ اللہ نے یاجوج و ماجوج کے مسئلے میں مبالغہ آرائی سے کام لیا ہے جس سے ان کا تشخص باقی نہیں رہا اور انہوں نے ان کو

مخصوص قوم کی بجائے اسم جنس قرار دے کر ان میں دنیا کی تقریباً ساری قوموں کو شامل کرنے کی جو سعی کی ہے وہ بڑی دوراز کارانہ لگتی ہے۔

اگر وہ سورۃ الانبیاء کی مذکورہ آیت پر صحیح مسلم میں مروی حضرت نواس بن سمعان رضی اللہ عنہ کی حدیث کی روشنی میں غور کرتے تو وہ اس دوراز کار مبالغہ آرائی سے بچ جاتے اور ان کے سامنے یہ بات واضح ہو جاتی ہے کہ مذکورہ آیت میں یاجوج و ماجوج کے جس ہمہ جہت خروج کی خبر دی گئی ہے اس کا تعلق قرب قیامت کے زمانے سے ہے ان کا یہ خروج ان کو ان کے آخری انجام کو پہنچا دے گا چنانچہ حضرت نواس بن سمعان رضی اللہ عنہ نے رسول اللہ صلی اللہ علیہ وسلم سے جو طویل حدیث روایت کی ہے اس میں دجال کے ذکر کے بعد نبی کریم صلی اللہ علیہ وسلم فرماتے ہیں:

”اسی اثناء میں اللہ تعالیٰ عیسیٰ علیہ السلام کو وحی کرے گا کہ میں نے اپنے ایسے بندے نکال دیئے ہیں جن سے لڑنے کی کسی کے اندر طاقت نہیں ہے لہذا تم میرے بندوں کو بحفاظت لے کر کوہ طور چلے جاؤ اور اللہ یاجوج و ماجوج کو آزاد کر دے گا اور وہ ہر بلندی سے نکل کر پھیل جائیں گے ان کا ہر اول دستہ بحیرہ طبریہ پر سے گزرے گا تو اس کا سارا پانی پی جائے گا اور ان کا پچھلا دستہ وہاں سے گزرے گا تو کہے گا کہ یقیناً یہاں پانی تھا اور اللہ کے نبی اور ان کے ساتھیوں کو روک کر رکھا جائے گا حالت یہ ہو جائے گی کہ ان میں سے کسی کے لئے نیل کا سر آج تم میں سے کسی کے لئے سودینار سے بہتر ہوگا پس اللہ کے نبی عیسیٰ علیہ السلام اور ان کے ساتھی دعا کریں گے اور اللہ ان پر ان

کی گردنوں میں کیڑے پڑنے کی بیماری نازل فرما دے گا تو وہ یک لخت ہلاک ہو جائیں گے پھر اللہ کے نبی حضرت عیسیٰ علیہ السلام اور ان کے ساتھی زمین پر اتر آئیں گے اور انہیں زمین میں ایک بالشت بھر جگہ ایسی نہ ملے گی جو ان کی سڑی گلی لاشوں اور ان کی بدبو سے پاک ہو۔ اللہ کے نبی اور ان کے ساتھی اللہ تعالیٰ سے دعا کریں گے تو اللہ اونٹوں کی گردنوں کی مانند پرندے بھیج دے گا جس سے مٹی کا مکان یا اونٹ کے بالوں کا خیمہ کوئی بھی محفوظ نہ رہ سکے گا اور وہ بارش زمین کو دھو کر آئینہ کی مانند کر دے گی۔“

(صحیح مسلم ص ۳۷۳، ۳۷۴، ۳۷۵)

اس حدیث سے تین چیزیں بصراحت معلوم ہوتی ہیں:

- ۱۔ یاجوج و ماجوج کا خروج حضرت عیسیٰ علیہ السلام کے نزول اور ان کے ہاتھوں دجال کی ہلاکت کے بعد ان کی موجودگی میں ہوگا۔
- ۲۔ یاجوج و ماجوج سے لڑنے کی طاقت اس وقت کسی کے اندر نہیں ہوگی اس لئے اللہ تعالیٰ حضرت عیسیٰ علیہ السلام کو یہ حکم دے گا کہ وہ اپنے ساتھیوں یعنی مسلمانوں کو لے کر وہ طور چلے جائیں۔ واضح رہے کہ دجال کی ہلاکت کے بعد یہودیت اور عیسائیت کا خاتمہ ہو جائے گا اور صرف اسلام ہی باقی رہ جائے گا۔
- ۳۔ یاجوج و ماجوج کی تعداد بہت زیادہ ہوگی یہاں تک کہ وہ بحیرہ عرب کا سارا پانی پی جائیں گے اور جن احادیث میں حضرت عیسیٰ علیہ السلام کے نزول کی خبر دی گئی ہے جہاں وہ تواتر کے درجے کو پہنچی ہوئی ہیں وہاں اس امر میں صریح ہیں کہ وہ قرب قیامت کے زمانے میں نازل

ہوں گے چنانچہ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”قسم ہے اس ذات کی جس کے ہاتھ میں میری جان ہے ضرور اتریں گے تمہارے درمیان ابن مریم حاکم عادل بن کر، پھر وہ صلیب کو توڑ ڈالیں گے خنزیر کو ہلاک کر دیں گے اور جزیہ ختم کر دیں گے مال کی اتنی کثرت ہوگی کہ اس کو کوئی قبول نہیں کرے گا اور حالت یہ ہوگی کہ ایک سجدہ دنیا و مافیہا سے بہتر ہوگا۔“

(صحیح بخاری، صحیح مسلم)

اس حدیث میں صلیب توڑ دینے اور خنزیر کو ہلاک کر دینے سے یہ مراد ہے کہ عیسائیت کا خاتمہ ہو جائے گا، چونکہ تمام مذاہب بھی ختم ہو جائیں گے۔ صرف اسلام باقی رہ جائے گا اس لئے جزیہ کا خاتمہ بھی کر دیں گے بعض روایتوں میں الجزیہ کے بجائے ”الحرب“ جنگ کا لفظ ہے اس صورت میں مطلب یہ ہوگا کہ کوئی کسی سے جنگ نہیں کرے گا۔

ایک دوسری حدیث میں نبی دو جہاں سرور کون و مکاں حضرت محمد مصطفیٰ احمد مجتبیٰ صلی اللہ علیہ وسلم نے قیامت سے پہلے جن دس نشانیوں کا ذکر فرمایا ہے ان میں سے ایک یاجوج و ماجوج کا ظہور بھی ہے، چنانچہ حضرت خذیفہ بن اسید غفاری رضی اللہ عنہ فرماتے ہیں: ”نبی مکرم صلی اللہ علیہ وسلم ہمارے پاس اس حال میں تشریف لائے کہ ہم آپس میں گفتگو کر رہے تھے آپ نے فرمایا: کس چیز کا ذکر کر رہے ہو؟ عرض کیا ہم قیامت کا ذکر کر رہے ہیں فرمایا: قیامت اس وقت تک ہرگز نہ قائم ہوگی جب تک کہ تم اس سے پہلے دس نشانیاں نہ دیکھ لو اور آپ نے

دھویں، دجال، دابة الارض، سورج کا مغرب سے طلوع ہونے، عیسیٰ علیہ السلام کے نزول، یاجوج و ماجوج کے خروج، تین خسف (زمین میں دھنس جانا) ایک مشرق میں دوسرا مغرب میں، تیسرا جزیرۃ العرب میں، ان سب کے آخر میں ایک آگ کا ذکر کیا جو یمن سے نکلے گی اور لوگوں کو ہانکتی ہوئی محشر کی طرف لے جائے گی۔“

(صحیح مسلم، ابوداؤد)

اس حدیث سے بھی بصراحت معلوم ہوتا ہے کہ یاجوج و ماجوج کا خروج قیامت سے بالکل قریبی زمانے میں ہوگا بعض صحیح حدیثوں میں ایسی قوم کا ضرور ذکر آیا ہے جس سے قیامت سے پہلے مسلمانوں کی لڑائی ہوگی اور اس قوم کے کچھ ظاہری اوصاف بھی بیان ہوئے ہیں لیکن ان حدیثوں میں اس قوم کو یاجوج و ماجوج نہیں کہا گیا۔

چنانچہ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”قیامت اس وقت تک قائم نہ ہوگی جب تک تم ان ترکوں سے جنگ نہ کر لو گے جن کی آنکھیں چھوٹی، چہرے سرخ اور ناک بیٹھی ہوگی ان کے چہرے تہہ در تہہ ڈھال کی طرح ہوں گے اور قیامت اس وقت تک نہ آئے گی جب تک ایسی قوم سے جنگ نہ کر لو گے جن کے جوتے بالوں، والے چمڑے کے ہوں گے۔“

(صحیح بخاری، صحیح مسلم، ابوداؤد)

اس حدیث میں قیامت کی آمد سے پہلے جس قوم سے مسلمانوں کی جنگ کی خبر دی گئی ہے اس سے یاجوج و ماجوج کو مراد لینا اسی وقت صحیح ہو سکتا ہے جب کہ کتاب و سنت میں ان کا کوئی ایسا ظاہری

وصف بیان کیا گیا ہو جو مذکورہ حدیث میں بیان کردہ قوم کے وصف کے مطابق ہو، جب کہ امر واقعہ یہ ہے کہ قرآن مجید یا احادیث میں یاجوج و ماجوج کا کوئی ظاہری وصف بیان ہی نہیں کیا گیا ہے، قرآن پاک میں ان کو ”مفسد“ کہنے پر اکتفا کیا گیا ہے۔ صحیح احادیث سے یہ معلوم ہوتا ہے کہ مفسد ہونے کے ساتھ ساتھ یاجوج و ماجوج کی تعداد بہت زیادہ ہوگی اور وہ اتنے طاقت ور ہوں گے کہ مسلمانوں کے اندر ان سے لڑنے کی طاقت نہیں ہوگی۔

وہے تاتاری تو ان کے ہاتھوں مسلمانوں کی جوتا ہی ہوئی اور انہوں نے مسلمانوں کا جس طرح قتل عام کیا اس کی مثال اس سے پہلے نہیں ملتی انہوں نے لاکھوں مسلمانوں کو نہایت بے دردی سے ہلاک کر دیا۔

بخارا، سمرقند، رے، ہمدان، زنجان، قزوین، مرو اور نیشاپور کو تباہ کر کے رکھ دیا۔ دُنیاۓ اسلام کے دار الخلافہ اور اس دور کے سب سے بڑے علمی مرکز اور متمدن شہر بغداد کی اینٹ سے اینٹ بجا دی۔ عباسی خلیفہ معتصم کو نہایت بے دردی سے قتل کر دیا۔ مشہور مؤرخ اور محدث حافظ عزالدین ابوالحسن علی بن محمد ابن اثیر رحمۃ اللہ علیہ نے اپنی مشہور تاریخ ”الکامل فی التاریخ“ میں تاتاریوں کے ہاتھوں ہونے والی تباہی و بربادی کا نقشہ ان الفاظ میں کھینچا ہے:

میں کئی برس تک اس پس و پیش میں رہا کہ اس واقعہ کا ذکر کروں یا نہ کروں، آخر کون ہے جو اسلام اور مسلمانوں کی موت کی داستان قلم بند کرے اور کس کے لئے یہ آسان ہے کہ وہ ان کی ذلت و رسوائی

بیان کرے، کاش میں پیدا نہ ہوا ہوتا، کاش میں اس واقعہ سے پہلے مر جاتا اور بھولی ب سری کہانی بن چکا ہوتا لیکن بعض دوستوں نے مجھے یہ واقعہ لکھنے پر آمادہ کیا پھر بھی مجھے تردد رہا پھر مجھے خیال ہوا کہ اس واقعہ کو نہ لکھنے سے کوئی فائدہ نہیں ہے یہ حادثہ ایسی مصیبت سے عبارت ہے جس کی دنیا میں کوئی نظیر نہیں ملتی، اس کی لپیٹ میں پوری خلایق آئی اور خاص طور پر مسلمان اس سے دو چار ہوئے اگر کوئی شخص یہ دعویٰ کرے کہ از آدم تا اس دم ایسا واقعہ اس دنیا میں پیش نہیں آیا تو اس کا یہ دعویٰ سچا ہوگا اس لئے کہ تاریخوں میں اس واقعہ کے پاسنگ بھی کوئی واقعہ نہیں ملتا۔

(اکامل فی التاریخ)

تاتاریوں کی ہیبت اور مسلمانوں کی دہشت کا یہ عالم ہو گیا تھا کہ اگر ایک تاتاری ایک گلی میں گھستا جہاں سو مسلمان ہوتے تو ان میں سے کسی کو اس کے مقابلے کی ہمت نہ ہوتی وہ ایک ایک کر کے سب کو قتل کر دیتا، یہاں تک کہ ان کا ناقابل شکست ہونا ایک اٹل حقیقت بن چکا تھا لیکن اسی کے ساتھ یہ بھی ایک تاریخی حقیقت ہے کہ اس بظاہر ناقابل شکست قوم کو ایمان و عزم صادق سے بھرپور مسلمانوں کی ایک مختصر سی فوج نے ایسی شکست فاش دی کہ تاتاریوں کا نام و نشان مٹ گیا۔

اس وقت کے سلطان مصر الملک المظفر سیف الدین قطز کے کانوں میں تاتاریوں کی تباہ کاریوں کی خبریں پہنچ رہی تھیں اور وہ جانتا تھا کہ مصر بھی ان کے نشانے پر ہے اس لئے اس نے تاتاریوں کا لقمہ تر

بننے کی بجائے یہ فیصلہ کیا کہ قبل اس کے کہ تاتاری مصر پر حملہ کریں وہ خود ان پر حملہ کر دے اس نے فیصلہ کو اس طرح عملی جامہ پہنایا کہ ۲۵ رمضان ۶۵۸ ہجری مطابق ۱۶۲۰ء کو مصر کی اسلامی فوج لے کر شام کی جانب نکل کھڑا ہوا اور ارض فلسطین کے مشہور تاریخی مقام ”عین جالوت“ پر ٹڈی دل تاتاری فوج سے جا ٹکرایا تاتاریوں کے وہم و گمان میں بھی یہ نہیں تھا کہ کوئی ایسی فوج دنیا میں موجود ہے جو ان سے ٹکر لے سکتی ہے۔

کیونکہ وہ کئی سالوں سے مسلمانوں کو ہر جگہ شکست دیتے چلے آ رہے تھے اس لئے مصر کی اس اسلامی فوج کے حملے نے ان کو حواس باختہ کر دیا۔ سابق تجربوں کے برخلاف عین جالوت کے معرکے میں مسلمانوں نے ان کو شکست فاش دے دی جس کے بعد وہ بری طرح بھاگنے لگے اس چیز نے مصریوں کا حوصلہ کافی بڑھا دیا اور انہوں نے تاتاریوں کا تعاقب کر کے کثرت سے ان کو قتل کیا اور بہت بڑی تعداد میں ان کو گرفتار بھی کیا۔

مسلمانوں کے ہاتھوں تاتاریوں کی اس عبرتناک شکست نے ان کی ذہنیت بدل کر دکھ دی اور وہ مسلمانوں سے اس قدر مرعوب ہوئے کہ ان کے دین یعنی اسلام میں داخل ہونے لگے۔

اوپر کی وضاحتوں سے بھی یہ معلوم ہوا کہ جن مورخین نے تاتاریوں کو یاجوج و ماجوج قرار دیا ہے ان کی بات بھی قرآن پاک اور صحیح احادیث سے مطابقت نہیں رکھتی۔ واللہ اعلم بالصواب۔“ (۱)

۱. بحوالہ مفت روزہ مجلہ اہلحدیث اشاعت ۱۰ تا ۱۶ فروری ۲۰۱۲ء صفحہ نمبر: ۱۰، ۱۲

اس باب میں کمزور و ضعیف روایات

کتب احادیث میں یاجوج و ماجوج کے بارے جہاں کثیر احادیث صحیحہ وارد ہوئی ہیں وہاں بعض من گھڑت اور ضعیف کا بھی کافی حصہ ان کے بارے میں بیان کیا گیا ہے جن کو ہم الگ سے یہاں نقل کر رہے ہیں تاکہ قارئین یاجوج و ماجوج کے متعلق مستند روایات کے ساتھ ساتھ ان ضعیف و من گھڑت روایات سے بھی باخبر ہو جائیں جو ان کے متعلق کتب احادیث و سیر اور کتب تفاسیر میں نقل کی گئی ہیں۔

نمبر ۱:

حضرت ابو ہریرہ رضی اللہ عنہ سے روایت ہے کہ حضور نبی کریم صلی اللہ علیہ وسلم نے ارشاد فرمایا:

”ولد لنوح سام و حام و یافث فولد سام العرب و فارس والروم و الخیر فیہم و ولد یافث یاجوج و ماجوج والتیرک و الصقالیة و لا خیر فیہم و ولد حام لقبط والبربر و السودان.“

حضرت نوح سے تین بیٹے پیدا ہوئے۔ سام، حام اور یافث۔ پھر

سام سے اہل عرب، اہل فارس اور اہل روم پیدا ہوئے اور ان سب میں بھلائی ہے اور یافت سے یاجوج و ماجوج، ترک اور صقالیہ نے جنم لیا اور ان سب میں بھلائی نہیں ہے، اور حام سے لقبط، بربر اور سوڈان والے پیدا ہوئے۔“ (۱)

حافظ ابن کثیر رحمہ اللہ فرماتے ہیں:

”الذی ذکرہ أبو عمرو وهو المحفوظ عن سعید عن قوله و هكذا روی عن وهب بن منبه مثله والله أعلم. ویزید بن سنان أبو فروة الرهاوی بمرّة لا يعتمد عليه.“

”اس روایت کو ابو عمرو نے نقل کیا ہے اور یہ روایت سعید بن مسیب رحمہ اللہ تک محفوظ ہے اور اسی طرح وهب بن منبه رحمہ اللہ سے بھی اسی کی مثل روایت کی گئی ہے واللہ اعلم۔ اس روایت کی سند میں ایک راوی یزید بن سنان جو کہ ابو فروہ رهاوی ہے اور وہ بالاتفاق ضعیف ہے اس کی روایت پر اعتماد نہیں کیا جاتا۔“ (۲)

۱. الدر المنثور فی التفسیر المأثور للسیوطی: 338/8، تفسیر ابن ابی حاتم: 3218/10، رقم: 18210، مسند بزار: 245/14، رقم: 7820، اتحاف الجماعة بما جاء فی الفتن للتو یجری: 376/1، الفردوس بمأثور الخطاب للذیلمی: 386/4، رقم: 7124، کشف الاستار عن زوائد البزار لهیثمی: 118/1، رقم: 218، المقاصد الحسنة لسخاوی: 215/1، رقم: 259، کشف الخفاء للعجلونی: 290/1، رقم: 790، مجمع الزوائد ومنبع الفوائد للهیثمی: 193/1، رقم: 932، تاریخ دمشق الکبیر لابن عساکر: 278/62، کنز العمال فی سنن الاقوال للہندی: 513/11، رقم: 32397، مختصر تاریخ دمشق الکبیر لابن منظور: 42/8

۲. البداية والنهاية لابن کثیر: 130/2، 131

علامہ آلوسی بغدادی رحمہ اللہ نے بھی اس روایت کو بالصراحت ضعیف کہا ہے۔ (۱)

حافظ ابن حجر رحمہ اللہ اس روایت کے بارے میں فرماتے ہیں:

”و فیہ سندہ ضعف.“

”اس روایت کی سند میں ضعف ہے۔“ (۲)

اس طرح امام سخاوی رحمہ اللہ نے اس روایت کی سند کو ضعیف قرار دیا ہے۔ (۳)

شیخ البانی رحمہ اللہ نے بھی اس روایت پر بالتفصیل جرح کرتے ہوئے ضعیف قرار

دیا ہے۔ (۴)

علامہ تویجری رحمہ اللہ اس روایت کے بارے میں فرماتے ہیں:

”اس روایت کی سند میں محمد بن یزید بن سنان اور اس کا باپ دونوں

ضعیف راوی ہیں۔“ (۵)

نمبر ۲:

”عن ابن عباس رضی اللہ عنہما عن النبی ﷺ قال: بعثنی اللہ لیلۃ

أسری بی الی یاجوج و مأجوج فدعوتهم الی دین اللہ

و عبادتہ فأبوا ان یجیبونی فہم فی النار مع من عصی

من ولد آدم و ولد ابلیس.“

۱. روح المعانی فی تفسیر القرآن العظیم والسبع المثانی للآلوسی بغدادی: 60/8

۲. فتح الباری شرح صحیح بخاری لابن حجر: 107/13

۳. المقاصد الحسنة للسخاوی: 215/1، رقم: 259

۴. سلسلة الأحادیث الضعیفة للالبانی: 160، 161/8، رقم: 3683

۵. اتحاف الجماعة بما جاء فی الفتن للتویجری: 376/1

”حضرت عبداللہ بن عباس رضی اللہ عنہما سے روایت ہے کہ حضور نبی کریم ﷺ نے ارشاد فرمایا اللہ تعالیٰ نے مجھے معراج کی رات یاجوج و ماجوج کی طرف بھیجا تا کہ میں ان کو اللہ تعالیٰ کے دین اور اس کی عبادت کی طرف دعوت دوں۔ مگر انہوں نے انکار کر دیا لہذا وہ بنی آدم کے دیگر نافرمانوں اور ابلیس کے ساتھ جہنم میں جائیں گے۔“ (۱)

حافظ ابن کثیر رحمہ اللہ اس روایت پر جرح کرتے ہوئے یوں رقمطراز ہیں:

”فہو حدیث موضوع اختلقہ أبو نعیم عمرو بن الصبح أحد الکذابين الکبار الذین اعترفوا بوضع الحدیث واللہ اعلم۔“

”یعنی یہ حدیث موضوع ہے جسے ابو نعیم عمرو بن صبح نے خود وضع کیا ہے اور یہ راوی ان کذاب راویوں میں سے ایک ہے جنہوں نے وضع حدیث کا خود اعتراف کیا ہے واللہ اعلم۔“ (۲)

نمبر ۳:

”عن ابی سعید عن النبی ﷺ انه قال: لا يموت رجل عنہم حتی یولد الصلبہ الف دجل۔“

”حضرت ابوسعید خدری رضی اللہ عنہ سے روایت ہے کہ حضور نبی کریم ﷺ

۱. الدرالمشور فی التفسیر المأثور للسیوطی: 677/9، کتاب اکظمة لابی الشیخ: 1170/4، الفتن لنعیم بن حماد: 593/2، رقم: 1653،، جامو الأحادیث للسیوطی: 132/11، رقم: 10408، کنز العمال فی سنن الاقوال للہندی: 342/14، عمدة القاری شرح صحیح بخاری للعینی: 233/15
۲. البداية والنهاية لابن كثير: 131/2

نے ارشاد فرمایا یاجوج و ماجوج میں سے اس وقت تک کسی کو موت نہیں آتی جب تک اس کی پشت سے ہزار آدمی جہنم نہ لے لیں۔“ (۱)
یہ روایت تین مجہول راویوں کی وجہ سے ضعیف ہے اور اس روایت کو امام ابن الجوزی رحمہ اللہ اور امام سیوطی رحمہ اللہ نے بھی ضعیف قرار دیا ہے۔ (۲)

نمبر ۴:

”عن حذیفة قال سألت رسول الله ﷺ عن ياجوج و
ماجوج فقال: ياجوج أمة و ما جوج أمة كل أمة
بأربعمائة ألف أمة لا يموت الرجل منهم حتى ينظر الى
ألف رجل ذكر بين يديه و من صلبه كل قد حمل
السلاح، قلت يا رسول الله ﷺ! صفهم لنا، قال: هم
ثلاثة أصناف صنف منهم أمثال الأزر و ما الأزر؟ قال:
الصنوبر مثال شجر بالشام طول الشجرة عشرون و
مائة ذراع في السماء و صنف منهم عرضه و طوله
سواء عشرين و مائة ذراعاً في السماء و هم الذين
لا يقوم لهم جبل ولا حديد و صنف منهم يفتersh
أحدهم أذنيه و يلتحف بالأخرى لا يمرون بقليل ولا

۱. جامع البيان في اى القرآن للطبري: 400/15، الجامع لاحكام القرآن

للمقرطبي: 56/11

۲. الموضوعات لابن الجوزي: 206/1، الآلى المصنوعة فى الاحاديث الموضوعية

سيوطي: 90/1

کثیر ولا جمل ولا خنزیر الا اکلوه و من مات منهم
اکلوه مقدمتهم بالشام و ساقطهم بخراسان یشربون
أنهار المشرق و بحيرة طبرية.

”حضرت حذیفہ بن یمان سے روایت ہے کہ میں نے حضور نبی کریم ﷺ سے یاجوج و ماجوج کے بارے میں سوال کیا تو آپ ﷺ نے فرمایا: ان میں ہر گروہ چار لاکھ کی تعداد میں ہے ان میں سے کسی فرد کو اس وقت تک موت نہیں آتی جب تک کہ اپنے اور اپنی پشت میں سے ایک ہزار بچے اسلحہ اٹھانے کے قابل نہیں دیکھ لیتا آپ ﷺ نے فرمایا: ان کی تین اقسام ہیں۔ ان میں ایک قسم ”ازر“ ہے میں نے عرض کیا ”ازر“ کیا ہے؟ آپ ﷺ نے فرمایا: وہ صنوبر جیسے شامی درخت کی مثل ہوتی ہے جس کی لمبائی ایک سو بیس ۱۲۰ ہاتھ آسمان کی طرف ہو۔ تیسری قسم زمین پر بچھی ہوئی (یعنی پست قد) ہے ان کا ایک کان بستر اور دوسرا لباس کا کام دیتا ہے۔ وہ تھوڑے یا زیادہ (جتنے لوگوں کو دیکھیں گے) اونٹ اور خنزیر سب کو کھا جائیں گے اور خود ان میں سے جو مرتا ہے اسے بھی یہ کھا لیتے ہیں ان کا لشکر اتنا بڑا ہوگا کہ اگلا حصہ ملک شام میں اور آخری حصہ خراسان میں ہوگا اور یہ مشرق کے تمام دریاؤں اور بحیرہ طبریہ کے پانی کو پی جائیں گے۔“ (۱)

۱. التفسیر الوسیط للواحدی: 166/3، رقم: 576، الدر المنثور فی التفسیر المأثور للسیوطی: 419/6، زاد المسیر فی علم التفسیر لابن الجوزی: 109/3، المعجم الاوسط للطبرانی: 155/4، رقم: 3855، السنن الواردة فی الفتن للدانی: 1215/6، رقم: 676، الفوائد المجموعة فی الأحادیث الموضوعة

اس روایت کو حافظ بیہمی رحمۃ اللہ علیہ ”مجمع الزوائد ومنبع الفوائد“ میں نقل کرنے کے بعد

فرماتے ہیں:

”و فیہ یحییٰ بن سعید العطار و هو ضعیف.“

”اس روایت کی سند میں یحییٰ بن سعید العطار، وہ ضعیف راوی

ہے۔“ (۱)

امام ابن الجوزی رحمۃ اللہ علیہ اس روایت کے بارے میں فرماتے ہیں:

”امام ابن عدی رحمۃ اللہ علیہ فرماتے ہیں، یہ حدیث منکر اور موضوع ہے۔

محمد بن اسحاق وہ العکاشی ہے۔ امام یحییٰ بن معین رحمۃ اللہ علیہ اس کے

بارے میں فرماتے ہیں یہ کذاب ہے اور امام دارقطنی رحمۃ اللہ علیہ فرماتے

ہیں یہ احادیث وضع کرتا ہے۔“ (۲)

امام شوکانی رحمۃ اللہ علیہ اس روایت کے بارے میں فرماتے ہیں:

”یہ روایت منکر و موضوع ہے اور اس روایت کا راوی محمد بن اسحاق

عکاشی کذاب اور احادیث وضع کرتا ہے۔“ (۳)

حافظ ابن حجر عسقلانی رحمۃ اللہ علیہ فرماتے ہیں:

”اس روایت کو ابن عدی، ابن ابی حاتم، امام طبرانی رحمۃ اللہ علیہ نے الاوسط

حاشیہ بقیہ صفحہ: للشوکانی: 498/1، رقم: 77، کنز العمال فی سنن الاقوال

للہندی: 259/14، رقم: 38645، مجمع الزوائد ومنبع الفوائد للہیثمی: 6/8،

رقم: 12572، تنزیة الشریعة المرفوعة عن الأحادیث الشیعة الموضوعة لابن

عراق: 236، 237/1، الموضوعات لابن الجوزی: 205، 207/1

۱. مجمع الزوائد ومنبع الفوائد للہیثمی: 6/8، رقم: 12572

۲. الموضوعات لابن الجوزی: 205، 207/1

۳. الفوائد المجموعة فی الأحادیث الموضوعة للشوکانی: 498/1، رقم: 77

میں اور ابن مردویہ رحمہ اللہ نے یحییٰ بن سعید العطار عن محمد بن اسحاق عن الأعمش کی سند سے نقل کیا ہے۔ ”والعطار ضعیف جداً.“ اور عطار سخت ضعیف ہے۔ اس روایت کے دوسرے راوی محمد بن اسحاق کے بارے میں امام ابن عدی رحمہ اللہ فرماتے ہیں:

”لیس هو صاحب المغازی، بل هو العکاشی قال و الحدیث موضوع.“

یہ محمد بن اسحاق کتاب المغازی کا مصنف (محمد بن اسحاق بن یسار) نہیں بلکہ یہ العکاشی ہے اور یہ حدیث من گھڑت ہے اور امام ابن ابی حاتم رحمہ اللہ فرماتے ہیں یہ (محمد بن اسحاق عکاشی) راوی منکر ہے۔“ (۱)

نمبر ۵:

”عن اوس بن ابی اوس عن النبی ﷺ ان یاجوج و ماجوج لهم نساء یحامعون ماشاء و شجر یلحقون ماشاء واولایموت منهم اجل الا ترک من ذریته الف فصاعداً.“

”اوس بن ابی اوس حضور نبی کریم ﷺ سے روایت کرتے ہیں آپ ﷺ نے فرمایا یاجوج و ماجوج اپنی عورتوں میں سے جس کے ساتھ چاہتے ہیں جماع کرتے ہیں اور ان کے درخت ہیں جن کی وہ

۲. فتح الباری شرح صحیح بخاری لابن حجر: 106/13

جب چاہتے ہیں پیوند کاری کرتے ہیں اور ان میں کوئی فرد بھی اس وقت نہیں مرتا جب تک کہ وہ اپنے پیچھے ایک ہزار یا اس سے بھی کچھ

زیادہ اولاد نہ چھوڑے۔“ (۱)

شیخ البانی رحمہ اللہ اس روایت کی سند پر مفصل جرح و نقد کرتے ہوئے سلسلہ

احادیث الضعیفہ میں یوں فرماتے ہیں:

”اس روایت کی سند میں اوس بن ابی اوس مجہول راوی ہے وہ

معروف نہیں ہے۔“ (۲)

نمبر ۶:

حضرت عبداللہ بن عمرو رضی اللہ عنہما حضور نبی کریم صلی اللہ علیہ وسلم سے روایت کرتے

ہیں کہ آپ صلی اللہ علیہ وسلم نے ارشاد فرمایا:

”ان یاجوج و ماجوج عن ولد آدم ولو أرسعوا لافسدوا

على الناس معایشهم۔“

-
۱. الدر المنثور فی التفسیر المأثور للسیوطی: 676/9، التفسیر القرآن العظیم لابن کثیر: 179/5، السنن الکبریٰ للنسائی: 186/10، رقم: 11271، الجامع الصغیر و زیادته للالبانی: 484/1، رقم: 4838، فتح الباری شرح صحیح بخاری لابن حجر: 106/13، تحفة الأحوذی بشرح جامع الترمذی للمبار کفوری: 350/6، لوامع الأنوار البهیة للسفارینی: 117/2، جامع الاحادیث للسیوطی: 404/9، رقم: 8688، سلسلہ الأحادیث الضعیفہ للالبانی: 192/7، رقم: 3209، کنز العمال فی سنن الاقوال للہندی: 340/14
۲. سلسلہ الأحادیث الضعیفہ للالبانی: 192، 193/7

”یاجوج و ماجوج حضرت آدم کی اولاد سے ہیں اگر وہ (آبادیوں میں) بھیج دیئے جاتے تو لوگوں کے اسبابِ زندگی (معیشت) برباد کر دیتے۔“ (۱)

حافظ ابن کثیر رحمہ اللہ اس روایت کی سند پر جرح کرتے ہوئے فرماتے ہیں:

”هذا حديث غريب بل منكر و ضعيف.“

”یہ روایت کمزور ہے بلکہ منکر اور ضعیف ہے۔“ (۲)

البدایہ والنہایۃ میں حافظ ابن کثیر رحمہ اللہ اس روایت کو نقل کرنے کے بعد فرماتے ہیں:

”اسنادہ ضعیف و فیہ نکارہ شدیدۃ.“

”اس روایت کی سند ضعیف ہے اور اس میں شدید نکارت پائی جاتی ہے۔“ (۳)

۱. الدر المنثور فی التفسیر المأثور للسیوطی: 676/9، التفسیر القرآن العظیم لابن کثیر: 179/5، المعجم الکبیر للطبرانی: 561/13، رقم: 14456، فتح القدیر للشوکانی: 370/3، البدایۃ والنہایۃ لابن کثیر: 131/2، المعجم الأوسط للطبرانی: 267/8، رقم: 8598، مسند ابی داؤد اللطیالی، رقم: 2282، جامع الحدیث للسیوطی: 407/9، رقم: 8690، کنز العمال فی سنن الاقوال للہندی: 341/14، رقم: 38872، مجمع الزوائد ومنبع الفوائد للہیثمی: 13/8، رقم: 12571

۲. التفسیر القرآن العظیم لابن کثیر: 179/5

۳. البدایۃ والنہایۃ لابن کثیر: 131/2

نمبر ۷:

”عن قتادة رجل من أهل المدينة أنه قال للنبي ﷺ
يا رسول الله ﷺ! قد رأيت السد الذي بين ياجوج و
ماجوج قال: كيف رأيته قال: مثل البرد و والمحبر
طريقة حمراء و طريقة سوداء قال: قدرأيته.“

”حضرت قتادہ سے روایت ہے کہ اہل مدینہ میں سے ایک آدمی نے
حضور نبی کریم ﷺ سے عرض کیا میں نے وہ دیوار دیکھی ہے جو
یاجوج و ماجوج کے درمیان بنائی گئی ہے۔ آپ ﷺ نے فرمایا تو
نے اسے کیسی حالت میں دیکھا ہے؟ عرض کیا: دھاری دھار چادر کی
مثل، جس کی ایک دھاری سرخ ہے اور دوسری سیاہ آپ ﷺ نے
فرمایا ہاں تو نے واقعی ہی اسے دیکھا ہے۔“ (۱)

اس روایت کو امام بخاری رحمہ اللہ نے اپنی کتاب ”صحیح بخاری“ میں تعلیقاً روایت کیا
ہے۔ امام بخاری رحمہ اللہ کا اپنی کتاب میں اکثر اوقات یہ طرز عمل نظر آتا ہے کہ وہ ترجمۃ الباب
کی تائید میں فوراً کوئی معلق روایت نقل کرتے ہیں۔ ویسے تو اصول حدیث کے مطابق معلق
روایت کا تعلق ضعیف احادیث کی اقسام سے ہے لیکن اس سلسلہ میں امام بخاری رحمہ اللہ اور
امام مسلم رحمہ اللہ کی دونوں کتابوں کو استثناء حاصل ہے۔ اصول حدیث میں معلق روایت اس کو
کہا جاتا ہے جس روایت کی سند کے شروع سے ایک یا اس سے زائد راوی ساقط ہو جائیں۔
حافظ ابن حجر عسقلانی رحمہ اللہ نے امام بخاری رحمہ اللہ کی ”صحیح بخاری“ میں بیان کردہ ان

۱. صحیح بخاری، باب قصة یاجوج و ماجوج: 137/4، جامع البیان فی ای القرآن

للطبری: 404/15، رقم: 23516

معلق روایات کو اسناد کے ساتھ نقل کرنے کے لئے ایک مستقل کتاب ”تغلیق التعلیق علی صحیح بخاری“ کے نام سے تصنیف کی ہے اور ثابت کیا ہے کہ امام بخاری رحمہ اللہ کی تعلیقاً بیان کردہ روایات کی اسناد ضرور باقی کتب احادیث میں پائی جاتی ہیں لیکن ان تعلقات میں سے بعض روایات سنداً کمزور بھی ہیں جیسا کہ حافظ ابن حجر رحمہ اللہ اس روایت کی شرح کرتے ہوئے فتح الباری شرح صحیح بخاری میں اور ”تغلیق التعلیق علی صحیح بخاری“ میں فرماتے ہیں:

”هذا اسناد صحيح الى قتاده فان كان سمعه من هذا الرجل فهو حديث صحيح لأن عدم معرفة اسم الصحابي لا تضر عند الجمهور لأن كلهم عدول ولكن قد اختلف فيه على قتادة فرواه سعيد بن أبي عروبة عنه هكذا ورواه سعيد بن بشير عنه فاختلف عليه فيه فقال ابو الجماهير والوليد بن مسلم عنه عن قتادة رجلين عن أبي بكرة الثقفي أن رجلا الى النبي ﷺ فقال اني قد رأيته.“

”یہ سند قتادہ تک تو صحیح ہے پھر اگر قتادہ نے اس آدمی سے سنا ہے (جس نے نبی کریم ﷺ سے عرض کیا تھا کہ میں نے دیوار دیکھی ہے) تو یہ حدیث صحیح ہوگی کیونکہ صحابی کے نام کا معلوم نہ ہونا عندا الجمهور مضر نہیں ہے کیونکہ تمام صحابہ رضی اللہ عنہم عدول ہیں لیکن یہ روایت قتادہ سے مختلف الفاظ سے بیان ہوئی ہے یعنی سعید بن ابی عروہ نے اس طرح بیان کیا ہے (جیسے اوپر روایت گزر چکی ہے) لیکن سعید بن بشیر نے قتادہ سے مختلف الفاظ سے بیان کیا ہے ابوالجماہیر فرماتے ہیں ولید بن مسلم سعید بن بشیر سے وہ قتادہ سے اور قتادہ دو مبہم آدمیوں سے

اور وہ ابوبکرہ سے روایت کرتے ہیں کہ ایک آدمی نے حضور نبی

کریم ﷺ سے عرض کیا کہ میں نے وہ دیوار دیکھی ہے۔“ (۱)

حافظ ابن حجر رحمۃ اللہ علیہ کے اس بیان سے معلوم ہوتا ہے کہ قتادہ کا اس آدمی سے سماع

ثابت نہیں ہے جس نے حضور نبی کریم ﷺ سے آکر دیوار کے بارے میں عرض کیا تھا بلکہ

اس آدمی اور قتادہ کے درمیان دو آدمیوں کا واسطہ ہے جو کہ دونوں مجہول ہیں بدیں وجہ یہ

روایت منقطع ہے۔

حافظ ابن کثیر رحمۃ اللہ علیہ اس روایت کو ”البدایۃ والنہایۃ“ میں ذکر کرنے کے بعد

فرماتے ہیں:

”ذکرہ البخاری معلقا بصیغۃ الجزم و لم أرہ مسندا

من وجہ متصل أرتضیہ غیر أن ابن جریر رواہ فی

تفسیرہ مرسلًا.“

”امام بخاری رحمۃ اللہ علیہ نے اس روایت کو صیغہ جزم کے ساتھ تعلیقاً

روایت کیا ہے جب کہ مجھے اس کی کوئی متصل سند نظر نہیں آئی جسے

میں معتبر خیال کروں سوائے اسے جس کو امام ابن جریر طبری رحمۃ اللہ علیہ

نے اپنی تفسیر میں مرسل روایت کیا ہے۔“ (۲)

علامہ آلوسی بغدادی رحمۃ اللہ علیہ اس روایت کے بارے میں فرماتے ہیں:

”والظاهر أن الرویۃ بصریہ ولا منامیۃ و هو أمر غریب

ان صح الخبر.“

”روایت کے ظاہری الفاظ سے معلوم ہوتا ہے کہ یہ واقعہ حالت

۱. تغلیق التعلیق علی صحیح بخاری لابن حجر: 12/4

۲. البدایۃ والنہایۃ لابن کثیر: 132/2

بیداری کا ہے نہ کہ نیند کا پھر اگر یہ روایت صحیح ثابت ہو جائے تو یہ بڑا حیران کن معاملہ ہوگا۔“ (۱)

یہاں اس شبہ کا ازالہ کر دینا ہم ضروری خیال کرتے ہیں کہ صحیح بخاری اور صحیح مسلم کی صحت پر تو امت مسلمہ کا اجماع و اتفاق ہو چکا ہے تو پھر بخاری میں ضعیف روایت کیسے آسکتی ہے۔

اس کا جواب یہ ہے کہ امام بخاری رحمہ اللہ کا اپنی کتاب میں تمام مرفوع متصل الاسناد روایات کے بارے میں دعویٰ ہے کہ ایسی تمام روایات سنداً صحیح ہیں لیکن ان کا دعویٰ ہرگز معلق روایات کے بارے میں نہیں ہے۔

اس طرح امت مسلمہ کا اتفاق و اجماع بھی صحیح بخاری کی مرفوع متصل الاسناد ہی کے متعلق ہے۔ جس طرح کے شارح مسلم امام نووی رحمہ اللہ یوں رقمطراز ہیں:

”جس حدیث کی صحت پر امام بخاری رحمہ اللہ اور امام مسلم رحمہ اللہ متفق ہوں، اس حدیث کے بارے میں پوری امت کا اتفاق ہے کہ وہ حق اور سچ ہے۔“ (۲)

اور امام ابن تیمیہ رحمہ اللہ اس بات کی وضاحت کرتے ہوئے یوں رقمطراز ہیں:

”صحیحین کے متون (یعنی مرفوع متصل احادیث) تمام ائمہ کے درمیان متفق علیہا ہیں اور ان کے نزدیک ان احادیث کو تلقی بالقبول حاصل ہے اور ان کے قبول کرنے پر ان محدثین کا اجماع ہے اور وہ قطعی علم کے ساتھ جانتے ہیں کہ یہ واقعی ہی نبی کریم صلی اللہ علیہ وسلم کی

۱. روح المعانی فی تفسیر القرآن العظیم والسبع المثانی للآلوسی

بغدادی: 363/8

۲. شرح النووی علی صحیح مسلم فی المقدمة للنووی: 20/1

احادیث ہیں۔“ (۱)

اسی طرح برصغیر کی مشہور و معروف علمی شخصیت شاہ ولی اللہ محدث دہلوی رحمہ اللہ اس سلسلہ میں فرماتے ہیں:

”اما ”الصحيحان“ قد اتفق المحدثون على ان جميع ما فيهما من المتصل المرفوع صحيح بالقطع، و أنهما متواتران الى مصنفيهما، و أنه كل من يهون أمرهما فهو مبتدع متبع غير سبيل المؤمنين.“

”صحیحین پر تمام محدثین نے اتفاق کیا ہے کہ صحیحین میں جتنی مرفوع متصل روایات ہیں وہ سب یقیناً صحیح ہیں۔ ان دونوں کتابوں کا ثبوت مصنفین تک بالتواتر ہے اور جو ان کی اس حالت کو نگاہِ عظمت سے نہ دیکھے وہ مبتدع ہے وہ مسلمانوں کے علاوہ کسی دوسرے راستے کی پیروی کر رہا ہے۔“ (۲)

۱۔ قاعدة جلیلة فی التوسل والوسيلة لابن تیمیة: 189/1، مجموع الفتاویٰ لابن

تیمیة: 257/1

۲۔ حجة الله البالغة للشاه ولی الله محدث دہلوی: 386, 387/1

قصہ ذوالقرنین علیہ السلام میں اُمت محمدیہ کے لئے پیغامات

قصے، کہانیاں اور حکایات و واقعات کو سننے کا انسان شروع دن سے بڑا شائق ہے۔ اس ترقی یافتہ دور میں بھی اس کے شوق میں کمی واقع نہیں ہوئی خصوصاً کم پڑھے لکھے لوگ تو شروع ہی سے اس کے رسیا ہیں اور قصے و کہانیاں ان کی محفلوں کا دلچسپ موضوع خیال کیا جاتا ہے معاشرے کے گرد و نواح کا جائزہ لیا جائے تو عموماً یہ دیکھنے کو ملتا ہے کہ جیسے ہی سورج غروب ہونے لگتا ہے اور رات کی پرچھائیں دن کی روشنی پر اپنی سیاہی کا پردہ ڈالنا شروع کرتی ہیں۔

تو چھوٹے چھوٹے بچے جلدی سے کھانا کھا کر دادی اماں، نانی اماں یا اماں جان کے بستروں کے قریب ہونا شروع ہو جاتے ہیں اور کہانی سناؤ، کہانی سناؤ کے اصرار کی آوازیں بلند ہونا شروع ہو جاتی ہیں تو یہ ہستیاں بچوں کے شدید اصرار پر اپنی اپنی لیاقت کے مطابق پرانی داستانیں اور سبق آموز کہانیاں سنا کر غمزہ بچوں کے دلوں کو سامان تسکین مہیا کرتی ہیں۔

دیہاتوں میں تو اکثر دیکھنے کو ملتا ہے کہ بچے اپنی ماؤں سے کہانیاں سنتے سنتے ہی

سو جاتے ہیں اور اسی طرح نوجوان اور بوڑھے حضرات بھی پچھلے گزرے ہوئے لوگوں کے بہادری کے قصے اور کہانیوں کو اپنی محفل کی زینت بناتے ہیں اور اس دور میں سائنس کی تحقیق بھی اس نتیجے پر پہنچ چکی ہے کہ انسانی دماغ میں ایک سکینر لگا ہوا ہے جب بھی انسان کوئی علمی بات مثلاً علم منطق، فلسفہ اور دیگر علوم پر مشتمل گفتگو سنتا ہے تو یہ گفتگو اس کے سکینر کے نیچے سے گزرتی رہتیں ہیں لیکن جیسے ہی انسان کوئی کہانی سنتا ہے تو وہ فوراً سکینر اس بات کو کیچ کرتا ہے۔

یہ حقیقت بھی آج انسان پہ آشکارا ہو چکی ہے کہ انسان جس اچھے انداز سے کہانی سے سیکھتا ہے کسی اور انداز سے نہیں سیکھتا کہانی سے سیکھی بات انسان طویل عرصہ تک یاد رکھتا ہے اس ترقی یافتہ دور میں یہ حقیقت تو آج انسان پر واضح ہوئی ہے لیکن ساڑھے چودہ سو سال قبل قرآن مجید نے اس بیان اسلوب کو اختیار کر لیا تھا۔

قرآن حکیم نے جہاں احکامات و واجبات اور دیگر شرعی اصول و مبادیات کا بالتفصیل تذکرہ کیا ہے وہاں قرآن کا تقریباً ساٹھ (۶۰) فیصد حصہ گزشتہ قوموں کے قصوں اور مثالوں پر مشتمل ہے۔ قرآن حکیم نے بالخصوص انبیاء و رسل کے حالات و واقعات اور ان کی ابتلاء و آزمائش کی صبر آزمائندگیوں کی تصویر کشی کی ہے اور ان کی دعوت و تبلیغ کے پر عزیمت ابواب و مراحل اور اعلاء کلمۃ اللہ کے لئے ان کے شب و روز کی سعی پیہم کو ہمارے لئے اسوۂ حسنہ بنا کر پیش کیا ہے اور جگہ جگہ مختلف اسالیب و پیرائے میں سابقہ قوموں کے حالات و واقعات کا ذکر کیا ہے جس میں قرآن حکیم کا مقصد امت محمدیہ کے لئے سامان عبرت مہیا کرنا ہے۔

قرآن حکیم میں قصص کو ذکر کرنے کے اسباب

قرآن حکیم نے جن واقعات کو اپنے اوراق کا حصہ بنایا ہے ان کا مقصد یہ نہیں کہ ان واقعات کی وجہ سے لوگ اس کتاب کو قصے کہانی کی کتاب سمجھ کر صرف دلچسپی کی خاطر شب و روز اس کا مطالعہ کریں اور نہ قرآن کا انداز بیان ایسا ہے جو عام طور پر قصہ گو لوگوں کا ہوا کرتا ہے کہ ایک مختصر سی بات کو بے جا طول دیا جائے بلکہ قرآن اپنے قصص کو اس انداز میں بیان کرتا ہے کہ بہت تفصیلی قصہ و کہانی کو بھی بڑے اختصار کے ساتھ بیان کرنے کے بعد فوراً اپنے اصل موضوع کی طرف آ جاتا ہے۔ رہی یہ بات کہ قرآن حکیم کا قصص کو بیان کرنے کا آخر کیا مقصد ہے تو انہی چند ایک مقاصد کو ہم تحریر کرنے کی کوشش کرتے ہیں۔

نبی کریم ﷺ کی نصرت و حمایت

جب نبی کریم ﷺ نے مکہ کی سرزمین پر دعوت اسلام کا پرچم بلند کیا اور اہل مکہ کے معبودانِ باطلہ کی نفی کی اور صرف ایک ہستی مقدس و یکتا کے سامنے سر بسجود ہونے کا حکم دیا تو اس نئی دعوت فکر پر قوم چونک اٹھی انہوں نے اس تحریک کی اٹھتی ہوئی لہروں کو روکنے کے لئے بے شمار بند کھڑے کیے لیکن اس سونامی طوفان کے آگے ان کا کوئی بندکارآمد ثابت نہ ہو

سکا تو انہوں نے اس انقلابی تحریک کی آواز کو دبانے کے لئے ایک اور راہ اختیار کی۔ وہ آپ سے چند ان واقعات کی تفصیل کے بارے میں سوالات کرنے لگے جن کا تعلق زمانہ ماضی میں رونما ہونے والے چند قصص کے ساتھ تھا اور اس سازش میں ان کی پشت پناہی اہل یہود کر رہے تھے تو ضروری تھا کہ ایسے مشکل وقت میں آپ ﷺ کی مدد کی جائے ان کے اس پُرفتن باب میں اصحاب کہف، حضرت موسیٰ علیہ السلام اور حضرت خضر علیہ السلام کا قصہ، حضرت ذوالقرنین علیہ السلام اور روح کے متعلق سوال ہیں یہی چند ایک مشہور سوال جن کا ذکر اللہ رب العزت نے سورۃ الکہف میں بیان کیا ہے:

اللہ تعالیٰ نے ایسے نازک موقعوں پر آپ ﷺ کی مدد کی، آپ ﷺ کی نبوت و رسالت پر دھبہ نہ آنے دیا۔ حق کی صدائے بازگشت ان کے کانوں تک پہنچا دینی چاہئے اور ان کے مذکورہ سوالات کا منہ توڑ جواب دیا جائے تاکہ اسلام کا بول بالا ہو، اسلام کا پرچم ان کے بت کدوں میں لہرائے اور دشمنان اسلام کشاں کشاں اس دینِ محمدی ﷺ کے قریب تر ہوتے چلے جائیں۔

چنانچہ اللہ تعالیٰ نے وقتاً فوقتاً حضرت جبریل علیہ السلام کو بھیج کر ان کے سوالات کے جوابات دیئے اور آپ ﷺ کا ہر موقع پر بھرپور تعاون کیا۔

امام قرطبی رحمہ اللہ سورۃ کہف کے متعلق مذکورہ سوالات کے بارے میں فرماتے ہیں:

”سورۃ الکہف کا نزول کفار مکہ کے مذکورہ تینوں سوالوں کے جواب میں تھا البتہ آپ کے ان شاء اللہ نہ کہنے کی وجہ سے پندرہ روز تک وحی کا سلسلہ منقطع رہا پھر اہل مکہ کے مذکورہ تینوں سوالوں کے جواب لے کر حضرت جبریل علیہ السلام آپ کی خدمت میں حاضر ہوئے اور ہر کام شروع کرتے وقت ان شاء اللہ کہنے کی تعلیم دی۔“ (۱)

صحابہ کرام رضی اللہ عنہم کی حوصلہ افزائی

ابتدائے افرینش سے یہ سنت چلی آرہی ہے کہ داعیان حق نے جب بھی دعوت توحید کا علم لہرایا تو اہل کفر نے ان کی راہ میں روڑے اٹکانے اور کانٹے بچھانے کی ناکام کوشش کی ہے۔ داعیان حق کو ان کے علاوہ اور بے شمار تکالیف کا سامنا کرنا پڑا ہے کیونکہ دوسری طرف قانون قدرت یہ ہے کہ جتنا کوئی اس کا بندہ اس کے زیادہ قریب ہوتا ہے وہ اس کو اس قدر زیادہ ابتلاء و آزمائش میں ڈال کر اس کے ایمان و تقویٰ کا امتحان لیتا ہے بالکل یہی صورت حال ہمیں نبی رحمت صلی اللہ علیہ وسلم اور آپ کے اصحاب رضی اللہ عنہم کے حالات زندگی کا مطالعہ کرنے سے معلوم ہوتی ہے کہ کہیں سیدہ سمیہ برچھی کے وار سے جام شہادت نوش کرتی ہیں۔ تو کہیں حضرت خبیب بن عدی رضی اللہ عنہ تختہ دار پر لٹک کر دین اسلام کی خاطر جان کا نذرانہ پیش کرتے نظر آتے ہیں یا پھر سیدنا بلال رضی اللہ عنہ کی اس داستان عزیمت کو رقم کرتے وقت تو اہل سیر کی بھی قلمیں کانپ جاتی ہیں کہ پیارے سیدنا بلال گرم کونلوں پر لیٹے بھی احد احد کا نعرہ حق فضا میں بلند کر رہے ہیں۔ شعب ابی طالب میں مسلمانوں کا قید و بند کی حالت میں دعوت توحید کی خاطر صعوبتیں برداشت کرنے کا واقعہ تو پڑھ کر ویسے ہی ہر قاری کا پنے لگتا ہے یہ داعیان حق کے استقامت کا مظاہرہ کرنے کی داستان اس قدر طویل ہے کہ جو خود کو الگ سے ایک مستقل موضوع کے طور پر لکھے جانے کا تقاضا کرتی ہے۔

صحابہ کرام رضی اللہ عنہم کے ایسے مشکل ترین وقت میں قرآن مجید نے ان کے سامنے سابقہ اہل استقامت کے قصص بیان کیے ہیں جن کو اللہ کی وحدانیت کا اقرار کرنے پر نہایت اذیت ناک سزائیں دی گئیں کہ بعض حضرات کو تو زمین میں گاڑ کر آرے سے ان کا جسم دو ٹکڑے کر دیا گیا بعض کو کھولتے پانی میں پھینکا گیا لیکن ان کے پائے استقامت نہیں ڈگمگائے نہ وہ دعوت توحید سے کبھی پیچھے ہٹے، قرآن کا صحابہ کرام کے سامنے ان واقعات

کے بیان کا مقصد صرف ان کی ایسے مشکل ترین وقت میں حوصلہ افزائی کرنا تھی۔

درسِ عبرت

قرآن مجید میں قصص کے بیان کا مقصد مذکورہ بالا اسباب کے ساتھ ساتھ ایک اہم سبب لوگوں کو درسِ عبرت دینا بھی ہے۔ آج اس دور میں یہ حقیقت کسی پر مخفی نہیں ہے کہ انسان اپنی زندگی کے لیل و نہار کو درست پیرائے میں ڈھالنے کے لئے اپنے گزرے ہوئے کل کے تناظر میں اپنے آنے والے کل کو تباہ بنانے کے لئے بھرپور کوشش کرتا ہے اور معاشرہ بھی اچھا انسان اسی شخص کو خیال کرتا ہے کہ جو دورِ ماضی میں لوگوں کو پیش آنے والے واقعات سے سبق سیکھتا ہے کسی اہل بصیرت کا یہ قول بھی ہے کہ عقل مند انسان وہ ہے جو دوسروں کی غلطیوں سے سبق سیکھتا ہے۔ ہمارے نبی کریم ﷺ نے بھی اس بات کی ترجمانی ان الفاظ میں کی ہے۔

”مومن ایک سوراخ سے دوبار نہیں ڈسا جاتا۔“ (۱)

قرآن حکیم جو بنی آدم کے لئے زندگی میں رہنمائی بیان کرتا ہے اس رہنمائی کو ہر اچھے اور موثر انداز سے قرآن حکیم نے پیش کیا ہے اسلوب بیان میں جو سب سے زیادہ انداز قرآن مجید نے اختیار کیا ہے وہ مختلف مقامات پر گزشتہ قوموں کے قصص کو بیان کرنا

۱. صحیح بخاری: 31/8، رقم: 6133، صحیح مسلم: 2295/4، رقم: 2998، 63، سنن ابن ماجہ: 1318/2، رقم: 3982، مسند احمد حنبل: 175/10، رقم: 5964، مشکوٰۃ المصابیح: 95/3، رقم: 5053، مسند بزار: 210/14، رقم: 7771، مسند اسحاق بن راہویہ: 395/1، رقم: 431، السنن الکبریٰ للبیہقی: 129/10، رقم: 20205، المعجم الکبیر للطبرانی: 287/12، رقم: 13138، الادب المفرد للامام البخاری: 435/1، رقم: 1278

ہے جس قوم نے انبیاء کرام علیہم السلام کی شدید مخالفت کی اور ان کی دعوت حق سے انکار کیا تو ان پر اللہ کے عذاب کی لاشی کس طرح برسی ہے اور کس طرح اللہ رب العزت نے ان کا زمین سے نام و نشان تک ختم کر دیا ایسے واقعات کو بالتفصیل بیان کیا ہے قوم شعیب، قوم صالح، قوم ہود، قوم یونس، قوم نوح اور قوم موسیٰ علیہم السلام کے واقعات ہمارے لئے بے شمار سبق آموز واقعات باندازِ احسن بیان کئے گئے ہیں۔ قوم شعیب کو ناپ تول میں کمی کرنے کی وجہ سے عذاب الہی نے اپنے اہنی پنجوں میں دبوج لیا۔

اب اگر کوئی شخص یہ سوال کرے کہ قوم شعیب کا قصہ قرآن ہمیں کیوں سنارہا ہے تو اس کا آسان جواب ہم اس مثال سے سمجھ سکتے ہیں کہ اگر کوئی استاد کلاس میں آکر اپنے طلبہ سے مخاطب ہو کر کہتا ہے کہ عزیز طلبہ! میں نے گزشتہ سال پڑھنے والے طلبہ پر پہلے دن ہی یہ بات واضح کر دی تھی کہ جس طالب علم نے روزانہ ہوم ورک نہ کیا اور دوران کلاس جس طالب علم کے موبائل کی گھنٹی بجی اس کو کلاس سے باہر نکال دیا جائے گا۔

قارئین کرام! اچھے طالب علم اپنے استاد کے گزشتہ سال کے قصے سے یہ سمجھ جائیں گے کہ گزشتہ سال کے قصے کی روشنی میں ہمارا استاد ہمیں یہ کہنا چاہتا ہے کہ ہم میں سے بھی اگر کسی طالب علم نے روزانہ ہوم ورک نہ کیا اور کسی طالب علم کے موبائل کی گھنٹی بجی اس کو کلاس سے باہر نکال دیا جائے گا بعینہ اسی طرح قرآن بھی امت مسلمہ کو یہ باور کرانا چاہتا ہے کہ اگر ہم نے بھی قوم شعیب کی طرح ناپ تول میں کمی کی تو قوم شعیب والا حال ہمارے ساتھ بھی ہو سکتا ہے اسی طرح قرآن حکیم نے ہمارے سامنے قوم ہود، قوم صالح کی طغیانی و سرکشی اور قوم نوح کا المہناک منظر پیش کیا ہے اور فرعون کے غرور تکبر کو خاک آلود کرتے ہوئے اس کو ہمارے لئے سامانِ عبرت بنایا ہے قرآن حکیم نے اس بات کا تذکرہ ان الفاظ میں کیا ہے۔

سو آج ہم صرف تیری لاش کو نجات دیں گے تاکہ تو ان کے لئے نشانِ عبرت ہو

جو تیرے بعد میں ہیں اور حقیقت یہ ہے کہ بہت سے لوگ ہماری نشانیوں سے غافل ہیں۔
 قوم نوح اور قوم لوط کا قصہ بھی اپنے دامن میں ہمارے لئے بے شمار پرہیزگار
 لیے ہوئے ہے گویا ان قصص و واقعات سے ہم سبق سیکھ کر اپنی زندگی سنوار سکتے ہیں قرآن
 حکیم نے اپنے اس مقصد کو یوں بیان کیا ہے:

لَقَدْ كَانَ فِي قَصَصِهِمْ عِبْرَةٌ لِّأُولِي الْأَلْبَابِ مَا كَانَ حَدِيثًا
 يُفْتَرَى وَلَكِنْ تَصْدِيقَ الَّذِي بَيْنَ يَدَيْهِ وَتَفْصِيلَ كُلِّ شَيْءٍ
 وَهُدًى وَرَحْمَةً لِّقَوْمٍ يُؤْمِنُونَ ○

ترجمہ: ”اگلے لوگوں کے ان قصوں میں عقل و ہوش رکھنے والوں کے لیے
 عبرت ہے یہ جو کچھ قرآن میں بیان کیا جا رہا ہے یہ بناوٹی باتیں نہیں
 ہیں بلکہ جو کتابیں اس سے پہلے آئی ہوئی ہیں انہی کی تصدیق ہے اور
 ہر چیز کی تفصیل اور ایمان لانے والوں کے لیے ہدایت اور رحمت۔“

(سورۃ یوسف، آیت ۱۱۱)

حضرت ذوالقرنین علیہ السلام بادشاہ کی کہانی

ہزاروں صدیوں پرانی یہ بات ہے کہ کہا جاتا ہے کہ روم کے علاقے میں ایک بادشاہ رہتا تھا جو کہ طبعاً نرم مزاج اور نیک الفطرت انسان تھا وہ اپنی انہی نیک صفات کی بدولت اللہ تعالیٰ کا بہت محبوب بن گیا جس پر اللہ رب العزت نے بھی اس کے لئے اپنے انعام و اکرام کے دروازے کھول دیئے۔ اب اس کے پاس وسائل کی کمی ہرگز نہیں تھی کیونکہ اللہ تعالیٰ نے اسے تمام وسائل زندگی مہیا کر دیئے تھے۔

یہ بادشاہ عام دنیاوی بادشاہوں کی مثل نہیں تھا پوری روئے زمین پر اس کی بادشاہی و سلطنت تھی، نو جوان بہادر سپاہیوں کی ایک بہت بڑی فوج ہر سفر پر اس کی رفیق سفر ہوتی یہ خود بھی بہادر اور ہنرمند شخص تھا۔ اس کی ذات کے بارے میں یہ تمام صفات کوئی مبالغہ آرائی نہیں ہیں بلکہ ان صفات عالیہ کا وہ حقیقی طور پر وارث و مصداق تھا۔ دنیاۓ کائنات کا یہ واحد بادشاہ ہے جس نے تمام روئے زمین کو اپنے قدموں تلے روندتے ہوئے زمین کے چاروں اطراف کی طرف سفر کرتا ہوا آخری حد کو جا پہنچا۔

مشرق و مغرب اور شمال و جنوب کی طرف کیے جانے والے چاروں سفر اس کی زندگی کا خوبصورت باب ہیں اور اس بادشاہ کی کہانی کو چار چاند اس وقت لگے جب حضرت ذوالقرنین بادشاہ کی کہانی کو قرآن مجید نے اپنے اوراق کا حصہ بنانے کا شرف بخشا۔

واقعہ یہ رونما ہوا کہ ایک دن اہل یہود میں سے کچھ لوگ نبی کریم ﷺ کے پاس

آئے اور اس دن ان کا سوال کسی شرعی مسئلے کا حال پوچھنا نہیں تھا بلکہ وہ ہمارے نبی کریم ﷺ سے اس بادشاہ کی کہانی سننے کے لئے آئے تھے۔ نبی کریم ﷺ نے بذریعہ وحی اہل یہود کو جو اس بادشاہ کی کہانی سنائی اس کا مفہوم کچھ اس طرح سے ہے جیسے ہم پہلے عرض کر چکے ہیں کہ اس بادشاہ کی حیات طیبہ کے قصے کی اہم بات زمین کے چاروں کونوں کی طرف چار عظیم ترین سفر ہیں انہی سفروں میں اس بادشاہ کو مختلف واقعات کا سامنا کرنا پڑا۔

پہلا سفر اس بادشاہ کا مغرب کی طرف ہوا وہ مغرب کی طرف سفر کرتا ہوا اس قدر آگے چلا گیا اور زمین کے اس مقام پر جا پہنچا کہ وہاں اس نے سورج کو ایک چشمے میں غروب ہوتے ہوئے پایا یعنی دوسرے لفظوں میں ہم یوں کہہ سکتے ہیں کہ مغرب کی طرف سفر کرتا ہوا زمین کی انتہا کو جا پہنچا وہاں اسے ایک ایسی قوم ملی جس پر اسے مکمل غلبہ حاصل تھا کیونکہ وہ قوم بادشاہ ذوالقرنین کی مفتوح قوم تھی اب اللہ رب العزت نے ذوالقرنین بادشاہ کو یہ اختیار دیا تو چاہے تو اسے قیدی بنالے یا قتل کرے یا پھر ان سے فدیہ لے کر چھوڑ دے لیکن اس کا بنی آدم پر رحم و کرم کا یہ عالم تھا کہ اس قدر اختیارات ہونے کے باوجود اس نے قوم والوں سے خطاب کرتے ہوئے فرمایا:

”جو بندہ کسی پر ظلم کرے گا تو ہم اسے ضرور سزا دیں گے اور اس کی سزا کا سلسلہ پھر اس دنیا کی حد تک ہی محدود نہ رہے گا بلکہ کل قیامت کے دن اللہ رب العزت بھی الم ناک عذاب کی سزا دیں گے اس کے برعکس جو شخص اللہ رب العزت پر ایمان لائے اور نیک اعمال کرے گا تو دنیا و آخرت کی ہر بھلائی و خیر اس کا مقدر بنے گی اس کے ساتھ برتاؤ میں ہمارا سلوک نہایت نرمی والا ہوگا۔“

اس کے ساتھ ہی پہلے سفر کی داستان جمیل مکمل ہوئی اب اسی سفر کی مخالف سمت مشرق کی جانب اس کے دوسرے سفر کا آغاز ہوا پہلے سفر ہی کی مثل وہ دوسرے سفر میں

مشرق کی طرف سفر طے کرتا ہوا اس قدر آگے چلا گیا کہ زمین کا وہ مقام آ گیا جہاں سے اس کو سورج طلوع ہوتا ہوا نظر آیا اور اس سفر میں ایک قوم کے ساتھ اس کو واسطہ پڑا جن کا کوئی مکان وغیرہ نہیں تھا بلکہ وہ کھلے آسمان تلے صحراء میں اپنے لیل و نہار بسر کرتے تھے وہ لباس سے بالکل آزاد تھے یوں سیدھا سورج ان کے اجسام پر طلوع ہو رہا تھا ذوالقرنین بادشاہ کی کہانی کے اس مقام کو جب ہم قرآن حکیم سے پڑھتے ہیں تو قرآن نے وہاں ایک خوبصورت بات کا اضافہ کیا کہ ہم جو ذوالقرنین بادشاہ کے حیران کن سفروں کا تذکرہ کر رہے ہیں یہ کوئی افسانہ، قصہ پرینہ اور اساطیر الاولین نہیں ہے بلکہ حقیقت پر مبنی ایک سچی داستان ہے کہ وہ واقع ہی منتہائے مشرق اور منتہائے مغرب تک پہنچا ہے اللہ رب العزت ان کی تمام تر صلاحیتوں اور اسباب و وسائل سے خوب واقف تھا کیونکہ یہ سب کچھ ذوالقرنین بادشاہ پر اللہ رب العزت ہی کا فضل و کرم تھا اس کے ساتھ بادشاہ کا دوسرا سفر اپنے اختتام کو جا پہنچا۔

اس کا تیسرا سفر زمین کی کس جانب ہوا؟ اس سلسلہ میں قرآن حکیم ہمیں کوئی واضح رہنمائی نہیں دے رہا اس کی منزل مقصود کا نام لئے بغیر قرآن نے اس کے تیسرے سفر کا آغاز کر دیا ہے لیکن گزشتہ دو سفروں کی روشنی میں ہم یہ تو مکمل وثوق سے کہہ سکتے ہیں کہ اس کا یہ سفر مشرق و مغرب کی جانب نہیں بلکہ ضرور شمال و جنوب کی سمتوں میں کسی ایک طرف تھا۔

بہر حال تمام مؤرخین نے اس کے تیسرے سفر کی منزل کو شمال ہی رقم کیا ہے تو پھر ہم دوبارہ اپنے پہلے انداز کی صورت میں یہ کہتے ہیں کہ ذوالقرنین بادشاہ کا تیسرا سفر اب شمال کی جانب شروع ہوا زمین کی اس سمت وہ سفر کرتا ہوا ایک ایسے مقام پر جا پہنچا جہاں پر دو بڑے پہاڑ ایک دوسرے کے مد مقابل واقع تھے۔ گزشتہ سفروں کی طرح یہاں بھی اس کی ایک ایسی قوم سے ملاقات ہوئی اور اس کا یہ سفر ان گزشتہ سفروں سے نہایت اہم ترین تھا

کیونکہ یہاں وہ ایک ایسا کارنامہ سرانجام دینے جا رہا تھا جس کی بدولت قرآن حکیم اور دیگر تاریخی کتب نے اس کی شخصیت کو مزید نکھار کر دنیائے کائنات کے سامنے پیش کیا اور آج دنیا ذوالقرنین بادشاہ کو زیادہ اسی ایک کارنامے کی وجہ سے یاد کرتی ہے بہر حال ہم یہ عرض کر رہے تھے کہ اس سفر میں ان کی ایسی قوم سے ملاقات ہوئی جو اپنی زبان کے علاوہ کسی اور زبان کو نہیں سمجھتے تھے اس قوم کے کچھ لوگ ذوالقرنین بادشاہ کے پاس ایک شکایت لے کر حاضر ہوئے کہ اے بادشاہ! ان دو پہاڑوں کی پچھلی جانب یاجوج و ماجوج ایک ایسی قوم آباد ہے جس نے اس پورے علاقے میں لوٹ مار اور قتل و غارت کا بازار گرم کر رکھا ہے۔ کوئی شخص بھی ان کے شر و فساد سے محفوظ نہیں ہے وہ ان دو پہاڑوں کے درمیان واقع جو آپ کھائی دیکھ رہے ہیں اس سے نکل کر بنی نوع انسان کو اپنے شر و فساد نہ بناتے ہیں۔

اگر آپ پسند فرمائیں تو ہم اس بات پر راضی ہیں کہ آپ ہمارے اور ان کے درمیان اس خالی جگہ پر جہاں سے نکل کر وہ حملہ آور ہوتے ہیں ایک مضبوط دیوار تعمیر کر دیں ہم آپ کو اس کا پورا ٹیکس ادا کریں گے لیکن یہ کوئی دنیاوی بادشاہوں کی مثل نہیں تھا جو کہ دنیا کے مال و متاع کا طامع و حریص ہوتا۔ بلکہ یہ ذوالقرنین بادشاہ تھا جو صلہ رحمی، عفو و درگزر، رحم و کرم جیسی صفات عالیہ کا مجسمہ و پیکر تھا اس نے قوم کو جواب دیتے ہوئے کہا: میرے پاس میرے رب کا دیا ہوا سب کچھ ہے اب مجھے کسی دنیاوی مال و متاع کی ضرورت نہیں ہے ہاں اگر تم میری اس معاملے میں کچھ مدد کرنا ہی چاہتے ہو تو تم افرادی قوت سے میرے ساتھ تعاون کرو تو میں تمہارے لئے ایک مضبوط دیوار تعمیر کرنے کے لئے بالکل تیار ہوں۔

قوم اس پر رضا مند ہو گئی لوہے کی چادروں سے اب دیوار کی تعمیر شروع ہو گئی ذوالقرنین بادشاہ اس تعمیراتی کام میں خود ایک ماہر معمار کی حیثیت سے کام کر رہے تھے اب جب دیوار کا طول و عرض جتنا ان کو مقصود تھا پورا ہوا تو انہوں نے قوم سے کہا اب لوہے کی چادریں میرے پاس لاؤ جو انہوں نے اس دیوار کے اوپر ڈال دیں پھر قوم کو اس کے ارد گرد

تیز آگ جلانے کا حکم دیا جب آگ کے تیز آلاؤ نے دیوار پر پڑی چادروں کو سرخ کر دیا تو بادشاہ نے حکم دیا اب میرے پاس پگھلا ہوا تانبا لایا جائے تو قوم تانبا لے کر آئی جس کو بادشاہ نے دیوار کے اوپر انڈیل دیا اس کے ساتھ ہی جب دیوار کی تعمیر مکمل ہوئی تو وہ ایک سیسہ پگھلائی ہوئی دیوار بن چکی تھی۔

یاجوج و ماجوج نہ تو اب اس کے اوپر سے چڑھ کر حملہ کر سکتے تھے اور نہ ہی ان میں سرنگ لگانے کی طاقت تھی اس کے ساتھ ہی ان کا تیسرا اور آخری سفر بھی اختتام پذیر ہوا ان کی بقیہ حیات کیسی گزری؟ کہاں گزری اور انہوں نے اپنی زندگی کے آخری لمحات زمین کے کس حصے میں بسر کیے اس سلسلہ میں قرآن حکیم اور دیگر کتب تواریخ خاموش ہیں اگرچہ کتب تواریخ میں ان کی بقیہ حیات کے بھی حالات مل جاتے ہیں جن کی روشنی میں ہم ان کی بقیہ حیات طیبہ کے حالات قطعیت کے ساتھ رقم نہیں کر سکتے لیکن گزشتہ صفحات میں مذکور ذوالقرنین بادشاہ کے تین یادگار سفروں کے حالات کی روشنی میں ہم یہ کہنے کا حق رکھتے ہیں کیونکہ ہم اس کہنے میں کوئی مبالغہ آرائی نہیں کر رہے بلکہ بالکل حق بجانب ہیں کہ ذوالقرنین بادشاہ دنیا کی وہ واحد شخصیت ہے جو زمین کی تین سمتوں کی طرف سفر کرتے ہوئے انتہا کو جا پہنچے تھے۔

سد ذوالقرنین ان کا ایسا بے مثال کارنامہ ہے۔ خواہ ان کا دور بہت قدیم ہے جس وقت انسان نے ابھی تک اس قدر ترقی نہیں کی تھی جس قدر آج انسان کی ترقی کی منازل آسمان سے باتیں کر رہی ہیں اور جدید سے جدید ٹیکنالوجی کا جال بچھ چکا ہے لیکن پھر بھی آج کا انسان حضرت ذوالقرنین علیہ السلام جیسا حیران کن کارنامہ سرانجام نہیں دے سکا۔ ماہرین جغرافیہ کے ہوتے ہوئے زمین کے ابھی کئی مقامات انسان کی نظروں سے اوجھل ہیں اس ساری حقیقت حال کو سامنے رکھتے ہوئے آخر میں ہم یہی کہنے پر مجبور ہیں کہ حضرت ذوالقرنین علیہ السلام کے حیران کن کارناموں میں خاص اللہ عزوجل کا فضل و کرم شامل تھا

اور ان کارناموں کو دوسرے الفاظ میں ذوالقرنین بادشاہ کی کرامت کہہ سکتے ہیں۔

قصہ ذوالقرنین علیہ السلام میں اُمت محمدیہ کیلئے پیغامات

قصہ ذوالقرنین علیہ السلام جہاں اہل یہود کے اس سوال کا جواب تھا جو انہوں نے نبی کریم ﷺ کی آزمائش کے لئے کیا تھا وہاں بے شمار پیغامات امت محمدیہ کے نام کر رہا ہے اور اہلیان اسلام کے لئے کئی ایک پسند و نصائح اپنے دامن میں پھیلانے ہوئے ہے۔ قصہ ذوالقرنین علیہ السلام کے مطالعہ کے بعد جو چند ایک سبق آموز باتیں ہماری سمجھ میں آئیں ان کو ذیل میں رقم کیا جا رہا ہے۔

- ۱۔ تمام تر اختیارات کے باوجود کسی انسان پر ظلم و تشدد کرنا ایک مسلمان کی شان شایان ہرگز نہیں ہے۔
- ۲۔ مومن انسان کا لوگوں کے ساتھ حسن سلوک کا پہلو ہر وقت نمایاں رہتا ہے۔
- ۳۔ اللہ رب العزت دُنیا میں جس قدر بڑے مقام پر فائز کر دے مومن غرور و تکبر کی بجائے عاجزی و انکساری میں مزید اضافہ کرتا ہے۔
- ۴۔ دنیا کے مال و متاع کا حریص انسان کبھی بھی نعمت خداوندی ملنے سے شکر ادا نہیں کرتا بلکہ اس کا طمع و لالچ کبھی اس میں قناعت کی صفت پیدا نہیں ہونے دیتا۔
- ۵۔ ایک حکمران کا اپنی رعایا کے ساتھ بہتر سلوک کرنا مذہبی فریضہ ہے۔
- ۶۔ ہمیں ہر حال میں اپنی استطاعت کے مطابق مظلوم کی مدد کرنی چاہیے۔
- ۷۔ ہمیں اپنے ہر نیک عمل میں اخلاص کو ضرور شامل کرنا چاہیے کیونکہ اخلاص قبولیت اعمال کی شرائط سے تعلق رکھتا ہے۔
- ۸۔ اپنے کام خود کرنا ہمارے اسلاف کی روزِ اول سے سنت چلی آرہی ہے۔

کیا ہمیں بھی مل سکتا ہے حضرت ذوالقرنین علیہ السلام جیسا بادشاہ؟

فی الوقت ہر پاکستانی کی زبان پر یہ سوال ہے کہ آخر کب ملک پاکستان کو ایک صالح حکمران کی قیادت میسر آئے گی۔ اس خوش قسمت دن کا انتظار ہر پاکستانی بڑی شدت کے ساتھ کر رہا ہے اسی سلسلہ میں ہمیں یہاں اس بات کو عرض کرنا ہے کہ ہماری محفلوں میں جب بھی اس موضوع پر گفتگو شروع ہوتی ہے کہ ملک کے حالات کی خرابی کے اسباب کیا ہیں؟ کیوں یہ ملک دن بدن زوال پذیر ہوتا جا رہا ہے؟ آخر کیوں اس ملک کا ہر رہائشی دن رات پریشانی میں بسر کرتا ہے؟ یہ تمام سوال جب ہماری کسی محفل میں اٹھائے جاتے ہیں تو یک زبان تقریباً ہر پاکستانی اس سوال کا جواب ان الفاظ میں دیتا ہے کہ ہمارے ان تمام مسائل کا سبب ملک کے کرپٹ ترین حکمران ہیں اور ساتھ ہی یہ بات بھی فراموش کر دینے والی نہیں کہ جیسی زمین ہو ویسی ہی فصل ہوتی ہے۔ ہم بحیثیت قوم ہر طرح کی خرافات میں اُلجھے ہوئے ہیں ہم میں سے بیشتر ہر برائی اور زیادتی میں پیش پیش رہتے ہیں اور جو اپنی کمزوری کی وجہ سے برائی نہ کر سکے، وہ کہتا ہے میں بڑا شریف آدمی ہوں۔ سب دوسروں کو ٹھیک کرنا چاہتے ہیں حالانکہ ایک مفکر نے کیا خوب کہا تھا:

”دُنیا صرف ایک شخص ایسا ہے جسے تم ٹھیک کر سکتے ہو..... وہ شخص

تمہاری اپنی ذات ہے۔“

اس کے ساتھ ہی اس موضوع پر بات اختتام کو جا پہنچتی ہے لیکن یہ سوال بڑی کم محفلوں کا حصہ بنتا ہے کہ ایسے بدیانت اور نا اہل حکمران ہم پر کیوں مسلط کیے گئے ہیں؟ اور کیا یہ حکمران اس ملک کے بالجبر حاکم بن گئے ہیں؟ آخر کس ملک کے باشندوں کے دیئے گئے ووٹوں نے ان حکمرانوں کو حاکمیت کا شرف بخشا ہے۔ یہاں ہم ان سوالات کے جواب عرض کرنے سے پہلے چند بنیادی باتیں اس حوالے سے ذکر کرنا مناسب سمجھتے ہیں۔ پہلی

بات اس شے کا ازالہ کرنا ہے کہ ہمارے بعض حضرات تو ویسے ہی کسی بھی قوم کے لئے ایک مستقل ملک کی بنیاد رکھنے کے خلاف ہیں یا پھر اگر اس نظریہ کی مخالفت تو نہیں کرتے مگر اس عظیم کام کو غیر ضروری خیال کرتے ہیں۔ کلمہ گو مسلمان کو یہ بات سمجھانے کے لئے کوئی زیادہ تفصیلی دلائل دینے کی ضرورت نہیں ہے بلکہ ہم صرف اپنے قارئین کو سیرت النبی ﷺ کے باب کی ایک مشہور و معروف بات یاد کر دیتے ہیں کہ ہمارے نبی کریم ﷺ جب مدینہ منورہ تشریف لائے اور جب مسلمانوں کو اقتدار کی قوت حاصل ہوئی تو ہمارے محبوب آقا سرور کائنات ﷺ نے سب سے پہلے اس موڑ پر جس عظیم کام کو سرانجام دیا وہ اسلامی سٹیٹ و مملکت کی بنیاد تھی۔

دوسری بات یہ عرض کرنی ہے کہ کسی بھی تحریک کو کامیاب بنانے کے لئے ایک الگ ریاست کا قیام کیوں ضروری ہے؟ اس کا مختصر جواب تو یہ ہے کہ ایک آدمی کسی بڑی سے بڑی انقلابی تحریک کا سبب تو بن سکتا ہے لیکن جب بھی کسی کام کو روکنے کے خلاف یا کسی کام کے کرنے کے خلاف کوئی تحریک چلائی جائے تو اس کے لئے ایک منظم جماعت کا ہونا انتہائی ضروری امر ہے یا اسے اپنی انقلابی تحریک کو آگے بڑھانے کے لئے ایک منظم جماعت کے قیام کو عمل میں لانا بے حد ضروری ہے اسی طرح جب ایک معاشرہ مل کر کسی کام کو کرنے یا روکنے کے لئے محنت کرے گا تو ضرور اس میں ایک دن کامیاب ہو کر رہے گا اس بات کو ہم ایک مثال کے ذریعے بھی سمجھ سکتے ہیں کہ کسی جگہ زمین سے پانی نکالنے کے لئے ایک سوفٹ کا گڑھا کھودنے کی ضرورت ہے۔ دس آدمیوں کو اس کام کے لئے منتخب کیا جاتا ہے۔ اب جب گڑھا کھودنے کی باری آتی ہے تو وہ دس آدمی الگ الگ دس مختلف جگہوں پر گڑھے کھودنا شروع کر دیں تو قارئین اب آپ ہی اس سوال کا جواب سوچیں کہ کیا وہ دس اپنا اپنا الگ سے سوفٹ کا گڑھا کھودنے میں کامیاب ہو سکتے ہیں؟ اگر ہو سکتے ہیں تو اس کیلئے کتنی محنت و مشقت اور کتنا وقت درکار ہے؟ تو اس کا جواب بھلا اس کے سوا کوئی کیا

دے سکتا ہے کہ کلی طور پہ اس بات سے انکار تو کیا جاسکتا کہ ان میں کوئی آدمی سوفٹ کا گڑھا کھودنے میں کبھی بھی کامیاب نہیں ہو سکتا مگر یہ ضرور ہے کہ ایک آدمی کے الگ الگ گڑھا کو دینے سے وقت کا ضیاع بھی ہے اور تھوڑے سے مشکل کام کو انتہائی مشکل بلکہ ناممکن سا بنا دیا گیا ہے حالانکہ اگر وہ دس آدمی مل کر ایک جگہ گڑھا کھودنا شروع کر دیں تو ان کی تھوڑی سی محنت سے وہ کام پایہ تکمیل کو پہنچ جائے گا اس مثال سے یہ بات ہم پر واضح ہو چکی ہے کہ کسی بھی کام کے لئے اجتماعیت کا ہونا کس قدر ضروری ہے اور اس اجتماعیت کی کس قدر ہر معاشرے کی نظر میں اہمیت و قدر ہے۔ اسی لئے کسی بھی تحریک کو کامیاب اور اس کے انتظامی امور کو سرانجام دینے کے لئے ایک ملک و ریاست کا قیام میں لانا ضروری ہے۔

تیسری بات یہ عرض کرنا ہے کہ ایک اچھے ملک کو تشکیل دینے کے لئے نیک اور صالح حکمران کا ہونا کس قدر ضروری ہے؟ اس بات کو اچھی طرح ذہن نشین کرنے کے لئے ہمارا ہر قاری اگر صرف ایک سرسری نظر ڈالتے ہوئے اسلامی تاریخ کا جائزہ لے کہ جس دور میں اسلامی ملک میں اچھا حکمران اپنے فرائض سرانجام دے رہا تھا وہاں نہ تو امیر و غریب کے لئے ملکی قانون میں تفریق کی جاتی تھی، نہ ہی وہاں ایک بے بس غریب آدمی کو اپنے حق کے لئے در در کے دھکے کھانے پڑتے تھے اور نہ ہی سود و رشوت نے وہاں کے رہائشیوں کے لئے معیشت کو اس قدر تنگ کر دیا تھا کہ ایک وقت کے کھانے کے لئے غریب ترس رہا ہے جہاں یہ ایک ایسی حقیقت ہے جس سے کسی کو قطعاً انکار نہیں ہے۔

وہاں اس بات کو ہم ایک مثال سے بھی سمجھ سکتے ہیں کہ ایک ریل گاڑی کے ڈبوں میں مختلف قسم کے لوگ دوران سفر اللہ تعالیٰ کی عبادت کر رہے ہیں۔ ایک ڈبے میں نقلی عبادت، دوسرے میں درس قرآن، تیسرے میں تلاوت قرآن پاک، چوتھے میں ذکر الہی اور پانچویں میں دین اسلام کی تبلیغ ہو رہی ہے۔ یعنی ہر ڈبے میں مسافر اللہ رب العزت کی مختلف طریق سے عبادت کر رہے ہیں۔ لیکن ایک آدمی بار بار ریل گاڑی کے مسافروں

سے گزارش کر رہا ہے کہ حضرات ریل گاڑی کا ڈرائیور اس ریل کو ایک کھائی میں لے کر جا رہا ہے۔ اب وہاں دو قسم کے لوگ دو مختلف نظریات میں تقسیم ہو جاتے ہیں۔ ایک گروہ کا خیال ہے کہ یہ گاڑی بھلا کیسے کھائی میں جا سکتی ہے جس میں سوار ہر ڈبے کے مسافر اللہ رب العزت کی عبادت کر رہے ہیں لیکن دوسرا گروہ اپنا اظہار خیال کرتے ہوئے کہتا ہے کہ حضرات ہمیں اس بات سے قطعاً انکار نہیں ہے کہ اللہ رب العزت کی عبادت بڑا عظیم عمل ہے اور اس سے اللہ رب العزت کی خوشنودی حاصل ہوتی ہے

لیکن یہاں مسئلہ بالکل الگ ہے بلکہ اب ہم سب کو مل کر ریل گاڑی کے ڈرائیور کو تبدیل کرنا ہے۔ جب تک ریل گاڑی ڈرائیور ایک نا اہل اور نشہ کرنے والا کرپٹ آدمی رہے گا تو ریل ضرور کھائی میں جا کر ہی رہے گی۔ یہاں اس مقام پر قارئین آپ بھی اپنے ذہن کی چوکھٹ کو دستک دے کر پوچھ سکتے ہیں کہ ان دو گروہوں میں حق پر کون ہے ہمیں امید ہے بلکہ یقین کامل ہے کہ ہر آدمی دوسرے گروہ ہی کو حق پر سمجھتا ہے کہ اس موڑ پر جب تک ریل گاڑی کا ڈرائیور ایک صالح اور اہل آدمی مقرر نہیں ہوگا اس وقت تک ریل کھائی میں جانے سے ہرگز نہیں بچ سکتی۔

ہمارے پیارے قارئین! بالکل یہی بات ہم آپ کی خدمت میں عرض کرنا چاہتے ہیں کہ جب تک کسی ملک و قوم کا حکمران صالح آدمی نہیں ہوگا اس وقت تک اس ملک کے نظام کی گاڑی کبھی بھی درست طریقے سے نہیں چل سکے گی۔

اس بات کے سمجھ لینے کے بعد کہ کسی ملک و قوم کے لئے ایک صالح حکمران کا ہونا کس قدر ضروری ہے اس تیسری بات کے بعد چوتھی بات یہ عرض کرنا ہے کہ نیک اور صالح حکمران ہمیں کیسے میسر آ سکتا ہے اس کا آسان حل یہ ہے کہ دوران الیکشن اگر ہم اپنا فرض درست طریقے سے سرانجام دیں تو یہ مسئلہ باسانی حل ہو سکتا ہے۔

ہم مکمل دعوے کے ساتھ یہ کہہ سکتے ہیں کہ یہ وہ حل ہے جسے ہر پاکستانی اگر ادا

کرنا چاہیے تو اس کے لئے اسے کوئی زیادہ محنت کی ضرورت نہیں ہے بس صرف اس بات پر تھوڑی سی توجہ کی ضرورت ہے کہ ہمارے ووٹ کا حقدار صرف وہی شخص ہونا چاہیے جو اس کا صحیح معنی میں حقدار ہے۔

یہاں اس بات کی اہمیت کو سمجھنے کے لئے بالخصوص نبی کریم ﷺ کا یہ فرمانِ عالی شان یاد رہنا چاہیے کہ نبی کریم ﷺ نے فرمایا:

”کلکم راع و کلکم مسئول عن رعیتہ۔“

”ہر بندہ ذمہ دار ہے اور ہر بندے سے اس کی ذمہ داری کے بارے

میں سوال کیا جائے گا۔“ (۱)

اس حدیث مبارکہ سے ہمیں اس بات کو سمجھنا ہے کہ ہم اکثر اوقات یہ بات بڑی آسانی کے ساتھ کہہ دیتے ہیں کہ ہمارے ملک کے کرپٹ ترین حکمران اپنے فرائض سر انجام نہیں دے رہے اس وقت ہمیں اس بات پر غور و فکر کرنا چاہیے کہ اگر ہم دورانِ الیکشن اپنی ذمہ داری درست طریقے سے سر انجام دیتے تو قطعاً اس طرح کے نا اہل حکمران ہمارا مقدر نہ بنتے۔

ہو سکتا ہے کہ یہاں اس مقام پر قارئین کے اذہان میں یہ سوال گردش کر رہا ہو کہ اس ذمہ داری کو ہم درست طریقے کے ساتھ کیسے سر انجام دے سکتے ہیں اس شخص کا انتخاب ہم کیسے کریں کہ کون ہمارے ووٹ کا صحیح حقدار ہے؟

قارئین کرام! آئیے اگر آپ اس بات کو بڑی سنجیدگی کے ساتھ سمجھنا چاہتے ہیں

۱. صحیح بخاری: 5/2، رقم: 893، صحیح مسلم: 1459/3، رقم: 20، سنن ابی داؤد: 91/3، رقم: 2930، سنن الترمذی: 260/3، رقم: 1705، مسند احمد بن حنبل: 220/10، رقم: 6026، مشکوٰۃ المصابیح: 339/2، رقم: 3685، صحیح ابن حبان: 342/10، رقم: 4489، مسند بزار: 13/12، رقم: 5311

تو اس کا بھی بالکل آسان طریقہ ملاحظہ فرمائیں۔ اس بحث میں ہم زیادہ تر جو غلطی کرتے ہیں وہ یہ ہے کہ ہمارے ہاں اکثر حضرات کے نزدیک ووٹ اس آدمی کو دیا جاتا ہے جس کے ساتھ ہماری رشتہ داری کا تعلق ہو، ہمارا محلہ دار ہو، اس طرح کسی اور نسبت سے ہماری جس سے تعلق داری ہو اور یا پھر ہم اپنے ووٹ کا حقدار اس آدمی کو خیال کرتے ہیں جو عدالت، تھانے اور اس طرح کے دیگر مقامات پر ہمارے مسائل کو حل کرے۔ خواہ ایسا انسان بھی ہماری اس امانت کا صحیح معنی میں حقدار نہ ہو۔ حالانکہ اللہ رب العزت قرآن حکیم میں فرماتے ہیں:

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ إِنَّ اللَّهَ نِعِمَّا يَعِظُكُمْ بِهِ إِنَّ اللَّهَ كَانَ سَمِيعًا بَصِيرًا ○

ترجمہ: ”اللہ تم کو حکم دیتا ہے کہ امانتیں اہل امانت کے سپرد کرو اور جب لوگوں کے درمیان فیصلہ کرو تو عدل کے ساتھ کرو۔ اللہ تمہیں اچھی نصیحت کرتا ہے۔ یقیناً اللہ سب کچھ سننے والا اور دیکھنے والا ہے۔“

(سورۃ النساء، آیت 58)

بہر حال ہم یہ عرض کر رہے تھے۔ وہ آسان حل کیا ہے کہ جس سے ہم اس مشکل کا حل تلاش کریں کہ کیسے ایک صالح اور نیک حکمران کا انتخاب ہم کر سکتے ہیں؟ ہمارے پیارے قارئین! جب بھی ایک امیدوار آپ سے ووٹ کا مطالبہ کرتا ہے اکثر اوقات یہی ہوتا ہے کہ امیدوار جلسوں میں آکر کہتے ہیں کہ ووٹ ہمیں دیا جائے کیونکہ ”ہم آپ کو یہ دیں گے، وہ دیں گے“، یہ ظاہری طور پر بیٹھے لگنے والے الفاظ سن کر ہم یہ کہہ دیتے ہیں کہ جناب! ”ووٹ آپ کا!!“

ایک دوسرا امیدوار آکر کہتا ہے کہ سامعین کرام ووٹ مجھے دیا جائے کیونکہ میں

آپ کو بجلی، کپڑا، مکان اور روٹی بھی دوں گا تو پھر ہم کہتے ہیں کہ جناب! آپ نے ایک سہولت کا اضافہ کیا ہے اس لئے ووٹ پکا آپ کا۔

ایک تیسرا شخص آکر لب کشائی کرتے ہوئے ہمیں کہتا ہے کہ اہل پاکستان ووٹ لازمی طور پر مجھے ہی ملنا چاہیے کیونکہ میں ہی اس کا صحیح حقدار ہوں اس لئے کہ میں آپ کو روٹی، کپڑا، مکان اور بجلی بھی دوں گا اور اس کے ساتھ ساتھ نظام تعلیم اور تعمیراتی کام بھرپور انداز میں کروں گا ایسا دھومے دار خطاب سن کر ہم پکار اٹھتے ہیں کہ ہم حلفاً کہتے ہیں کہ جناب! اب تو ووٹ پکا آپ ہی کا ہے۔

حضرات یہ ہیں وہ باتیں کہ جب سے پاکستان معرض وجود میں آیا ہے اس وقت سے یہ باتیں ہم مسلسل سن رہے ہیں۔ بلکہ ہمیں یہاں اس موڑ پر جس ذمہ داری کو ادا کرنا ہے وہ یہ ہے کہ جب بھی کوئی امیدوار ہم سے ووٹ کا مطالبہ کرے تو ہمیں صرف اس سے روٹی، کپڑا، مکان، نظام تعلیم میں بہتری اور تعمیراتی کاموں میں اضافے کی بجائے یہی ایک اور صرف ایک مطالبہ کرنا چاہیے کہ ہمیں کچھ نہیں چاہئے بلکہ ہمیں صرف آپ سے اسلامی نظام کا نفاذ چاہیے۔ اب آئیے امیدوار ہم سے کہتا ہے کہ میں اسلامی نظام نافذ کروں گا تو ہم فوراً سوال کریں گے کہ محترم آپ اتنے بڑے ملک پاکستان میں اسلامی نظام کی بات کرتے ہیں ہمیں اس مقام پہ اپنی ذات کے پانچ، چھ فٹ کا جسم تو دکھلائیے کہ اس پر کتنا اسلام نظر آرہا ہے۔

قارئین کرام! تھوڑے سے وقت کے لئے منعقد ہونے والی محفل کو حق، باطل کے درمیان فرق کرنے والی اور اس دن کو اپنے لئے یوم فرقان بنائیے۔ اسی محفل میں دودھ اور پانی سے دودھ الگ اور پانی الگ کیجئے۔ تو جان لیجئے اس کے بعد کوئی کرپٹ آدمی کبھی آپ سے ووٹ کا مطالبہ نہیں کرے گا۔ اس دن کے بعد وہی آدمی آپ کے سامنے آئے گا جو ہر حق والے کو اس کا حق دلائے گا پھر جب وہ اسلامی نظام لائے گا تو ہمیں تھانے اور

پکھری کا رخ ہی نہیں کرنا پڑے گا۔ لیکن یہ تب ہوگا جب ہر پاکستانی اس مسئلے کو اہمیت دیتے ہوئے اپنی ذمہ داری امانت داری سے سرانجام دے گا۔ تو اس مقام پر ہم یہ بات مکمل وثوق کے ساتھ رقم کر سکتے ہیں کہ جس دن ہم پاکستانیوں نے ووٹ والی اس امانت اور اس میں اپنی ذمہ داری کو احسن انداز سے نبھا دیا وہی دن ہمارے ملک میں انقلاب کا دن ہوگا، اسی دن کا سورج اہل پاکستان کے لئے یہ خوشخبری لے کر طلوع ہوگا کہ اس کے بعد ہر پاکستانی کو اس کا پورا پورا حق ملے گا، کسی کے ساتھ بے انصافی نہیں کی جائے گی، سودی نظام کا خاتمہ ہوگا، وہ غریب آدمی جو ایک وقت کی روٹی کے لئے ترستا تھا اسے اس کے بعد انصاف کی بھیک مانگنے کے لئے در در کی ٹھوکریں نہیں کھانا پڑیں گی، کسی غریب پر کوئی امیر ظلم و زیادتی نہیں کر سکے گا، مظلوم کو اپنی فریاد سنانے کے لئے ایک خدا خوف اور عادل وکیل و جج ملے گا اور یہی دن اہل پاکستان کے لئے ہر طرح سے امن و سلامتی کا دن ہوگا، جب ملک کا سربراہ عادل حکمران شخص ہوگا جس کا انتظار آج ہر پاکستانی بڑی شدت سے کر رہا ہے اور اپنی دعاؤں کا حصہ بنا رہا ہے۔

اب ہم اس سوال کے جواب کی طرف آتے ہیں جس آسان فہم انداز میں سمجھانے کے لئے اس کے ضمن میں چند بنیادی باتوں کو عرض کیا ہے۔ وہ سوال یہ تھا کہ ہمارے ملک کے حالات کیوں خراب ہیں؟۔

جب ہمارے معاشرے میں اس سوال کو اٹھایا جاتا ہے تو اکثر اوقات تو اس سوال کا جواب یہ دیا جاتا ہے کہ ہمارے ملک کے حالات کی خرابی کا سبب ملک کے برے اور کرپٹ ترین حکمران ہیں لیکن جب ہم اس سوال کا جواب قرآن حکیم سے پوچھتے ہیں تو قرآن اس سوال کا جواب ان الفاظ میں دیتا ہے:

۱۔ ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ
لِيُذِيقَهُمْ بَعْضَ الَّذِي عَمِلُوا لَعَلَّهُمْ يَرْجِعُونَ

ترجمہ: ”خشکی اور تری میں فساد برپا ہو گیا ہے۔ لوگوں کے اپنے ہاتھوں کی کمائی سے، تاکہ مزا چکھائے ان کو ان کے بعض اعمال کا، شاید وہ باز آجائیں۔“

(سورۃ الروم، آیت: ۴۱)

۲۔ وَمَا أَصَابَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ

ترجمہ: ”تم پر جو مصیبت بھی آئی ہے، تمہارے اپنے ہاتھوں کی کمائی سے آئی ہے اور بہت سے قصوروں سے وہ ویسے ہی درگزر فرما لیتا ہے۔“

(سورۃ الشوریٰ، آیت: ۳۰)

ان دو ہی آیات میں ہمارے ان تمام سوالوں کا کافی اور شافی جواب موجود ہے جو ہمارے اکثر بھائیوں کی زبان پر زد عام ہوتا ہے، اتفاق ایسا ہے کہ جب ہم اپنے اعمال کا جائزہ لیتے ہیں تو اس جواب پر ضرور پہنچ جاتے ہیں کہ ہمیں ہمارے اعمال کا صلہ ہی مل رہا ہے۔ رہا اس سوال کا جواب کے ہم پر ایسے ظالم حکمران کیوں مسلط ہوئے اس کے جواب میں چند روایات ہم ذیل میں رقم کر رہے ہیں:

۱۔ امام احمد بن حنبل رحمہ اللہ سیدنا قتادہ رضی اللہ عنہ سے روایت نقل کرتے ہیں کہ وہ فرماتے ہیں:

”سیدنا موسیٰ علیہ السلام نے بارگاہِ الہی میں دعا فرمائی کہ اے اللہ! تو آسمان پر ہے اور ہم زمین پر، تیرے غضب اور تیری رضا مندی کی علامت کیا ہے؟ اللہ رب العزت نے جواب دیا: (اے موسیٰ) جب میں تم پر اچھے لوگوں کو حاکم بناؤں تو یہ میری رضا مندی کی علامت ہے اور جب میں شریر بد معاشوں کو تم پر حاکم بناؤں تو یہ میری خفگی اور ناراضگی

کی علامت ہے۔“ (۱)

۲۔ حضرت عبداللہ بن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے ہماری طرف متوجہ ہو کر ارشاد فرمایا:

”یامعشر المهاجرین خمس اذا ابتلیتم بهن و اعوذ باللہ ان تدركو هن لم (تظهر) الفاحشة فی قوم قط، حتی یعلنوا بها، الا فشا فیهم الطاعون والاعوجاج التي لم تكن مضت فی اسلافهم الذین مضوا. و لم ینقصوا المکیال و المیزان، الا اخذوا بالسنین و شدة المؤونة و جور السلطان علیهم. و لم یمنعوا زکاة اموالهم، الا منعوا القطر من السماء، و لولا البهائم لم یمطروا. و لم ینقصوا عهد اللہ و عهد رسوله، الا سلط اللہ علیهم عدوا من غیرهم فاخذوا بعض ما فی ایدیهم. و ما لم تحکم ائمتهم بکتاب اللہ، و یتخیروا مما انزل اللہ، الا جعل اللہ باسهم بینهم.

”اے مہاجروں کی جماعت! پانچ چیزیں ایسی ہیں کہ جب تم ان میں مبتلا ہو گئے (تو ان کی سزا ضرور ملے گی) اور میں اللہ کی پناہ مانگتا ہوں کہ وہ (بری چیزیں) تم تک پہنچیں، جب بھی کسی قوم میں بے حیائی (بدکاری

۱. کتاب الزہد لاحمد بن حنبل: 277/1، رقم: 1572، العقوبات لابن الدنیا: 37/1، رقم: 32، المجالس و جواهر للدنوری: 279/2، رقم: 425، حلیۃ الاولیاء و طبقات الاصفیاء لابی نعیم اصبہانی: 290/6، الجواب الکافی لمن سأل عن الدواء الشافی لابن القیم الجوزیة: 48

وغیرہ) علانیہ ہونے لگتی ہے تو ان میں طاعون اور ایسی بیماریاں پھیل جاتی ہیں جو ان کے گزرے ہوئے بزرگوں میں نہیں ہوتی تھیں۔ جب بھی وہ ناپ تول میں کمی کرتے ہیں، ان کو قحط سالی، روزگاری تنگی اور بادشاہ کے ظلم کے ذریعے سے سزا دی جاتی ہے۔ جب وہ اپنے مالوں کی زکوٰۃ دینا بند کرتے ہیں تو ان سے آسمان کی بارش روک لی جاتی ہے اگر جانور نہ ہوں تو انہیں کبھی بارش نہ ملے۔ جب وہ اللہ اور اس کے رسول ﷺ کا عہد توڑتے ہیں تو ان پر دوسری قوموں میں سے دشمن مسلط کر دیئے جاتے ہیں، وہ ان سے وہ کچھ چھین لیتے ہیں جو ان کے ہاتھ میں ہوتا ہے۔ جب بھی ان کے امام (سردار اور لیڈر) اللہ کے قانون کے مطابق فیصلے نہیں کرتے اور جو اللہ نے اتارا ہے اسے اختیار نہیں کرتے تو اللہ تعالیٰ ان میں آپس کی لڑائی ڈال دیتا ہے۔“ (۱)

۳۔ خلیفہ راشد، خلیفہ زاہد، عمر ثانی، سیدنا عمر فاروق رضی اللہ عنہ کے حقیقی جانشین، امیر المومنین حضرت عمر بن عبدالعزیز رضی اللہ عنہ نے فرمایا:

”اے لوگو! بنظر انصاف غور کرو۔ تم ہم سے تو سیدنا ابوبکر صدیق اور سیدنا عمر فاروق رضی اللہ عنہما کا ساعدل چاہتے ہو لیکن تم سیدنا ابوبکر صدیق رضی اللہ عنہ کی سی

۱. سنن ابن ماجہ: 1232، رقم: 4019، مسند بزار: 315/12، رقم: 6175، المستدرک علی الصحیحین للحاکم: 582/4، رقم: 8623، المعجم الکبیر للطبرانی: 61/5، رقم: 4671، الترغیب والترہیب للہمنذری: 357/2، رقم: 2715، حلیۃ الاولیاء و طبقات الاصفیاء لابی نعیم اصبہانی: 333/8، شعب الایمان للبیہقی: 197/3، رقم: 3315، مسند الشامین للطبرانی: 390/2، رقم: 1558، العقوبات لابن ابی الدنیا: 24/1، رقم: 11، سلسلۃ الاحادیث الصحیحۃ للالبانی: 105/1، رقم: 106 کنز العمال فی سنن الاقوال للہندی: 80/16، رقم: 44010

رعیت بننا نہیں چاہتے۔ حق تعالیٰ ہر ایک کی ہر ایک پر مدد فرمائے۔“ (۱)

جب بھی ہم اپنی پریشانیوں کا ذکر کرتے ہیں تو یہ سوال بھی اکثر اوقات اٹھایا جاتا ہے کہ ہماری معیشت کیوں تنگ ہے؟ کیوں ہم اپنے معاشی مسائل کی گرفت میں ہیں؟ روز بروز بے روزگاری میں آخر کیوں اضافہ ہو رہا ہے؟ اس کا جواب ہمیں قرآن عظیم ان الفاظ میں دیتا ہے:

۱۔ وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَمَةِ أَعْمَى ○ قَالَ رَبِّ لِمَ حَشَرْتَنِي أَعْمَى وَقَدْ كُنْتُ بَصِيرًا ○ قَالَ كَذَلِكَ أَتَتْكَ آيَاتُنَا فَنَسِيتَهَا وَكَذَلِكَ الْيَوْمَ تُنْسَى

ترجمہ: ”اور جو میرے ذکر (درس نصیحت) سے منہ موڑے گا اس کے لئے دنیا تنگ کر دی جائے گی اور قیامت کے روز ہم اسے اندھا کر کے اٹھائیں گے۔“ وہ کہے گا: ”پروردگار، دنیا میں تو میں آنکھوں والا تھا یہاں مجھے اندھا کیوں اٹھایا؟“ اللہ تعالیٰ فرمائے گا: ”ہاں اسی طرح تو ہماری آیات کو، جبکہ وہ تیرے پاس آئیں تھیں تو نے بھلا دیا تھا۔ اسی طرح آج تو بھلایا جا رہا ہے۔“

(سورۃ طہ، آیت: ۱۲۴، ۱۲۶)

اس بحث کے آخر میں ہم یہ عرض کرتے ہیں کہ ہمارے دن بدن زوال کا سبب کیا وسائل کی کمی ہے ہمارے نزدیک اس سوال کا جواب یہ ہے:

سب سے پہلے اگر امت مسلمہ کے حالات پر غور کیا جائے تو معلوم ہوتا ہے کہ

۱. ثمار القلوب ص: 66، سیرت حضرت عمر بن عبد العزیز رحمہ اللہ للسید الاہل

ص: 155، حضرت عمر بن عبد العزیز رحمہ اللہ مؤلفہ کامران اعظم سوہدروی

آج اُمتِ مسلمہ ایسے پریشان اور پشیمان کن حالات سے دوچار ہے کہ اس سے پہلے کبھی عالمِ اسلامی کو اس طرح کی ذلت و رسوائی اور مغلوبیت و غلامی کا سامنا نہیں کرنا پڑا۔ انتہائی توجہ طلب اور سوچنے کے لائق بات یہ ہے کہ جتنی اُمتِ مسلمہ کی تعداد اور جتنی مستحکم مالی حالت عالمِ اسلام کی دور رواں میں مضبوط ہے نہ اتنی اس سے پہلے تعداد تھی اور نہ اتنا اس سے پہلے مال و زر تھا۔

آج پوری دُنیا کے اندر ستاون ایسی ریاستیں، مملکتیں اور سلطنتیں ہیں جہاں مسلمانوں کی حکومت ہے۔ لیکن پھر بھی اہل کفر آج عالمِ اسلام پر ظلم و زیادتی کی حدود عبور کر چکے ہیں۔

آج امریکہ جیسا ظالم ملک اسلامی ممالک پاکستان، افغانستان اور عراق پر ظلم و زیادتی کے پہاڑ توڑ رہا ہے، اسرائیل فلسطینیوں کو موت کے گھاٹ اتار رہا ہے اور کشمیر میں بھارت ظلم کی انتہا کر رہا ہے لیکن ہم پھر بھی ایسے حالات میں ٹس سے مس نہیں ہو رہے۔

کبھی ہم نے سوچا کہ جب پوری دُنیا میں اُمتِ مسلمہ کی تعداد صرف 313 تھی اور مالی حالات اتنے کمزور تھے کہ جب کائنات کے امام حضرت محمد مصطفیٰ صَلَّی اللہُ عَلَیْہِ وَاٰلِہٖ وَسَلَّم نے غزوہ بدر میں مسلمانوں کی مٹھی بھر جمعیت کو کفار کے سامنے صف آرا کیا تو کسی کے پاس تیر تھا تو کمان نہ تھی۔ اگر تلوار تھی تو بچاؤ کیلئے ڈھال نہ تھی۔ اگر خود تھی تو پہننے کیلئے زرہ نہ تھی۔

ملتِ اسلامیہ کو اللہ رَبُّ العزت نے کس کس طریقے سے نوازا ہے۔ کنویں میں پانی کی جگہ پٹرول جیسی نعمت دی، جس کی دُنیا جہاں کی بیش قیمت کاریں، مشینیں اور ہوائی جہاز دستیاب ہیں لیکن ہم نے اس عظیم نعمت کو بھی اپنا ہتھیار نہ بنایا۔ دشمنوں کے بیش قیمت ڈرون طیارے اور جدید ترین ٹینک اس پٹرول کے بغیر چلنے سے محروم ہیں۔ ہم اگر متحد ہو جائیں اور عالمِ اسلام کو ایک قوت بنالیں..... پھر ایک بار بادشاہی مسجد میں تمام

ملتِ اسلامیہ کے قائدین اکٹھے ہو جائیں تو یہود و نصاریٰ کی راتوں کی نیندیں حرام ہو سکتی ہیں۔

جب عالم اسلام کی تعداد اور مالی حالت اتنی کمزور تھی اُس وقت اہل کفر کو ہماری طرف ٹیڑھی آنکھ سے دیکھنے کی جرأت نہ تھی۔

اہلیانِ اسلام کو آج غور و فکر کرنا ہے کہ ایسا کیوں اور کب تک ہوتا رہے گا؟

آخر کب تک یہ امتِ مسلمہ ظلم کی چکی میں پستی رہے گی؟

لیکن عالم اسلام کی ایسی حالت ہمارے نبی کریم ﷺ نے آج سے چودہ سو

سال قبل ہی بیان کر دی تھی۔

قارئین کرام!

حدیث پاک ملاحظہ فرمائیں:

حضور نبی کریم ﷺ نے فرمایا:

”ڈر ہے کہ اقوامِ کفر تم پر ہر طرف سے ٹوٹ پڑیں گے۔ جس طرح

کہ بھوکے کھانے کے پیالے پر ٹوٹ پڑتے ہیں۔ صحابہ کرام نے

عرض کیا: یا رسول اللہ ﷺ، کیا اُس وقت ہماری تعداد کم ہوگی؟

آپ ﷺ نے فرمایا: اُس وقت تمہاری کثرت زیادہ ہوگی۔ لیکن

اُس وقت تمہاری حالت سیلاب کے خس و خاشاک جیسی ہوگی۔

تمہارے دشمنوں کے دلوں پر تمہارا رعب اٹھ جائے گا اور تمہارے

دلوں کے اندر وہن (بزدلی) ڈال دیا جائے گا۔ صحابہ کرام رضی اللہ عنہم

عرض کیا: یا رسول اللہ ﷺ! وہن کیا ہے؟

آپ ﷺ نے فرمایا:

”حُبُّ الدُّنْيَا وَكَرَاهِيَةُ الْمَوْتِ.“

’دُنیا کی محبت اور موت سے ڈر‘ (۱)

یہی وہ بیان کردہ دو اصول ہیں جن کے ذریعے اس کائنات کے اندر اقوام کو عزت و ذلت دینا قانونِ قدرت ہے۔

قارئین کرام! اسلامی تاریخ کا ایک دن وہ تھا کہ جب مسلمان موت سے نہ ڈرتے تھے اور اس فانی دُنیا کے پیچھے نہ لگے تھے، اُس وقت اسلام سر بلند تھا اور اُس وقت دُنیا میں مسلمانوں کی حکومت اور عزت تھی۔ امیر المومنین سیدنا حضرت عمر فاروق اعظم رضی اللہ عنہ کا نام سن کر قیصر و کسریٰ کے شہنشاہ اپنے طلائی تختوں پر بیٹھے کانپ جایا کرتے تھے۔

قارئین کرام!

آج اُمتِ مسلمہ کی ذلت و رسوائی کا اہم سبب یہ ہے کہ آج عالم اسلام اپنے سچے اور باعمل جرنیل صحابہ حضرت عمر فاروق اعظم رضی اللہ عنہ اور حضرت خالد بن ولید رضی اللہ عنہ جیسے پیکر شجاعت بہادروں کی قربانیاں بھول گئی ہیں۔ آج ان کی تاریخ پر مشتمل کتابیں ہماری لائبریریز میں پڑی دیمک زدہ ہو گئیں اور ہمیں ہمارے اسلاف کی وہ تاریخ یاد نہیں رہی جب حضرت خالد بن ولید رضی اللہ عنہ جیسے تجربہ کار سپہ سالار کی کمان میں تین ہزار مسلمانوں نے ایک لاکھ عیسائیوں کو شکست فاش دے کر وہاں اسلام کا پرچم سر بلند کیا تھا۔

اس دور میں ایک مرتبہ امتِ مسلمہ کو بس اپنی بیداری کا ثبوت دینے کی ضرورت

۱. سنن ابی داؤد: 184/4، رقم: 4299، مسند احمد بن حنبل: 82/37، رقم: 22397، مشکوٰۃ المصابیح: 165/3، رقم: 5369، جامع الاصول فی احادیث الرسول لابن الاثیر: 28/10، رقم: 7481، حلیۃ الاولیاء و طبقات الاصفیاء لابی نعیم الاصبہانی: 182/1، شرح السنۃ للبلغوی: 16/15، رقم: 4224، العقوبات لابن ابی الدنیا: 21/1، رقم: 5

ہے منزل بالکل قریب ہے اور ایک شاعر کی اس بات کو اپنی زبانوں پر زو عام لانا ہے:

اُٹھو اے نوجوانو! اب تو ہوش میں آنے کا وقت آیا ہے

بہت سوچکے ہو، اب تو ہوش میں آنے کا وقت آیا ہے

سنو تو سہی مسجد اقصیٰ سے آتی ہے یہ صدا

مسلمانو! میری حرمت پہ کٹ جانے کا وقت آیا ہے

جہاں سے چلے تھے تم تین سو تیرہ

پھر انہی راہوں پہ پلٹ جانے کا وقت آیا ہے

جلا ڈالی تھیں کشتیاں تم نے اندلس کے ساحل پر

تاریخ اب وہی دہرانے کا وقت آیا ہے

بے ضمیری کی زندگی سے تو بہتر ہے موت

اب تو مر مر کے جی جانے کا وقت آیا ہے

معزز قارئین کرام! یہ تھی ہمارے اسلاف کی تاریخ!!

ہم اپنے قارئین تک اپنی آخری بات پہنچانا چاہتے ہیں کہ اب بھی یہ اُمت اپنے

قدموں پر خود کھڑی ہو سکتی ہے اور اپنا کھویا ہوا مقام دوبارہ حاصل کر سکتی ہے۔ مایوسی اور

ناامیدی گناہ ہے۔ اب بھی یہ اُمت ایسا انقلاب برپا کر سکتی ہے کہ ہمارے اسلاف کی

تاریخ دوبارہ زندہ ہو جائے۔ اگر یہ اُمت اس درس کو لے کر آج بھی پُر عزم ہو جائے تو یہ

ناممکن تو نہیں کہ جس طرح آج ہمارے اسلاف کی تاریخ کتابوں میں ثبت ہے ویسے ایک

صدی گزرنے کے بعد ہمارے بارے میں بھی ایک مؤرخ یوں قلم اُٹھا رہا ہو کہ اکیسویں

صدی کا آغاز تھا۔ عالم اسلام مغلوبیت کے دہانے پر تھا۔ اتنے میں ایک گروہ مسلمانوں میں

سے اُٹھا تو اُس نے اپنے اسلاف کی چودہ سو سالہ گزشتہ تاریخ کو دوبارہ زندہ کر دیا۔ اس

لئے میرے بھائیو! اب بھی وقت ہے کچھ کر گزرنے کا۔ اسی صورت میں ہمارے پہلے سوال

کا جواب بھی مل جاتا ہے کہ اگر ہم آج بھی بیدار ہو جائیں تو بالضرور ہمیں بھی حضرت ذوالقرنین علیہ السلام جیسا بادشاہ مل سکتا ہے۔ آخر میں ڈاکٹر علامہ اقبال رحمہ اللہ کے ان اشعار پر اپنی بات ختم کرتے ہیں:

عمل سے زندگی بنتی ہے جنت بھی جہنم بھی
یہ خاکی اپنی فطرت میں نہ نوری ہے نہ ناری ہے

☆☆☆

خدا نے آج تک اس قوم کی حالت نہیں بدلی
نہ ہو جس کو خیال خود اپنی حالت بدلنے کا
شاعر مشرق کا یہ شعر قرآن حکیم کی اس آیت کو ترجمانی کرتا ہے۔
”إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ“
ترجمہ: ”حقیقت یہ ہے کہ اللہ کسی قوم کے حال کو نہیں بدلتا جب تک وہ خود
اپنے اوصاف کو نہیں بدل دیتی۔“

(سورۃ الرعد آیت: ۱۱)

..... تمت بالخیر

﴿ مآخذ و مراجع للكتاب ﴾

كتب التفسير و علومه:

١. أضواء البيان في إيضاح القرآن بالقرآن، محمد الأمين بن محمد المختار بن عبد القادر الجكني الشنقيطي (المتوفى: 1393هـ) ناشر: دار الفكر، عام النشر: 1415هـ/1995م
٢. أيسر التفاسير لكلام العلي الكبير، جابر بن موسى بن عبد القادر بن جابر أبو بكر الجزائري، ناشر: مكتبة العلوم والحكم، المدينة المنورة، عام النشر: 1424هـ/2003م
٣. البحر المحيط في التفسير، أبو حيان محمد بن يوسف بن علي بن حيان أثير الدين الأندلسي (المتوفى: 745هـ) ناشر: دار الفكر بيروت، عام النشر: 1420هـ
٤. تفسير القرآن العظيم لابن أبي حاتم، أبو محمد عبد الرحمن بن محمد بن إدريس بن المنذر التميمي الرازي، (المتوفى: 327هـ) ناشر: مكتبة نزار مصطفى الباز، عام النشر: 1419هـ
٥. التفسير المظهر، ناشر: مكتبة الرشيدية باكستان، دار احياء التراث العربي بيروت، عام النشر: 1425=2004م
٦. التفسير الوسيط، وهبة بن مصطفى الزحيلي، ناشر: دار الفكر دمشق، عام النشر: 1422هـ

۷. التفسیر الوسیط لقرآن الکریم، محمد سید طنطاوی، ناشر: دار
نهضة لنشر للطباعة والنشر والتوزيع، الفجالة - القاهرة، عام
النشر: 1997م
۸. الدر المنثور فی التفسیر المأثور، عبد الرحمن بن أبی بکر، جلال
الدین السيوطی (المتوفى: 911هـ) دار الفكر - بيروت
۹. المحرر الوجيز فی تفسیر الكتاب العزيز، أبو محمد عبد الحق بن
غالب بن عطية الأندلسي، ناشر: دار الكتب العلمية - لبنان، عام
النشر: 1413هـ - 1993م
۱۱. تفسیر القرآن العظيم، أبو الفداء اسماعيل بن عمر بن كثير القرشي
البصري ثم الدمشقي (المتوفى: 774هـ) ناشر: دار الكتب العلمية -
بيروت، عام النشر: 1419هـ
۱۲. جامع البيان فی تأويل آي القرآن، أبو جعفر محمد بن جرير بن يزيد
كثير بن غالب الآملي الطبري (المتوفى: 310هـ) ناشر: مؤسسة
الرسالة، عام النشر: 1420هـ - 2000م
۱۳. الجامع لاحكام القرآن، أبو عبد الله محمد بن أحمد بن أبی بکر بن
فرح الأنصاري الخزرجي شمس الدين الأنصاري القرطبي (المتوفى: 671هـ) ناشر: دار عالم الكتب، الرياض، عام
النشر: 1023هـ / 2003م
۱۴. فتح القدير الجامع بين فني الرواية والدراية من علم التفسير، محمد
بن علي بن محمد الشوكاني، ناشر: دار الفكر - بيروت
۱۵. روح المعاني فی تفسیر القرآن العظيم والسبع المثاني، شهاب
الدین محمود بن عبد الله الحسيني الآلوسي، ناشر: دار الكتب
العلمية - بيروت، عام النشر: 1415هـ
۱۶. زاد المسير فی علم التفسير، جمال الدين أبو الفرج عبد الرحمن
بن علي بن محمد الجوزي (المتوفى: 597هـ) ناشر: دار الكتاب

- العربی - بیروت ، عام النشر: 1422ھ
۱۷. الکشاف عن حقائق غوامض التنزیل و عیون الأقاویل فی وجوه التأویل امام زمخشری
۱۸. معالم التنزیل فی التفسیر القرآن امام بغوی
۱۹. التفسیر الخازن للامام خازن
- محاسن التنزیل فی اسرار التأویل للجلال الدین القاسمی
۲۰. تفسیر فتح المنان المعروف به تفسیر حقانی، ابو محمد عبد الحق حقانی دهلوی، ناشر: الفیصل ناشران لاهور
۲۱. تفہیم القرآن، الاستاد سید أبو الأعلى المودودی، ناشر: ادارة ترجمان القرآن لاهور، عام النشر: 2011م
۲۲. ترجمان القرآن، امام الہند ابو الکلام آزاد، ناشر: اسلامی اکادمی لاهور
۲۳. فی ظلال القرآن مترجم، سید قطب شہید، ناشر: اداره منشورات اسلامی لاهور
۲۴. ضیاء القرآن، پیر محمد کرم شاہ الازہری، ناشر: ضیاء القرآن پبلی کیشنز لاهور
۲۵. تفسیر نعیمی، مفتی اقتدار احمد خان نعیمی، ناشر: نعیمی کتب خانہ
۲۶. معارف القرآن، مولانا محمد ادیس کاندھلوی، مکتبۃ الحرمین لاهور
۲۷. تبیان القرآن، علامہ غلام رسول سعیدی، ناشر: فرید بک سٹال اردو بازار لاهور
۲۸. تدبر القرآن از مولانا امین احسن اصلاحی، ناشر: فاران اکیڈمی لاهور
۲۹. تیسیر القرآن، مولانا عبدالرحمن کیلانی، ناشر: مکتبۃ السلام

لاہور

۳۰. سراج المنیر فی الاعانة علی معرفة بعض معانی کلام ربنا الحکیم،

شمس الدین ابن احمد الخطیب الشافعی

۳۱. تفسیر عثمانی، مولانا شبیر احمد عثمانی، ناشر: دار الاشاعت کراچی

۳۲. تفسیر احسن البیان، حافظ صلاح الدین بن یوسف، ناشر: شاہ فہد پرنٹنگ

پریس سعودی عرب

۳۳. قصص القرآن، مولانا حفظ الرحمن سیوہاروی، مکتبۃ البیان

غزنی سٹریٹ لاہور

کتب الأحادیث و شروحه:

۱. صحیح بخاری، الامام أبو عبد اللہ محمد بن اسماعیل بن ابراہیم

بن المغیرۃ البخاری الجعفی (المتوفی: 256ھ) ناشر: دار طوق

النجاة، عام النشر: 1422ھ

۲. صحیح مسلم، الامام مسلم بن الحجاج أبو الحسن القشیری

النیسابوری (المتوفی: 261ھ) ناشر: دار أحياء التراث العربی -

بیروت

۳. سنن ابی داؤد، الامام سلیمان بن اشعث السجستانی، ناشر: دار

الكتاب العربی بیروت

۴. جامع الترمذی، الامام ابو عیسیٰ محمد بن عیسیٰ بن سورة بن موسیٰ

بن ضحاک سلمیٰ، ناشر: دار الغرب الاسلامی، بیروت، لبنان عام

النشر: 1998ھ

۵. سنن النسائی، أبو عبد الرحمن أحمد بن شعيب بن علي

الخراساني، النسائي (المتوفی: 303ھ) ناشر: مؤسسة الرسالة -

بیروت، عام النشر: 1421ھ 2001م

۶. سنن ابن ماجه، أبو عبد الله محمد بن يزيد القزويني (المتوفی: 201ھ)

- 273ھ) ناشر: دار احیاء الکتب العربیة
۷. الموطاء، مالک بن انس بن مالک بن عامر بن عمرو بن حارث اصبحی المدنی (المتوفی: 179ھ)، ناشر: دار الاحیاء التراث العربی، بیروت۔ لبنان عام النشر: 1406ھ 1985م
۸. مسند احمد بن حنبل، أبو عبد الله أحمد بن محمد بن حنبل بن هلال بن أسد الشیبانی (المتوفی: 241ھ) ناشر: مؤسسة الرسالة. عام النشر: 1421ھ 2001م
۹. سنن الدارقطني، أبو الحسن علی بن أحمد بن مهدی بن مسعود بن النعمان بن دينار الدارقطني (المتوفی: 385ھ) ناشر: مؤسسة الرسالة. عام النشر: 1424ھ 2004م
۱۰. الاحسان فی تقریب صحیح ابن حبان، محمد بن حبان بن أحمد بن حبان بن معاذ معبد التمیمی، أبو حاتم، الدارمی، البستی (المتوفی: 354ھ) ناشر: مؤسسة الرسالة. عام النشر: 1408ھ 1988م
۱۱. صحیح ابن خزيمة، أبو بكر محمد بن اسحاق بن خزيمة بن المغيرة بن صالح بن بكر السلمی النيسابوري (المتوفی: 311ھ) ناشر: المكتب الاسلامی - بیروت
۱۲. مسند بزار المنشور باسم البحر الزخار، أبو بكر أحمد بن عمرو بن عبد الخالق بن خلاد بن عبيد الله العتكي المعروف بالبزار (المتوفی: 292ھ) ناشر: مكتبة العلوم والحكم المدينة المنورة، عام النشر: 1988م - 2009م
۱۳. مسند اسحاق بن راهوية، أبو يعقوب اسحاق بن ابراهيم بن مخلد بن ابراهيم الحنظلي المروزي المعروف ابن راهوية (المتوفی: 238ھ) ناشر: مكتبة الايمان المدينة المنورة، عام النشر: 1412ھ 1991م

۱۴. مسند ابی الجعد، علی بن الجعد بن عبید اللہ أبو الحسن الجوہری
البغدادی، ناشر: مؤسسة نادر - بیروت عام النشر: 1410ھ 1990م
۱۵. بغیة الباحث عن زوائد مسند الحارث، الحارث بن أبی
أسامة/الحافظ نور الدین الہیثمی، ناشر: مرکز خدمة السنة والسيرة
النبوية المدينة المنورة، عام النشر: 1413ھ 1992م
۱۶. مسند الحمیدی، أبو بكر عبد الله بن الزبير بن عيسى بن عبید اللہ
القرشي الأسدي الحمیدی المکی (المتوفی: 219ھ) ناشر: دار
السقا، دمشق - سوريا، عام النشر: 1996م
۱۷. المصنف، أبو بكر عبد الله بن محمد بن ابی شبة العبسی
الكوفي (159-235ھ) ناشر: دار القبلة و مكتبة الرشيد - الرياض
عام النشر: 1409ھ
۱۸. المصنف، أبو بكر عبد الرزاق بن همام بن نافع الحمیری الیمانی
الصنعانی (المتوفی: 211ھ) ناشر: دار المكتب الاسلامی - بیروت
عام النشر: 1403ھ
۱۹. المعجم الكبير، أبو القاسم سليمان بن أحمد بن أيوب بن مطير
اللخمي الشامي الطبراني، ناشر: دار احياء التراث العربي، عام
النشر: 1983م
۲۰. المعجم الأوسط، أبو القاسم سليمان بن أحمد بن أيوب بن مطير
اللخمي الشامي الطبراني، ناشر: دار الحرمين - القاهرة، عام
النشر: 1415ھ
۲۱. سنن الكبرى، أحمد بن الحسين بن علي بن موسى أبو بكر البيهقي،
ناشر: مكتبة دار الباز - مكة المكرمة، عام النشر: 1414ھ 1994م
۲۲. سنن الكبرى، أبو عبد الرحمن أحمد بن شعيب بن علي
الخراساني، النسائي (المتوفی: 303ھ) ناشر: مؤسسة الرسالة -
بيروت، عام النشر: 1421ھ 2001م

۲۳. المستدرک علی الصحیحین، أبو عبد اللہ الحاکم محمد بن عبد اللہ بن محمد بن حمدویۃ بن نعیم بن الحکم الطهمانی النیسابوری المعروف بابن البیع (المتوفی: 405ھ) ناشر: دار الکتب العلمیۃ - بیروت، عام النشر: 1411ھ - 1990م
۲۴. دلائل النبوة فی معرفة أحوال صاحب الشریعة، أحمد بن الحسین بن علی بن موسی أبو بکر البیهقی (المتوفی: 458ھ) ناشر: دار الکتب العلمیۃ: بیروت، و عام النشر: 1405ھ
۲۵. الآحاد والمثانی، أبو بکر بن أبی عاصم وهو أحمد بن عمرو الضحاک بن مخلد الشیبانی (المتوفی: 287ھ) ناشر: دار الراية - الرياض، عام النشر: 1411ھ - 1991م
۲۶. الآداب، أحمد بن الحسین بن علی بن موسی أبو بکر البیهقی (المتوفی: 458ھ) ناشر: مؤسسة الکتب الثقافیۃ، بیروت - لبنان، عام النشر: 1408ھ - 1988م
۲۷. الأدب المفرد، الامام أبو عبد اللہ محمد بن اسماعیل بن ابراهیم بن المغیرۃ البخاری الجعفی (المتوفی: 256ھ) ناشر: دار البشائر الاسلامیۃ - بیروت عام النشر: 1409ھ - 1989م
۲۸. الأسماء والصفات، أحمد بن الحسین بن علی بن موسی أبو بکر البیهقی (المتوفی: 458ھ) ناشر: مكتبة السوادی، جدة المملکة العربیۃ السعودیۃ، عام النشر: 1413ھ - 1993م
۲۹. الأموال، أبو أحمد حمید بن مخلد بن قتیبة بن عبد اللہ الخراسانی المعروف بابن زنجویۃ (المتوفی: 251ھ) ناشر: مرکز الملك فیصل للبحوث والدراسات الاسلامیۃ، السعودیۃ، عام النشر: 1406ھ - 1986م
۳۰. الابانة الكبرى، أبو عبد اللہ عیید اللہ بن محمد بن محمد بن حمدان العکبری المعروف بابن بطة العکبری (المتوفی: 387ھ)

ناشر: دار الریاء للنشر والتوزیع، الریاض، عام النشر: 1409ھ
1988م

۳۲. الایمان، أبو عبد اللہ محمد بن اسحاق بن محمد بن یحییٰ بن مندة
العبدی (المتوفی: 395ھ) ناشر: مؤسسة الرسالة - بیروت، عام
النشر: 1406ھ

۳۳. الاعتقاد، أحمد بن الحسین بن علی بن موسیٰ أبو بکر
البیهقی (المتوفی: 458ھ) ناشر: دار الآفاق الجديدة - بیروت، عام
النشر: 1401ھ

۳۴. البعث والنشور، أحمد بن الحسین بن علی بن موسیٰ أبو بکر
البیهقی (المتوفی: 458ھ) ناشر: مرکز الخدمات والأبحاث الثقافية،
بیروت، عام النشر: 1406ھ 1986م

۳۵. الترغیب فی فضائل الأعمال و ثواب ذلك، أبو حفص عمر بن
أحمد بن عثمان بن أحمد بن محمد بن آیوب بن الأزداد البغدادی
المعروف بابن الشاهین (المتوفی: 385ھ) ناشر: دار الکتب
العلمیة، بیروت لبنان عام النشر: 1424ھ 2004م

۳۶. الترغیب والترہیب، أبو محمد عبد العظیم بن عبد القوی
المنذری، ناشر: دار الکتب العلمیة، بیروت لبنان، عام
النشر: 1417ھ

۳۷. الدعاء، أبو القاسم سلیمان بن أحمد بن آیوب بن مطیر اللخمی
الشامی الطبرانی، ناشر: دار الکتب العلمیة - بیروت عام
النشر: 1413ھ

۳۸. الدعوات الکبیر، أحمد بن الحسین بن علی بن موسیٰ أبو بکر
البیهقی (المتوفی: 458ھ) ناشر: غراس للنشر والتوزیع - الكويت،
عام النشر: 2009م

۳۹. السنة، أبو بکر أحمد بن محمد بن ہارون بن یزید الخلال البغدادی

الحنبلی (المتوفی: 311ھ) ناشر: دار الراية - الرياض، عام
النشر: 1410ھ 1989م

٤٠. السنة، أبو بكر بن أبي عاصم وهو أحمد بن عمرو بن الضحاك بن
مخلد الشيباني (المتوفى: 287ھ) ناشر: المكتب الاسلامي -
بيروت، عام النشر: 1400ھ

٤١. السنة، أبو عبد الله أحمد بن محمد بن حنبل بن هلال بن أسد
الشيباني (المتوفى: 241ھ) ناشر: دار ابن القيم - الدمام، عام
النشر: 1406ھ

٤٢. السنن المأثورة، أبو ابراهيم أسماعيل بن يحيى بن اسماعيل
المزني (المتوفى: 264ھ) ناشر: دار المعرفة - بيروت، عام
النشر: 1406ھ

٤٣. الشريعة، أبو بكر محمد بن الحسين بن عبد الله الآجري
البغدادى (المتوفى: 360ھ) ناشر: دار الوطن - الرياض، عام
النشر: 1420ھ 1999م

٤٤. العظمة، أبو محمد عبد الله بن محمد بن جعفر بن حيان الأنصارى
المعروف بابى الشيخ الأصبهانى (المتوفى: 369ھ) ناشر: دار
العاصمة - الرياض، عام النشر: 1408م

٤٥. القضاء والقدر، أحمد بن الحسين بن على بن موسى أبو بكر
البهقي (المتوفى: 458ھ) ناشر: مكتبة العبيكان - الرياض، عام
النشر: 1421ھ 2000م

٤٦. المجالسة و جواهر العلم، أبو بكر أحمد بن مروان الدنيورى
المالكى (المتوفى: 333ھ) ناشر: جمعية التربية الاسلامية، دار ابن
حزم بيروت - لبنان، عام النشر: 1419ھ

٤٧. المخلصيات وأجزاء أخرى، محمد بن عبد الرحمن بن العباس بن
عبد الرحمن بن زكريا البغدادى المخلص (المتوفى: 393ھ)

ناشر: وزارت الأوقاف والشؤون الإسلامية لدولة قطر، عام
النشر: 1429ھ - 2008م

٤٨. المنتقى من السنن المسندة، عبد الله بن علي بن الجارود أبو محمد
النيسابوري (المتوفى: 307ھ) ناشر: مؤسسة الكتاب الثقافية -
بيروت عام النشر: 1408ھ - 1988م

٤٩. ترتيب الأمالي الخميسية، يحيى بن الحسين بن اسماعيل بن زيد
الحسيني الشجري الجرجاني (المتوفى: 499ھ) ناشر: دار الكتب
العلمية - بيروت لبنان عام النشر: 1422ھ - 2001م

٥٠. تهذيب الآثار، محمد بن جرير بن يزيد كثير بن غالب الطبري، مكتبة
الشاملة

٥١. جامع الاصول في احاديث الرسول، مجد الدين أبو السعادات
المبارك بن محمد الجزري المعروف بابن الاثير (المتوفى: 606ھ)
ناشر: مكتبة الحلواني - مطبعة الملاح مكتبة دار البيان، عام
النشر: 1389ھ - 1969م

٥٢. حديث السراج، أبو العباس محمد بن اسحاق بن ابراهيم بن مهران
الخراساني النيسابوري المعروف بالسراج (المتوفى: 313ھ)
ناشر: الفاروق الحديثة للطباعة والنشر، عام النشر: 1425ھ -
2004م

٥٣. حلية الأولياء وطبقات الأصفياء، أبو نعيم أحمد بن عبد الله بن
أحمد بن اسحاق بن موسى بن مهران
الأصبهاني (المتوفى: 430ھ) ناشر: دار الكتاب العربي - بيروت، دار
الفكر للطباعة والنشر والتوزيع بيروت، دار الكتب العلمية -
بيروت

٥٤. سنن الدارمي، أبو محمد عبد الله بن عبد الرحمن بن الفضل بن
بهزام بن عبد الصمد الدارمي التميمي

السمبر قندی (المتوفی: 255ھ) ناشر: دار المغنی للنشر والتوزيع ،
دار الكتاب العربی - بیروت عام النشر: 1407ھ

۵۵. سنن سعید بن منصور (التفسیر)، أبو عثمان سعید بن منصور بن
شعبة الخراسانی الجوزجانی (المتوفی: 227ھ) ناشر: دار العصمی
عام النشر: 1414ھ

۵۶. شرح اصول الاعتقاد أهل السنة والجماعة، أبو القاسم هبة الله بن
الحسن بن منصور الطبری الالكائي (المتوفی: 418ھ) ناشر: دار
طیبة - السعودیة، عام النشر: 1423ھ 2003م

۵۷. شرح السنة، محیی الدین، أبو محمد الحسین بن مسعود بن محمد
بن الفراء البغوی الشافعی (المتوفی: 516ھ) ناشر: المكتب
الاسلامی - دمشق، بیروت، عام النشر: 1403ھ 1983م

۵۸. الزهد والرقائق لابن المبارك، أبو عبد الرحمن عبد الله بن المبارك
بن واضح الحنظلی الترمذی ثم المروزی (المتوفی: 181) ناشر: دار
الكتب العلمیة - بیروت

۵۹. المنتقى من السنن المسندة، أبو محمد عبد الله بن علي بن
الجارود النيسابوري (المتوفی: 307) ناشر: مؤسسة الكتاب الثقافیة
- بیروت عام النشر: 1408ھ 1988م

۶۰. شرح مشكل الآثار، أبو جعفر أحمد بن محمد بن سلامة بن عبد
الملك بن سلمة الأزدي الحجری المصری المعروف
بالطحای (المتوفی: 321ھ) ناشر: مؤسسة الرسالة عام
النشر: 1415ھ 1494م

۶۱. شرح معانی الآثار، أبو جعفر أحمد بن محمد بن سلامة بن عبد
الملك بن سلمة الأزدي الحجری المصری المعروف
بالطحای (المتوفی: 321ھ) ناشر: عالم الكتاب، عام
النشر: 1414ھ 1994م

۶۲. شعب الایمان، أحمد بن الحسين بن علي بن موسى أبو بكر البيهقي (المتوفى: 458هـ) ناشر: دار الكتاب العلمية - بيروت، عام النشر: 1410هـ

۶۳. عمل اليوم والليلة سلوك النبي مع ربه عز وجل و معاشرته مع العباد، أحمد بن محمد بن اسحاق بن ابراهيم بن اسباط بن عبد الله بن ابراهيم بن بديح الدنيوري المعروف بابن السني (المتوفى: 364هـ) ناشر: دار القبلة للثقافة الاسلامية ومؤسسة علوم القرآن - جدة / بيروت

۶۴. عمل اليوم والليلة، أبو عبد الرحمن أحمد بن شعيب بن علي الخراساني، النسائي (المتوفى: 303هـ) ناشر: مؤسسة الرسالة - بيروت، عام النشر: 1406هـ

۶۵. فضائل الصحابة، أبو عبد الله أحمد بن محمد بن حنبل بن هلال بن أسد الشيباني (المتوفى: 241هـ) ناشر: مؤسسة الرسالة - بيروت عام النشر: 1403هـ 1983م

۶۶. كتاب الأدب، أبو بكر عبد الله بن محمد بن أبي شيبة العبسي الكوفي (159-235هـ) ناشر: دار البشائر الاسلامية، بيروت لبنان، عام النشر: 1420هـ 1999م

۶۷. الأحاديث المختارة أو المستخرج من الأحاديث المختارة مما لم يخرج به البخاري و مسلم في صحيحهما، ضياء الدين أبو عبد الله محمد بن عبد الواحد المقدسي (المتوفى: 643هـ) ناشر: دار خضر للطباعة والنشر والتوزيع، بيروت - لبنان، عام النشر: 1420هـ 2000م

۶۸. مسند أبي داود، أبو داود سليمان بن داود بن الجارود الطيالسي البصري (المتوفى: 204هـ) ناشر: دار هجر - مصر عام النشر: 1419هـ 1999م

۶۹. مسند ابی عوانة، الامام ابی عوانة یعقوب بن اسحاق الاسفرائینی (المتوفی: 316) ناشر: دار المعرفة بیروت
۷۰. مسند ابی یعلیٰ، أبو یعلیٰ أحمد بن علی بن المثنیٰ بن یحییٰ بن عیسیٰ بن هلال التمیمی الموصلی (المتوفی: 307ھ) ناشر: دار الأمامون للتراث - دمشق عام النشر: 1404ھ - 1984م
۷۱. مسند السراج، محمد بن اسحاق بن ابراهیم السراج الثقفی النیسابوری، ناشر: إدارة العلوم الأثرية فیصل آباد پاکستان، عام النشر: 1423ھ - 2002م
۷۲. مسند الشامین، أبو القاسم سلیمان بن أحمد بن أيوب بن مطير اللخمي الشامي الطبراني، ناشر: مؤسسة الرسالة - بیروت عام النشر: 1405ھ - 1984م
۷۳. مسند الشهاب، أبو عبد الله محمد بن سلامة بن جعفر بن علی بن حکمون القضاعي المصري (المتوفی: 454ھ) ناشر: مؤسسة الرسالة - بیروت عام النشر: 1407ھ - 1986م
۷۴. مسند عبد بن حمید، أبو محمد عبد بن حمید بن نصر الکسی، ناشر: مكتبة السنة - القاهرة، عام النشر: 1408ھ - 1988م
۷۵. معجم ابن الاعرابی، أبو سعید بن الاعرابی أحمد بن محمد بن زياد بن بشر بن درهم البصري (المتوفی: 340ھ) ناشر: دار ابن الجوزی، المملكة العربية السعودية، عام النشر: 1418ھ - 1997م
۷۶. معجم بابن عساكر، ثقة الدين، أبو القاسم علی بن الحسين بن هبة الله المعروف بابن عساكر (المتوفی: 571ھ) ناشر: دار البشائر - دمشق، عام النشر: 1421ھ - 2000م
۷۷. معرفة السنن والآثار، أحمد بن الحسين بن علی بن موسى أبو بكر البيهقي (المتوفی: 458ھ) ناشر: دار الوفاء المنصورة القاهرة، دار قتيبة دمشق - بیروت عام النشر: 1412ھ - 1991م

۷۸. موارد الظمان الى زوائد الى ابن حبان، أبو الحسين نور الدين علي بن ابي بكر بن سليمان الهيثمي (المتوفى: 807هـ) ناشر: دار الكتب العلمية، بيروت لبنان عام النشر: 1409هـ 1989م
۷۹. مشکوٰۃ المصابيح للامام محمد بن عبد الله الخطيب التبريزي، ناشر: المكتب الاسلامي - بيروت، عام النشر: 1405-1985
۸۰. البدر المنير في تخريج الأحاديث والآثار الواقعة في الشرح الكبير، ابن الملقن سراج الدين أبو حفص عمر بن علي بن أحمد الشافعي المصري (المتوفى: 804هـ) ناشر: دار الهجرة للنشر والتوزيع - الرياض عام النشر: 1425هـ 2004م
۸۱. اللآلئ المنثورة في الأحاديث المشتهرة المعروف به (التذكرة في الأحاديث المشتهرة)، أبو عبد الله بدر الدين محمد بن عبد الله بن بهاور الزركشي الشافعي (المتوفى: 794هـ) ناشر: دار الكتب العلمية - بيروت، عام النشر: 1406هـ 1986م
۸۲. التلخيص الحبير في تخريج أحاديث الرافعي الكبير، أبو الفضل أحمد بن علي بن محمد بن أحمد بن حجر العسقلاني (المتوفى: 852هـ) ناشر: دار الكتب العلمية - بيروت، عام النشر: 1419هـ 1989م
۸۳. التمهيد لما في الموطأ من المعاني والأسانيد، أبو عمر يوسف بن عبد الله بن عبد البر النمري (368هـ 463هـ) ناشر: وزارة عموم الأوقاف والشؤون الاسلامية، عام النشر: 1387هـ
۸۴. الدرر المنتشرة في الأحاديث المشتهرة، عبد الرحمن بن أبي بكر، جلال الدين السيوطي (المتوفى: 911هـ) ناشر: عمادة شؤون المكتبات - جامعة الملك سعود الرياض
۸۵. الفوائد المجموعة في الأحاديث الموضوعة، محمد بن علي بن محمد الشوكاني (المتوفى: 1250هـ) ناشر: دار الكتب العلمية -

بیروت لبنان

۸۶. المقاصد الحسنة فی بیان كثير من
الأحاديث المشتهرة على الألسنة، شمس
الدين أبو الخير محمد بن عبد الرحمن بن
محمد السخاوی
(المتوفى: 902 هـ) ناشر: دار الكتاب
العربی، بیروت، عام النشر: 1405 هـ 1985 م
۸۷. الموضوعات، جمال الدين أبو الفرج عبد الرحمن بن علي بن
محمد الجوزي (المتوفى: 597 هـ) ناشر: دار الكتب العلمية، بیروت
۸۸. جامع الأحاديث، عبد الرحمن بن أبي بكر، جلال الدين السيوطي
(المتوفى: 911 هـ) مكتبة الشاملة
۸۹. كشف الخفاء و مزيل الألباس، أبو الفداء اسماعيل بن محمد بن
عبد الهادي الجراحي العجلوني الدمشقي، (المتوفى: 1162 هـ)
ناشر: المكتبة العصرية، عام النشر: 1420 هـ 2000 م
۹۰. كنز العمال فی سنن الأقوال والأفعال، علاء الدين علي بن حسام
الدين ابن قاضي خان القادري الشاذلي الهندي المعروف بالمتقي
الهندي (المتوفى: 975 هـ) ناشر: مؤسسة الرسالة، عام
النشر: 1401 هـ 1981 م
۹۱. مجمع الزوائد و منبع الفوائد، أبو الحسين نور الدين علي بن أبي
بكر بن سليمان الهيثمي (المتوفى: 807 هـ) ناشر: دار الفكر -
بیروت عام النشر: 1412 هـ
۹۲. أسنى المطالب فی أحاديث مختلفة المراتب، محمد بن محمد
درويش، أبو عبد الرحمن الحوت الشافعي (المتوفى: 1277 هـ)
ناشر: دار الكتب العلمية - بیروت، عام النشر: 1418 هـ 1997 م
۹۳. الموضوعات، الحسن بن محمد الصفاني، المكتبة الشاملة

۹۴. فتح الباری شرح صحیح بخاری، أبو الفضل أحمد بن علی بن محمد بن أحمد بن حجر العسقلانی (المتوفی: 852ھ) ناشر: دار الفكر مصور عن الطبعة السلفية
۹۵. شرح مسلم، أبو زکریا یحیی بن شرف بن مرى النووی (631ھ-676ھ) ناشر: دار الأحياء التراث العربی، عام النشر: 1392ھ
۹۶. عون المعبود شرح سنن أبی داؤد، محمد شمس الحق العظيم آبادی (المتوفی: 1329ھ) ناشر: دار الکتب العلمیة - بیروت - لبنان الطبعة الثانية
۹۷. مرقاة المفاتیح شرح مشکوٰۃ المصابیح، علی بن (سلطان) محمد، أبو الحسن نور الدین الملا الهروی القاری (المتوفی: 1014ھ) ناشر: دار الفكر - بیروت لبنان، عام النشر: 1422ھ-2002م
۹۸. نیل الأوطار، محمد بن علی بن محمد بن عبد الله الشوکانی (المتوفی: 1250ھ) ناشر: دار الحديث، مصر، عام النشر: 1413ھ-1993م
۹۹. الاستذکار، أبو عمر یوسف بن عبد الله بن محمد بن عبد البر بن عاصم النمری القرطبی (المتوفی: 463ھ) ناشر: دار الکتب العلمیة - بیروت، عام النشر: 1421ھ-2000م
۱۰۰. تحفة الأحوذی بشرح جامع الترمذی، أبو العلا محمد عبد الرحمن بن عبد الرحیم المبار کفوری (المتوفی: 1353) ناشر: دار الکتب العلمیة - بیروت
۱۰۱. جامع العلوم والحکم فی شرح خمسين حديثا من الجوامع الکلم، زين الدين عبد الرحمن بن أحمد بن رجب بن الحسن السلا می البغدادی الدمشقی ثم الحنبلی (المتوفی: 795ھ) ناشر: مؤسسة الرسالة - بیروت، عام النشر: 1422ھ-2001م
۱۰۲. عمدة القاری شرح صحیح بخاری، أبو محمد محمود بن أحمد بن

موسیٰ بن أحمد بن حسین الغیتابی الحنفی بدر الدین العینی
(المتوفی: 855ھ) ناشر: دار احیاء التراث العربی - بیروت

۱۰۳. فیض القدير شرح الجامع الصغير من أحاديث البشير النذير،
العلامة محمد بن عبد الرؤوف المناوي، ناشر: دار الكتب العلمية -
بيروت، عام النشر: 1415ھ - 1994م

۱۰۴. سلسلة الاحاديث الصحيحة، محمد ناصر الدين الباني، منشورات
المكتب الاسلامي

۱۰۵. سلسلة الاحاديث الضعيفة، محمد ناصر الدين الباني، منشورات
المكتب الاسلامي

۱۰۶. شرح صحيح بخارى، مولانا داؤد راز، ناشر: نعمانی کتب خانہ لاہور

کتب التواريخ و السير:

۱. التاريخ الامم والملوك، أبو جعفر محمد بن جرير بن يزيد كثير بن
غالب الآملي الطبري (المتوفى: 310ھ) ناشر: دار التراث - بيروت،
عام النشر: 1387ھ

۲. البداية والنهاية، أبو الفداء اسماعيل بن عمر بن كثير القرشي
البصري ثم الدمشقي (المتوفى: 774ھ) ناشر: دار احیاء التراث
العربی، عام النشر: 1408ھ - 1988م

۳. الكامل في التاريخ، ابو الحسن علي بن ابي الكرم محمد بن محمد
بن عبد الكريم بن عبد الواحد الشيباني الجزري، المعروف عز
الدین ابن الاثير (المتوفى: 630ھ) ناشر: دار الكتاب العربي، بيروت
- لبنان، عام النشر: 1417ھ - 1997م

۴. تاريخ الاسلام ووفيات المشاهير والأعلام، شمس الدين أبو عبد
الله محمد بن أحمد بن عثمان بن قايماز الذهبي (المتوفى: 748ھ)
ناشر: دار الكتاب العربي - بيروت، عام النشر: 1413ھ - 1993م

۵. فتوح البلدان، أحمد بن يحيى بن جابر بن داود البلاذري (المتوفى: 279هـ) ناشر: دار و مكتبة الهلال بيروت، عام النشر: 1988م
۶. الشفاء بتعريف حقوق المصطفى، أبو الفضل القاضي عياض بن موسى اليحصبي (المتوفى: 544هـ) ناشر: دار الفكر الطباعة والنشر والتوزيع، عام النشر: 1409هـ 1988م، دار الفيحاء - عمان، عام النشر: 1407هـ
۷. زاد المعاد في هدى خير العباد، محمد بن أبي بكر بن أيوب بن سعد شمس الدين ابن قيم الجوزية (المتوفى: 751هـ) ناشر: مؤسسة الرسالة بيروت لبنان، عام النشر: 1406هـ 1986م
۸. دلائل النبوة، أبو نعيم أحمد بن عبد الله بن أحمد بن اسحاق بن موسى بن مهران الأصبهاني (المتوفى: 430هـ) ناشر: دار النفائس بيروت، عام النشر: 1406هـ 1986م

کتاب التراجم والطبقات:

۱. أسد الغابة في معرفة الصحابة، أبو الحسن علي بن أبي الكرم محمد بن محمد بن عبد الكريم بن عبد الواحد الشيباني الجزري، المعروف عز الدين ابن الاثير (المتوفى: 630هـ) ناشر: دار الكتب العلمية بيروت عام النشر: 1415هـ 1994م
۲. الاصابة في تميز الصحابة، أبو الفضل أحمد بن علي بن محمد بن أحمد بن حجر العسقلاني (المتوفى: 852هـ) ناشر: دار الكتب العلمية - بيروت، عام النشر: 1415هـ
۳. الأستيعاب في معرفة الأصحاب، أبو عمر يوسف بن عبد الله بن محمد بن عبد البر بن عاصم النمرى القرطبي (المتوفى: 463هـ) ناشر: دار الجليل، بيروت، عام النشر: 1412هـ 1992م
۴. الثقات، محمد بن حبان بن أحمد بن حبان بن معاذ معبد التميمي،

أبو حاتم، الدارمی، البستی (المتوفی: 354ھ) ناشر: دار الفكر - بيروت، عام النشر: 1395ھ 1975م

٥. الطبقات الكبرى، أبو عبد الله محمد بن سعد بن منيع الهاشمي بالولاء، البصري البغدادي المعروف بابن سعد (المتوفى: 230) ناشر: دار الكتب العلمية - بيروت، عام النشر: 1410ھ 1990م

٦. الكامل في ضعفاء الرجال، أبو أحمد بن عدي الجرجاني (المتوفى: 365ھ) ناشر: دار الكتب العلمية بيروت - لبنان، عام النشر: 1418ھ 1997م

٧. تاريخ بغداد، أبو بكر أحمد بن علي الخطيب البغدادي، ناشر: دار الكتب العلمية بيروت، لبنان، عام النشر: 1417ھ

٨. تقريب التهذيب، أبو الفضل أحمد بن علي بن محمد بن أحمد بن حجر العسقلاني (المتوفى: 852ھ) ناشر: دار الرشيد - سوريا، عام النشر: 1406ھ 1986م

٩. تهذيب التهذيب، أبو الفضل أحمد بن علي بن محمد بن أحمد بن حجر العسقلاني (المتوفى: 852ھ) ناشر: دار الفكر - بيروت، عام النشر: 1404ھ 1984م

١٠. تهذيب الكمال في أسماء الرجال، يوسف بن عبد الرحمن بن يوسف، أبو الحجاج جمال الدين ابن الزكي أبي محمد القضاعي الكلبي المزني (المتوفى: 742) ناشر: مؤسسة الرسالة - بيروت، عام النشر: 1400ھ 1980م

١١. سير أعلام النبلاء، شمس الدين أبو عبد الله محمد بن أحمد بن عثمان بن قايماز الذهبي (المتوفى: 748ھ) ناشر: دار الحديث، قاهره، عام النشر: 1427ھ 2006م

١٢. لسان الميزان، أبو الفضل أحمد بن علي بن محمد بن أحمد بن

- حجر العسقلانی (المتوفی: 852ھ) ناشر: مؤسسة الأعلمی
للمطبوعات بیروت لبنان، عام النشر: 1390ھ 1971م
۱۳. میزان الاعتدال فی نقد الرجال، شمس الدین أبو عبد اللہ محمد بن
أحمد بن عثمان بن قایماز الذہبی (المتوفی: 748ھ) ناشر: دار المعرفة
للطباعة والنشر بیروت - لبنان، عام النشر: 1382ھ 1963م
۱۴. معجم البلدان، أبو عبد اللہ یاقوت بن عبد اللہ الحموی، ناشر: دار الفکر بیروت
۱۵. الفصل فی الملل والأهوائ والنحل، أبو محمد علی بن أحمد بن
سعید بن حزم الظاہری، ناشر: مكتبة الخانجي، القاهرة

متفرق کتب

۱. مجموع الفتاوی، تقی الدین أبو العباس أحمد بن عبد الحلیم بن
عبد السلام بن عبد اللہ بن ابی القاسم بن محمد ابن تیمیة الحرانی
الحرانی الدمشقی (المتوفی: 728ھ) ناشر: مجمع الملك فهد
لطباعة المصحف الشريف، المدينة النبوية، المملكة العربية
السعودية، عام النشر: 1416ھ 1995م
۲. فتاویٰ راشدیہ از سید محب اللہ شاہ الرشدی، ناشر: نعمانی کتب خانہ لاہور
۳. فتاویٰ موقع الاسلام سوال و جواب للشیخ المنجد، عربی ایڈیشن،
۴. کتاب الرد المنطقیین، تقی الدین أبو العباس أحمد بن عبد الحلیم
بن عبد السلام بن عبد اللہ بن ابی القاسم بن محمد ابن تیمیة الحرانی
الحرانی الدمشقی (المتوفی: 728ھ) ناشر: دار المعرفة، بیروت لبنان
۵. اغاثة اللفهان من الصايد الشيطان، ابی عبد اللہ محمد بن ابی بکر
الشہیر بابن القيم الجوزیة (المتوفی: 751.691ھ) ناشر: شركة
مكتبة و مطبعة مصطفى البابي الحلبي مصر
۶. قاعدة جلیلة فی التوسل والوسيلة تقی الدین أبو العباس أحمد بن
عبد الحلیم بن عبد السلام بن عبد اللہ بن ابی القاسم بن محمد ابن

تیمية الحراني الحراني الدمشقي (المتوفى: 728 هـ) ناشر: دار
المعرفة، بيروت لبنان

۷. شرح العقيدة الطحاوية لابن ابو العز الدين الحنفی، ناشر: دار
السلام الرياض سعودی عرب

۸. النهاية في الفتن والملاحم، أبو الفداء اسماعيل بن عمر بن كثير
القرشي البصري ثم الدمشقي (المتوفى: 774 هـ) ناشر: دار احياء
التراث العربي

۹. اتحاف الجماعة بما جاء في الفتن والملاحم وشرائط الساعة، حمود
بن عبد الله التويجري

۱۰. لوامع الانوار البهية و سواطع الاسرار الاثرية لشرح الدرة المضية
في عقد الفرقة المرضية، شمس الدين، ابو ع العن محمد بن
احمد بن السفاريني الحنبلي

۱۱. اشراط الساعة، عبد الله بن سليمان الغفيلي، الناشر، وزارة الشؤون
الاسلامية والاعراف والدعوة والارشاد. المملكة العربية
السعودية الطبعة الاولى عام النشر: 1422 هـ

۱۲. الارشاد الى صحيح الاعتقاد والرد على اهل الشرك والالحاد،
صالح بن فوزان بن عبد الله الفوزان، ناشر: دار ابن الجوزي، عام
النشر: 1420 هـ. 1999

۱۳. حجة الله البالغة، امام شاه ولي الله محدث دهلوی، قديمی کتب
خانہ کراچی.

۱۴. ماہنامہ "اشراق" اکتوبر 1990ء شذرات

۱۵. اینڈ آف ٹائم، ہارون یحییٰ، ناشر: بک کارنر شوروم جہلم

۱۶. جب دنیا ریزہ ریزہ ہو جائے گی، ڈاکٹر محمد بن عبد الرحمن العریفی، دار السلام لاہور

۱۷. انسائیکلو پیڈیا برٹانیکا

۱۸. دائرة المعارف للبتانی



کتابوں کی دُنیا میں خوش آمدید!!!

بک کارنر شورووم

اب **facebook** پر!!

جہاں آپ کو ملیں

کتابوں سے متعلق

معلومات اقتباسات تبصرے

..... تجزیے اور بہت کچھ!!

براہِ راست لنک:

www.facebook.com/bookcornershowroom

آج ہی ممبر بننے کے لیے پیج پر بنے بٹن



پر کلک کیجئے!

اور سینکڑوں ممبرز کی فہرست میں آپ بھی شامل ہو جائیے!!

نامور مصری صحافی و مورخ محمد حسین ہیکل
کی سیرت و سوانح نگاری میں نادر و نایاب کتب کا عربی سے اردو ترجمہ

ابوبکر صدیق
حضرت سیدنا ابوبکر صدیق رضی اللہ عنہ



نایاب
تاریخی
تصاویر
کے
ساتھ



علاء الدین
حضرت سیدنا علاء الدین عظیمی رحمہ اللہ

سیدنا عیسیٰ
حضرت سیدنا عیسیٰ علیہ السلام



نقشہ لطاعت، اصلی کاغذ، خوبصورت سرورق اور مضبوط بانڈنگ

ناشران: نکت کاؤر شوریہ بالمقابل اقبال لائبریری بک سٹریٹ جہانم پاکستان
فون نمبر 0323-5777931 موبائل 0544-614977, 621953

خليفة راشد، خليفة المسلمين، فاتح خير،
داماد رسول ﷺ، شير خدا، امير المومنين

حضرت علي المرتضى كرم الله وجهه الكريم

..... تاریخ اور سیاست کی روشنی میں
.....

مصنف ڈاکٹر طہ حسین
مترجم انجمن اہل شہباز
فوائد، تعلیق و تخریج: نوید احمد ربانی

زیر نظر کتاب حضرت علی کرم اللہ وجہہ کی سیرت پر لکھی جانے والی شاہکار کتب میں سے ایک ہے۔ اس کے مصنف ڈاکٹر طہ حسین عالم عرب کے مشہور و معروف ادیب تھے۔ آپ نے "الفتنة الكبرى" کے نام سے دو ضخیم کتابیں لکھیں۔ ان میں سے ایک کتاب میں خلیفہ سوم حضرت عثمان غنی رضی اللہ عنہ کے زمانہ خلافت کا احوال رقم کیا اور دوسری کتاب میں خلیفہ چہارم حضرت علی المرتضیٰ رضی اللہ عنہ اور ان کے دور خلافت کا احوال درج کیا۔ ڈاکٹر طہ حسین کی اس کتاب میں حضرت علی المرتضیٰ رضی اللہ عنہ کے محترم فرزندوں حضرات حسین رضی اللہ عنہ کے حالات و واقعات کا محققانہ جائزہ لیا گیا ہے۔ زیر نظر کتاب نہایت ناقدانہ اور مبصرانہ انداز و روش لئے ہوئے ہے۔ ڈاکٹر طہ حسین نے اس میں تاریخی واقعات بیان کرتے ہوئے جس طرح تجزیاتی انداز اختیار کیا ہے اور تحقیق و تدقیق کا جو عنصر دیا ہے، اس کے مطالعہ سے تاریخ کا طالب علم یقیناً محو حیرت رہ جاتا ہے۔ آپ نے اسباب و علل مسائل کو ایک قاری کے سامنے واضح طور پر عیاں کر دیا ہے۔ ڈاکٹر طہ حسین نے بھی روایات و احادیث کے اسی ذخیرے سے استفادہ کیا ہے جس سے دیگر مؤرخین نے کیا ہے۔ تاہم جو پہلو انہیں دیگر مؤرخین سے ممتاز کرتا ہے کہ وہ ان کا طریقہ کار ہے۔ ڈاکٹر طہ حسین کہتے ہیں: "میں ایسی نگاہ سے دیکھنا چاہتا ہوں جو جذبات اور تاثرات کی عینک سے ہو کر نہ گزرتی ہو، جو مذہبی فرقہ وارانہ تاثیر اور تعصب سے خالی ہو۔" اس شاہکار کتاب کو "بک کارنر شوروم" نے اسی خوبصورت سے شائع کیا ہے جس کی یہ حق دار تھی۔ کتاب میں حضرت علی المرتضیٰ رضی اللہ عنہ کے حیات مبارکہ سے جڑے ہوئے مقامات کی رنگین تصاویر بھی شامل کی گئی ہیں۔ اس کتاب کا مطالعہ تاریخ کے ہر طالب کے لئے لازم ہے۔

(روزنامہ ایکسپریس، سندھ، یگزین، 24 جولائی 2011ء)

ناشران: بک کارنر شوروم بالمقابل اقبال لائبریری بک سٹریٹ، جہلم پاکستان

الزهر النضر فی حال الخضر **اردو ترجمہ**

حیاتِ حضرت خضر علیہ السلام

مصنف: ابوالفضل شہاب الدین احمد بن حجر عسقلانی رحمۃ اللہ علیہ

مترجم: ابو عبد السلام محمد اکرم جمیل

فوائد و تحقیق: صلاح الدین مقبول احمد تصحیح و تخریج: نوید احمد ربانی

حضرت خضر علیہ السلام کی حضرت موسیٰ علیہ السلام سے ملاقات کا ذکر قرآن مجید میں بڑی تفصیل کے ساتھ بیان کیا گیا ہے۔ اس ملاقات میں جو واقعات پیش آئے ہیں۔ اس سے عام و خاص حضرت خضر علیہ السلام کے بارے میں غور و فکر پر مجبور ہو جاتے ہیں کہ حضرت خضر علیہ السلام نبی ہیں، ولی ہیں، یا فرشتے۔ حضرت خضر علیہ السلام کے حوالے سے عربی زبان میں تو بہت کتابیں اور تحریریں ملتی ہیں مگر اردو زبان میں کوئی کتاب نہ تھی، اس کا بار محترم مترجم نے اٹھایا اور یوں اردو پڑھنے والوں کو بھی حیاتِ حضرت خضر علیہ السلام پر کتاب میسر آئی۔ کتاب کے مصنف حضرت ابوالفضل شہاب الدین احمد بن حجر عسقلانی رحمۃ اللہ علیہ کسی تعارف کے محتاج نہیں۔ ان کا شمار اپنے وقت کے آئمہ کرام میں ہوتا تھا۔ امام صاحب کو تحقیق میں خصوصی ملکہ حاصل تھا۔ خود اندازہ لگائیں کہ جب ان کے قلم سے کوئی کتاب تخلیق ہوئی ہوگی تو اس کا معیار کیا ہوگا۔ مترجم نے بھی پورا حق ادا کیا ہے۔ کتاب میں مقدمہ تحقیق صلاح الدین مقبول نے لکھا ہے۔ اس طویل مقدمے میں انہوں نے تحقیق کے تمام مراحل کو بخوبی نبھایا ہے۔ یوں ایک کتاب کے اندر گویا دو کتابیں پڑھنے کو میسر ہیں۔ کتاب میں دلائل کی صحت کے اعتبار کے لئے حوالہ جات بالخصوص دیئے گئے ہیں۔ مقدمہ تحقیق کے علاوہ آٹھ ابواب ہیں۔ دیدہ زیب ٹائٹل کے ساتھ مجلد کتاب کی قیمت -/480 روپے ہے۔ (سنڈے ایکسپریس میگزین، 6 جنوری 2013ء)

فون نمبر 0544-614977

فون نمبر 0544-621953

موبائل 0323-5777931

موبائل 0321-5440882

بک کارنر شوروں
بالمقابل اقبال لائبریری
بک سٹریٹ جہانم پاکستان

ویب سائٹ www.bookcorner.com.pk ای میل info@bookcorner.com.pk

وَالسَّلَامُ عَلَيْكَ يَا رَحْمَةً لِّلْعَالَمِينَ

سرور کائنات ﷺ

کی زندگی سے منسلک

36

تاریخی

تصاویر

کے ساتھ

حیات محمد ﷺ

خند نمایاں خصوصیات

- پہلی مرتبہ عربی سے اردو آسان اور سلیس ترجمہ
- احادیث و واقعات کی مکمل تحریج کے ساتھ
- عوام الناس میں مشہور چند واقعات کا تحقیقی پس منظر
- نایاب تاریخی تصاویر، شجروں اور نقشوں سے مزین
- دیدہ زیب سرورق کے ساتھ حسین ایسبوز جیکٹ
- دنیا کے بہترین کاغذ پر طباعت اور مضبوط جلد بندی
- اساتذہ، طلباء اور دوست و احباب کو دینے کیلئے ایک بہترین تحفہ

مترجم، ابو الفصیل شہزاد محمد خان

فائدہ جزیع، نوید احمد دربانی

مصنف
محمد حسین مکی

ہدیہ ڈیلکس ایڈیشن :- 1800 روپے

ہدیہ عوامی ایڈیشن :- 999 روپے

حضرت محمد مصطفیٰ ﷺ کی سیرت طیبہ پر جتنا زیادہ لکھا گیا ہے اتنا دنیا کی کسی شخصیت کے حوالے سے نہیں لکھا گیا۔ کتاب کے مصنف ڈاکٹر محمد حسین بیگل مصر کے مایہ ناز ادیب، نامور مفکر اور جدید طرز نگارش کے بانی ہیں۔ انہوں نے یہ کتاب مغرب کے اسلام دشمن مستشرقین کے بے بنیاد جھوٹے الزامات اور مذہبی عصبیت سے بھرپور اعتراضات کا جواب دینے کے لئے لکھی، اس کے ساتھ ساتھ نئی مسلمان نسل کے لئے پند و نصائح بھی کئے ہیں تاکہ ان کی کردار سازی ہو سکے۔ مصنف نے علمی نقطہ نظر سے قرآن و حدیث کی روشنی میں ٹھوس اور مدلل جواب دیئے ہیں۔ مستشرقین سکالرز کی سیرت طیبہ پر لکھی گئی کتابوں میں غیر مصدقہ، بے بنیاد اور غیر مستند واقعات کی تردید کی ہے۔ امت مسلمہ کے نوجوان کو پیغام دیا ہے کہ وہ سب سے پہلے قرآن و حدیث کا علم حاصل کریں اور کتاب سیرت کا بغور مطالعہ کریں تاکہ غیر مسلم جو پروپیگنڈا کرتے ہیں اس کا مدلل جواب دے سکیں۔ کتاب کا ترجمہ بڑی سلاست سے کیا گیا ہے اور مترجم نے ترجمہ کا حق ادا کر دیا ہے۔ ان کی اس کاوش سے حضرت محمد ﷺ کی سیرت طیبہ پر اردو میں لکھی گئی تصانیف میں قابل قدر اضافہ ہوا ہے جن سے یقیناً عامۃ المسلمین بھی مستفید ہوں گے۔ کتاب 31 ابواب اور 647 صفحات پر مشتمل ہے۔ ابتدا میں حضور اکرم ﷺ سے وابستہ مقامات اور اشیاء مبارکہ کی رنگین تصاویر شامل کی گئی ہیں۔ حیات محمد ﷺ کا ڈیلکس ایڈیشن بھی مارکیٹ میں دستیاب ہے، جس کی قیمت -/1800 روپے ہے۔ دیدہ زیب نائٹل کے ساتھ مجلد کتاب کو بک کارز شوروم بالمقابل اقبال لائبریری بک سٹریٹ جہلم نے شائع کیا ہے۔ (تبصرہ نگار: بشیر واثق، روزنامہ ایکسپریس، سنڈے میگزین، 30 ستمبر 2012ء)

ناشران: بک کارز شوروم بالمقابل اقبال لائبریری بک سٹریٹ جہلم پاکستان

پرنٹرز: پبلشرز-کمپوزرز-ڈیزائنرز-بک سیلرز-ہول سیلرز اینڈ لائبریری آرڈر سپلائرز

نایاب تاریخی تصاویر کے ساتھ عظیم مسلم شخصیات کی زندگی پر مستند کتابیں

ان کتابوں کے بغیر آپ کی لائبریری نامکمل ہے!

محمد رضی الاسلام ندوی	حیات حضرت ابراہیم علیہ السلام
حافظ ابن حجر عسقلانی رحمہ اللہ	حیات حضرت خضر علیہ السلام
نوید احمد ربانی	حیات حضرت ذوالقرنین علیہ السلام اور یاجوج و ماجوج
کامران اعظم سوہدروی	حیات سیدنا عیسیٰ علیہ السلام
حافظ ناصر محمود	سیرت فاطمہ الزہراء رضی اللہ عنہا
صادق حسین صدیقی سر دھنوی	حضرت خالد بن ولید رضی اللہ عنہ (اللہ کی تلوار)
ڈاکٹر حسن ابراہیم حسن	حضرت عمرو بن العاص رضی اللہ عنہ
حافظ ناصر محمود	حضرت رابعہ بصری علیہ السلام
حافظ ناصر محمود	حضرت اولیس قرنی رحمہ اللہ
عبدالرشید عراقی	غازی علم الدین شہید رحمہ اللہ
کامران اعظم سوہدروی	حضرت عمر بن عبدالعزیز رحمہ اللہ
کامران اعظم سوہدروی	حضرت امام شافعی رحمہ اللہ
راجہ طارق محمود نعمانی	حضرت عبدالرحمن جامی رحمہ اللہ
راجہ طارق محمود نعمانی	حضرت شیخ عبدالقادر جیلانی رحمہ اللہ
راجہ طارق محمود نعمانی	حضرت شمس تبریز رحمہ اللہ مع دیوان شمس تبریز
علامہ شبلی نعمانی رحمہ اللہ	سوانح مولانا روم رحمہ اللہ
پروفیسر مرزا صفدر بیگ	حضرت جنید بغدادی رحمہ اللہ

نقیس طباعت، اعلیٰ کاغذ، خوبصورت سرورق اور مضبوط پائیدار ٹنگ

ناشران: بک کارز شوروم، بالمقابل اقبال لائبریری، بک سٹریٹ، جہانم پاکستان

عظیم تاریخی شخصیات شاہکار سوانح عمیریاں

ان کتابوں کو اپنی لائبریری کی زینت بنائیے!

محمد بن قاسم	(فاتح سندھ)	صادق حسین صدیقی سردھنوی
طارق بن زیاد	(فاتح اُندلس)	صادق حسین صدیقی سردھنوی
سلطان محمود غزنوی	(بت شکن)	صادق حسین صدیقی سردھنوی
عماد الدین زنگی	(عظیم فاتح)	صادق حسین صدیقی سردھنوی
سلطان شہاب الدین غوری		صادق حسین صدیقی سردھنوی
غیاث الدین بلبلن		صادق حسین صدیقی سردھنوی
صلاح الدین ایوبی	(فاتح بیت المقدس)	ہیرلڈ لیم/ مترجم: محمد یوسف عباسی
امیر تیمور	(جس نے دُنیا ہلا ڈالی)	ہیرلڈ لیم/ مترجم: محمد عنایت اللہ
چنگیز خان	(دہشت اور جنون کا نشان)	ہیرلڈ لیم/ مترجم: سید ذیشان نظامی
سقراط	(عظیم فلسفی)	کورامیسن/ مترجم: آنسہ صبیحہ حسن
سکندر اعظم	(عظیم فاتح)	انجم سلطان شہباز
شیر شاہ سوری	(شیر دل بادشاہ)	انجم سلطان شہباز
سلطان محمد فاتح	(فاتح قسطنطنیہ)	ڈاکٹر محمد مصطفیٰ صفوت
حیدر علی	(سلطنت خداداد کا بانی)	نریندر کرشن سنہا
خلیفہ ہارون الرشید	(پانچویں عباسی خلیفہ)	راجہ طارق محمود نعمانی
عمر خیام	(فارسی شاعر اور فلسفی)	سید سلیمان ندوی

نفیس طباعت، اعلیٰ کاغذ، خوبصورت سرورق اور مضبوط بائسٹنگ

ناشران: بک کارنر شوروم بالمقابل اقبال لائبریری بک سٹریٹ جہانم پاکستان

بچوں اور بڑوں میں یکساں مقبول اقوال، حکایات، واقعات پر مبنی

زندگی سنوارنے والی سبق آموز کتابیں

قرآنی بکھرے موتی	مرتب: علی اصغر
جنت کے حسین مناظر	مرتب: علی اصغر
ذکر اللہ والوں کے	مرتب: محمد فیروز
یہ تیرے پر اسرار بندے	مرتب: سید ذیشان نظامی
اقوال علی رضی اللہ عنہ کا انسائیکلو پیڈیا	مرتب: محمد مغفور الحق
شیخ سعدی کی باتیں	مرتب: محمد مغفور الحق
حکایات سعدی	مرتب: شیخ سعدی شیرازی رحمۃ اللہ علیہ
حکایات رومی	مولانا جلال الدین رومی رحمۃ اللہ علیہ
روحانی حکایات	مولانا عبدالمصطفیٰ اعظمی رحمۃ اللہ علیہ
حکایات لقسمان (سوانح حیات مع حکایات و واقعات)	کامران اعظم سوہدروی
سیرۃ النبی صلی اللہ علیہ وسلم کا انسائیکلو پیڈیا (کوئز بک)	مرتب: سید ذیشان نظامی
فن تقریر (انعام یافتہ تقاریر)	پروفیسر نوید اے کیانی
گفتگو تقریر ایک فن	ذیل کار نیگی
پریشان ہونا چھوڑیے جینا سیکھئے!	ذیل کار نیگی
میٹھے بول میں جادو ہے	ذیل کار نیگی
کامیاب لوگوں کی دلچسپ باتیں	ذیل کار نیگی
39 بڑے آدمی	ذیل کار نیگی
مانیں نہ مانیں	ذیل کار نیگی
موت کا منظر (مرنے کے بعد کیا ہوگا؟)	خواجہ محمد اسلام
کلیات اقبال رحمۃ اللہ علیہ	علامہ محمد اقبال رحمۃ اللہ علیہ
مکالمات اقبال (علامہ اقبال کی زندگی کے سنہرے واقعات)	پروفیسر سعید راشد علیگ
تذکرۃ اقبال	پروفیسر سعید راشد علیگ

ناشران: بک کارز شوروم بالمقابل اقبال لائبریری بک سٹریٹس مہتمم پاکستان

قادیانیوں کے ایک فتنہ

ادارہ بک کارنر جہلم کے بانی و ناشر شاہد حمید کی برسوں کی محنت

صفحات 704 قیمت -/600 صرف

عالم اہل سنت بریلوی، عالم دیوبند، علماء اہل حدیث کے منتخب نامور مشائخ اپنی تحقیقی کتاب





حضرت مولانا محمد منظور نعمانی <small>رحمۃ اللہ علیہ</small> مولانا سید ابوالاعلیٰ مودودی <small>رحمۃ اللہ علیہ</small> حضرت سید امین گیلانی <small>رحمۃ اللہ علیہ</small> ڈاکٹر اسرار احمد (مردم) حضرت مولانا مفتی محمد تقی عثمانی مدظلہ شیخ الاسلام ڈاکٹر محمد طاہر القادری ڈاکٹر محمد ذاکر محمد اکرم نایک مافتخر علی دینی علیہ	حضرت مولانا سید ابوالحسن علی ندوی <small>رحمۃ اللہ علیہ</small> حضرت علامہ محمد کرم شاہ صاحب <small>رحمۃ اللہ علیہ</small> بطل حریت آغا شورش کاشمیری <small>رحمۃ اللہ علیہ</small> حضرت مولانا عبدالرحیم اشعر <small>رحمۃ اللہ علیہ</small> مولانا محمد یوسف لدھیانوی شہید <small>رحمۃ اللہ علیہ</small> شہید اسلام علامہ احسان الہی عسکری <small>رحمۃ اللہ علیہ</small> حضرت مفتی غلام الدین شاہرحی <small>رحمۃ اللہ علیہ</small> حضرت مولانا منظور احمد چیمولی <small>رحمۃ اللہ علیہ</small>	حضرت مولانا حبیب اللہ امرتسری <small>رحمۃ اللہ علیہ</small> حضرت علامہ محمد عظیم الدین مراد آبادی <small>رحمۃ اللہ علیہ</small> حضرت مولانا احمد علی لاہوری <small>رحمۃ اللہ علیہ</small> مناظر اسلام مولانا لال حسین اختر <small>رحمۃ اللہ علیہ</small> حضرت مولانا ظفر علی خان <small>رحمۃ اللہ علیہ</small> حضرت علامہ مولانا شبیر احمد عثمانی <small>رحمۃ اللہ علیہ</small> امیر شریعت سید عطاء اللہ شاہ بخاری <small>رحمۃ اللہ علیہ</small> حضرت مولانا مفتی محمد شفیع صاحب <small>رحمۃ اللہ علیہ</small>	حضرت مولانا محمد امجد امجدی <small>رحمۃ اللہ علیہ</small> حضرت مولانا احمد رضا خان بریلوی <small>رحمۃ اللہ علیہ</small> حضرت سید محمد علی شاہ گیلانی <small>رحمۃ اللہ علیہ</small> حضرت مولانا شرف علی قانوی <small>رحمۃ اللہ علیہ</small> علامہ قاضی محمد سلیمان منصور پوری <small>رحمۃ اللہ علیہ</small> حضرت علامہ غلام ربانی چشتی مدظلہ <small>رحمۃ اللہ علیہ</small> حضرت مولانا محمد امجد امجدی <small>رحمۃ اللہ علیہ</small> حضرت مولانا سید محمد انور شاہ کشمیری <small>رحمۃ اللہ علیہ</small>
---	---	---	---

کتاب ایک نظر میں

- ★ تاریخ مرزا ★ مرزا قادیانی کی پیشین گوئیاں ★ قادیانی مرتد پر قہر خداوندی ★ مرزا قادیانی اور نبوت
- ★ مرزا قادیانی کی غلطیاں ★ مرزا قادیانی کی کہانی مرزا اور مرزائیوں کی زبانی ★ آئینہ قادیانیت
- ★ مسلمانوں کے مرزائیت سے نفرت کے اسباب اور مرزا قادیانی کے متضاد اقوال ★ عقیدہ ختم نبوت کی اہمیت
- ★ ختم نبوت کے دو مفہوم اور تکمیل رسالت کے عملی تقاضے ★ مرزائیت حضرت علامہ محمد اقبال رحمۃ اللہ علیہ کی نظر میں
- ★ مرزائیوں سے چند سوال ★ ختم نبوت کے تقاضے ★ فتنہ قادیانیت اور امت مسلمہ کی ذمہ داریاں
- ★ قادیانیت نے عالم اسلام کو کیا عطا کیا؟ ★ مرزا غلام احمد سے مرزا ناصر احمد تک ★ قرآن اور ختم نبوت
- ★ مرزا غلام احمد قادیانی کے تیس (۳۰) جھوٹ ★ مسلمانوں اور قادیانیوں کے قبرستان پر سائنسی رپورٹ
- ★ مرزائیت کی اسلام دشمنی ★ قادیانی کیوں مسلمان نہیں؟ ★ مرزا غلام احمد قادیانی کا عبرتناک انجام
- ★ اشتعال انگیز تحریریں ★ قادیانی پیشگوئیوں کا انجام ★ وزیراعظم پاکستان جناب ذوالفقار علی بھٹو کی تقریر

ناشران: بک کارنر شوروں بالمقابل اقبال لائبریری بک سٹریٹ جہلم پاکستان

خوبصورت اور معیاری کتابیں



ناشران بک کارنر شوروم بالمقابل اقبال لائبریری بک سٹرٹ سے جہانم پاکستان
فون نمبر 621953، 0544-614977 موبائل 0323-5777931، 0321-5440882

facebook
book corner showroom
website
www.bookcorner.com.pk
email
bookcornershowroom@gmail.com

